* 


ಐದು ವರ್ಷ ತುಂಬಿದ 


೧10 


MANGALORE 

GANESH 
BEEDIES 


MADE OUT OF THE 
FINEST MATERIALS 


SMOKERS CANNOT AFFORD 

TO MISS THEM 


DAILY SALES EXCEED 
5 CRORE BEEDIES 


HEAD OFFICE : 


Mangalore Ganesh 

Beedi Works 


VINOBA ROAD 
MYSORE - 5 


Phone : 20241 
Grams : AROMA 


రామదవ 
రంగ 


ಶರತ್ ಸಂಚಿಕೆ ೧೨ ಅಕ್ಟೋ , ೭೩ 


09 


ಪ್ರೌಢ ಅನುಭವಗಳಿಗೆ ವಿಚಾರಗಳಿಗೆ 
ಮೀಸಲಾದ ತ್ರೈಮಾಸಿಕ ಪತ್ರಿಕೆ 
ಸಂಪಾದಕ ಗೋಪಾಲಕೃಷ್ಣ ಅಡಿಗ 


ಸಾಕ್ಷಿ - 


ತ್ರೈಮಾಸಿಕ 


ಸಂಚಾಲಕ ಕೆ ವಿ ಸುಬ್ಬಣ್ಣ 
ಪ್ರಕಾಶಕರು ಅಕ್ಷರ ಪ್ರಕಾಶನ 
ಮುದ್ರಕರು ಸಾಗರ ಮುದ್ರಣ 
ಸ್ಥಳ ಸಾಗರ ಕರ್ನಾಟಕ ರಾಜ್ಯ 
ಶರತ್ ಹೇಮಂತ ವಸಂತ ವರ್ಷ 
ಈ ನಾಲ್ಕು ಸಂಚಿಕೆಗಳು ಕ್ರಮವಾಗಿ 
ಅಕ್ಟೋಬರ್ ಜನವರಿ ಏಪ್ರಿಲ್ ಜುಲೈ 
ತಿಂಗಳುಗಳಲ್ಲಿ ಪ್ರಕಟವಾಗುತ್ತವೆ 
೭೩ ಅಕ್ಟೋಬರ್‌ನಿಂದ ೭೪ ಜುಲೈ ಈ 
ವರ್ಷಕ್ಕೆ ಚಂದಾ ಹನ್ನೆರಡು ರೂ 
ಪ್ರಕಟವಾಗುವ ಲೇಖನಗಳ ಹಕ್ಕು 
ಆಯಾ ಲೇಖಕರಿಗೇ ಮೀಸಲಾಗಿದೆ 


ಜೀವಿಸುವುದು ಹಾಗೆಂದರೇನು ? ೫ ಮಹಾಬಲೇಶ್ವರ 
ಒಂದು ಕವನ 

೧೧ ಎಂ . ಎನ್ . ವ್ಯಾಸರಾವ್ 
ಅಕ್ಷರ ಜ್ಞಾನ ಮತ್ತು ಶಿಕ್ಷಣದ ಆಶಯ ೧೨ ಕೆ. ವಿ. ನಾರಾಯಣ 
జిటి 

೧೭ ಎನ್ನೆಸೆ 
ಎರಡು ಕವನಗಳು 

೩೦ ಶಾಮಸುಂದರ ಬಿದರಕುಂದಿ 
ನನ್ನ ಕವಿತೆ 

೩೪ ಜಯಂತ ಕಾಯ್ಕಿಣಿ 
ಜೀವನ ಚರಿತ್ರೆ 

೩೫ ಹೆಚ್ . ಎಸ್ . ದಿನೇಶ್ ಕುಮಾರ್ 
ಜಿ. ಎಸ್ . ಸದಾಶಿವ ಅವರ ಕಥೆಗಳ 
ವಿಕ್ಷಿಪ್ತ ನಾಯಕ 

ಜಿ . ಎನ್ . ರಂಗನಾಥರಾವ್ 
ಮರು ಪದ್ಯಗಳು 

೭೦ ರಾಮಚಂದ್ರದೇವ| 
ಹಿಗ್ಗು 

ಜಯಂತ ಕಾಯ್ಕಿಣಿ 
ನಾಲ್ಕು ಸಂಣ ಕತೆಗಳು 

೭೩ ಜಿ . ಎಸ್ . ಸದಾಶಿವ 
ಹೊಳೆಗೆ ಹೋದದ್ದು 

೮೧ ಎ. ಎನ್ . ಪ್ರಸನ್ನ 

೯೦ ಎ, ಬಾಲಕೃಷ್ಣ 
ಭಾರತೀಪುರ - ಒಂದು ಪ್ರತಿಕ್ರಿಯೆ ೯೩ ಬಾಲಸುಬ್ರಹ್ಮಣ್ಯ 
ಆನಂದ ತಾಯಿ 

೧೦೫ ವಿಚಿ 
ಭಾರತೀಪುರ - ಒಂದು ಸಮೀಕ್ಷೆ ೧೦೯ ಮಾರುತಿ ಶಾನಭಾಗ 
ವಂಶವೃಕ್ಷ ಒಂದು ಅನಿಸಿಕೆ 

೧೨೦ ಮಹಾಬಲೇಶ್ವರ ಹೆಗಡೆ 
ಮೈಸೂರು ರಾಜ್ಯದ ವಿಶ್ವವಿದ್ಯಾನಿಲಯಗಳ 

ಮಸೂದೆ, ೧೯೭೩ ೧೨೫ ಡಿ. ಎನ್ . ರಾಯ್ಕರ 
ಕದಡಿದ ನೀರು : ನಾಟಕ ಪ್ರಯೋಗ - ೧೬೧ ವಿಮಲ ರಾವರಾವ್ 
ಭಾರತೀಯತೆ 

೧೬೫ ಯು . ಆರ್ . ಅನಂತಮೂರ್ತಿ 


ಈ ಸಂಚಿಕೆಯ ಲೇಖಕರು 


0 ಮಹಾಬಲೇಶ್ವರ, c/ o ಡಾ | ಬಿ. ಬಿ. ಹಿಂಗಮಿರೆ, ಕನ್ನಡ ಡಿಪಾರ್ಟ್‌ಮೆಂಟ್ , 

ಕರ್ನಾಟಕ ಕಾಲೇಜ್ , ಧಾರವಾಡ- ೧ 
0 ಎಂ . ರ್ಎ , ವ್ಯಾಸರಾವ್ , ಯುನೈಟೆಡ್ ಕಮರ್ಷಿಯಲ್ ಬ್ಯಾಂಕ್ , ಕೆಂಪೇಗೌಡ ರಸ್ತೆ 

ಬೆಂಗಳೂರು- ೯ 
0 ಕೆ. ವಿ . ನಾರಾಯಣ, ಕನ್ನಡ ಅಧ್ಯಯನ ಕೇಂದ್ರ , ಜ್ಞಾನಭಾರತಿ ' 

* ಬೆಂಗಳೂರು ವಿಶ್ವವಿದ್ಯಾಲಯ , ಬೆಂಗಳೂರು-೫೬೦೦೩೯ 
0 ರ್ಎ . ಎಸ್ . ಕೆ , c/ o ಹೆಚ್ , ಶಿವರಾಮಭಟ್ , ಬಿ. ಎಸ್ಸಿ., ಬಿ.ಎಲ್ ., ಡೆವಲಪ್‌ಮೆಂಟ್ 

ಸೆರ್ಕ , ಎಲ್ . ಐ . ಸಿ. ಆಫ್ ಇಂಡಿಯ , ಜೆ . ಸಿ . ರಸ್ತೆ , ಬೆಂಗಳೂರು 
0 ಶಾಮಸುಂದರ ಬಿದರಕುಂದಿ, ಎಂ . ಎ ., ೧೦೫೩ ಹೆಚ್ . ವಿನೋಬಾನಗರ ಹುಬ್ಬಳ್ಳಿ - ೨೦ 
O ಜಯಂತ ಕಾಯ್ಕಿಣಿ, ಮಣಿಭದ್ರ ರಸ್ತೆ , ಗೋಕರ್ಣ ( ಉ . ಕ.) 
0 ಹೆಚ್ . ಎಸ್ . ದಿನೇಶ್ ಕುಮಾರ್ , ಎಂ . ಎ ., ಇಂಗ್ಲಿಷ್ ಡಿಪಾರ್ಟ್‌ಮೆಂಟ್ , 

- ನ್ಯಾಷನಲ್ ಕಾಲೇಜು, ಬಸವನಗುಡಿ, ಬೆಂಗಳೂರು- ೪ 
0 ಜಿ . ರ್ಎ , ರಂಗನಾಥರಾವ್ , ಉಪಸಂಪಾದಕ , ಪ್ರಜಾವಾಣಿ , ಬೆಂಗಳೂರು- ೫೬೦೦೦೧ 
0 ರಾಮಚಂದ್ರದೆ ವ , ೨೦ಎ/ ೨೧ ( ಮಹಡಿ) ೬ ನೇ ಮೈನ್, ಸರಸ್ವತಿಪುರಂ ಮೈಸೂರು-೯ 
0 ಜಿ . ಎಸ್ . ಸದಾಶಿವ , ೬೪೭ , ೧೦ ನೇ ಮೆಯಿನ್, ೪ ನೇ ಬ್ಲಾಕ್ , ಜಯನಗರ, 

ಬೆಂಗಳೂರು- ೪ 
0 ಎ . ಎನ್ . ಪ್ರಸನ್ನ , ೧೧೫೫ , ೨೬ ನೇ ಮೆಯಿನ್, ೯ ನೇ ಬ್ಲಾಕ್, ಜಯನಗರ , 

ಬೆಂಗಳೂರು-೫೬೦೦೧೧ 
0 ಎ . ಬಾಲಕೃಷ್ಣ , ಎಡನೀರ್ , ಅಂಚೆ : via ಚಂಗಾಲ, ಕಾಸರಗೋಡು(ಕೇರಳ) 
0 ಬಾಲಸುಬ್ರಹ್ಮಣ್ಯ , ಕನ್ನಡ ಅಧ್ಯಯನ ಕೇಂದ್ರ , ಜ್ಞಾನಭಾರತಿ' ಬೆಂಗಳೂರು 

ವಿಶ್ವವಿದ್ಯಾಲಯ , ಬೆಂಗಳೂರು- ೫೬೦೦೩೯ 
0 ವೀಚಿ, ಅಧ್ಯಕ್ಷರು, ಮುನಿಸಿಪಲ್ ಕೌನ್ಸಿಲ್ , ತುಮಕೂರು 
0 ಪ್ರೊ , ಮಾರುತಿ ಶಾನಭಾಗ, ತತ್ವಜ್ಞಾನ ವಿಭಾಗ,ಸೋಮೈಯ ಕಾಲೇಜು, ವಿದ್ಯಾನಗರ, 

, ಘಾಟಕೋಪರ, ಮುಂಬಯಿ - ೪೦೦೦೭೭ 
0 ಮಹಾಬಲೇಶ್ವರ ಹೆಗಡೆ, ಎಂ . ಎ., ಗುಬ್ಬಿ ಗದ್ದೆ , ಅಂಚೆ : ಬಾಳೆಗದ್ದೆ , ಶಿರ್ಶಿ ( ಉ . ಕ.) 
0 ಡಿ, ರ್ಎ , ರಾಯ್ಕರ, ಎಂ . ಎ., ಬಿ . ಎಲ್ ., ಎಕಾನಾಮಿಕ್ಸ್ ಡಿಪಾರ್ಟ್‌ಮೆಂಟ್ , 

ವಿಜಯ ಕಾಲೇಜು, ಮುಲ್ಕಿ 
0 ವಿಮಲ ರಾಮರಾವ್ , ಎಂ . ಎ. , ಇಂಗ್ಲಿಷ್ ಲೆಕ್ಚರರ್ , ಸೆಂಟ್ರಲ್ ಕಾಲೇಜು, 

- ಬೆಂಗಳೂರು 
0 ಡಾ | ಯು . ಆರ್ . ಅನಂತಮೂರ್ತಿ, ೭ ನೇ ಮೈನ್ ರಸ್ತೆ , ಸರಸ್ವತಿಪುರಂ , ಮೈಸೂರು-೯ 
9 ಸಂಪಾದಕ ಎಂ .ಗೋಪಾಲಕೃಷ್ಣ ಅಡಿಗ, ಎಂ . ಎ., 

ಇಂಡಿಯನ್ ಇನ್ಸ್ಟಿಟ್ಯೂಟ್ ಆಫ್ ಅಡ್ವಾನ್ಸ್ ಸ್ಟಡಿ 
ರಾಷ್ಟ್ರಪತಿ ನಿವಾಸ, ಸಿಮಾ - ೫ || 


ಜೀವಿಸುವುದು ಹಾಗೆಂದರೇನು ? 


ಮಹಾಬಲೇಶ್ವರ 


ನಮ್ಮ ಸುತ್ತಮುತ್ತಲಿನ ಜನ, ಪಶುಪಕ್ಷಿ, ಸಸ್ಯಾದಿಗಳು ಜೀವಿಸುತ್ತವೆ, ನಾವೂ 
ಜೀವಿಸುತ್ತಿದ್ದೇವೆ ಎನ್ನುವಾಗ 'ಜೀವನ' ಶಬ್ದವನ್ನು ಗ್ರಹೀತ ಹಿಡಿದುಕೊಂಡೇ ಅರ್ಥ 
ವಿಸಿಕೊಳ್ಳಲು ತೊಡಗುತ್ತೇವೆ. ಹಾಗೆ ದೈನಂದಿನ ಜೀವನದಲ್ಲಿ ಉಪಯೋಗಿಸುತ್ತೇವೆ. 
ನಾನು 'ಜೀವವಿರುವವರೆಗೆ 'ಜೀವಿಸುತ್ತೇನೆ' ಎಂದರೆ ಸುತ್ತಲಿನ ವಾತಾವರಣ 
ಮತ್ತು ನನ್ನ ಮಾನಸಿಕ - ದೈಹಿಕ ಚೌಕಟ್ಟು ಹಾಗೆ ಮಾಡಲು ಅವಕಾಶಕೊಡುವ ತನಕ 
ಅಥವಾ ನಾನೇ ಅವಕಾಶ ಕಳೆದುಕೊಳ್ಳುವ ತನಕ........ ಎಂದಾಗುತ್ತದೆ. 


* Art is long time is fleeting' ಎನ್ನುವ ಈ ಆಂಗ್ಲ ವಾಕ್ಯದಲ್ಲಿ ಎರಡು ಮುಖ್ಯ 
ಚಿರಂತನವೆನ್ನಬಹುದಾದ ತತ್ವಗಳು ಅಡಗಿವೆ ಎಂಬುದು ಗಕ್ಕನೆ ಹೊಳೆಯುತ್ತದೆ. 
ಜೀವನದ ವೈಶಾಲ್ಯ ಮತ್ತು ಅದರ ಜೊತೆಗೇ ಜೀವನ ಪ್ರಕ್ರಿಯೆಯಲ್ಲಿ ತೊಡಗಿರುವ 
ಕಾಲ. ಒಂದು ' ಶಾಶ್ವತತೆ' ಯ ತತ್ವ , ಇನ್ನೊಂದು ಬದಲಾವಣೆ' ಯಂ ತತ್ವ , ಹೀಗೆ 
ವಿಶ್ಲೇಷಿಸುವಾಗ ನಾವು ಜೀವನ ಮತ್ತು ಕಾಲಗಳನ್ನು ನಮಗಿಂತ ಭಿನ್ನವೆಂದು 
ಭಾವಿಸಿ ಹೇಳಬಾರದು. ಯಾಕೆಂದರೆ ಅವಕಾಶ - ಕಾಲ', ವಸ್ತುವಿಲ್ಲದಿದ್ದರೆ ಅದಕ್ಕೆ 
'ಸ್ವತಂತ್ರ ಅಸ್ತಿತ್ವವಿರುವುದಿಲ್ಲ ಎಂಬ ಭೌತಶಾಸ್ತ್ರದ ವಾದವನ್ನು ನಾವು ಮರೆಯು 
ವಂತಿಲ್ಲ. ನಿಜವಾಗಿ ತಳ್ಳಿಹಾಕುವುದು ಸಾಧ್ಯವೇ ಇಲ್ಲ, ಸಾಧುವೂ ಅಲ್ಲ, ಅಲ್ಲವೆ ? 


ಬರೀ ಭೌತಶಾಸ್ತ್ರದ ಈ ಒಂದು ತತ್ವದ ಮೇಲೆಯೇ ಈ ಜಗತ್ತು , ಅದರ ಜ್ಞಾನ, 
ನಮ್ಮ ಜೀವನ ನಿಂತಿಲ್ಲ. ಆ ಕಾರಣ ಈ ' ಜೀವನ' ದ ಕಲ್ಪನೆಯ ಬಗ್ಗೆ ಉಳಿದ ಜ್ಞಾನ 


೬ | ಸಾಕ್ಷಿ 


ಕ್ಷೇತ್ರಗಳಲ್ಲಿಯ ನಿಲುವನ್ನು ನಾವು ಗಣಿಸಿ, ಒಟ್ಟಿನ ಚಿತ್ರವನ್ನು ನಾವು ತೆಗದುಕೊಳ್ಳ 
ಬಹುದು. 


ಎಲ್ಲ ದೇಶದ ವೈಚಾರಿಕರ , ಕವಿಗಳ, ವಿಜ್ಞಾನಿಗಳ ಕೃತಿಗಳನ್ನು ಕೂಲಂಕಷವಾಗಿ 
ಅವಲೋಕಿಸಿದಾಗ ಅವರು ಒಂದಲ್ಲ ಒಂದು ರೀತಿಯಿಂದ ಈ ಜೀವನ ಏಕೆ ? ಹೇಗೆ ? 
ಎಂಬ ಮೂಲಭೂತ ಪ್ರಶ್ನೆಗಳಿಗೆ ಉತ್ತರ ಕಂಡುಕೊಳ್ಳಲು ಯತ್ನಿಸಿದಾಗ್ಯೂ 
ಸಮರ್ಪಕವಾದ ಉತ್ತರ ಅಥವಾ ಹೆಚ್ಚು ಸಮರ್ಪಕವಾಗಿ tentative ಉತ್ತರ 
ದೊರೆಯದಿದ್ದಕ್ಕೆ ಕಾರಣ ಮನುಷ್ಯನ ಸೀಮಿತ ಅಂತರ್ದೃಷ್ಟಿ , ಮೇಧಾಶಕ್ತಿ ಮತ್ತು 
ಭಾಷೆಯ ಅಸಮರ್ಥತೆ ಎಂದು ಹೇಳಬಹುದು. ಹಾಗೂ ಈ ' ಜೀವನ' ವೂ 
ನಮ್ಮೊಂದಿಗೇ ಬೆಳೆಯುತ್ತಿರುವುದರಿಂದಲೂ ಎನ್ನಬಹುದು. 


ಮನುಷ್ಯನಿಗೆ ಎಂದು ಸಂದೇಹ ಪ್ರವೃತ್ತಿ ಬೆಳೆಯಿತೋ ಅಂದೇ ಮೂಲಭೂತಪ್ರಶ್ನೆಗಳು 
ಪದೇ ಪದೇ ಎದ್ದು ಕಾಡಿವೆ. ಈ ಸಂದೇಹ ಪ್ರವೃತ್ತಿಯಲ್ಲೇ ಕೊನೆಗಾಣುವ ಸಂದೇಹ 
ವಾದಿಗಳು , ಯಾವ ತಾತ್ಕಾಲಿಕ ನಿರ್ಧಾರಕ್ಕೂ ಬರದೆ, ಇದು ಎಲ್ಲ ಸಂದೇಹಾತ್ಮಕ 
ಎಂದೇ ಕೊನೆ ತಲುಪುತ್ತಾರೆ. ಅಗೋಸ್ತಿಕ ಜೀವನವನ್ನು ಒಪ್ಪಿ , ಇದು ಅಗಾಧವಾಗಿದೆ, 
ಸಂಕೀರ್ಣವಾಗಿದೆ, ನಮ್ಮ ಮೇಧಾಶಕ್ತಿ , ಅಂತರ್ದೃಷ್ಟಿಗೆ ನಿಲುಕದ್ದು , ವರ್ಣನಾತೀತ 
ಎಂದು ಹೇಳಿಕೊಂಡು, ಅದರ ' ಜ್ಞಾನ' ಅಥವಾ ವಿಶ್ಲೇಷಣೆ, ವಿವರಣೆ ಸಾಧ್ಯವಿಲ್ಲವೇ 
ಇಲ್ಲ ಎಂಬ ನಿರ್ಣಯಕ್ಕೆ ತಲುಪುತ್ತಾನೆ. ಇವನಿಂದ ನಮಗೆ ಸ್ವಲ್ಪ ಪ್ರಯೋಜನ 
ವಾಗುವುದಾದರೂ ನಿಜವಾಗಿ ಜೀವನದ ಬಗ್ಗೆ ಮುಖ್ಯವಾಗಿ ಹೆಚ್ಚು ಅರ್ಥವನ್ನು 
ಗಳಿಸುವುದು ಆಗುವುದಿಲ್ಲ. ಚಾರ್ವಾಕರು ( ಹಾಗೂ ಪಾಶ್ಚಾತ್ಯದ ಪದಾರ್ಥವಾದಿಗಳು), 
ಅಸ್ತಿತ್ವವಾದಿಗಳು ಹೆಚ್ಚು ಕಡಿಮೆ ಅಸ್ತಿತ್ವ' ವೇ ಮುಖ್ಯ , ಇನ್ನೆಲ್ಲಾ ಅಂದರೆ 
ದೇವರು , ಧಮ್ಮ , ಆತ್ಮ , ಅಮರತ್ವ , ಇತ್ಯಾದಿ ಕಲ್ಪನೆಗಳು , ' ವಾಸ್ತವ' ಹೊಂದಿದವಲ್ಲ 
ಎಂದು ಹೇಳಿ ತಮ್ಮ ವಾದವನ್ನು ಒಂದು ಕೊನೆಗೆ ಒಯು ಮುಟ್ಟಿಸುತ್ತಾರೆ. 


ಶಂಕರ ಮತ್ತು ಪಾಶ್ಚಾತ್ಯದ ಕೆಲವು ಆಧ್ಯಾತ್ಮವಾದಿಗಳು ' ಪರಿಪೂರ್ಣಸತ್ಯ ' ಅಥವಾ 
'ಬ್ರಹ್ಮ ' ನಿಂದ ಅಥವಾ ಅವನ ದೃಷ್ಟಿಯ ಮಟ್ಟದಿಂದ ನೋಡಿದಾಗ ಈ ಜೀವನ 
ಜಗತ್ತು ಎಲ್ಲಾ ವಿಥ್ಯ' ಎಂಬ ತತ್ವ ಸಾರಿ, ಮತ್ತೊಂದು ಕೊನೆಗೆ ತಮ್ಮ ವಾದ 
ಒಯುತ್ತಾರೆ. ಹೀಗೆಲ್ಲಾ ಇರುವಾಗ, ಯಾವ ಒಂದು ದೃಷ್ಟಿಕೋನವೂ ಒಂದೊಂದು 
ಅಂಶವನ್ನು ಎತ್ತಿ ಹಿಡಿದು, ಅದೇ ಸತ್ಯ ಎಂದು ಪಟ್ಟು ಹಿಡಿದು ವಾದಿಸುವುದೇ ವಿನಾ 
ಒಂದು ಸುಸಂಗತ ಸರ್ವದೃಷ್ಟಿಕೋನಗಳಿಂದ ತೆಗೆದ ಒಂದು ನಗರದ ಚಿತ್ರವನ್ನು 
ಕೊಡಲು ಅಸಮರ್ಥವಾಗಿವೆ ಎಂದು 20 ನೆಯ ಶತಮಾನದ ಪ್ರಸಿದ್ಧ ತತ್ವವೇತ್ಯ , 

ಗಣಿತಜ್ಞ , ವೈಟ್‌ಹೆಡ್ ವಾದಿಸಿ, ಅವನದೇ ಆದ ಪೂರ್ಣ ಚಿತ್ರವನ್ನು ಸಾದರಪಡಿಸು 
ತಾನೆ. ಧಾರ್ಮಿಕ, ವಿಜ್ಞಾನ, ಸಾಹಿತ್ಯ - ಕಲೆಗಳಲ್ಲಿ ಕಂಡುಕೊಂಡ ಸತ್ಯದ ತುಣುಕು 
ಗಳನ್ನು ಆಯಾ ಕೊಂಡು ಒಂದು ತಾತ್ವಿಕ ಚೌಕಟ್ಟಿನೊಳಗಿಟ್ಟು ನೋಡಿದರೆ ಸದ್ಯದ 
ಒಂದು ಅಪೂರ್ಣವಾದರೂ , ಸುಸಂಗತ ತರ್ಕಬದ್ಧತೆಯಿಂದ ಕೂಡಿದ ಚಿತ್ರ ದೊರೆಯ 
ಬಹುದು ಎಂದು ಅವನು ಅಪೇಕ್ಷಿಸಿ, ಹಾಗೆ ಮಾಡಿಯೂ ಇದ್ದಾನೆ. 


ಮನುಷ್ಯ ಉಳಿದ ಪ್ರಾಣಿ ಸಸ್ಯ , ಪದಾರ್ಥಗಳಿಗಿಂತ ಭಿನ್ನ . ಯಾಕೆಂದರೆ ಅವನಿಗೆ 
ವೈಚಾರಿಕ ಶಕ್ತಿ ಇದೆ. ಆ ಕಾರಣದಿಂದ ಅವನ ಜೀವನವೂ ಉಳಿದ ಜೀವಗಳಿಂದ 
ಬೇರೆಯೇ , ವಿಶಿಷ್ಟವಾಗಲೇಬೇಕು. ಅದಲ್ಲದೆ 'ಜೀವನ' ವನ್ನು ಒಪ್ಪಿಕೊಂಡರೆ ಅದಕ್ಕೆ 
ಒಂದು ಉದ್ದೇಶವಿದ್ದೇ ಇದೆ. ಆ ಉದ್ದೇಶವಿದ್ದುದಕ್ಕಾಗಿ 'ಜೀವನ' ವನ್ನು ಸುವ್ಯವ 
ಸ್ಥಿತವಾಗಿ ನಡೆಸಬೇಕಾಗುತ್ತದೆ. 


ಮಾನವ ವಿಕಾಸದ ಬಳುವಳಿಯಾಗಿ ಬಂದ ಅಸ್ತ್ರ ವೈಚಾರಿಕ ಶಕ್ತಿ , ಈ ಶಕ್ತಿಯ ಮುಖ್ಯ 
ಕೆಲಸ : ' ಜೀವಿಸುವುದು, ಚೆನ್ನಾಗಿ ಜೀವಿಸುವಂತೆ ಮಾಡುವುದು , ಉತ್ತಮವಾಗಿ ಜೀವಿಸು 
ವಂತೆ ಮಾಡುವುದು ' ಎಂದು ವೈಟ್‌ಹೆಡ್ ಗಣಿಸುತ್ತಾನೆ. 


ಈ ವ್ಯಾಖ್ಯೆ ಹೆಚ್ಚು ಸಮಂಜಸವೆಂದು ಕಂಡುಬರುವುದು ಯಾವಾಗ ಎಂದರೆ ಮೊದಲು 
'ಜೀವನ' ವನ್ನು ವಾಂಗ್ರಹಿಸಿಕೊಂಡಾಗ ಮಾತ್ರ , ಆ ಕಾರಣ ಬರ್ಗ್ಸನ್ ಇನ್ನಿತರರು 
ಈ ವೈಚಾರಿಕ ಪ್ರವೃತ್ತಿಯೇ ಅಸಮರ್ಥವಾದ್ದು , ಅಂತರ್‌ದೃಷ್ಟಿಯೇ ಜೀವನದ ಬಗ್ಗೆ 
ನಿಜವಾದ ಕಲ್ಪನೆಯನ್ನು ಕೊಡಬಲ್ಲದು ಎಂದು ತರ್ಕಿಸುತ್ತಾರೆ. 


ಈ ಜೀವನ ಯಾತಕ್ಕಿದೆ ? ಯಾಕೆ ನಾವೆಲ್ಲಾ ಇಲ್ಲಿ ಇದ್ದೇವೆ ? ಮೊದಲು ನಾವು 
ಬಹುಶಃ ಇದ್ದರೆ ಎಲ್ಲಿದ್ದೆವು? ಹೀಗೆ ಪ್ರಶ್ನೆ ಹಾಕಿಕೊಂಡಾಗ, ನಾವು ಬೇರೆ ಎಲ್ಲಿಯೋ 
ಇದ್ದೆವು, ಯಾವುದೋ ಒಂದು ಉದ್ದೇಶಕ್ಕಾಗಿ ಬಂದಿದ್ದೇವೆ ಎಂಬುದು ತರ್ಕಬದ್ಧವಾಗಿ 
ತಲುಪುವ ಸೂಚ್ಯಾರ್ಥ - ಉದ್ದೇಶ' ಎಂಬ ಶಬ್ದ ಬಂದಾಕ್ಷಣ ಈ ಜಗತ್ತೆಲ್ಲ, ಜೀವನ 
ವೆಲ್ಲ 'ಉದ್ದೇಶಿತ ಗುರಿಯೆಡೆಗೆ ಸಾಗುತ್ತದೆ ಎಂದು ಹೇಳಿದಂತಾಯಿತು ಅಲ್ಲವೆ ? 
ಖಗೋಳ- ಭೌತಶಾಸ್ತ್ರಿಗಳು , ವಿಕಾಸವಾದಿಗಳು ಇವರ ಅಭಿಪ್ರಾಯಗಳನ್ನು ಅವಲೋಕಿಸಿ 
ದಾಗ, ಮೊದಲಿನವರು ನಾವು ವಾಸಿಸಲು ಅನುಕೂಲವಾಗಿರುವ ಭೂಮಿ, ಸೂರ್ಯನ 
ದೊಂದು ಗ್ರಹ. ಈ ಸೂರ್ಯ ಆಕಾಶಗಂಗೆಯ ಸದಸ್ಯ . ಹೀಗೆ ವಿಶ್ವದಲ್ಲಿ ಅನೇಕ 
ಆಕಾಶಗಂಗೆಗಳು ಅಸ್ತಿತ್ವದಲ್ಲಿರುವುದರಿಂದ ' ವಿಶ್ವ ' ಹಿಂದೆ ಕಲ್ಪನೆ ಮಾಡಿದ್ದಕ್ಕಿಂತ 
ಇಂದು ಅತೀ ವಿಶಾಲವಾದ ಕ್ಷೇತ್ರ ' ವೆಂಬ ನಿರ್ಣಯಕ್ಕೆ ಬಂದು ಪೃಥ್ವಿಯ ಉಗಮ 

ಇತರ ನಕ್ಷತ್ರಗಳ ಹುಟ್ಟಿನ ಅವಧಿಯೆದುರು ಇಟ್ಟು ನೋಡಿದಾಗ, ತೀರ ಇತ್ತೀಚೆ 
ಗಾದರೂ ಗಮನಾರ್ಹವಾದ ಅಂಶಗಳನ್ನೊಳಗೊಂಡಿದೆ ಎಂದೂ ಉದ್ದೇಶ, ಮೌಲ್ಯಗಳ 
ಅನ್ವೇಷಣೆ ಅವನ ಕಾರ್ ವ್ಯಾಪ್ತಿಯಲ್ಲಿ ಬರುವುದಿಲ್ಲವಾದ್ದರಿಂದ, ಈ ಪಾರ್ಶ್ವದ ಸತ್ಯದ 
ಭಾಗ ಅವನಿಗೆ ಗೋಚರಿಸಲು ಸಾಧ್ಯವೇ ಇಲ್ಲ. ವಿಕಾಸವಾದಿಯ ಪ್ರಕಾರ, ಜೀವನ 
ಏಕಕೋಶ ಜೀವನದಿಂದ ಬಹುಕೋಶ ಜೀವನದ ವರೆಗೆ ಬೆಳೆದು ಬಂದ ಜೀವವಿಕಾಸ 
ಮಾನವ ಜೀವನದ ವರೆಗಿನ ಬೆಳವಣಿಗೆಯನ್ನು ಮುಟ್ಟಿದೆ, ಎಂಬುದನ್ನು ಗುರುತಿಸಿ, 
` ಬಲಿಷ್ಟರು ಬಾಳಲು ಅರ್ಹರು' ತತ್ಯ ಸ್ಥಾಪಿಸಿ , ಬಹುಮಟ್ಟಿಗೆ ಜೀವನಕ್ಕೆ ಆದಿಯ 
ಇದೆ, ಅಂತ್ಯವೂ ಇದೆ, ಅಂದಿನವರೆಗೆ ' ವಿಕಾಸ' ತತ್ತ್ವಕ್ಕನುಗುಣವಾಗಿ ಜಗತ್ತು - ಜೀವ 
ಪ್ರಕ್ರಿಯೆಯಲ್ಲಿರುತ್ತದೆ ಎಂದು ಅಭಿಪ್ರಾಯ ಕೊಡುತ್ತಾನೆ. 


ಜೀವನ ದುಃಖವಯ, ಆಶಿಸುವುದೇ ದುಃಖಕ್ಕೆ ಮೂಲ ಎನ್ನುವ ಬೌದ್ಧರ ಅಥವಾ 
ಸೊಫೆನ್‌ಹಾವರನ ವಾದದಲ್ಲಿ ತಥ್ಯವಿಲ್ಲದಿಲ್ಲವಾದರೂ , ಮನುಷ್ಯ ಆನುವಂಶಿಕತೆ ಮತ್ತು 
ಪ್ರತ್ಯಾವರಣಗಳ ಕೂಸಾಗಿರುವುದರಿಂದ, ತನ್ನೊಂದಿಷ್ಟು 'ಸ್ವಾತಂತ್ರ ' ದ ಸೊತ್ತನ್ನೂ 
ಹೊಂದಿರುವುದರಿಂದ, ಏನೆಲ್ಲ ಫಲಗಳಿಗೆ ಬಾಧ್ಯನಾಗುತ್ತಾನೆ ಎನ್ನುವುದು ವಿಚಾರವಿದಿತ . 
'ಜೀವನ' ವನ್ನು ಸತ್ಯವನ್ನು ಒಪ್ಪಿಕೊಂಡೇ ಮನಃಶಾಸ್ತ್ರ ತನ್ನ ಅನ್ವೇಷಣೆಯನ್ನು ಶುರು 
ಮಾಡುವುದರಿಂದ, ಫ್ರಾನ್ಸ್ ಪ್ರತಿಯೊಬ್ಬನ ಸುಪ್ತಪ್ರಜ್ಞೆಯಲ್ಲಿ ಬದುಕಿಗಾಗಿ - ಸಾವಿ 
ಗಾಗಿ ಹೆಣಗಾಡುವ ಎರಡುಮೂಲಭೂತ ಪ್ರವೃತ್ತಿಗಳನ್ನಿಟ್ಟು ಮನುಷ್ಯ ಹೋರಾಡು 
ವುದರಿಂದ ಬದುಕುವುದು - ಬದುಕಿ - 'ಸಾಯುವುದು ಅನಿವಾದ್ಯ ಸಂಗತಿ. 


ಹಾಗೂ ವೈಟ್‌ಹೆಡ್ನ ಅಭಿಪ್ರಾಯದಂತೆ ಬಾಳಲು, ಮನುಷ್ಯ ಪ್ರತ್ಯಾವರಣದೊಂದಿಗೆ 
ಸಂಘರ್ಷಣೆ ನಡೆಸುತ್ತಾ , ಜೊತೆಜೊತೆಗೆ ಹೊಂದಾಣಿಕೆ ಕೈಗೊಳ್ಳುತ್ತಾ ಈ ಉದ್ದೇಶ 
ಸಾಧನೆಗಾಗಿ ಮುನ್ನುಗ್ಗುವುದು ಅರ್ಥವುಳ್ಳದ್ದು . ಈ ತೆರನ ಉದ್ದೇಶ ಸಾಧನೆಗೆ ಮನಃ 
ಶಾಸ್ತ್ರ ಹೇಳುವ ಅಥವಾ ಮನುಷ್ಯನಲ್ಲಿ ಹುದುಗಿರುವ ಪ್ರವೃತ್ತಿಗಳು ಅಥವಾ ಪ್ರೇರಕ 
ಗಳನ್ನು ಸಂತುಷ್ಟಿಗೊಳಿಸುವುದು ಅನಿವಾದ್ಯವಾಗುತ್ತದೆ. ಇಲ್ಲಿ ಬೌದ್ಧರ ಅಥವಾ 
ಸೋಫೆನ್‌ಹಾವರರ ವಾದ ಅಪ್ರಯೋಜಕವಾದದ್ದೆಂದೂ 'ಬದುಕಿನ' ಯಥಾವತ್ ನೀತಿಗೆ 
ಹೊರಗಾದದ್ದೆಂದೂ ಅನ್ನಿಸುತ್ತದೆ. ` ಬದುಕಲು ಚೆನ್ನಾಗಿ ಬದುಕಲು ಆಸೆ ಬೇಕಲ್ಲದೆ 
“ ಆಸೆಯೇ ಇದಕ್ಕೆಲ್ಲ - ಅಂದರೆ ದುಃಖಕ್ಕೆ ಮೂಲ ಎಂದು ಮೈಮನ ಚೆಲ್ಲಿ ಕೂಡು 
ವುದು ನಮ್ಮ ಮೈಮನಸ್ಸಿನ ಸಹಜ ವ್ಯಾಪಾರಕ್ಕೆ ವಿರುದ್ದ ಎಂದು ಅನ್ನಿಸುತ್ತದೆ. 


ಬ್ರೌನಿಂಗ್‌ ಕವಿಗೆ 'ಜೀವನ'ಕೊಂದು ಅರ್ಥವಿದೆ, ಅದರ ಅರ್ಥವಂತಿಕೆಯನ್ನು ಕಾಣು 
ವುದೇ ನನ್ನ ಜೀವಿತದ ಗುರಿ' ಎಂದೆನಿಸುವಾಗ, ಇಲ್ಲಿ ಅವರವರ ಮನೋವೃತ್ತಿಗಳ 

ಮೇಲೆ ಈ ಅರ್ಥವಂತಿಕೆಯ ಕಾಣೆ ಅವಲಂಬಿಸಿದೆ ಎಂದು ಯಾರಾದರೂ ಹೇಳಿದರೂ 
ಇದು ಪೂರ್ಣ ವ್ಯಕ್ತಿನಿಷ್ಠವಲ್ಲ, ವಸ್ತುನಿಷ್ಠತೆಯನ್ನು ಒಳಗೊಂಡಿದೆ ಎಂದು ಕೆಲವರು 
ವಾದಿಸುತ್ತಾರೆ. ಅಹುದು , ಈ ವಾದ ನಿಜವಾದ ತರ್ಕವನ್ನು ಒಳಗೊಂಡಿದೆ. ಇದು 
ಬರೀ ' ಇಲ್ಲ' ದಕ್ಕೆ ' ಇದೆ' ಎಂದು ಆರೋಪಿಸುವ ಕಾಮಾಲೆ ಕಣ್ಣಿನ ವ್ಯಕ್ತಿಗತವಾದ , 
ಭಾವನಾತ್ಮಕ ಪ್ರತಿಕ್ರಿಯೆಯಲ್ಲ. ಅನೇಕ ವೇಳೆ ನಮಗೆ ಹೀಗೆ, ಅನ್ನಿಸುತ್ತದೆ : ಈ 
ಜೀವನ ಅರ್ಥವಿಲ್ಲದ್ದು , ಎಲ್ಲವೂ ನಾಶದೆಡೆಗೆ ಸಾಗುವ ಪ್ರವಾಹವೆಂದರೂ ಇಂಥ 
ಗೊಂದಲ ಅಥವಾ ಪ್ರವಾಹದಲ್ಲಿ ಏನೋ ಒಂದು ಗಹನವಾದ, ಶಕ್ತಿಯುತವಾದ , 
ಪ್ರಾಮುಖ್ಯವಾದ ತತ್ವವಡಗಿದೆ ಎಂದೆನ್ನಿಸಿ, ಕಂಡುಕೊಳ್ಳಲು ಮುಂದಾಗುವುದು ಅದರ 
ವ್ಯತೀತತೆಯನ್ನು ಎತ್ತಿ ತೋರಿಸುತ್ತದೆ. ಇದೆಲ್ಲಾ ಏನಿದ್ದರೂ , ಹುಟ್ಟು - ಸಾವುಗಳ 
ನಡುವಿನ ಅವಧಿಯನ್ನು ಅದು ಎಷ್ಟೇ ನಿರ್ಬಂಧಿತವಾಗಿದ್ದರೂ , ಅರ್ಥ ಅಥವಾ 
ಅನರ್ಥದ ವಂಟೆಯಾಗಿದ್ದರೂ ಒಪ್ಪಿಕೊಂಡು ಕ್ರಮಿಸಬೇಕಾಗಿದೆ. 


ಜೀವನದ ಅರ್ಥವೇನು ? ಜೀವಿಸುವುದು. ವರ್ತಮಾನದಲ್ಲಿ, ಈಗ ಜೀವಿಸುವುದು. 
ಇದು ಬದುಕನ್ನು ಬಂದಂತೆ ತೆಗೆದುಕೊಳ್ಳುವ ಸ್ವೀಕರಣೆಯ ತತ್ವ , ಇಷ್ಟಲ್ಲದೆ ಬೇರೆ 
ಮಾಡಲು ಸಾಧ್ಯವೆ ? ಸಾಧ್ಯವಿದ್ದರೆ ಅದು ಹೇಗೆ ? ನವರಿಗೆ ಇರುವ ಸ್ವಾತಂತ್ರ್ಯ 
ವೆಷ್ಟು ? ಎಂದೆಲ್ಲಾ ಪ್ರಶ್ನೆಗಳೇಳುತ್ತವೆ. 


ಪ್ರಾಣಿಗಳಿಗೂ ಈ ಪ್ರಶ್ನೆಗಳು ಕಾಡುತ್ತವೆ ಎನ್ನುವುದು ಅಸಹಜ . “ ಅಸಹಜ' ಎಂದು 
ನಾವು ಹೇಳಬರುವುದರ ಮೂಲ ನಮಗಿರುವ ವಿವೇಕ, ಪ್ರಾಣಿಗಳು ಸಹಕಾರ ತತ್ವ 
ವನ್ನು ಕಟ್ಟಿಕೊಂಡೇ ಬದುಕುವುದು ಕಂಡುಬರುತ್ತದೆ. ಮನುಷ್ಯ - ನಾವು ಹೇಳುತ್ತೇವೆ 
- ಸಮಾಜಜೀವಿ ಎಂದು. ಬಾಹ್ಯವಾಗಿ ಅವನು ಪೂರಾ ಸಮಾಜಜೀವಿಯಾಗಿದ್ದಷ್ಟು , 
ಆಂತರಿಕವಾಗಿ ಹಾಗಿದ್ದಾನೆಯೆ ? 
ನಮ್ಮ ದೈಹಿಕ, ಮಾನಸಿಕ ಅವಶ್ಯಕತೆಗಳನ್ನು ಪೂರೈಸಿಕೊಳ್ಳಲು ನಾವು ಉಳಿದ ಜನ 
ವನ್ನೂ , ಪ್ರಪಂಚವನ್ನೂ ಅವಲಂಬಿಸಬೇಕಾಗುತ್ತದೆ. ಆದರೂ ಮನುಷ್ಯ ' ಭಿನ್ನ ' 
ನಾಗಿರುವುದನ್ನು , ಅನ್ಯನಾಗಿರುವುದನ್ನು ನಾವು ಕಾಣುತ್ತೇವೆ. ಹೀಗಿದ್ದರೂ ಜೀವನಕ್ಕೆ 
ಅರ್ಥ ಉದ್ದೇಶ ತಿಳಿದುಕೊಳ್ಳುವುದು ಕಷ್ಟವಾಗುತ್ತದೆ. 


ಮನುಷ್ಯ ಒಂದು ರೀತಿಯಲ್ಲಿ ಏಕಾಂಗಿ, ಅನ್ಯ , ಅಸಹಾಯಕ. ಯಾಕೆಂದರೆ ಅವನಿಗೆ 
ಅವನ ಹುಟ್ಟು , ಸಾವು ಒಂದು ಪ್ರಶ್ನೆಯಾಗಿದೆ. ಈ ಮಧ್ಯದ ಅವಧಿಯೂ ದೊಡ್ಡ 
ಪ್ರಶ್ನೆಯಾಗಿದೆ. ಹಾಗಿರುವಾಗ, ಅವನು ಈ ಅವಧಿಯಲ್ಲಿ ಸಮಾಜಜೀವಿಯಾಗಿರಲೇ 
ಬೇಕು. ಸಮಾಜದಲ್ಲಿ ಹೇಗೆ ಬಾಳಬೇಕೆನ್ನುವುದರಲ್ಲಿ, ಮಾನವರೆಲ್ಲರೂ ಒಂದೇ ವರ್ಗಕ್ಕೆ 
ಸೇರಿದವರು , ಕಾರಣಸೋದರರಂತೆ, ತಾನೂ ಬಾಳುತ್ತಾ , ಎಲ್ಲರೊಂದಿಗೇ ಹಿತವನ್ನು 

ಕಾಣುತ್ತಾ , ಬಯಸುತ್ತ , ಮಾಡುತ್ತ ನಡೆಯಬೇಕೆನ್ನುವುದು ಪ್ರಚಲಿತ ಅಭಿಪ್ರಾಯ 
ಹೀಗಿರುವಾಗ ಅವನು ' ಅನ್ಯ ' ಹೇಗಾಗುತ್ತಾನೆ ? 
ಅವನಿಗೆ, ಆಗಲೇ ಹೇಳಿದಂತೆ, ಜೀವನ ಸಮಸ್ಯೆಯಾಗಿದೆ. ಸಮಾಜ ಅವನಿಂದ ಏನೋ 
ಬಯಸುತ್ತದೆ, ಅವನ ವೈಯಕ್ತಿಕ ಇಚ್ಛೆಗೆ ವಿರುದ್ಧವಾಗಿ, ಹಾಗೂ ಸಮಾಜ ಅವನ 
ಸಹಜ ಪ್ರವೃತ್ತಿಗಳಿಗೆ, ಆಸೆ - ಆಕಾಂಕ್ಷೆಗಳಿಗೆ ಅಡ್ಡ ಬರುವುದರಿಂದ, ಒಬ್ಬನ ಬದುಕನ್ನು 
ತಿಂದು, ಮತ್ತೊಬ್ಬನದನ್ನು ಬೆಳೆಯಿಸುವ ವ್ಯವಸ್ಥೆಯಾಗಿದೆಯೇ ಹೊರತು ಬೇರೆ 
ಆಗಿಲ್ಲವಾದ್ದರಿಂದ ತೊಂದರೆಯ ಕಂದರ ಉದ್ಭವಿಸಿದೆ. ಅಂಥವನಿಗೆ ಬದುಕು ಸರಳ 
ವಾಗುವುದಿಲ್ಲ. ಬದುಕಿದ್ದರೂ ಸತ್ತವರ ಗುಂಪಿಗೆ ಎಂದೂ ಸೇರಿಕೊಂಡಿರುತ್ತಾನೆ. 
'ಜೀವಿಸುವುದು' ಹಾಗೆಂದರೇನು ? ಉತ್ತರ ಕಷ್ಟವೆಂದು ನೋಡಿಯಾಯಿತು. ಆದರೂ 
ಒಂದು ನಿರ್ಣಯಕ್ಕೆ ಬರದೆ ಇರುವುದು ಅಸಾಧುವೆನಿಸುತ್ತದೆಯಾದರೂ ಸಂಗತ , ಇಲ್ಲಿ 
ಜೀವನವನ್ನು ನಿರ್ಲಿಪ್ತ ಅಥವಾ ದ್ವಂದ್ವಾತೀತ ಮನಸ್ಕನಾಗಿ ನಿಂತು ನೋಡಬೇಕೆನ್ನುವ 
ಅಥವಾ ವಸ್ತುಗಳನ್ನು , ಸುಖವನ್ನು , ಕಷ್ಟವನ್ನು , ಪ್ರೀತಿಯನ್ನು , ವೈರವನ್ನು , ಯಥಾ 
ವತ್ತಾಗಿ ಪೂರ್ವಕಲ್ಪಿತ ಜ್ಞಾನಗಳ ಸೋಂಕಿಲ್ಲದೆಯೇ , ವಿಶ್ಲೇಷಣಾ ಬುದ್ದಿಯಾಚೆ 
ಇಟ್ಟು , ಇಡಿಯಾಗಿ, ವಸ್ತುವೇ ನಾವಾಗಿ, ವ್ಯಕ್ತಿಗಳ ನಡುವಿನ ಅಂತರ ಹೆಚ್ಚಿಸದೆ 
' ದರ್ಶನ' ಪಡೆಯುವುದರಲ್ಲಿ ಎಲ್ಲದರಾಚೆ ಹೋಗಲು ಸಾಧ್ಯ ಎಂದು ಹೇಳುವ ಜೆ. ಕೆ . 
ಯವರ ತತ್ವಗಳು ಸಾಮಾನ್ಯನಿಗೆ ಕಷ್ಟಸಾಧ್ಯವೆನಿಸಿದರೂ ಮಹತ್ವವಾಗಿವೆ. ಆದರೆ 
ಈ ಒಂಟಿತನ, ದುಃಖ ಇತ್ಯಾದಿಗಳನ್ನು ಹೋಗಲಾಡಿಸಲು, ಅಥವಾ ಉದ್ದೇಶವಿದೆ 
ಯೆಂದು ತಿಳಿದು ಈ ಅವಧಿ ಕ್ರಮಿಸುವುದು, ' ಜೀವಿಸುವುದು ' ಎಂದರೆ ನಾವು ಅರ್ಥ 
ಕಂಡುಕೊಂಡಂತಾಗುವುದಿಲ್ಲ. ಇದೇ , ಈ ರೀತಿಯೇ , ಎಂದು ಯಾರೂ ಹೇಳಲಾರರು. 
ಕಾರಣ ಬದುಕಿನ ಅನಂತ ಸಮಸ್ಯೆಗಳು, ನಿಗೂಢತೆ, ವೈವಿಧ್ಯ . 
ಆದರೆ ನಿರ್ಲಿಪ್ತವಾಗಿ ಎಲ್ಲವನ್ನೂ ಒಳಗೊಳ್ಳುವವನು ಪ್ರಪಂಚಕ್ಕೆ ಏನೂ ಕೊಡಲಿಲ್ಲ 
ಎಂದು ಉದ್ದೇಶವಾದಿಗಳು ಹೇಳಿದರೂ , ಹಾಗೆ ಕೊಡಲೇಬೇಕೆಂದು ಹೇಳುವುದು 
ತಥ್ಯವೆ ? ಎಂದು ಮರುಪ್ರಶ್ನಿಸಬೇಕಾಗುತ್ತದೆ. 
ಒಟ್ಟಿನಲ್ಲಿ ಜೀವಿಸುವುದು ಒಂದು ಗಹನ ಸಮಸ್ಯೆ . ಇಲ್ಲಿ ಸಮಸ್ಯೆಯನ್ನು ನಿರ್ಲಿಪ್ತ ' 
ವಾಗಿ ನೋಡುವುದೇ ಸರಿಯಾದ ಧೋರಣೆ ಎಂದು ನನಗನ್ನಿಸುತ್ತದೆ. ಹಾಗೆ ಮಾಡು 
ವುದರಿಂದ ನಿಜವಾದ ಅನ್ವೇಷಣೆ, ಹೊಸತು ಸಾಧ್ಯವಾಗುತ್ತದೆ. ಬದುಕುವುದು 
ನಿರ್ಲಿಪ್ತವಾಗಿ ಕಲ್ಲಿನಂತೆ, ಮಂಜಿನಂತೆ, ಬೆಂಕಿಯಂತೆ,- ಗೊತ್ತಿಲ್ಲದಂತೆ, ಬದುಕುವುದು 
ಬದುಕಿ ಸಾಯತ್ಯಾ , ಇಲ್ಲವಾಗುವುದು ಅಂದರೆ ' ಬದುಕುವುದು' ಈ ಕ್ಷಣದಲ್ಲಿ. 


ಒಂದು ಕವನ 


ಎಂ ಎನ್ ವ್ಯಾಸರಾವ್ 


ಗಾಳಿ ತೀಟೆಗೆ ನೂರು ಅಂಟಿನ ಸೋಂಕು 
ಬೆವರೊಡೆದ ಬೆದೆಗರಿಕೆ ಹುಲ್ಲು 
ತಿಕ್ಕಿ ತೀಡುವ ಚಪಲ ಮೋಡಮೋಡದ ಸವಾರಿ 
ನೆಲ ಮುಗಿಲು ಬೆಸೆವಂಥ ಹುಯಿಲು 

ಪಿಸು ದನಿಯಲೇನೋ ಉತ್ಕರ್ಷ ಹರ್ಷ 
ಮುಂಬರುವ ನೋವಿಗಿದೇನು ಸಂಕೇತ 
ಒಂಟೊಂಟಿ ತಲೆಯೊಳಗು ಸುಗ್ಗಿ ಜಾತ್ರೆ 

ಜೀಕಿ ಜಾರುವ ಹುಚ್ಚು ತವಕ 
ಮಣ್ಣು ಮಾಂಸ ತೊಗಲು ತೊಗಟೆ ಬೀಜ 
ಮುಂಗಾರು ತೊಡೆ ತೆರೆದು ಉತ್ತಿ ಬಿತ್ತಿ 
ಮುರಿದ ನೋವಿನಿಳೆಗೆ ಹಿರಿದಾಯ ಬಸಿರು 
ಮಂಗಿಲ ಹೊದಿಕೆಯಡಿಯಲ್ಲಿ ಬಾಣಂತಿ ಹಸಿರು 

ರೇವನರಸಿ ಬಂದಿದೆ ದಣಿದ ಹಡಗು 
ಕಿಕ್ಕಿರಿಯ ಮೈ ತುಂಬಿ ಸರಕು 
ಲಂಗರಿಳಿಬಿಟ್ಟು ಹಿಡಿದುಕೋ ಇಲ್ಲೇ 

ಈ ತಾಣ ಬಹಳ ಸೊಗಸು 
ಒಂದೊಂದು ಪೆಟಾರಿ ಇಳಿಸಿ ಹೊರೆ ಅರ್ಧ ಕರಗಿ. 
ಹಡಗು ಹಗುರಾಯು ಮತ್ತೆ ತೇಲಿ ತೇಲಿ 
ಮೊಂಬತ್ತಿ ಬೆಳಕಿಟ್ಟು ತಡಕಿ ಹುಡುಕಿದರೂ 
ಸಿಗಲಿಲ್ಲ ನಾ ಮೆಚ್ಚಿದಂಥ ಹುಡುಗಿ 

ಮುದುರಿ ಕುಳಿತಿದ್ದೆ ಗಾಳಿ ಮಜಲೇರಿ 
ಕೊರೆವ ಇರುಳಲ್ಲಿ ಕಾಲ ಕೈಲಿ ಹಿಡಿದು 
ಎಂದೋ ಸತ್ತ ಹೆಣ ಹೊತ್ತು ಸಾಗಿದ್ದರು 
ನಸುಕಲ್ಲೇ ಮಸಣ ದಾರಿ ತುಳಿದು 


ಅಕ್ಷರ ಜ್ಞಾನ ಮತ್ತು ಶಿಕ್ಷಣದ ಆಶಯ 


ಕೆ ವಿ ನಾರಾಯಣ 


ಸಂಪರ್ಕ ವ್ಯವಸ್ಥೆಯ ಅತಿ ಪ್ರಮುಖ ಸಾಧನ ಬರೆಹ ( ಸಾಹಿತ್ಯ ಎನ್ನುವ ಸೀಮಿತ 
ಅರ್ಥದಲ್ಲಿ ಅಲ್ಲ), ಈ ದೇಶದ ಮೂರರಲ್ಲಿ ಎರಡು ಪಾಲು ಜನ ಈ ವ್ಯವಸ್ಥೆಯ 
ವಲಯದೊಳಗೆ ಬರುತ್ತಿಲ್ಲ. ಇದೊಂದು ವಿಪತ್ಯಾಸ ; ಆದರೆ ಸತ್ಯ . ಈ ಪರಿಸ್ಥಿತಿ 
ಬದಲಾದ ಹೊರತು ಮೂಲಭೂತಕ್ರಾಂತಿ ಸಾಧ್ಯವಾಗುವುದಿಲ್ಲ. ಡಾ. ಅನಂತಮೂರ್ತಿ 
ಯವರು ಈ ಬಗ್ಗೆ ಹೌದೆನ್ನಿಸುವ ಹಲವು ಮಾತುಗಳನ್ನು ಹೇಳಿದ್ದಾರೆ. (ನೋಡಿ: 
ಅಕ್ಷರ ಜ್ಞಾನ ಮತ್ತು ಪ್ರಜ್ಞೆ : ಶಿಕ್ಷಣ - ಸಂಸ್ಕೃತಿ, ಬದರಿನಾರಾಯಣ್ ಸನ್ಮಾನ ಗ್ರಂಥ, 
1973) . ಓದುವ ಶಕ್ತಿ ಬರದ ಹೊರತುಶೋಷಿತರಿಗೆ ಬದುಕಿನ ಇನ್ನುಳಿದ ಸಾಧ್ಯತೆಗಳ 
ಅರಿವು ದೂರದಲ್ಲೇ ಉಳಿಯುತ್ತದೆ ಎನ್ನುವ ಮಾತನ್ನು ಒಪ್ಪಬೇಕು. ಇತಿಹಾಸದಲ್ಲಿ 
ಇದಕ್ಕೆ ಉದಾಹರಣೆಗಳಿವೆ . ಅಷ್ಟೇಕೆ? ಈ ದೇಶದಲ್ಲಿ ಕಳೆದ ಶತಮಾನದಲ್ಲಿ ಆದರೂ 
ಹಾಗೇ , ಇಂಗ್ಲಿಷರ ಶಿಕ್ಷಣ ಅವರ ಉದ್ದೇಶವನ್ನು ಪೂರೈಸುವುದರ ಜತೆಗೆ ಅವರು 
ನಿರೀಕ್ಷಿಸದೆ ಇದ್ದ ಫಲವನ್ನೂ ಕೊಟ್ಟಿತು. ' ನಿರೀಕ್ಷಿಸದಿದ್ದ ' ಎಂದೆ. ಕೆಲವರು ನಿರೀಕ್ಷಿಸಿ 
ದ್ದರು ಎಂದುಕೊಳ್ಳಿ , ಆದರೆ ಅಪೇಕ್ಷಿಸಿರಲಿಲ್ಲ. ಈ ದೇಶದ ಪ್ರಜ್ಞೆಯಲ್ಲೇ 
ಮೂಲಭೂತ ಬದಲಾವಣೆಗಳು ಜರುಗಿ ಹೋದವು. ಆದ್ದರಿಂದ ಓದುವ ಶಕ್ತಿ 
ಪ್ರಬಲವಾದ ಅಸ್ತ್ರ . ಅದರಿಂದ ವ್ಯಕ್ತಿಯ ಪ್ರಜ್ಞಾವಲಯ ದೊಡ್ಡದಾಗುತ್ತದೆ ; 
ವ್ಯವಸ್ಥೆಯ ಅತಿ ಪ್ರಮುಖ ಸಂಪರ್ಕ ಸಾಧನವೂ ತನ್ನ ಅರ್ಥವಂತಿಕೆಯನ್ನು ಕಾಯು 
ಕೊಳ್ಳುತ್ತದೆ. 

ಈ ಮಾತನ್ನು ಹೇಳುತ್ತಲೇ ಒಂದು ಅಪಸ್ವರವನ್ನು ಎತ್ತಬೇಕಾಗಿದೆ. ಅಕ್ಷರ ಜ್ಞಾನ 
ವನ್ನು ಪಡೆಯುವ ಹಂತದಲ್ಲಿ ಈ ದೇಶದ ಪ್ರಜೆ ರೂಢಿಸಿಕೊಳ್ಳುತ್ತಿರುವ ಮೌಲ್ಯ 
ವ್ಯವಸ್ಥೆಯನ್ನು ನಾವು ಗಮನಿಸಬೇಕು. ಅಕ್ಷರ ಜ್ಞಾನ ಶಿಕ್ಷಣದ ಹಲವು ಗುರಿಗಳಲ್ಲಿ 
ಒಂದು. ಇದೊಂದನ್ನೇ ಪ್ರತ್ಯೇಕವಾಗಿ ಸಾಧಿಸುವುದು ಸಾಧ್ಯವಿಲ್ಲ. ಅಥವಾ ಸಾಧ್ಯ 
ವಾಗುತ್ತಿಲ್ಲ. ಆದ್ದರಿಂದ ಅಕ್ಷರ ಜ್ಞಾನದ ಜತೆಗೆ ಲಭಿಸುತ್ತಿರುವ ಶಿಕ್ಷಣದ ಆಶಯ 
(Content) ವನ್ನು ನಾವೀಗ ನೋಡಬೇಕು. ಇದು ತೀರಾ ಸುಲಭದ ಕೆಲಸವಲ್ಲ. 
ಎರಡು ಉದಾಹರಣೆಗಳಿಂದ ಶಿಕ್ಷಣದ ಆಶಯದ ಸ್ವರೂಪದಲ್ಲಿನ ಕೆಲವು ಅಂಶಗಳನ್ನು 
ವಿವರಿಸುತ್ತೇನೆ. 


- ನನ್ನ ಮೊದಲ ಉದಾಹರಣೆ , ಪ್ರಖ್ಯಾತವಾದ `ಗೋವಿನ ಹಾಡು', ಸತ್ಯ 
ಮತ್ತು ಪ್ರಾಮಾಣಿಕತೆಗಳ ಎದುರಿನಲ್ಲಿ ಹಿಂಸೆ,ಕೌಲ್ಯಗಳು ನಿಷ್ಕ್ರಿಯವಾಗುತ್ತವೆಂದು 
ಹೇಳಲು 'ಗೋವಿನ ಹಾಡು' ಅನೊಕ್ತಿಯ ಕ್ರಮವನ್ನು ಬಳಸುತ್ತದೆ. 


ಪುಣ್ಯಕೋಟಿ ಎನ್ನುವ ಹಸುವಿನ ಪ್ರಾಮಾಣಿಕತೆ ಹುಲಿಯೊಂದರ ಕೌಲ್ಯವನ್ನು 
ತಣ್ಣಗಾಗಿಸಿದ ಕತೆಯೊಂದನ್ನು ಓದುವವರ ಹೃದಯ ಕರಗುವಂತೆ ಈ ಕೃತಿ 
ನಿರೂಪಿಸುತ್ತದೆ. ಬದುಕಿನಲ್ಲಿ ಸತ್ಯ ಪ್ರಾಮಾಣಿಕತೆಗಳನ್ನು ಪರಮ ಮೌಲ್ಯಗಳನ್ನಾಗಿ 
ರೂಢಿಸಿಕೊಳ್ಳಬೇಕೆಂದೂ , ಅದು ಭಾರತೀಯ ಸಂಸ್ಕೃತಿಯ ತಿರುಳೆಂದೂ ಬೋಧಿಸುವ 
ಕನ್ನಡಿಗರೆಲ್ಲಾ ತಪ್ಪದೇ ಈ ಕೃತಿಯನ್ನು ಉದ್ಧರಿಸುತ್ತಾರೆ. ಆದರೆ ಈ ಕೃತಿ ಇಷ್ಟು 
ಸರಳವಾಗಿಲ್ಲ . 


ಕಾಳಿಂಗನೆಂಬ ಗೊಲ್ಲನಲ್ಲಿದ್ದ ಹಸುಗಳು ಮೇಯಲೆಂದು ಹೋಗುತ್ತವೆ. ಹಿಂತಿರುಗಿ ಬರು 
ವಾಗ ಹುಲಿ ಅಡ್ಡಗಟ್ಟುತ್ತದೆ. ಎಲ್ಲ ಹಸುಗಳೂ ಚೆಲ್ಲಾಪಿಲ್ಲಿಯಾಗಿ ಓಡಲಾರಂಭಿಸಿದರೂ 
ಪುಣ್ಯಕೋಟಿ ಎಂಬ ಗೋವು ಅನ್ಯಮನಸ್ಕತೆಯಿಂದ ಹುಲಿಗೆ ಸಿಕ್ಕಿಬೀಳುತ್ತದೆ. ತನ್ನ 
ಸಾವು ನಿಶ್ಚಿತವೆಂದುಕೊಂಡು ದೊಡ್ಡಿಯಲ್ಲಿರುವ ತನ್ನ ಕರುವಿಗೆ ಹಾಲುಣಿಸಿ ಬರಲು 
ಅಪ್ಪಣೆ ಕೇಳುತ್ತದೆ. ಮೊದಲು ಅನುಮತಿಯನ್ನು ನಿರಾಕರಿಸಿದ ಹುಲಿ ಆಮೇಲೆ 
“ ಆಗಲಿ” ಎನ್ನುತ್ತದೆ. ಮನೆಗೆ ಬಂದ ಹಸು ಗೋಳಿನ ಮಧ್ಯೆ ಮಗನನ್ನು , ಗೆಳತಿಯರನ್ನು 
ಬೀಳ್ಕೊಂಡು ಹುಲಿಯ ಮನೆಗೆ ಬರುತ್ತದೆ. ಹುಲಿಗೆ ಈ ಸತ್ಯನಿಷ್ಠೆ ಅನಿರೀಕ್ಷಿತ ಆಘಾತ, 
ಆಗ ಅದು ನಿನ್ನಂತಹವಳನ್ನು ತಿಂದರೆ ' ಮೆಚ್ಚನಾ ಜಗದೀಶ' ನು ಎಂದು ಹೇಳಿ ನೆಗೆದು 
ಬಿದ್ದು ಸಾಯುತ್ತದೆ. ಗೋವು ಹಿಂತಿರುಗುತ್ತದೆ, ಹಟ್ಟಿಯಲ್ಲಿ ಹಬ್ಬ ಮಾಡುತ್ತಾರೆ. 
ಈ ಕಥೆಗೆ ಮೊದಲು ಕಾಳಿಂಗ ಗೊಲ್ಲನ ಐಷಾರಾಮಾದ ದಿನಚರಿಯ ವಿವರಗಳಿವೆ. 


೧೪ | ಸಾಕ್ಷಿ 


ಪುಣ್ಯಕೋಟಿ ಮತ್ತು ಹರಿಶ್ಚಂದ್ರ ಇವರ ಸತ್ಯದ ಕಲ್ಪನೆಗಳಲ್ಲಿ ಹೋಲಿಕೆ ಇದೆ. 
ಕರ್ತವ್ಯ ಮತ್ತು ಸತ್ಯ ಇವುಗಳ ನಡುವೆ ಆಯ್ಕೆ ಬಂದಾಗ ಇಬ್ಬರೂ ಸತ್ಯವನ್ನೇ ಆರಿಸಿ 
ದ್ದಾರೆ. ಈ ಬಗೆಯ ಆಯ್ಕೆ ಆದರ್ಶವೂ ಅಲ್ಲ ಶುದ್ದ ( Absolute ) ವೂ ಅಲ್ಲವೆಂದು 
ಯಾರಾದರೂ ಹೇಳಬಹುದು. 
ಅಲ್ಲದೆ ಇಲ್ಲಿನ ಮೇವು ತನಗೆ ಬಂದ ಈ ಸಾವಿನ ಬೆದರಿಕೆಯನ್ನು ಅನಿವಾರವೆಂದು 
ಭಾವಿಸುತ್ತದೆ ; ತಾನು ಆ ಬಗೆಯ ಸಾವಿಗೆ ಬದ್ದವೆಂದೂ ತಿಳಿದುಕೊಳ್ಳುತ್ತದೆ. ಕಾಡಿನ 
ನ್ಯಾಯದಲ್ಲಿ ಬಲಿಷ್ಠ ಪ್ರಾಣಿಗೆ ಆಹಾರವಾಗುವುದು ನ್ಯಾಯವೇ ಇರಬಹುದು. ಆದರೆ 
ಗೋವುಈಗ ಬದುಕುತ್ತಿರುವ ವ್ಯವಸ್ಥೆ ಬೇರೆಯೇ ರೀತಿಯದು ; ಹೆಚ್ಚು ಸಾಮಾಜಿಕ 
ವಾದದ್ದು . ಕಾಳಿಂಗಗೊಲ್ಲ ಅದನ್ನು ಸಾಕುತ್ತಿದ್ದಾನೆ; ಉಳಿದ ಹಸುಗಳನ್ನೂ ಕೂಡ. 
ದಿನವೂ ಅವು 'ತುಂಬಿ ಸಸಂವಂತೆ ಕರೆದ ಹಾಲನ್ನೂ ಬಳಸುತ್ತಿದ್ದಾನೆ, ಹಸುಗಳು 
ಅವನಿಗೆ ಉತ್ಪಾದನೆಯ ಮೂಲಗಳು. ಇಂತಹ ವ್ಯವಸ್ಥೆಯಲ್ಲಿ ಸಾಮಾನ್ಯವಾಗಿ ಕೆಲವು 
ನಿಯಮಗಳೂ ಇರುತ್ತವೆ ; ಅಥವಾ ಇರಬೇಕು. ಈ ಹಸುಗಳ ರಕ್ಷಣೆ ಗೊಲ್ಲನಿಗೆ ಸೇರಿದ 
ಕರ್ತವ್ಯ . ಈ ಕರ್ತವ್ಯವನ್ನು ನಿರ್ವಹಿಸದ ಗೊಲ್ಲ ಹಸುಗಳನ್ನು ಉತ್ಪಾದನೆಗಾಗಿ ಬಳಸ 
ಲಾಗದು . ಗೋವಿಗೂ ಕೂಡ ಇದರ ಅರಿವು ಇರಬೇಕು. ತನ್ನನ್ನು ಬಳಸುವ ಗೊಲ್ಲ. 
ತನಗೆ ಆಗುವ ಅಪಘಾತಗಳಿಂದ ರಕ್ಷಣೆಕೊಡಬೇಕು ; ಹಾಗೆ ಮಾಡದೇ ತನ್ನನ್ನು ಕೇವಲ 
ಉತ್ಪಾದನೆಗೆ ಬಳಸುವುದು ಶೋಷಣೆ ಎನ್ನುವುದು ಸಾಮಾಜೀಕರಣಗೊಂಡ ಗೋವಿಗೆ 
ಅರಿವಾಗದೇ ಹೋದುದು ಅದರ ಬೋಳೆತನವನ್ನು ತೋರಿಸುತ್ತದೆ. 


ಹೋಗಲಿ, ಇಡೀ ಘಟನೆಯೇ ಅನಿರೀಕ್ಷಿತವೆಂದುಕೊಳ್ಳೋಣ. ಹೀಗಾದರೂ ಗೊಲ್ಲ 
ನನ್ನು ಶೋಷಣೆಯ ಆರೋಪದಿಂದ, ಹಸುವನ್ನು ಬೆಳೆತನದಿಂದ ಮುಕ್ತಗೊಳಿಸ 
ಬಹುದೇ ? ಅದೂ ಸಾಧ್ಯವಿಲ್ಲ. ಮನೆಗೆ ಬಂದ ಗೋವುತನ್ನ ಮಗನಿಗೆ ಹೇಳುವುದನ್ನು 
ಗಮನಿಸಿ, ' ಹುಲಿಯ ಬಾಯಿಗೆ ಬೀಳಬೇಡ, ಅದು ಇರುವ ಕಡೆ ಸುಳಿದಾಡಬೇಡ' 
ಎನ್ನುತ್ತದೆ. ತನಗಾದ ಅನ್ಯಾಯದ ವಿರುದ್ದ ಸೆಲ್ಲನ್ನು ಎತ್ತುವುದಿಲ್ಲ. ತನ್ನ ಮಗನಿಗೆ 
ಆ ಅನ್ಯಾಯದ ಪರಿಚಯವನ್ನು ಮಾಡಿಕೊಡುವುದಿಲ್ಲ. ಈ ಸಂದರ್ಭದಲ್ಲಿ ಕೃತಿಯ 
ಅವಧಾರಣೆ ಭಾವನೆಗಳ ಮೇಲೆ ಮಾತ್ರ ಬೀಳುತ್ತದೆ. ಸತ್ಯ ( Fact ) ಕಾಣುವುದೇ ಇಲ್ಲ. 
ನಾನಿಲ್ಲಿ ಗೋವು ಸಿಡಿದೇಳಬೇಕಿತ್ತು ಎಂದು ವಾದಿಸುತ್ತಿಲ್ಲ. ಏಕೆಂದರೆ ಸಿಡಿದೇಳದ 
ಸಂದರ್ಭಗಳೇ ಸತ್ಯವಾದವುಗಳು ಅಥವಾ ಘಟನೆಗಳು. ಹಾಗೇನಾದರೂ ಸಿಡಿದೆದ್ದಿದ್ದರೆ 
ಅದು ಕೇವಲ ಕನಸುಗಾರಿಕೆಯೋ , ಅವ್ಯವಹಾರಿಕವೋ ಆಗುತ್ತಿತ್ತೆಂದು ನನಗನ್ನಿಸು : 
ತದೆ. 
1 ಹರಿಶ್ಚಂದ್ರನ ಕತೆಯನ್ನು ಹೇಳಿದ ಮಾಸ್ತರು ನೀತಿಯನ್ನು ವಿದ್ಯಾರ್ಥಿಗಳಿಂದ ಉತ್ತರ 
ವನ್ನಾಗಿ ಬಯಸಿದರಂತೆ. ಒಬ್ಬ ಎದ್ದು ನಿಂತು 'ಸತ್ಯ ಹೇಳಿದರೆ ಸುಡುಗಾಡಿಗೆ ಹೋಗಬೇಕಾ 

ನನ್ನ ಇರಾದೆ ಬೇರೆ. ತನಗಾದ ಅನ್ಯಾಯವನ್ನೂ ,ಶೋಷಣೆಯನ್ನೂ ಗುರುತಿಸಿಕೊಳ್ಳದ 
ಗೋವನ್ನು ಹಾಡಿ ಹೊಗಳುವುದರಲ್ಲಿ ಏನು ಅರ್ಥವಿದೆ ? ಶುದ್ಧ ಬೋಳೆತನ 
ಪುಣ್ಯಕೋಟಿಯನ್ನು ವೈಭವಿಸುವುದರ ಮೂಲಕ ಶೋಷಣೆಯ ಪರಿಣಾಮವನ್ನು 
ಮುಚ್ಚಿಡಲು ಈ ಕೃತಿ ಬಯಸುತ್ತದೆ. ಈ ಮೋಸವನ್ನು ಬಯಲಿಗೆಳೆಯುವುದರ 
ಬದಲು ನಮ್ಮ ಶಿಕ್ಷಣ ತನ್ನ ಆಶಯದಲ್ಲಿ ಗೋವನ್ನು ಆದರ್ಶವನ್ನಾಗಿಬೋಧಿಸುತ್ತದೆ. 


ಈಗ ಇನ್ನೊಂದು ಉದಾಹರಣೆ : ಇದೊಂದು ಜನಪದ ತ್ರಿಪದಿ, ಈ ತ್ರಿಪದಿಯಲ್ಲಿ 
ಒಬ್ಬ ಮಕ್ಕಳಿಲ್ಲದವಳ ಬಹುಶಃ ಗಂಡುಮಕ್ಕಳಿಲ್ಲದವಳನ್ನು ಕುರಿತ ಸಹಾನು 
ಭೂತಿಯ ಮಾತುಗಳಿವೆ . ಮಕ್ಕಳಿಲ್ಲದ ಹೆಂಗಸಿನ ಜನ್ಮ ಏತಕ್ಕೆ ಬಂತು ? ಅವಳ 
ಬದುಕು ಬಾಡಿಗೆ ಎತ್ತು ದುಡಿದ ಹಾಗೆ, ಉಂಡು ಎಸೆವ ಬಾಳೆ ಎಲೆಗೂ ಬಂಜೆಯ 
ಬದುಕಿಗೂ ಏನೂ ವ್ಯತ್ಯಾಸವಿಲ್ಲ.” ಈ ತ್ರಿಪದಿ ಹುಟ್ಟಿದ ವ್ಯವಸ್ಥೆಯಲ್ಲಿ ಹೆಣ್ಣಿನ 
ಬದುಕಿನ ಸಾರ್ಥಕತೆಗೂ ಅವಳು ಮಕ್ಕಳನ್ನು ಹೆರುವುದಕ್ಕೂ ಸಂಬಂಧವಿದೆಯೆಂದು 
ನಂಬಲಾಗಿತ್ತು . ಆದ್ದರಿಂದ ಆ ವ್ಯವಸ್ಥೆಯಲ್ಲಿ ಬದುಕವ ಹೆಣ್ಣು ತನ್ನ ಬಂಜೆತನ ಅಸಹ 
ನೀಯವೆಂದುಕೊಂಡಿದ್ದರೆ ಆಶ್ಚರ್ಯವಿಲ್ಲ, ತ್ರಿಪದಿಯ ಎರಡೂ ಹೋಲಿಕೆಗಳೂ ಬಂಜೆ 
ತನದ ವಿರುದ್ಧ ಸಾಮಾಜಿಕ ಪ್ರತಿಕ್ರಿಯೆಗಳೆಂದು ಗಮನಿಸಬೇಕು. ಇಲ್ಲಿನ ನೋವು 
ಮಕ್ಕಳಾಗದೇ ಇದ್ದುದರಿಂದ ಆದದ್ದಲ್ಲ. ಆಗದೇ ಇದ್ದುದರಿಂದ ಸಾಮಾಜಿಕವಾಗಿ ತಾನು 
ಎದುರಿಸಬೇಕಾದ ಪ್ರತಿಕ್ರಿಯೆಯಿಂದ ಉಂಟಾದದ್ದು . 


ಈ ತ್ರಿಪದಿ ನಮ್ಮ ಶಿಕ್ಷಣ ಪದ್ಧತಿಯ ಪಠ್ಯಕ್ರಮದಲ್ಲಿದೆ. ಇದರ ಉದ್ದೇಶವೇನು ? 
ಜನಪದ ಕವಿಗಳ ಉಪಮಾ ಕೌಶಲ್ಯವನ್ನು ವಿವರಿಸುವುದಷ್ಟೇ ಅಲ್ಲ. ಹೆಣ್ಣಿನ ಜನ್ಮದ | 
ಸಾರ್ಥಕತೆಗೂ ಬಂಜೆತನಕ್ಕೂ ಸಂಬಂಧವಿಲ್ಲವೆಂದು ತಿಳಿಯಬೇಕಾದ ಈ ಕಾಲದಲ್ಲಿ ಈ 
ತ್ರಿಪದಿ ಹೇಳುವ ಪ್ರತಿಗಾಮಿತ್ವವನ್ನು ಗಮನಿಸಿ, ನಾನಿಲ್ಲಿ ಹೆಣ್ಣು ಮಕ್ಕಳಿಗಾಗಿ ಆಸೆ 
ಪಡುವ ಭಾವನಾತ್ಮಕ ಸಂಗತಿಯನ್ನು ಗೇಲಿ ಮಾಡುತ್ತಿದ್ದೇನೆಂದು ತಿಳಿಯಬೇಕಾಗಿಲ್ಲ. 
ಅದು ನನ್ನ ಉದ್ದೇಶವಲ್ಲ. ಬದಲಾದ ಸಾಮಾಜಿಕ ಪರಿಸರದಲ್ಲಿ ಬಂಜೆತನವನ್ನು 
ಇಷ್ಟೊಂದು ಕೀಳು ಮಾಡುವ ಈ ತ್ರಿಪದಿ ಹೊಂದುವುದಿಲ್ಲ ; ಅಥವಾ ಅಪಾಯಕಾರಿ. 


ನಾನು ಈ ಉದಾಹರಣೆಯನ್ನು ಕೊಡುವುದರಲ್ಲಿ ಇನ್ನೊಂದು ಉದ್ದೇಶವಿದೆ. ಯಾರಾ 
ದರೂ ಒಂದು ಪ್ರಶ್ನೆಯನ್ನು ಹೀಗೆ ಕೇಳಬಹುದು. “ ಈ ತ್ರಿಪದಿ ಶಿಕ್ಷಣ ಪಠ್ಯದ 


ಗುತ್ತೆ ' ಎಂದನಂತೆ, ಈ ಹಾಸ್ಯ ಚಟಾಕಿ ಕೂಡ ಕನಸುಗಾರಿಕೆಯ ಫಲ. ಭಾರೀ ಭಾಷಣಗಳ 
ನಡುವೆ ಉಪಸ್ಥಿತರಿದ್ದೂ ಆಗಾಗ ಬೇಸರದ ಚಿನ್ಹಯಾಗಿ ಚಪ್ಪಾಳೆ ತಟ್ಟುವಂತೆ, ಆದರೆ ಎದ್ದು 
ಹೋಗುವುದಿಲ್ಲ . 

ಮೂಲಕವೇ ಜನರಿಗೆ ಬರಬೇಕೆಂದೇನೂ ಇಲ್ಲ. ಅದು ಅಶಿಕ್ಷಿತರಲ್ಲ ಇರುತ್ತದಲ್ಲ ? ” – 
ಉತ್ತರ : ಅದು ಶಿಕ್ಷಿತರಲ್ಲಿ ಇರಲಿ, ಅಶಿಕ್ಷಿತರಲ್ಲಿ ಇರಲಿ ಅದರ ಆಶಯ ಮಾತ್ರ ಅಕಾ 
ಲಿಕ, ಶಿಕ್ಷಣ ಅಕಾಲಿಕವಾದ ಆಶಯವನ್ನು ಮೌಲ್ಯವ್ಯವಸ್ಥೆಯನ್ನು ಪ್ರತಿಪಾದಿಸು 
ವುದು, ಸಮರ್ಥಿಸುವುದು ಸಾಧುವೇ ? ಹೀಗೆ ಮಾಡುವುದರ ಮೂಲಕ ಅಕಾಲಿಕ 
ಮೌಲ್ಯವ್ಯವಸ್ಥೆಯಲ್ಲಿ ನಂಬುಗೆಯನ್ನು ಬೆಳಸಿದ ಸಾಮಾಜಿಕ ಪಾಪಕ್ಕೆ ಶಿಕ್ಷಣ ವ್ಯವಸ್ಥೆ 
ಬದ್ದವಾಗುತ್ತದೆ. 


ಈಗ ಮೊದಲು ಬಿಟ್ಟಲ್ಲಿಗೆ ಬರೋಣ. ಅಕ್ಷರ ಜ್ಞಾನದ ಜತೆಗೆ ಬರುವ ಶಿಕ್ಷಣದ ಆಶಯ 
ಪ್ರಜೆಯ ಪ್ರಜ್ಞಾವಲಯವನ್ನು ಶುದ್ದ ರೂಪದಲ್ಲಿ ಇರಗೊಡಿಸುವುದಿಲ್ಲ. ಆದ್ದರಿಂದ ಈ 
ಅಕ್ಷರ ಜ್ಞಾನ ಬರಬೇಕೆಂದು ಬಯಸುವಾಗ ಮರೆಯದೇ ಇರಬೇಕಾದ ಸಂಗತಿಯೆಂದರೆ 
ಶಿಕ್ಷಣದ ಆಶಯವನ್ನು ಮೊದಲು ಬದಲಾಯಿಸುವುದು. ಹಾಗೆ ಮಾಡದೇ ಇದ್ದಲ್ಲಿ 
ಶಿಕ್ಷಣ ಕೂಡ ಈ ದೇಶದಲ್ಲಿ ನಿಧಾನವಿಷವಾಗಬಹುದೆಂದು ನನಗೆ ಅನ್ನಿಸಿದೆ. ಏಕೆಂದರೆ 
ಶಿಕ್ಷಿತರು ಪಡೆಯುವ, ರೂಢಿಸಿಕೊಳ್ಳುವ ಮೌಲ್ಯವ್ಯವಸ್ಥೆ ಸದ್ಯದಶೋಷಣೆಯ 
ವ್ಯವಸ್ಥೆಯನ್ನು ಸಮರ್ಥಿಸುವುದರಿಂದ ಜನಾಂಗಗಳು ಬಂದರೂ ವ್ಯವಸ್ಥೆ ಮಾತ್ರ 
ಯಥಾಪ್ರಕಾರ ಮುಂದುವರಿಯುವ ಸಂಭವವಿದೆ. 


ಚೀಟ 


ಎನ್ನೆಸೆ 


ಕುಳಿತವ ಎದ್ದು ಹ್ಯಾಂಗರಿಗೆ ತೂಗುಹಾಕಿದ್ದ ಕೋಟು ಜೇಬುಗಳನ್ನೆಲ್ಲ ಜಪ್ತಿಮಾಡಿದ. 
ಸಿಗರೇಟು ಸಿಗಲಿಲ್ಲ. ಅಷ್ಟೇ ಮುಚ್ಚಳ ತೆಗೆದು ಬೆಳಿಗ್ಗೆ ತಾನೇ ಸೇದಿದ್ದ ಸಿಗರೇಟಿನ 
ತುಂಡೊಂದನ್ನು ಎತ್ತಿಕೊಂಡು ಅಲ್ಲಲ್ಲಿಯ ಮೆತ್ತಿದ್ದ ಬೂದಿಯನ್ನು ಸವರಿ ಹೊತ್ತಿಸಿ, 
ಎರಡು ದಂ ಎಳೆಯುವಷ್ಟರಲ್ಲಿ ಫಿಲ್ಟರ್ ಹೊತ್ತಿದ್ದನ್ನು ಕಂಡು ಬೇಸರದಿಂದ ಆರಿಸಿ, 
ಆಷ್ಟ್ರೇ ಒಳಕ್ಕೆ ಹಾಕಿದ. 


ಟೈಂ ನೋಡಿದರೆ ಒಂದೂವರೆ ಗಂಟೆ. ರೂಮಿನಲ್ಲಿ ವಿಪರೀತ ಶಖೆ, ಕದ ತೆಗೆದಾಗ 
ತಂಪು ಹವೆಯ ತೆರೆಯೋಂದು ಒಳಗೆ ನುಸುಳಿ ಹಿತವೆನಿಸಿತು. ಆಚೆ ಹಸಿ ಹಸಿ ಕತ್ರ 
ಲೊಂದಿಗೆ ತೆಕ್ಕೆ ಬಿದ್ದ ಗಟ್ಟಿವಮೌನ. 


ಕೆಲವು ದಿನಗಳ ಹಿಂದೆ ಬೆಂಗಳೂರಿನಿಂದ ತಂದಿದ್ದ ಅಗಲವಾದ ಗೋಗೋ ಟೈ ( ಈ 
ಕೊಂಪೆಗೆ ಇದೊಂದು ಕೇಡು) ಗಮನ ಸೆಳೆಯಲು ಎದ್ದು ಹೋಗಿನೇವರಿಸಿದ. ಏನೋ 
ಖುಷಿ , ಸಿಲ್ಕಿನ ನುಣುಪು ವಿಶ್ವನ ಹೆಂಡತಿಯ ಕಿಬ್ಬೊಟ್ಟೆಯ ಮೇಲೆಮೃದುವಾಗಿ ಸವರಿ 
ದಂತೆ ಹಿತವಾಗಿ ಕಂಡಿತು. ಇನ್ನು ಹೆಚ್ಚು ಹೊತ್ತು ನೇವರಿಸುತ್ತ ನಿಂತರೆ, ಭಾವೋತ್ಕಟ 
ನಾಗಿ ಒಳಗೊಳಗೇ ಬೆವರಬಹುದೆಂದು ಹೆದರಿ ಹಾಸಿಗೆಗೆ ಒರಗಿದ, ಅಲ್ಲದೆ, ನಾಡಿದ್ದು 
ಬೆಳಿಗ್ಗೆ ಬೆಂಗಳೂರಿಗೆ ಹೋಗುತ್ತೇನೆ ಈ ದರಿದ್ರ ಕೊಂಪೆಗೆ ಮತ್ತೆ ಬರುತ್ತೇನೋ 
ಇಲ್ಲವೋ ; ಎಲ್ಲ ಮರೆಯಬೇಕು - ಈ ರೂಮು, ವಿಶ್ವ , ಅವನ ಹೆಂಡತಿ - ಎಲ್ಲ , ಎಲ್ಲ . 

ಇಲ್ಲಿನ ಹೊಸದಾಗಿ ಪ್ರಾರಂಭವಾದ ಕಾಲೇಜಿನಲ್ಲಿ ಕಷ್ಟವಿಲ್ಲದೆ ಡೆರ್ಮಾಸ್ಟೇಟರ್‌ ಕೆಲಸ 
ಸಿಕ್ಕಿತು -ಲೋಕಲ್ ಕ್ಯಾಂಡಿಡೇಟ್ ಆಗಿ, ಈಗೇನು ಹಳ್ಳಿಹಳ್ಳಿಗೂ ಕಾಲೇಜು. 
ಯಾರಾದರೊಬ್ಬ ಪುಢಾರಿ ಸೂಳೇಮಗನ ಪ್ರತಿಷ್ಠೆಯಿಂದ, ವಿದ್ಯೆಯ ಮಟ್ಟ ಮಣ್ಣು 
ಮುಕ್ಕುತ್ತಿದ್ದರೂ , ದರಿದ್ರ ಕೊಂಪೆಗೂ ಒಂದು ಕಾಲೇಜು. 


ಸದ್ಯ ಈವೊತ್ತು ರಿಲೀವ್ ಆಗಿದೆ. ಮಂಗಿಯಿತು ಈ ಊರಿನ ನೀರಿನ ಗುಣ, ನೀರಿನ 
ಜ್ಞಾಪಕ ಬಂದಾಗ ಬಾಯಾರಿದಂತಾಗಿ , ಮಣ್ಣಿನ ಹೂಜಿ ಎತ್ತಿ, ಬಾಯಿಗೆ ಸುರುವಿ 
ಕೊಂಡ, ಮರು ಗುಟುಕಿಗೇ ನೀರು ಮುಗಿದು ದಾಹ ಇಮ್ಮಡಿಸಿತು. ಬೇವರ್ಸಿ 
ಊರು. ಚರಂಡಿ ವ್ಯವಸ್ಥೆಯಿಲ್ಲ. ಆದರೂ ಒಂದು ಕಾಲೇಜು ಬೇಕು, ಈ ದರಬೇಸಿ 
ನನ್ನ ಮಕ್ಕಳಿಗೆ, ಬೆಳಿಗ್ಗೆ ಎದ್ದು ಚೆಂಬು ಹಿಡಿದುಕೊಂಡು ಸಾಲಾಗಿ ಮರೆ ಹುಡುಕುವ 
ಈ ಜನಕ್ಕೆ ತಮ್ಮ ಕೆಂಪೆಗೂ ಕಾಲೇಜು ಬಂತೆಂಬ ಪ್ರತಿಷ್ಠೆ , ಏನಿಲ್ಲದಿದ್ದರೂ 
ಮೊದಲು ಈ ಊರಿಗೆ ನೀರಿನ ವ್ಯವಸ್ಥೆ ಮಾಡಬೇಕು - ಕುಡಿಯುವುದಕ್ಕೆ , ಮತ್ತೊಂದಕ್ಕೆ . 


ಊರಾಚೆಯ ಒಂದು ನರಪೇತಲ ಹಳೆ - ಅದೂ ಈಗ ಮುದುಕಿಯ ಮೊಲೆ, ಇಡೀ 
ಊರಿಗೆ ಈಗ ಸಿಹಿನೀರಿನ ದೊಡ್ಡ ಬಾವಿಯೊಂದೇ ದಿಕ್ಕು . 


ಇತ್ಯ ಕುಗ್ರಾಮವೂ ಅಲ್ಲದ ಅತ್ತ ನಗರವೂ ಅಲ್ಲದ, ಆದರೆ ಎರಡರ ಕೆಟ್ಟ ಅಂಶಗಳನ್ನೂ 
ಸರಿಸಮನಾಗಿ ಬೆರೆಸಿಕೊಂಡಿರುವ ಈ ದರಿದ್ರ ಊರಿಗೆ ಬಂದು ಹತ್ತು ತಿಂಗಳಾದವೆ ? 
ಎಂದು ಆಶ್ಚರ್ಯಪಡುತ್ತಿದ್ದಂತೆ ಸೊಳ್ಳೆಯೊಂದು ಸಣ್ಣದಾಗಿ ಹಿಮ್ಮಡಿಗೆ ಕಡಿದಾಗ 
ಕೆರೆದುಕೊಳ್ಳುತ್ತ , ಮೊನ್ನೆ ತನ್ನ ಹೊಸ ಚಪ್ಪಲಿ ಕಚ್ಚಿದ್ದ ಬೆರಳಿನತ್ತ ನೋಡತೊಡಗಿದ . 
ಚಪ್ಪಲಿಯೊಂದಿಗೆ ಈ ಊರಿನ ಹುಡುಗಿಯರ ನೆನಪಾಯಿತು. ಇಲ್ಲಿ ಸುಮಾರು ಜನ 
ಅನುಕೂಲಸ್ಥರು. ಆದರೂ ಬಹುತೇಕ ಹುಡುಗಿಯರಿಗೆ ಚಪ್ಪಲಿಯ ಅಭ್ಯಾಸವೇ ಇಲ್ಲ. 
ಚೆನ್ನಾಗಿ ಡ್ರೆಸ್ ಮಾಡುತ್ತಾರೆ; ಇಲ್ಲಿನ ಪ್ರಾದೇಶಿಕತೆಯ ಸೊಬಗು ಸೊಗಡನ್ನೆಲ್ಲ ಹೀರಿ 
ಕೊಂಡು ವರ್ಧಿಸಿರುವ ಚೆಲುವಿನ ಬುಗ್ಗೆಗಳು ; ಆದರೆ ಬರಿಗಾಲು, ಒಂದನ್ನು ಮಾತ್ರ 
ಮೆಚ್ಚಬೇಕು : ಸುಮಾರು ಪಡ್ಡೆಯರೆಲ್ಲ ಎಡಕ್ಕೆ ಒಂದೆರಡು ಇಂಚು ನೇರ ಬೈತಲೆ 
ತೆಗೆದು ತಟಕ್ಕನೆ ಬಲಕ್ಕೆ ಒಂದಿಂಚು ಕೊಂಕಿಸುತ್ತಾರೆ. ಈ ರೀತಿ ಅನನ್ಯ . ಅದನ್ನು 
ಕಂಡಾಗಲೆಲ್ಲ ಒಳಗೆಲ್ಲೋ ಒಂದು ಥರ ನವೆ ಶುರುವಾಗುತ್ತೆ . ವಿಶ್ವನ ಹೆಂಡತಿಯ 
ಬೈತಲೆಯ ಹೀಗೇ ಮಾದಕವಾಗಿದ್ದರೂ , ಅವಳ ತುರುಬಿನ ಅಯಸ್ಕಾಂತತೆಗೆ 
ಹೋಲಿಸಿದರೆ ಸಪ್ಪೆಯೇ ಅವಳ ತುಂಬಿದ ನಿಂಬೆಹಣ್ಣಿನ ಬಣ್ಣಕ್ಕೆ ತುರುಬೊಂದು 
ಕೈಮರ...... 


CWS 


ಅವೊತ್ತು, ನನ್ನ ಕಲೀಗ್ ರಂಗನಾಥನ ಮದುವೆ ರಿಸೆಪ್ಪನ್ನಿನಲ್ಲಿ ನೀಲಿ ಸೀರೆಯುಟ್ಟು , 


ಸಾಕ್ಷಿ / ೧೯ 


ಓರೆಯಾಗಿ ಕಟ್ಟಿದ ತುರುಬಿನೊಂದಿಗೆ ಎಲ್ಲರ ಕಣ್ಣುಗಳನ್ನೂ ತನ್ನತ್ತ ಹಾಯಿಸಿಕೊಂಡ 
ವಳು ಅವಳೊಬ್ಬಳೇ , ತುರುಬಿಗೆ ಬೆಳ್ಳಿಯ ಎಂಥದೋ ಕಿರುಗೆಜ್ಜೆ ಬೇರೆ. ನಾನು ಕದ್ದು 
ನೋಡುತ್ತಿದ್ದುದನ್ನು ಓರೆಯಾಗಿ, ಲೋಕಾಭಿರಾಮವಾಗಿ ಕಂಡು ದೃಷ್ಟಿ ಕಿತ್ತವಳು , 
ಬರಬರುತ್ತ ನನ್ನ ದಿಟ್ಟತನದಿಂದ ನೋಡುತ್ತಿದ್ದಳಲ್ಲವೆ ? ಹೀಗೆ ನೋಡುವುದು 
ಅದೂ ಸ್ನೇಹಿತನ ಹೆಂಡತಿಯನ್ನು - ಮಹಾಪಾಪ ಎನ್ನಿಸಿ, ಮತ್ತೆಲೆ ಗಮನ ಹರಿಸಿ 
ದರೂ , ತನಗರಿವಿಲ್ಲದೆ ದೃಷ್ಟಿ ಅವಳನ್ನು ಸೇರುತ್ತಿತ್ತು . ಹೂ .... ಹಾಳು ನೆನಪುಗಳು 
ಯಾಕೆ ಹೀಗೆಕಾಡುತ್ತವೆ, ಅದೂ ಈ ಊರನ್ನು ಬಿಟ್ಟು ಹೋಗುವಾಗ... ... ಅಥವ 
ಇಂಥ ಸಮಯದಲ್ಲೇ ಅವು ತೀವ್ರವಾಗುವುದು ಅವುಗಳ ಸಹಜ ಗುಣವೋ .. . ou೦೦ 


ಹೊರಟು ಹೋಗುತ್ತೇನೆ: ಬೇಸರದಿಂದ, ಪ್ರಾಕ್ಟಿಕಲ್ ಕ್ಲಾಸುಗಳಿಂದ, ಇಲ್ಲಿನ ಚಳಿ 
ಇಲ್ಲಿನ ಬಿಸಿಲು ಮಲ್ಲಿನ ಮಳೆಯಿಂದ, ಜಿಗಣೆಗಳನ್ನು ರಬ್ಬರಿನಂತೆ ಎಳೆದು ತಮ್ಮ 
ತಮ್ಮಲ್ಲೇ ಮುಸಿಮುಸಿ ನಕ್ಕು , ಒಳಗೆ ಪುಲಕಗೊಳ್ಳುವ ಹುಡುಗಿಯರಿಂದ, ಈ ಊರಿನ 
ಒಂದೇ ಬಾವಿಯ ನಿಂತನೀರಿನ ಯಾಂತ್ರಿಕ ಸೇವನೆಯಿಂದ, ಅವಳ ತುರುಬಿನಿಂದ 
ಹೊರಟುಹೋಗುತ್ತೇನೆ. 


ಬೆಂಗಳೂರಿನ ವ್ಯಕ್ತಿತ್ವಹೀನ ದೊಂಬಿಯಲ್ಲಿ ಕರಗಿ ಹೋಗಿ ಇಲ್ಲಿನದೆಲ್ಲವನ್ನೂ ಮರೆಯು 
ತೇನೆ ಎಂದುಕೊಂಡ. 


ಹೌದು, ಹೊರಟು ಹೋಗುತ್ತೇನೆ- ಇಷ್ಟು ದಿನ ನನ್ನದೇ ಎನ್ನಿಸುವಷ್ಟು ಆತ್ಮೀಯ 
ವಾಗಿದ್ದ ಈ ರೂಮಿನಿಂದ. ಇದು - ಉಸಿರಾಡಿದ ,. ಯೋಚಿಸಿದ, ಕುಳಿತ , ಮಲಗಿದ, 
ಓದಿದ, ಬರೆದ, ಹಾಸಿಗೆಯಲ್ಲಿ ರಗ್ಗಿನೊಳಗೆ ಸ್ವಪ್ನಗಳನ್ನು ಸ್ರವಿಸಿಕೊಂಡ ಈ ನಾಲ್ಕು 
ಗೋಡೆಗಳ ಕಲ್ಲುಗಾರೆಯ ಗೂಡು- ಇವೊತ್ತು ಎಷ್ಟು ಜೀವಂತವಾಗಿ ಕಾಣುತ್ತಿದೆ ! 
ನಾಳೆಯಿಂದ ಇದು ಮತ್ತೊಬ್ಬನ ಸ್ವತ್ತು . ಅವನು ನನ್ನಂತೆ ಇಲ್ಲಿ ಕನಸು ಕಟ್ಟಬಹುದು, 
ಸಾಕ್ಸ್ ಒಗೆಯಬಹುದು , ಹಾಡನ್ನು ಕುರುಕಬಹುದು , ನಾನು ಕದ್ದು ನೋಡುತ್ತಿದ್ದ 
ಎದುರುಮನೆಯ ಹೆಣ್ಣಿನ ಕಡೆ ನೋಡಬಹುದು, ಹಲ್ಲುಜ್ಜಬಹುದು, ನಿದ್ದೆಯಿಲ್ಲದೆ 
ಚಡಪಡಿಸಬಹುದು ಆದರೂ ಈ ರೂಮು ತಟಸ್ಥವಾಗಿಯೇ ಇರುತ್ತೆ ; ಮಾಡಿದ್ದನ್ನು 
ತಡೆಯುವುದಿಲ್ಲ, ಮಾಡದೇ ಇದ್ದದ್ದನ್ನು ಮಾಡು ಎಂದು ಬಲವಂತಪಡಿಸುವುದಿಲ್ಲ. 
ನನ್ನದೇ ಎನ್ನುವಷ್ಟು , ನನ್ನ ಜೀವನದ ಭಾಗವೇ ಎನ್ನುವಷ್ಟು ಜೀವಂತವಾಗಿದ್ದ 
ರಮಂ ನಾಳೆ ಯಾರದೊ ಆಸ್ತಿ ..೦೦೦ ... 


ಇಷ್ಟು ದಿನ ಇದರಲ್ಲಿ ವಾಸವಾಗಿದ್ದರೂ , ಒಮ್ಮೆಯಾದರೂ ಇದನ್ನು ಸೂಕ್ಷ್ಮವಾಗಿ 

ನೋಡಿಲ್ಲವಲ್ಲ ಎಂದು ಅವನಿಗೆಸೋಜಿಗವಾಯಿತು. ಪ್ರಥಮವಾಗಿ ವಿವರಪೂರ್ಣವಾಗಿ 
ನೋಡಿದ ...... ಅರೆ! ಈ ಮೂತಿಯಲ್ಲಿ ಜೇಡನ ಬಲೆ ಇಷ್ಟು ಬೆಳೆದಿದೆ, ನನ್ನ ಅರಿವಿಗೇ 
ಬಂದಿಲ್ಲವಲ್ಲ. ಸರಿನ ಮೇಲಿನ ಕಬ್ಬಿಣದ ಬಳೆ ಕಣ್ಣಿಗೆ ಬಿದ್ದೇ ಇರಲಿಲ್ಲವಲ್ಲ ! ದಿನಾ 
ನಾನು ಉರಿಸುವ ಬಲ್ಕು - ಎಷ್ಟು ಅಪರಿಚಿತವಾಗಿ ಕಾಣುತ್ತಿದೆ. ಅದರ ಸುತ್ತ ಐದಾರು 
ಬಗೆಯ ಕೀಟಗಳು ಸುತ್ತುತ್ತಿವೆ. ಈ ಹುಳುಗಳನ್ನು ತನ್ನ ಜೀವಮಾನದಲ್ಲೇ ಕಂಡಿದ್ದೆನೋ 
ಇಲ್ಲವೋ ಎಂಬ ಸಂದೇಹ ವಲಡಿತು. ಇಂಥ ಅಸಂಖ್ಯ ಹುಳುಗಳು ಪ್ರತಿರಾತ್ರಿ ಹೀಗೇ 
ದೀಪದ ಸುತ್ತ ಪ್ರದರ್ಶಿಸುತ್ತಿರಬಹುದು - ಒಮ್ಮೆಯಾದರೂ ಗಮನಿಸಲಿಲ್ಲವಲ್ಲ 
ಜಗತ್ತಿನ ಎಷ್ಟೊಂದು ವಿದ್ಯಮಾನಗಳಿಗೆ, ಅನುಭವಗಳಿಗೆ ಹೀಗೇ ನಮ್ಮ ಬೆನ್ನು 
ತಿರುಗಿದೆಯೊ , ಈ ಕೀಟಗಳಿಗೆ ಹೆಸರಿವೆಯೆ ? ಇವು ಹೀಗೇ ಸುತ್ತಿ ಸುತ್ತಿ ಒಂದು 
ಅಜ್ಞಾತ ಕ್ಷಣದಲ್ಲಿ, ಸದ್ದಿನ ಕುರುಹನ್ನೂ ಸೂಚಿಸದೆ ಗೊಟಕ್ಕೆನ್ನಬಹುದು. ಈ 
ಲೋಕಕ್ಕೆ , ನನ್ನ ರೂಮಿಗೆ ಬಂದದ್ದು ಬೇರೆಯವರಿಗೆ ಗೊತ್ತಾಗಲಿಲ್ಲ, ಇದ್ದದ್ದು 
ಹೋದದ್ದು ತಿಳಿಯಲಿಲ್ಲ. ಒಂದು ರೀತಿಯಲ್ಲಿ ನಾನು ಈ ಊರಲ್ಲಿದ್ದ ಹಾಗೆ ಎಂದು 
ಕೊಳ್ಳುತ್ತಿದ್ದಂತೆ ನೋವು, ಸಿಟ್ಟು ಎರಡೂ ಒಟ್ಟಿಗೇ ಅವನ ಮನಸ್ಸನ್ನು ಕಾಡ 
ತೊಡಗಿದವು. 


ಹಾಸಿಗೆಯಲ್ಲಿ ಹೊರಳಾಡಿದರೂ ಎವೆಗೆ ಎವೆ ತಾಗಲಿಲ್ಲ. ಎದ್ದು ಛೇರಲ್ಲಿ ಕೂತ. 
ಎದುರಿಗಿದ್ದ ಪುಸ್ತಕ ತೆರೆದ. ಮೊದಲನೆಯ ಪುಟದಲ್ಲಿ ವಿಶ್ವನಾಥ್ , ಎಂ .ಎ , ಎಂದಿತ್ತು . 
ವಿಶ್ವ ಈ ಹೊತ್ತಿಗಾಗಲೆ ಅರ್ಧ ನಿದ್ರೆ ಮುಗಿಸಿರಬೇಕು. ಅಥವ ಅವನ ಹೆಂಡತಿ 
ಮಗ್ಗುಲಿಗೇ ತಗುಲಿಕೊಂಡು ಬತ್ತಲೆ - ಹೇಗಿರಬಹುದು ಅವಳ ದುಂಡನೆಯ ದೇಹ ? 

ವಿಶ್ವ ತುರುಬಲ್ಲಿ ಕೈಯಾಡಿಸುತ್ತ - ಪ್ರಾರಂಭಿಸಿರಬಹುದೆ ? ಆಕೆ ಕಣ್ಣು ಮುಚ್ಚಿ 
ಕೊಂಡು ನಯವಾಗಿ ವಿಶ್ವನ ಬೆನ್ನು ಸವರುತ್ತ - ಮುಗಿಸಿಬಿಟ್ಟಿದ್ದಾನೆ ? ಮೈ ಬೆಚ್ಚ 
ಗಾಗಿ, ಒಳಗೆ ಸೆಟೆದಂತಾಗಿ, ಪುಸ್ತಕ ಒಗೆದು, ಹಾಸಿಗೆಗೆ ಉರುಳಿ ಮಂಚ, ತುರುಬು, 
ಬರೀ ತಿರುಳಿನಂತೆ ಹರಡಿದ ದೇಹದ ಬೆಚ್ಚನೆಯ ಮೃದುತ್ವ , ಪಕ್ಕದಲ್ಲಿ ತಾನು, ಅವನ 
ಬದಲಿಗೆ ತಾನು ಹೊರಳಿದ ... ಏದುಸಿರುಬಿಡುತ್ತ ಇನ್ನು ಬಾಡೂಮಿಗೆ ಎದ್ದು 
ಹೋಗುವವರು ಯಾರು ? ಎಂದು ಒಂದು ಥರದ ತೃಪ್ತಿ ಬೆರೆದ ವಿಷಾದ ಮನಸ್ಸಿಗಾವ 
ರಿಸಿ, ದುರ್ಬಲನಾದಂತೆ ಭಾಸವಾಗಿ, ಕನ್ನಡಿಯಲ್ಲಿ ಮುಖ ನೋಡಿಕೊಂಡು, ಅಷ್ಟೇನ 
ಸೊರಗಿಲ್ಲವೆನ್ನಿಸಿ, ಆಕಳಿಸಿ ಮಲಗಿದ. 


ಬೆಳಿಗ್ಗೆ ಸ್ವಲ್ಪ ತಡವಾಗಿಯೇ ಎದ್ದೆನೆಂದುಕೊಂಡು ವಾಚ್ ನೋಡಿದರೆ ಇನ್ನೂ ಎಂಟೇ 
ಗಂಟೆ. ಹಲ್ಲುಜ್ಜುತ್ತಿದ್ದಾಗ, ರಾತ್ರಿ ಎಸೆದಿದ್ದ ವಿಶ್ವನ ಪುಸ್ತಕದ ರಟ್ಟು ಬಿಚ್ಚಿಕೊಂಡು 

ಬಿದ್ದಿತ್ತು . ಬ್ರಷ್ಟನ್ನು ಬಾಯಲ್ಲಿ ಕಚ್ಚಿಕೊಂಡು ಪುಸ್ತಕವನ್ನು ಸರಿಯಾಗಿ ಎತ್ತಿಡಲು 
ಮುಂದಾದಾಗ, ರಟ್ಟಿನೊಳಗಿಂದ ಕಾಗದ ಚೂರೊಂದು ಇಣುಕಿತು. ಕುತೂಹಲವಾಗಿ 
ಆ ಚೂರನ್ನು ಪರೀಕ್ಷಿಸಿದ, “ ಸಾಯಂಕಾಲ ಆರೂಮುಖ್ಯಾಲಿಗೆ ರಾಘವೇಂದ್ರರಾಯರ 
ಗುಡಿಗೆ ಬಾ, ಅಲ್ಲೇ , ಆಚೆ ಕಾಯುತ್ತಿರುತ್ತೇನೆ” ಎಂದಷ್ಟೇ ಇತ್ತು . ತಲೆ ಬುಡ 
ಅರ್ಥವಾಗಲಿಲ್ಲ. ಈ ಪುಸ್ತಕವನ್ನು ವಿಶ್ವನಿಂದ ತಂದು ಹದಿನೈದು ದಿನವಾದರೂ ಆಗಿದೆ. 
ಏನೋ ಗುಟ್ಟಿರಬಹುದೆಂದು ಶಂಕಿಸಿ ಆಲೋಚನೆಯನ್ನು ಹರಿಯಬಿಟ್ಟ , ಯಾರದ್ದು ಈ 
ಬರಹ ? ಎಲ್ಲೋ ನೋಡಿದ ಹಾಗಿದೆಯಲ್ಲ... ಎಲ್ಲಿ ? ಕುತೂಹಲ ಹೆಚ್ಚತೊಡಗಿದ್ದ 
ರಿಂದ ಬೇಗಬೇಗನೆ ಮುಖ ತೊಳೆದುಕೊಂಡು ಯೋಚಿಸುತ್ತ ಕೂತ. ಇದು ವಿಶ್ವನ 
ಹಸ್ತಾಕ್ಷರವಲ್ಲ. ಮನಸ್ಸನ್ನು ಊಹೆಗೆ ತೊಡಗಿಸಿದ. ಯಾರಾದರೂ ಮನೆ ಮುಂದಿನ 
ಪೋಲಿ, ವಿಶ್ವ ಮನೆಯಲ್ಲಿ ಇಲ್ಲದಿರುವಾಗ ಕಿಟಕಿಯ ಮುಖೇನ ಅವಳೊಂದಿಗೆ ಕಳ್ಳ 
ನೋಟದ ವ್ಯಾಪಾರ ನಡೆಸಿರಬೇಕು. ಸರಿ , ಯಾರಾದರೂ ಸಣ್ಣ ಹುಡುಗನ ಕೈಯಲ್ಲಿ 
ಪುಸ್ತಕ ಕಳಿಸುವ ನೆಪದಲ್ಲಿ ಇವರ ಪತ್ರವ್ಯವಹಾರ ನಡೆಸುತ್ತಿರಬಹುದು. ಆ ಪೋಲಿ 
ಈಕೆಗೆ ಬರೆದ ಈ ಗುಪ್ತ ಸಂದೇಶ ಹೊತ್ತ ಚೀಟಿಯನ್ನು ಅವಳು ಗಮನಿಸದೆ ಹೋಗಿರ 
ಬೇಕು. ವಿಶ್ವ ನೈಟ್ ಕಾಲೇಜಿಗೆ ಹೋಗುವುದು ಆರು ಗಂಟೆಗೆ, ಮರಳುವುದು 
ಒಂಬತ್ತಕ್ಕೆ , ಇದೆಲ್ಲ ತಿಳಿದುಕೊಂಡು “ ಆರೂಮುಖ್ಯಾಲಿಗೆ ಬಾ ' ಅಂತ ಬರೆದಿದ್ದಾನೆ 
ಖದೀಮ . ಅಂತೂ ಅಸಾಧ್ಯ ಸೂಳೇಮಗನಪ್ಪ ಇವನು ! ಅಂದಹಾಗೆ ಯಾರಿರಬಹುದು ? 
ಅವನನ್ನ ಪತ್ತೆ ಹಚ್ಚಬೇಕೆನ್ನಿಸಿತು. ಅವನ ಬಗ್ಗೆ ಒಂದು ರೀತಿಯ ಹೆಮ್ಮೆಯ 
ಮಾಡಿತು. ಈ ಮಧ್ಯೆ ವಿಶ್ವನ ಕಣ್ಮರೆಯಲ್ಲಿ ಇವರಿಬ್ಬರು ಎಷ್ಟು ಸಲ ಭೇಟಿಯಾಗಿ 
ದ್ದಾರೆ ! ಎಷ್ಟು ಸಲ ಮುಗಿಸಿದ್ದಾನೆ ! ಗುಡಿಯ ಪಕ್ಕದಲ್ಲೇ ಪಾರ್ಕು ; ಮಲೆ 
ಹಿಡಿದರೆ ಕತ್ತಲಲ್ಲಿ ಯಾರಿಗೂ ತಿಳಿಯುವುದಿಲ್ಲ. ಅಂತೂ ಅಸಾಧ್ಯ ಛಿನಾಲಿಯಪ್ಪ 
ವಿಶ್ವನ ಹೆಂಡತಿ, ಅವಳ ತುರುಬಿಗೆ ಬೆಂಕಿಯಿಕ್ಕ ! ಈ ಗುಪ್ತ ಮಿಂಡ ಯಾರೆಂದು 
ತಿಳಿಯಬೇಕಲ್ಲ. ಯಾರಾದರೂ ಇರವಲ್ಲನೇಕೆ, ಸೂಳೆಮಗ ಅವತ್ತು ಸಖತ್ 
ಡಿಸಪಾಯಿಂಟ್ ಆಗಿರಬೇಕು. ವಿಶ್ವ ಪಾಪದವ, ತಿಳಿಸಿ ಬಿಡಲೆ ? ಅಥವ ಮೊಗಂ ಆಗಿ 
“ ವಿಶ್ವ ಸ್ವಲ್ಪ ಹುಷಾರಪ್ಪ , ನಿನ್ನ ಮನೆ ಸುತ್ತಮುತ್ತ ರೌಡಿ ನನ್ನನ್ನು ಸೇರೊಂಡಿ 
ದಾರೆ ” ಎಂದು ಹೇಳಿದರೆ ಹೇಗೆ ? ಹೌದು ಸ್ನೇಹಿತನ ಕರ್ತವ್ಯ ನಿರ್ವಹಿಸಬೇಕು. 
ಆದರೆ ಹೇಗೆ ಹೇಳುವುದು ? 


ಯಾಕಾದರೂ ಬೇಕಪ್ಪ ಈ ದರಿದ್ರ ವ್ಯವಹಾರ ನನಗೆ ? ನಾಳೆ ಬೆಂಗಳೂರಿಗೆ ಹೋಗು 
ತಿದ್ದೇನೆ. ಯಾರು ಹಾಳಾದರೆ ನನಗೇನಂತೆ, ಸಾಯಲಿ, ವಜಾಮಾಡಿ ಹಾಳಾಗಲಿ ... 
ಪಾಪ! ಆವೊತ್ತು ರಿಸೆಪ್ಪನ್ನಿನಲ್ಲಿ ಎಷ್ಟು ಆತ್ಮೀಯವಾಗಿ ನನ್ನನ್ನ ನೋಡಿದಳು, ವಿಶ್ವ 
ಅವನ ಮನೆಗೆ ಕರೆದಾಗ, ಮಾತಾಡುವಾಗ, ಬಡಿಸುವಾಗ ಎಷ್ಟೆಲ್ಲ ಉಪಚಾರ ಮಾಡಿ , 

ನನಗೆ ಖುಷಿಯಾಗಲೆಂದು ಗಂಡನಿಗೆ ಕಾಣದಂತೆ ಸೆರಗು ಹಾಯಿಸಿ ದುಂಡು ಮೊಲೆ 
ಗಳನ್ನ , ಸೊಂಟದ ಭಾಗವನ್ನ , ಕಂಕುಳನ್ನು ಪ್ರದರ್ಶಿಸಿದಳು, ಹೊಸ್ತಿಲಲ್ಲಿ ನಿಂತಾಗ ಎಡ 
ಗಾಲನ್ನು ಬಲಗಾಲಿನಿಂದ ತಿಕ್ಕಿಕೊಂಡಂತೆ ನಟಿಸಿ, ಮೊಣಕಾಲಿನ ರಸರಸವಾದ ಮಾಂಸ 
ಖಂಡಗಳನ್ನು ನನ್ನ ಹಸಿದ ಕಣ್ಣುಗಳಿಗೆಊಡಿಸಿದಳು...... 


ಎದ್ದು , ತಿಂಡಿ ತಿನ್ನಲುಹೋಟಲಿಗೆ ಹೊರಟ . ಇವೊತ್ತು ಭಾನುವಾರ, ಹಾಗೇ , ಈ 
ಊರಿನ ದರಿದ್ರ ಥಿಯೇಟರಿನಲ್ಲಿ ಒಂದು ಮಾರ್ನಿಂಗ್ ಷೋ ನೋಡುವುದು ಎಂದು 
ಕೊಂಡ. ಹೋಟಲಲ್ಲಿ ತಿಂಡಿ ಮುಗಿಸಿ, ಪಕ್ಕದ ಥಿಯೇಟರ್‌ಗೆ ನಡೆದ. ಹಿಂದಿ ಚಿತ್ರ 
ವೆಂದು ತಿಳಿದು, ಪೋಸ್ಟರ್ ನೋಡುತ್ತಿದ್ದಾಗ, ಹಿಂದಿನಿಂದ ಯಾರೋ ಹೆಗಲಿಗೆ 
ಕೈಯಿಟ್ಟಂತಾಯಿತು. ಹಿಂತಿರುಗಿ ನೋಡಿದರೆ ವಿಶ್ವ , ' ಹಲೋ ' ಎಂದು ಅವನ ಅಕ್ಕಪಕ್ಕ 
ನೋಡಿದ. ಅವನ ಹೆಂಡತಿಯಿಲ್ಲದ್ದು ನಿರಾಶೆ ಮೂಡಿಸಿದರೂ ವ್ಯಕ್ತಪಡಿಸದೆ ' ಪಿಕ್ಟರ್‌ಗೆ 
ಬಂದ್ಯಾ ' ಅಂದ. ' ಹೌದು, ನಾಳೆ ಬೆಳಿಗ್ಗೇನ ಪ್ರಯಾಣ ? ಸಾಮಾನೆಲ್ಲ ಕಟ್ಟಿ 
ಆಯ್ಕೆ ?” “ ಇಲ್ಲ. ಸಾಯಂಕಾಲ ಕಟ್ಟಬೇಕು. ಬ್ರಹ್ಮಚಾರಿ ಸಂಸಾರ ತಾನೆ, ಎಷ್ಟು 
ಹೊತ್ತು ಬೇಕು ಕಟ್ಟೋಕೆ' ಎಂದು ಅಂದಹಾಗೆ ನಿನ್ನ ಆ ಪುಸ್ತಕ ಕೊಡಬೇಕಿತ್ತಲ್ಲ' 
ಅಂದ. ಅನ್ನುತ್ತಿದ್ದಾಗ ಚೀಟಿಯ ನೆನಪು ಬಂತು. 'ಈವೊತ್ತು ರಾತ್ರಿ ತಂದ್ಯೋಡು. 
ನಮ್ಮನೇಲೇ ಊಟ ಮಾಡು' ಅಂದ ವಿಶ್ವ , “ಆಗಲಿ” ಅಂದ. 


ಚಿತ್ರ ವಲಗಿದ ಮೇಲೆ ವಿಶ್ವನಿಗೆ ನಮಸ್ಕಾರ ಹೇಳಿ ರೂಮಿನ ಕಡೆ ಹೊರಟ. ' ಮರೆ 
ತೀಯಾ... ರಾತ್ರಿ ' ಎಂದು ಸೈಕಲ್ಲೇರಿದ ವಿಶ್ವನನ್ನು ಹಿಂದಿನಿಂದ ನೋಡುತ್ತ ನಿಟ್ಟುಸಿರು 


ಬಿಟ್ಟ . 


ಎಲ್ಲ ಕಟ್ಟಿದ್ದಾಯಿತು. ರೂಮಿನ ಬಾಡಿಗೆ, ಹಾಲಿನ ಬಾಕಿ ತೀರಿಸಿದ್ದಾಯಿತು. ಪಕ್ಕದ 
ಅಂಗಡಿಯ ಲೆಖ್ಯ ಚುಕ್ತಾಯಿಸಿ ಬರುತ್ತಿದ್ದಾಗ ಸೈಕಲ್ ಏರಿ ಹೋಗುತ್ತಿದ್ದ ಹುಡುಗ 
ನೊಬ್ಬ ಇಳಿದು ' ನಮಸ್ಕಾರ ಸಾರ್ , ನೀವು ಬೆಂಗೂರಿಗೆ ಹೋಗುತ್ತಿದ್ದೀರಂತೆ” ಅಂದ. 
“ ಹೌದು, ನೀನು ಯಾರಪ್ಪ ? ' ' ನಾನು ಗಾಯತ್ರಿ ತಮ್ಮ ಸಾರ್‌ - ಅವಳು ನಿಮ್ಮ 
ಸೂಡೆಂಟು - ನೀವು ಆಲಜಿ ಪ್ರಾಕ್ಟಿಕಲ್ಸ್ ತಗೋಳ್ಳಿರಂತೆ' ಅಂದಾಗ ಹರ್ಷವಾ 
ದರ ಎದೆ ಡವಡವಿಸತೊಡಗಿತು . ಗಾಯತ್ರಿ ... ತನ್ನ ಬಗ್ಗೆ ಎಂಥದೋ ವಿಶೇಷವಾದ 
ಕಳಕಳಿ ತೋರಿಸುತ್ತಿದ್ದ ಕುಳ್ಳ ಹುಡುಗಿ, ನೆನ್ನೆ ತಾನೆ ತನ್ನ ಆಟೋಗ್ರಾಫ್ ಹಾಕಿಸಿ 
ಕೊಂಡು, ಬೆಂಗಳೂರಿನ ವಿಳಾಸ ತೆಗೆದುಕೊಂಡು ' ಮರೀಬೇಡಿ ಸಾರ್ ' ಎಂದದ್ದು ನೆನ 
ಪಾಯಿತು. ಅವಳ ಮೇಲಿನ ಆಸಕ್ತಿ ಈ ಹುಡುಗನ ಮೇಲೆಪ್ರೀತಿಮೂಡಿಸಿ ' ಬಾರಯ್ಯ 
ರೂಂಗೆ, ಒಂದ್ವಿಮ್ಮ ಕಂತು ಹೋಗುವಿಯಂತೆ' ಎಂದು ಹುಡುಗನ ಜೊತೆರವರನ್ನು 

ಹೆಕ್ಕ, ' ಮತ್ತೆ ಯಾವಾಗ ಸಾರ್ ನವರಿಗೆ ಬರೆದು?' ' ಹೇಗಪ್ಪ ಹೇಳೋದು. 
ಇಲ್ಲೇನು ಕೆಲಸವಿರುತ್ತೆ ಹೇಳು. ಗಾಯತ್ರಿ ಏನು ಮಾಡ್ತಿದ್ರು ?' ಅಂದು, ಯಾಕಾ 
ದರೂ ಕೇಳಿದೆನೆ ಅಂದುಕೊಂಡ. 'ಓದಿದ್ದು , ನಿಮ್ಮ ಬಗ್ಗೆ ಯಾವಾಗ ಹೇಳಿ 
ರಾಳೆ.' ಈ ಊರು ಬಿಡುವಾಗ ಇಲ್ಲಿನವರ ವಿಷಯ ಕಟ್ಟಿಕೊಂಡು ಆಗಬೇಕಾದದ್ದು 
ತಾನೆ ಏನು ? ಎನ್ನಿಸಿ, ಕೆಲವು ಹಳೆಯ 'ಸ್ಪಾನ್' ಗಳನ್ನು ಹುಡುಗನ ಕೈಗಿತ್ತ . ಹುಡುಗ 
ಆಶ್ಚರ್ಯದಿಂದ ' ಯಾಕೆ ಸಾರ್ ?' ಎಂದಾಗ ' ಇಟ್ಟುಕ , ರೊಟ್ಟು ಹಾಕಬಹುದು. 
ಕೆಲವು ಒಳ್ಳೆ ಚಿತ್ರಗಳಿವೆ. ಗಾಯತ್ರೀಗೂ ಉಪಯೋಗವಾಗಬಹುದು' ಎಂದ . 
ಹುಡುಗ ಹೊರಟುಹೋದಮೇಲೆ ತನ್ನ ನಡವಳಿಕೆಗೆ ತನಗೇ ನಗು ಬಂತು . 


ಈ ಊರಿಗೆ ಬಂದ ಲಾಗಾಯ್ತು ತನ್ನ ಬಗ್ಗೆ ವಿಶೇಷ ಮುತುವರ್ಜಿ ತೋರಿಸಿದ 
ಹುಡುಗಿ ಗಾಯತ್ರಿ ... ಮಧ್ಯೆ ಕೆಲವು ದಿನ ಅವಳೊಂದಿಗೆ ಮಾತಾಡಿರಲಿಲ್ಲ. ಅದಕ್ಕೆ 
ಕಾರಣ ಅವಳಲ್ಲ. ಆ ದಪ್ಪ ಚರ್ಮದ ಫೌಂಡಾ ಸೂಳೇಮಗ ಬಾಟನಿ ಲೆಕ್ಚರರ್ ನಟ 
ರಾಜ, ಯಾರಿಗೆ ಗೊತ್ತಿತ್ತು ಆ ಹಲ್ಕ ಗಾಯತ್ರೀನ ಅಷ್ಟೊಂದು ಹಚ್ಚಿಕೊಂಡಿದಾನೆ 
ಅಂತ, ಅವಳು ಏನೇನೋ ನೆಪ ಮಾಡಿಕೊಂಡು, ಎಂಥೆಂಥದೋ ಪ್ರಶ್ನೆಗಳನ್ನ ಸೃಷ್ಟಿಸಿ 
ಕೊಂಡು ತನ್ನ ಬಳಿಗೆ ಬಂದು ಗಂಟೆಗಟ್ಟಲೆ ಹರಟೆಕೆಚ್ಚುತ್ತಿದ್ದದ್ದು , ನಟರಾಜ ಒಳ 
ಗೊಳಗೇ ತನ್ನ ಮೇಲೆ ಸಹೋದ್ಯೋಗಿಗಳಲ್ಲಿ ಪುಕಾರು ಹುಟ್ಟಿಸಿದ್ದು , ಅವಳು ತನ್ನನ್ನು 
ನೋಡಲು ಬರುತ್ತಿದ್ದಂತೇ ಬರುತ್ತೇನೆ' ಎಂದೂ ಹೇಳದೆ ತಟ್ಟನೆ ಆ ನನ್ನ ಮಗ 
ಎದ್ದು ಹೋಗುತ್ತಿದ್ದದ್ದು , ಅವನ ಈ ಕರುಬು ಈ ಹುನ್ನಾರು ತನಗೆ ಹೇಗೆ ಗೊತ್ತಾ 
ಗಬೇಕು ? ಕೆಮಿಸ್ಸಿ ನಾಣಿ ಒಮ್ಮೆ ಸೂಕ್ಷವಾಗಿ ಸೂಚಿಸಿದಾಗಲೇ ಇದೆಲ್ಲ ಗೊತ್ತಾ 
ದದ್ದು . ಗಾಯತ್ರಿ ಒಂದು ದಿನ ಅಳುವೆರೆ ಮಾಡಿಕೊಂಡು ಬಂದು “ ಸಾರ್ , ನಟರಾಜ 
ನನ್ನನ್ನು ಈವೊತ್ತು ಯದ್ವಾತದ್ವಾ ಬೈದರು. ನಿಮ್ಮ ಜೊತೆ... ನಾನು... ಅಂತ 
ಏನೇನೆ ” ಅಂದಾಗ “ನೋಡುಗಾಯತ್ರಿ , ಹೀಗೆಲ್ಲ ಅಪಪ್ರಚಾರವಾದರೆ ನನಗೂ 
ಕಷ್ಟ , ನಿನಗೂ ತೊಂದರೆ ... ಇನ್ನು ಮೇಲೆನೀನು ದಯವಿಟ್ಟು ನನ್ನ ಬಳಿಗೆ ಬರಬೇಡ”. 
ಆ ಹುಡುಗಿ ಗಳಗಳ ಅತ್ತು ನಿಧಾನವಾಗಿ ನಡೆದುಹೋದ ಚಿತ್ರ ನೆನಪಿಗೆ ಬಂತು. ನೆನ್ನೆ 
ಆಟೋಗ್ರಾಫ್‌ಗೆ ಬಂದಿದ್ದಾಗ “ ನಾನು ಕೆಲವು ದಿನ ನಿನ್ನ ಜತೆ ಮಾತಾಡಲಿಲ್ಲ ಅಂತ 
ಮಿಸ್ಟೇಕ್ ಮಾಡ್ಕೊಬೇಡ ಗಾಯತ್ರಿ ... ನಟರಾಜ ನಿನ್ನನ್ನು ಹಚ್ಚಿಕೊಂಡಿದ್ದಾನೆಂದು 
ತಿಳೀತು” ಅಂದಾಗ ಗಾಯತ್ರಿಗೆ ತುಟಿ ಬಿಗಿದು ಬಂದು ತೊದಲಿದ್ದಳು. “ ಅವರಿಗೆ 
ಮ್ಯಾನರ್ಸ್ ಇಲ್ಲ... ನಾನು ಅವರನ್ನ ಯಾವತ್ತೂ ಲೈಕ್ ಮಾಡಿಲ್ಲ....” ಎಂದವಳೇ 
ಬರುತ್ತೇನೆ' ಎಂದು ಧಡ ಧಡ ಹೊರಟು ಹೋದಾಗ ಅವಳ ಕಣ್ಣಂಚಿನಲ್ಲಿ ಹನಿ 
ಯೊಂದು ಜರತಾರಿಯಾಡುತ್ತಿದ್ದದ್ದು ಅತೀವ ವೇದನೆಯನ್ನುಂಟುಮಾಡಿತ್ತು . 

ಗಾಯತ್ರಿಯ ಮನೆಗೆ ಹೋಗಿಅವಳಿಗೆ ಒಂದೆರಡು ಒಳ್ಳೆಯ ಮಾತುಗಳನ್ನಾಡಿ ಬರಲೆ ? 
ಎನ್ನಿಸಿತು. ಹೋಗುವಾಗ ಯಾರ ಜೊತೆಗೂ ಯಾಕೆ ವೈರ ? ಆ ಬೆಳೀವಂಗ ನಟ 
ರಾಜನನ ಕಂಡು “ ನನ್ನಿಂದ ನಿಮಗೆಕೆಟ್ಟದ್ದೇನಾದರೂ ಆಗಿದ್ದರೆ ಕ್ಷಮಿಸಿ” ಎಂದು 
ಹೇಳಿಬರಲೆ ? ಅನ್ನಿಸಿತು. ಮನಸ್ಸು ಇದನ್ನು ಸಂಪೂರ್ಣವಾಗಿ ಒಪ್ಪದಿದ್ದುದರಿಂದ 
ಬೆಂಗಳೂರಿಗೆ ಹೋದಮೇಲೆ ಗಾಯತ್ರಿ ಮತ್ತು ನಟರಾಜರಿಗೆ ಕಾಗದ ಬರೆದು ಮಾಫಿ 
ಕೇಳಿಕೊಳ್ಳುವುದೆಂದು ನಿರ್ಧರಿಸಿದ . 


ಇಡೀ ಸಾಮಾನು ಒಂದು ಹೆಲ್ಲಾಲ್ , ಒಂದು ಸೂಟ್‌ಕೇಸ್, ಒಂದು ಕಿಟ್ ತುಂಬಿ 
ದ್ದವು. ಅವನ್ನು ಗೋಡೆಗಾನಿಸಿ ಇಟ್ಟಾಗರೂಮು ಬರಿದಾಗಿ ಬಿಕೊ ಅನ್ನಿಸಿತು. ಕಟ್ಟಿ 
ಟ್ಯಾಗ ಇಷ್ಟು ಚಿಕ್ಕದಾಗುವ ಈ ವಸ್ತುಗಳೇ ಹರವಿಕೊಂಡಾಗ ಇಡೀ ರೂವನ್ನು ಭರ್ತಿ 
ಮಾಡಿದ್ದವು ಎಂಬ ಅರಿವು ಮೂಡಿದಾಗ ಆಶ್ಚರ್ಯವೆನಿಸಿತು, ಇಲ್ಲಿ ಕಟ್ಟಿಟ್ಟಿರುವ ಕೆಲ 
ವನ್ನು ಹಾಸಿಗೆ, ಪುಸ್ತಕ, ಷೇವಿಂಗ್ ಸೆಟ್ , ಸೋಪ್ ಬಾಕ್ಸ್ , ಕನ್ನಡಿ, ಬ್ರಷ್ , ಬಟ್ಟೆ 
ಬರೆ - ಬೆಂಗಳೂರಿನಿಂದ ತಂದಿದ್ದ . ಹಾಗೆ ನೋಡಿದರೆ ಈಗ ತುಂಬಿರುವ ಹಾಲಿನ 
ಅರ್ಧ ಭಾಗದಷ್ಟು ಸಾಮಾನುಗಳನ್ನು ಈ ಊರಿಗೆ ಬಂದಾಗ ತಂದಿದ್ದ . ಈಗ, ಕೆಲವು 
ತಿಂಗಳು ಇಲ್ಲಿದ್ದು , ಹೋಗುವಾಗ ಇನ್ನರ್ಧ ಅದರಲ್ಲಿ ಸೇರಿದ್ದಲ್ಲದೆ ಸೂಟ್‌ಕೇಸ್, ಕಿಟ್ 
ಗಳೂ ತನ್ನದಾಗಿದ್ದವು. ಇದರಲ್ಲಿ ಏನಾದರೂ ಅರ್ಥವಿರಬಹುದೇ ? ಎಂದು ಯೋಚಿ 
ಸಿದ. ಛೇರು, ಮೇಜು, ಮಂಚ ಬಾಡಿಗೆಗೆ ತಂದವು. ಅವುಗಳನ್ನು ಅದರ ಯಜಮಾನನಿಗೆ 
ಸಾಗಿಸಬೇಕು ಅಂದುಕೊಂಡಾಗ ಯಾಕೆ ಒಂದು ಥರ ಕಸಿವಿಸಿಯಾಯಿತು. ತನ್ನ ಬಾಳಿನ 
ಒಂದು ಅತ್ಯಂತ ಉಪಯುಕ್ತವಾದ, ಆದರೆ ಹಾಗೆನಿಸದ ಒಂದು ಭಾಗವನ್ನೇ ಕಳೆದು 
ಕೊಳ್ಳುವಂಥನೋವಾಯಿತು. ಕಳಿಸುವ ಮುಂಚೆ ಛೇರು, ಮೇಜು, ಮಂಚಗಳನ್ನು 
ಸೂಕ್ಷ್ಮವಾಗಿ ನೋಡಿದ ; ವಾಂಟ್ಟಿದ, ಪ್ರತಿ ದಿನಾ ಇವನ್ನು ಉಪಯೋಗಿಸುತ್ತಿದ್ದರೂ 
ಈವೊತ್ತು ಅವು ಹೊಚ್ಚ ಹೊಸದಾಗಿ, ಅಪರಿಚಿತವಾಗಿ ಕಂಡ. ಛೇರಿನ ಮೇಲೆ 
ಕೂತ - ಮೊದಲ ಸಲವಷ್ಟೇ ಕೂತಹಾಗೆ ಹಿಂದೆ ಅರಿವಿಲ್ಲದೆ, ಲಕ್ಷವಿಲ್ಲದೆ, ಯಾಂತ್ರಿಕ 
ವಾಗಿ ಕೂತಾಗ ಈಗಿನ ಈ ಸುಖಮಿಳಿತ ಸಂವೇದನೆ ಪ್ರಜ್ಞಾಪೂರ್ವಕವಾಗಿ ವಂಡಿರ 
ಲಿಲ್ಲ. ಅವುಗಳನ್ನು ಕೂಲಿಯಾಳುಗಳು ಸಾಗಿಸುತ್ತಿದ್ದಾಗ, ಅವರು ಮರೆಯಾಗುವ 
ವರೆಗೂ ದಿಟ್ಟಿಸುತ್ತಿದ್ದವ, ಭಾರವಾದ ನಿಟ್ಟುಸಿರನ್ನೆಳೆದು ರೂಮಿನೊಳಕ್ಕೆ ಕಾಲಿಟ್ಟಾಗ 
ಅದು ಮುಂಚಿಗಿಂತ ಇನ್ನೂ ಹೆಚ್ಚು ತೆರವಾಗಿ ಕಂಡು ತುಟಿ ಬಿಗಿದು ಬಂತು. ಇಷ್ಟು 
ದಿನ ತನ್ನದೆನ್ನಿಸಿ, ಅಷ್ಟಾಗಿ ಸಂವೇದನೆಯಲ್ಲಿ ಬೇರೂರದೆ, ಈಗ ಭಾವಭಾರದ ಕಾಟ, 
ವಾಗಿ ಮನಸ್ಸನ್ನು ಕುಟುಕಿದ್ದ ಈ ತಟಸ್ಥ ವಸ್ತುಗಳ ಜೀವಂತಿಕೆ ಆಶ್ಚರ್ಯ ತಂದಿತ್ತು 


ಇನ್ನೇನಾದರೂ ಮರೆತೆನೆ ಎಂದು ಯೋಚಿಸಿದಾಗ, ಮೂಲೆಯಲ್ಲಿದ್ದ ಕಸದ ಬುಟ್ಟಿ 

ಕಣ್ಣನ್ನು ಸೆಳೆದು, ಮನಸ್ಸಲ್ಲಿ ನಿಂತಿದ್ದು ವಿಚಿತ್ರವೆನಿಸಿತು. ಅದನ್ನೆತ್ತಿ ನೋಡಿದ, ತುಂಬಿ 
ಹೋಗಿತ್ತು - ಕಾಗದದ ಚೂರುಗಳಿಂದ , ಓದಿ ಹರಿದ ಪತ್ರಗಳಿಂದ , ಸಿಗರೇಟು ತುಂಡು, 
ಬೆಂಕಿಕಡ್ಡಿ , ಮೊಸಂಬಿ ಸಿಪ್ಪೆಗಳಿಂದ. ಒಮ್ಮೆ ಅದರಲ್ಲಿ ಕೈಯಾಡಿಸಿ, ಚೂರುಪಾರು 
ಗಳನ್ನು ಬಗೆದ. ತಾನೇ ಬರೆದು, ಓದಿ ಹರಿದಿದ್ದ ಕೆಲವು ಕಾಗದದ ಚೂರುಗಳಾದರೂ 
ಏನು, ಯಾವುದೆಂದು ಅರ್ಥವಾಗಲಿಲ್ಲ. ಎರಡು ಮೂರು ತಿಂಗಳಿಂದ ಖಾಲಿ ಮಾಡದೆ 
ಇದ್ದದ್ದು ನೆನಪಿಗೆ ಮೂಡಿತು. ಕುತೂಹಲಕ್ಕೆ ಒಳಗೆ ಅಡಗಿದ್ದ ಒಂದ ಚೂರನ್ನು 
ಎತ್ತಿಕೊಂಡು ಓದಿದರೆ “ಸ್ಕಾರಗಳು - ಕಾ ” ಎನ್ನುವ ಅಕ್ಷರ ಒಗಟಾದವು. ಯಾರವು ? 
ಯಾವಾಗ ಬರೆದವು ? ಅರ್ಥ , ಸಂದರ್ಭ ಕಳೆದುಕೊಂಡಿವೆ ; ಹಿಂದೊಮ್ಮೆ ಜೀವಂತ 
ವಾಗಿದ್ದವು, ಕ್ರಿಯಾತ್ಮಕವಾಗಿದ್ದವು ಈಗ ನಿರುಪಯುಕ್ತವಾಗಿ, ಕಾಲದ ತೊತ್ತಾಗಿ 
ಬಿದ್ದಿವೆ. ಕಸದ ಬುಟ್ಟಿಯಲ್ಲಿ ಮತ್ತೊಮ್ಮೆ ಕೈಯಾಡಿಸಿದ್ದರಿಂದ ಅವುಗಳ ಹಿಂದಿನ 
ಸ್ಥಾನ ಪಲ್ಲಟಗೊಂಡು ಇನ ಕಲಸುಮೇಲೋಗರವಾಗಿ ಸಂಕೀರ್ಣವಾಗಿವೆ ಎನಿಸಿ, 
ವಿಚಿತ್ರ ರಹಸ್ಯವೊಂದು ಹೊಳೆದರೂ ಮೂರ್ತತ್ವ ಪಡೆಯದೆ ಮನಸ್ಸು ಬರಿದಾಯಿತು. 
ಈ ಚರಂಪಾರನ್ನೆಲ್ಲ ಒಟ್ಟಿ ಸುಡಲು, ರೂಮಿನಾಚೆ ಕುಪ್ಪೆ ಹಾಕಿದ. ಕಸದ ಬುಟ್ಟಿ 
ಹೊಸದಾಗಿಯೇ ಇತ್ತು . ಊರಿಗೆ ಒಯೋಣವೇ ಅನ್ನಿಸಿತು. ಅಷ್ಟು ದೂರ 
ಕೊಂಡೊಯುವಷ್ಟು ಅಮೂಲ್ಯವಾದದ್ದಲ್ಲವೆನ್ನಿಸಿ, ಆಚೆ ಒಂದು ಕಡೆ ಬಿಸಾಡಿದ. 
ಅದನ್ನು ಕಂಡ, ಸೆಗಣಿ ಆಯುವ ಹುಡುಗಿಯೊಬ್ಬಳು ಆತುರಾತುರವಾಗಿ ಓಡಿಬಂದು , 
ಅದನ್ನೆತ್ತಿಕೊಂಡು ಸಂದೇಹದಿಂದ ಅವನನ್ನು ನೋಡಿದಾಗ, 'ತೆಗೆದುಕೆ ' ಎಂದ. 
ಚೂರುಗಳ ರಾಶಿಗೆ ಬೆಂಕಿಕಡ್ಡಿ ಗೀರಿ, ಅದು ಗಾಳಿಗೆ ಆಗಿದ್ದರಿಂದ ಮತ್ತೊಂದನ್ನು 
ಅಂಟಿಸಿ ಬಹಳ ಎಚ್ಚರದಿಂದ ಕೈಗಳಲ್ಲಿ ಮರೆಮಾಡಿ, ಅದು ಸುಮಾರು ಹೊತ್ತಿದೆಯೆಂದು 
ಖಾತ್ರಿಯಾದಾಗ ಮೆಲ್ಲಗೆ ಅಲ್ಲೊಂದು ಇಲ್ಲೊಂದು ಕಡೆಗೆ ತಾಗಿಸಿ , ಕಾಗದಗಳು 
ಉರಿಯುತ್ತಿದ್ದಾಗ ಮತ್ತೆ ಕೆಲವು ಚೂರುಗಳನ್ನು ತೆಗೆದು ಅವುಗಳ ಮೇಲೆ ಹಾಕಿದ. 
ಅಲ್ಲೇ ಬಿದ್ದಿದ್ದ ಒಂದು ಕಡ್ಡಿಯಿಂದ ತಿರುವಿದ, ಎಲ್ಲ ಸಂಟ್ಟವು ಎಂದುಕೊಂಡಾಗ 
ಒಳಗಿನ ಕೆಲವು ಉರಿದ ಚೂರಿನ ಅಂಚುಗಳು ಹಾಗೇ ಇದ್ದದ್ದರಿಂದ, ಕಡ್ಡಿ ಆಡಿಸು 
ತಿದ್ದಾಗ ಬರೀ ಕಾಗದದ ಕರಿಕು ಏಳುತ್ತಿದ್ದುದರಿಂದ, ಅಂಚುಗಳನ್ನು ಪೂರ್ತಾ ಸುಡು 
ವುದು ಸಾಧ್ಯವಿಲ್ಲವೆನ್ನಿಸಿ, ಹಾಗೇ ಬಿಟ್ಟಿದ್ದ . ನೆನಪುಗಳು, ಸಂಪೂರ್ಣ ತೊಲಗದ ನೆನಪು 
ಗಳು , ಸುಡುವಾಗ ಒಂದೆರಡು ಸಲ ಕಸಿವಿಸಿಯಾದರ , ಸುಟ್ಟಾದ ಮೇಲೆ ಮನಸ್ಸು 
ಹಗುರವಾದಂತೆತೋರಿತು. 


ವಾಚ್ ನೋಡಿಕೊಂಡ, ಸಂಜೆ ಐದು, ತಾನು ಪ್ರತಿದಿನ ಸಂಜೆ ಏಕಾಕಿಯಾಗಿ 
ಊರಾಚೆಗೆ ವಾಕ್ ಹೋಗಿಬರುತ್ತಿದ್ದುದು ಪದ್ಧತಿ. ಇವೊತ್ತು ಕೊನೆಯ ಸಲ ಹಾಗೆ 
ಅಡ್ಡಾಡಲು ಎದ್ದ . ಊರಾಚೆ ಅರ್ಧಮೈಲಿಹೋದರೆ ದಾರಿಯಂಚಿಗೆ ಹೊಳೆ ಬಂದು 

ಕೂಡುತ್ತದೆ. ಅದರ ಅತ್ತಿತ್ತ ಮುತ್ತುಗ, ಹುಣಿಸೆ, ಕಬ್ಬು ಭತ್ತದ ಗದ್ದೆಗಳು , ಅದನ್ನು 
ದಾಟಿದರೆ ಒಂದು ಹಳ್ಳಿ . ಅದರಾಚೆ ಬಂಡೆಯ ಮೇಲೆ ದೇವಸ್ಥಾನ. ಅದರೆದುರಲ್ಲಿ 
ಕೂತು ಊರಿನ ಕಡೆ ನೋಡುತ್ತ , ಅದರ ನಿಶ್ವೇಷ್ಟಿತ ಭಂಗಿಗೆ ಬೆರಗಾದ, ಅಸ್ತವ್ಯಸ್ತ 
ವಾದ ಬೀದಿ ಮನೆಗಳಿಗೆಲ್ಲ ಅಚ್ಚುಕಟ್ಟು , ಹೊಸರೂಪ, ಗಜಿಬಿಜಿ , ಸೈಕಲ್ಲು, ಗಾಡಿ, ಜನ 
ಸಂಚಾರ, ಗ್ರಾಮ್ಯವಾಸನೆ, ವ್ಯವಹಾರಗಳಿಂದ ಆವರಿತವಾಗಿ ಜಟಿಲವಾಗಿದ್ದ ಊರು, 
ಇಲ್ಲಿನ ದೂರದ ದೆಸೆಯಿಂದ, ತಟಸ್ಥತೆಯಿಂದ, ಅತಿ ಸೌಮ್ಯ , ಸರಳ, ದಾರಿಯ ಹಳ್ಳಿ 
ಯನ್ನು ದಾಟಿ ಬಂಡೆಗೆ ಬರುವಾಗ ವಾರಕ್ಕೊಮ್ಮೆ ಅಥವ ಹದಿನೈದು ದಿನಕ್ಕೊಮ್ಮೆ 
ರಸ್ತೆಯ ಪಕ್ಕದಲ್ಲಿ ತೋಡಿದ ಒಂದು ಸಣ್ಣ ಗುಂಡಿಯಲ್ಲಿ ಬೆಂಕಿ ಉರಿಯುವುದನ್ನು 
ಅನೇಕ ಸಲ ಕಂಡಿದ್ದ . ಕುತೂಹಲದಿಂದ ಆ ಹಳ್ಳಿಯ ಬೀಡಿ ಅಂಗಡಿಯವನನ್ನು ಕೇಳಿ 
ದಾಗ ಅವನು ನಕ್ಕು , ಅದು ಈ ಹಳ್ಳಿಯ ವಿಚಿತ್ರ ಪದ್ದತಿಯೆಂದಿದ್ದ . ಯಾರ ಮನೆ 
ಯದಾದರೂ ಹುಡುಗಿ ಮೈನೆರೆದರೆ, ಮನೆಯವರು ಊರಿಗೆ ಮೊಗಂ ಆಗಿ ಸುದ್ದಿ 
ತಿಳಿಸುವ ವಿಧಾನವೆಂದಿದ್ದ , ಇದು ಲಾಗಾಯ್ತಿನಿಂದ ಬಂದದ್ದೆಂದು ತಿಳಿಸಿದ್ದ . ಕತ್ತಲಾ 
ದಾಗ ಅಲ್ಲಿಂದ ಎದ್ದು ಹಳ್ಳಿ ದಾಟಿದಾಗ ಇವೊತ್ತು ಕುಂಡದಲ್ಲಿ ಬೆಂಕಿ ಇರಲಿಲ್ಲ. 
ನೇರ ವಿಶ್ವನ ಮನೆಗೆ ಹೋದ. ಏಳೂವರೆಯಾಗಿತ್ತು . ಬಾಗಿಲು ತೆರೆದ ಅವನ ಹೆಂಡತಿ 
“ ಬನ್ನಿ , ಬನ್ನಿ , ಇಲ್ಲೇ ಅಂಗಡಿಗೆ ಹೋಗಿದ್ದಾರೆ. ಬಂದರೆ ಕೂರಲು ಹೇಳಿದ್ದಾರೆ” 
ಎಂದಳು, ಕಣ್ಣಲ್ಲಿ ಕಣ್ಣಿಟ್ಟು ನೋಡಿ “ ಹೇಗಿದೀರಿ ? ಆರೋಗ್ಯಾನಾ ? ” ಅಂದ. 
ಈವೊತ್ತು ತುರುಬಿಲ್ಲ. ಅವಳು ಗೋಡೆಗೆ ಆತು ನಿಂತು ಅವನ ಕಣ್ಣನ್ನೇ ದಿಟ್ಟವಾಗಿ 
ದಿಟ್ಟಿಸುತ್ತ ಮತ್ತೆ ಯಾವಾಗ ಈ ಕಡೆ ಬರುತ್ತೀರಿ ?' ಎಂದಳು . ನಿಟ್ಟುಸಿರು ಬಿಟ್ಟು 
“ನೋಡಬೇಕು. ಬೆಂಗಳೂರಲ್ಲೇ ಕೆಲಸ ಹುಡುಕಬೇಕೆಂದಿದ್ದೇನೆ. ನೀವು ಬೆಂಗಳೂರಿಗೆ 
ಬಂದರೆ, ನಮ್ಮ ಮನೆಗೆ ಬನ್ನಿ ' ಎಂದ. ಅವಳು ಕಿಲಕಿಲ ನಗುತ್ತ 'ಬರೋಣ, ನಿಮ್ಮ 
ಮದುವೆಗೆ' ಎಂದಾಗ ಆಕೆಯನ್ನೇ ಸೂಕ್ಷ್ಮವಾಗಿ ನೋಡುತ್ತ ಆಲೋಚಿಸಿದ : ಅರೆ, 
ಇವಳನ್ನೇ ತಾನು ಪ್ರತಿರಾತ್ರಿ ಯೋಚಿಸುತ್ತ ಹೊರಳಾಡುವುದು ? ನಿನ್ನೆ ರಾತ್ರಿ ಈ 
ಚೆಲುವೆಯನ್ನೇ ತಾನು ನೆನೆದು ಪುಲಕಗೊಂಡಿದ್ದು ? ಈ ದುಂಡು ಮುಖದ, ಮುಗ್ಧ 
ಕಣ್ಣುಗಳ , ಹೆಡೆಯೇರಿಸಿದ ಎದೆಯ ಈ ಸಾಕಾರ ಉದ್ರೇಕವೇ - ಕಲ್ಪನೆಯ ದಾರಿ 
ಹಿಡಿದು ನನ್ನ ಮಂಚವನ್ನು ಬೆಚ್ಚಗಾಗಿಸುವುದು ? ಇವಳೇನೇ ಚೀಟಿ ಬರೆದು ಪುಸ್ತಕ 
ದಲ್ಲಿಟ್ಟು ಕಳಿಸಿದಾತನೊಡನೆ ಗುಪ್ತ ವ್ಯವಹಾರ ನಡೆಸುವುದು ? ನನ್ನ ರೂಮಿನಲ್ಲಿ , 
ತಾನು ಪ್ರತ್ಯಕ್ಷ ಇಲ್ಲದೆ ನನ್ನವಳೆಂಬಷ್ಟು ಆತ್ಮೀಯವಾಗಿರುವ ಈ ಜೀವಂತ 
ಪುಲಕ , ಇಲ್ಲಿ ನನ್ನೆದುರಲ್ಲಿ ಇಷ್ಟು ಹತ್ತಿರ ನಿಂತಿದ್ದರೂ ನನಗೆಷ್ಟು ದೂರವಾಗಿದ್ದಾಳೆ ! 
ನಾನು ಪ್ರತಿರಾತ್ರಿ ಇವಳ ಬಗ್ಗೆ ಆಲೋಚಿಸುವುದರ, ಪರೋಕ್ಷಸುಖದಲ್ಲಿ ತೊಡಗು 
ವುದರ ಒಂದಿಷ್ಟು ಸುಳಿವೂ ಇವಳಿಗೆ ಇರಲಿಕ್ಕಿಲ್ಲ. ಹೀಗೆ ಅವನು ಆಲೋಚಿಸುತ್ತ 
ಅವಳನ್ನೇ ದಿಟ್ಟಿಸುತ್ತಿದ್ದುದು ಅವಳಿಗೆ ಅರಿವಾಗಿರಬೇಕು. ಒಂದು ಕ್ಷಣ ಗಮನವನ್ನು 

ಬೇರೆಡೆಗೆ ಹರಿಸಿ, ಮತ್ತೆ ಅವನತ್ತ ನೋಡಿ ಹುಡುಗೀನ್ನ ನೋಡಿದ್ದೀರಾ?' ಎಂದಳು. 
“ ಆ ಯೋಚನೆ ಇನ್ನೂ ಇಲ್ಲ' ಎಂದಾಗ ' ಎಲ್ಲ ಗಂಡಸರೂ ಹಾಗೇ ಹೇಳೊದು' ಎಂದು 
ನಕ್ಕಳು. ಮುಂದೇನು ಮಾತನಾಡುವುದೆಂದು ಹಳೆಯದಾಯಿತು, ಸಣ್ಣಗೆ ಬೆವತ. 
ಕೊನೆಯ ಸಲ ಇವೊತ್ತು , ಧೈರ್ಯವಾಗಿ ಏನೇನು ಬೇಕೋ ಅದನ್ನೆಲ್ಲ ಮಾತ 
ನಾಡಿಬಿಡಲೆ ಎಂದು ಅನಿಸುತ್ತಿದ್ದರೂ ಏನನ್ನೂ ಹೇಳಲಾಗಲಿಲ್ಲ. ' ಇಷ್ಟು ದಿನ ನಿವ . 
ಗಾಗಿ ಎಷ್ಟೊಂದು ಪರಿತಪಿಸಿದ್ದೀನಿ ಗೊತ್ತಾ' ಎಂದು ಪ್ರಾರಂಭಿಸಲು ಪ್ರಯತ್ನಿಸಿದ, 
ಆಗಲಿಲ್ಲ. ವಿಶ್ವ ಬಂದ. ಆಕೆ ಒಳಗೆ ಹೋದಳು. ಅದೂ ಇದೂ ಮಾತಾಡಿದ ಮೇಲೆ 
“ ಆ ಪುಸ್ತಕ ಓದಿಲ್ಲದಿದ್ದರೆ ನೀನೇ ಇಟ್ಟುಕೊ - ನನ್ನ ನೆನಪಿಗೆ ” ಎಂದು ವಿಶ್ವ ಹೇಳಿ 
ದಾಗ “ ಛೇ ! ಎಂಥ ಮರೆವು...... ನೆನ್ನೆಯಿಂದ ಅದನ್ನು ನಿನಗೆಕೊಡಬೇಕೆಂದು ಎಷ್ಟು 
ಸಲ ಜ್ಞಾಪಿಸಿಕೊಂಡೆ ; ತರದೆ ಬಂದೆನಲ್ಲ. ವಾಕ್ ಹೋಗಿದ್ದವ ಲೇಟಾಗುತ್ತೆ ಅಂತ 
ರೂಮಿಗ ಹೋಗದೆ ಸೀದಾ ಇಲ್ಲಿಗೆ ಬಂದು ಬಿಟ್ಟೆ ” ಎಂದ. “ನೀನೇ ಇಟ್ಟುಕೊ , ನನ್ನ 
ನೆನಪಿಗೆ' ಅಂದ ಮಾತಂ ಹಿತವಾಗುತ್ತಿದ್ದವು, ಆ ಪುಸ್ತಕದ ಜೊತೆಯಿದ್ದ ಚೀಟಿ 
ಜ್ಞಾಪಕಕ್ಕೆ ಬರದೇ ಹೋಗಿದ್ದರೆ! 


ಲು ಮೇಲಿನ ಮತ್ತು ಆಕೆಯನ್ನು ನಿಟ್ಟುಸಿರು 


ಅಡಿಗೆ ರುಚಿಕಟ್ಟಾಗಿತ್ತು . ಸಹಜವಾಗಿಯೇ ರುಚಿಯಾಗಿದ್ದ ಅಡಿಗೆಗೆ ಸನ್ನಿವೇಶದ 
ಮಹಿಮೆಯ ಕೂಡಿದ್ದರಿಂದ, ಬಡಿಸುವಾಗ ಕಣ್ಣಿಗೂ ಪುಷ್ಕಳಭೋಜನವಾದದ್ದರಿಂದ 
ಎಂದಿಗಿಂತ ಹೆಚ್ಚಿಗೇ ಊಟ ಮಾಡಿದ. ಎಲಡಿಕೆ ಹಾಕುವಾಗ ಆಕೆಯೊಂದಿಗೆ ಆಡಿದ 
ಮಾತು, ಅವಳ ಹಾವಭಾವ ಆಪ್ಯಾಯನಕರವಾದವು. ಮೂರು ಗಂಟೆ ಕಳೆದದ್ದೇ 
ಗೊತ್ತಾಗಲಿಲ್ಲ. ಹೊರಟಾಗ ವಿಶ್ವ ಅಷ್ಟು ದೂರ ಬೀಳ್ಕೊಡಲು ಮುಂದಾದ. ವಿಶ್ವನ 
ಹೆಂಡತಿ ನಮ್ಮನ್ನು ಮರೆಯಬೇಡಿ' ಎಂದಾಗ ' ಖಂಡಿತಾ ಇಲ್ಲ' ಎಂದು ನಿಟ್ಟುಸಿರು 
ಬಿಟ್ಟು ಹೊರಟಾಗ ಹೃದಯ ಭಾರವಾಗಿತ್ತು . ವಿಶ್ವ ಮತ್ತು ಆಕೆಯನ್ನು ಒಂದು ಗಳಿಗೆ 
ಹೋಲಿಸಿಕೊಂಡ. ಈ ಸಂಸಾರದ ಮೇಲು ಮೇಲಿನ ಸರಳತೆಯಲ್ಲಿ ಎಂಥ ಮಾರಕ ಸುಳಿ 
ಯಿದೆ ಅಂದುಕೊಂಡ. ಬೀದಿಗಿಳಿದಾಗ ಅವನ ದೃಷ್ಟಿ ಸುತ್ತಮುತ್ತಲಿನ ಮನೆಗಳ ಕಡೆ 
ಹರಿಯಿತು. ವಿಶ್ವ , ಎದುರು ಮನೆಯನ್ನು ತೋರಿಸುತ್ತ “ ಇದು ಯಾರ ಮನೆ 
ಗೊತ್ತಾ ? ನಮ್ಮ ಬಾಟನಿ ಲೆಕ್ಚರರ್ ನಟರಾಜನದು ” ಎಂದಾಗ ಇವನಿಗೆ ದಿಗ್ನಮೆ 
ಯಾಯಿತು. ಪ್ರತಿಕ್ರಿಯೆಯನ್ನು ಸಾಧುಗೊಳಿಸುತ್ತಾ “ ಅವನು ಹೊಳೆ ಪಕ್ಕದಲ್ಲಿ 
ರೂಮು ಮಾಡಿಕೊಂಡಿರಲಿಲ್ವ ? ” ಅಂದ. “ ಅದನ್ನ ಬಿಟ್ಟು ಇಲ್ಲಿಗೆ ಬಂದು ನಾಲ್ಕು 
ತಿಂಗಳಾಯಿತು, ತಾನೇ ಸ್ವತಃ ಅಡಿಗೆ ಮಾಡಿಕೊಳ್ಳುತ್ತಾನೆ. ನನ್ನೆ ಊರಿಗೆ ಹೋದ.” 
ಚೀಟಿಯ ಹಸ್ತಾಕ್ಷರ ಆಗ ನೆನಪಿಗೆ ಬಂತು. ಆಕೆಯ ಮಾತು, ನಗೆ, ಹಾವಭಾವ 
ಕಣ್ಣೆದುರು ಸುಳಿದವು. 
ಚೀಟಿಯ ವಿಷಯ ಎತ್ತಲಿಲ್ಲ. 


೨೮ | ಸಾಕ್ಷಿ 


ರೂಮು ಸೇರುವವರೆಗು ದಾರಿಯುದ್ದಕ್ಕೂ ವಿಶ್ವನ ಹೆಂಡತಿ ಹಾಗು ನಟರಾಜನದೇ 
ವಿಚಾರ. ಅವನು ಅವಳೊಂದಿಗೆ ಅನುಭವಿಸಿದ್ದನ್ನು ಕಲ್ಪಿಸಿಕೊಂಡು ಸುಖಪಟ್ಟ , ಬಹಳ 
ಹೊತ್ತು ನಿದ್ರೆ ಬರಲಿಲ್ಲ. ಈ ಊರು ಬಿಟ್ಟರೆ ಸಾಕು ಎಂದು ಹಿಂದೆಲ್ಲ ಅನಿಸಿದ್ದು , ನಾಳೆ 
ಈ ಊರು ಬಿಡುತ್ತೇನೆ ಎನ್ನುವುದು ನೆನಪಾದಾಗ ಅತೀವ ವ್ಯಥೆಯಾಗುತ್ತಿತ್ತು . 
ನೆನಪುಗಳು , ನೆನಪುಗಳು, ಹಿಂದೆಂದೂ ಬಾರದ ನೆನಪುಗಳು ...... 


ಎದ್ದು ವಿಶ್ವನ ಪುಸ್ತಕ ತೆಗೆದು ಚೀಟಿಯನ್ನು ನೋಡುತ್ತ , ಸಿಗರೇಟು ಸೇದುತ್ತ ಕುಳಿತ. 
ಯಾಕೊ ಸ್ವಾಸ್ಥ ತಪ್ಪುತ್ತಿದ್ದಂತೆ ಭಾಸವಾಗುತ್ತಿತ್ತು , ಇದ್ದಕ್ಕಿದ್ದಂತೆ ತಟಕ್ಕನೆ ಒಂದು 
ಆಲೋಚನೆ ಬಂತು . ಎದ್ದ . ಚಪ್ಪಲಿ ತೊಟ್ಟ , ಕಿಟ್ ತೆಗೆದು ಒಳಗಿನಿಂದ ಟಾರ್ಚ್ 
ತೆಗೆದುಕೊಂಡು ರೂಮಿಗೆ ಬೀಗ ಹಾಕಿ ನಡೆದ, ಬೀದಿ ವಿಜನ, ಒಂದೆರಡು ನಾಯಿಗಳ 
ಬೆಗಳು, ಟಾರ್ಚ್ ಬಿಡುತ್ತ ನೇರವಾಗಿ ಮುಂದಿನ ಬೀದಿಯಲ್ಲಿ ನಡೆದು ಬಲಕ್ಕೆ 
ಅಗಚುವ ಹಾದಿಯ ಮೂಲೆಯಲ್ಲಿದ್ದ ದೊಡ್ಡ ಬಾವಿಯ ಹತ್ತಿರ ಬಂದವ ಆ 
ಈ ಕಡೆ ಯಾರೂ ಇಲ್ಲವೆಂದು ಖಾತ್ರಿ ಪಡಿಸಿಕೊಂಡ ಮೇಲೆ, ಬಾವಿಯೊಳಕ್ಕೆ 
ಟಾರ್ಚ್ ಬಿಟ್ಟ , ಕ್ಷೀಣವಾದ ಬೆಳಕು ನೀರಿನ ಮೇಲೆ ಆಡಿತು . ಸ್ವಚ್ಚವಾದ ನೀರು. 
ಕತ್ತಲು ಕತ್ತಲಾದ ನೀರು, ಒಳಗೆ ಆಳ ಆಳ ಆಳ, ವಿಶ್ವನ ಹೆಂಡತಿ, ರಾತ್ರಿಯ 
ಗುಂಭಮೌನದ ಪ್ರಾಕೃತಿಕ ರಹಸ್ಯವನ್ನೆಲ್ಲ ಒಳಗೊಂಡೂ , ಟಾರ್ಚ್ ಬೆಳಕಿನಲ್ಲಿ ಮೇಲ್ಮ 
ಯನ್ನು ಸರಳವಾಗಿ, ತುಂಬಾ ಸಹಜವೆನ್ನುವ ಭ್ರಮೆ ಹುಟ್ಟಿಸುವಂತೆ ಮಿಂಚಿಸುವ 
ನೀರು, ನೀರು ಮೇಲಕ್ಕೇ ಇದೆ. ನಟರಾಜ, ವಿಶ್ವ , ನಾನು , ನೀರಿನ ಗೂಢ ಮೌನ 
ಹೆದರಿಕೆ ಹುಟ್ಟಿಸಿ, ಮೈನಡುಗಿಸಿ, ಟಾರ್ಚ್ ಬೀಳಬಹುದೆಂಬ ಸಂದೇಹಮೂಡಿಸಿರಲು 
ಅದನ್ನು ಗಟ್ಟಿಯಾಗಿ ಹಿಡಿದುಕೊಂಡು, ಬಾವಿಕಟ್ಟೆ ಹತ್ತಿದ. ಬಾವಿಯ ಮೇಲಕ್ಕೆ 
ನೀರು ಸೇದಲು ಅಡ್ಡವಾಗಿ ಹಾಕಿದ್ದ ಕಲ್ಲುಚಪ್ಪಡಿಯನ್ನು ಎಡಗೈಯಲ್ಲಿ ಹಿಡಿದು 
ಕೊಂಡು, ಬಲಗೈಯಿಂದ ಪಂಚೆ ಸರಿಸಿ, ನಿಕ್ಕರ್ ಗುಂಡಿ ಬಿಚ್ಚಿ ಬಾವಿಯೊಳಕ್ಕೆ ಚೆಳ್ಳನೆ 
ಉಚ್ಚೆ ಹೊಯ್ದ . ಬಾವಿಯಲ್ಲಿ ಸಿಂಬೆ ಸುತ್ತಿ ಬಿದ್ದಂತಿದ್ದ ನೀರಿನ ಸ್ತಬ್ಧತೆ ಒಂದಷ್ಟು 
ಸಡಿಲವಾದಂತೆ ತೋರಿತು. 


ಬಾವಿಕಟ್ಟೆಯಿಂದ ಇಳಿದು ರೂಮಿಗೆ ಸರಸರ ಬಂದು ಅಗುಳಿ ಹಾಕಿ ಡವಗುಟ್ಟುವ ಎದೆ 
ಯನ್ನು ಹಿಡಿದು ಹೋಲ್ಕಾಲ್ ಬಿಚ್ಚಿ ಒರಗಿದ, ಮೈ ಬೆವೆಯುತ್ತಿತ್ತು , ಕೆಲವು ನಿಮಿಷ 
ಗಳ ಮೇಲೆ ಎಂಥದೋ ನಿರಾಳ, ಏನೋ ಹಗುರ, ತನ್ನ ವಿಚಿತ್ರ ವರ್ತನೆ ಅಷ್ಟೇನೂ 
ಅಸಹಜವಾಗಿ ಅವನಿಗೆತೋರಲಿಲ್ಲ. 


“ಸೂಳೇಮಕ್ಕಳು ಕುಡಿಯಲಿ, ಈ ಊರಿನವರೆಲ್ಲ ಕುಡಿಯಲಿ, ಹರಿಯುವ ನೀರಿಗೆ 


ಸಾಕ್ಷಿ / ೨೯ 


ದೋಷವಿಲ್ಲ. ಆದರ ಬಾವಿ ನೀರಿಗೆ ? ನಿಂತ ನೀರಿಗೆ ? ವಿಶ್ವ , ನಟರಾಜ, ಗಾಯತ್ರಿ , 
ವಿಶ್ವನ ಹೆಂಡತಿ ಎಲ್ಲ ಕಡಿಯಲಿ” ಎಂದುಕೊಂಡ. ' ಹರಿಯುವ ನೀರಿಗೆ ದೋಷವಿಲ್ಲ' 
ಎಂದುಕೊಂಡಾಗ ಉತ್ತರಾರ್ಧದ ಅಶ್ಲೀಲ ವಾಕ್ಯ ನೆನಪಿಗೆ ಬಂದು ನಕ್ಕ . ತಟಕ್ಕನೆ 
ನಗೆ ಮಾಯವಾಯಿತು. ಅರೆ, ಬೆಳಿಗ್ಗೆ ನಾನೂ ಅದೇ ನೀರನ್ನೇ ಹೋಟಲಲ್ಲಿ ಕುಡಿಯ 
ಬೇಕಲ್ಲವೆ ? ಅನ್ನಿಸಿ ಅದರ ಬದಲು ಕೋಕೊಕೋಲಕುಡಿದರಾಯಿತು ಎಂದು ಸಮಾ 
ಧಾನ ಪಟ್ಟುಕೊಂಡ, 


ಬೆಳಗ್ಗೆ ಎದ್ದು ದಡಬಡಿಸಿ, ಪಕ್ಕದ ಮನೆಯ ಹುಡುಗನಿಗೆ ಬೀಗದ ಕೈಯ 
ನೊಪ್ಪಿಸಿ, ಮನೆಯವ ಬಂದಾಗ ಕೊಡಲು ಹೇಳಿ ಜಟಕಾ ಹಿಡಿದು , ದಾರಿಯ 
ಹೋಟೆಲಿನಲ್ಲಿ ತಿಂಡಿ ತಿಂದು , ನೀರು ಕುಡಿಯದೆ, ಬಸ್ ಸ್ಟಾಂಡಿಗೆ ಬಂದ. ಬೆಂಗಳೂರಿನ 
ಬಸ್ ಹೊರಡುವುದರಲ್ಲಿತ . ಬಸ್ ಹೊರಟಾಗ ಕಿಟಕಿಯಿಂದ ರಸ್ತೆಯ ಎಡಕ್ಕೆ ತಿರು 
ಗುವ ಓಣಿಯ ಮೈಯೆಲ್ಲ ಕಣ್ಣಾಗಿ ನೋಡಿದ. ವಿಶ್ವನ ಮನೆ ದೂರದಲ್ಲಿ ಕಾಣಿಸು 
ತಿತ್ತು , ಅವಳೆಲ್ಲಿಯಾದರೂ ಅಕಸ್ಮಾತ್ ಕಾಣಿಸಬಹುದೆ ? ಎಂದು ಆಸೆಯಿಂದ 
ಕಣ್ಣಾಡಿಸಿದ. ಪುಸ್ತಕದಿಂದ ಚೀಟಿಯನ್ನು ತೆಗೆದು ಒಮ್ಮೆ ಓದಿ, ಮೆಲ್ಲನೆ ನಕ್ಕು ಅದನ್ನು 
ಚಿಕ್ಕ ಚಿಕ್ಕ ಚೂರುಗಳಾಗಿ ಹರಿದು, ಸೇತುವೆಯ ಮೇಲೆ ಬಸ್ಸು ಹೋಗುತ್ತಿದ್ದಾಗ ಕಿಟಕಿ 
ಯಿಂದ ಆ ನೀರು ಬತ್ತಿದ ಹೊಳೆಯತ್ತ ಬಿಸಾಡಿದ. ಅವು ಚೆದರಿ ಚೆದರಿ ನಿಧಾನವಾಗಿ ಕೆಳ 
ಗಿಳಿಯುತ್ತಿದ್ದುದನ್ನೇ ಬಾಗಿ ನೋಡುತ್ತ , ರಾತ್ರಿ ತಾನು ಬಾವಿಕಟ್ಟೆಯ ಮೇಲೆ ನಿಂತು 
ಮಾಡಿದ ಕ್ರಿಯೆ ನೆನಪಿಗೆ ಬಂದು , ನಿಟ್ಟುಸಿರೆಳೆದ. ಮನಸ್ಸಿನಿಂದ ದೊಡ್ಡ ಭಾರವಿಳಿದ 
ಹಾಗಾಯಿತು. 


ಎರಡು ಕವನಗಳು 


ಶಾಮಸುಂದರ ಬಿದರಕುಂದಿ 


೧ ಫಲಿತಾಂಶ 


ನನಗೆ ನಾನೇನೂ ಆಗಿಲ್ಲದ ಖಾಲಿತನದನಿಸಿಕೆ 

ಈಗೀಗ 
ಇಳಿಹೊತ್ತು, ಸಂಜೆನೆರಳು ಕವಿದಂತೆ 
ತಿಳುವಳಿಕೆ ಕಿಡಕಿ ಬಾಗಿಲ ನೂಕಿ 

ಉದ್ದಕ್ಕೆ 
ಹೆಣವಾಗಿ ಮೈ ಅಡರಿದಂತೆ ಭಾಸ. 


ವಂಸಕ ಸರಿಸಿ ಕಣ್ಣಮಂಜಿನಲ್ಲಿ 
ಗಂಟಲ ಬಿಕ್ಕಳೆಯಲ್ಲಿ ಹದಿ 
- ನಾಲ್ಕರ ಹುಡುಗತನ ಕಳೆದ ಅರೆ 
ವಂದುಕತನದ ಒಣ ನೆನಪು: 
ಸತ್ಯ ಬಾಲ್ಯಕ್ಕಾಗಿ ಬತ್ತಿದ ಲವಲವಿಕೆಗಾಗಿ 
ಹಳವಂಡಗಳ ದಾಳಿ : ಮನಸ ಮಗ್ಗುಲ ಮುರಿತ, 


ಆಗೀಗ. 
ಸರನೇ ಕಣ್ಣೆಗೆಯಲಿ ಚಂದ್ರನೇ ಹಸಿಯಲಿ, 

ಹದಿನಾರರ ಏರಿನಲ್ಲಿ ಕೈಬಿಟ್ಟ ಇಳಿಜಾರದಲ್ಲಿ 
ಸೈಕಲ್ಲು ಹೊಡೆವರೋಮಾಂಚನ. 


ಇಪ್ಪತ್ತೆರಡರ 
ಒಡಕು ಕನ್ನಡಿಯಲ್ಲಿ ಮರೆವುಗಳನೊಂದೊಂದೇ 
ವಂದು ಮದಂಡಿಯಾಗಿ ಕೂದಲೆಂದೊಂದೇ 
ಉದುರುದುರಿ ನೆನಪೇ ಸವುಕಲಾಗಿ 


ಮೂವತ್ತೈದರ 
ಅಪಸಿದ್ದಿಗಳ ಬೇರಿಜು ಲೆಕ್ಕ ತಪ್ಪಿ 
ಬರೆಯುವಂತಿಲ್ಲ. ಸ್ವಂತ ಮಾತಿನ ಅಂಕಿಗಳೇ 
ಮರೆತಂತೆ ಅಭಿನಯಿಸಬೇಕೆಂದರೆ 


ಇಪ್ಪತ್ತಾರರ 
ಪರದೆ ಅನಾಯಾಸ ಸುತ್ತಿದ್ದು 
ಥರ ಥರ ನಡಗಿಸುತ್ತದೆ : ಕನಸುಗಳ ಸ್ವಂತ 
ಗುಂಗಿನಲ್ಲಿ ; ಪರಕೀಯತೆಯ ಆ ವಿಂಗಿನಲ್ಲಿ . 


ಸರಿ, ಕಳಚದ ಮುಖವಾಡಗಳ ಸಹಿತ 
ದಿವ್ಯಾಡಂಬರದ ಸೋಗಿನಲಿ ನಟ 
ಸಾರ್ವಭೌಮತೆಯ ಮೆರೆಯಲು ತೆರೆಯನಿ 
- ಬ್ಯಾಗಿಸಿದರೆ ಪಾತ್ರದ ಗಿಳಿಮಾತು ಪುಟ್ಟಪೂರಾ 

ಮರೆತು 
ಅಟ್ಟದ ತುಂಬೆಲ್ಲ ಏನೂ ಆಡಲಾರದವನ 
ಎಲುಬು ಧಿಮಿ ಧಿಮಿ ಕುಣಿತ , 


ನಗೆಯಲೆಗಳಬ್ಬರದಲ್ಲಿ ಅವ 
ಮಾನದ ಬಿರುಗಾಳಿಯಲ್ಲಿ 
ಹೆದರಿಕೆಯ ಥಂಡಿಯಲ್ಲಿ ಅಸ 
ಹಾಯಕತೆಯ ಗಪ್ಪುಗಾರಿನಲ್ಲಿ 


ಅಂಗಾಂಗಗಳನೊಂದೊಂದೇ ಕಳಚುವ, 

ಕಳಚಿದ 
ಅರ್ಧಮರ್ಧ ಕಟ್ಟಿ ಬಿಟ್ಟ ಹೊಸ 
ಮನೆಯ ಬೆದರುಗೊಂಬಿ ನಾನು. 


ಖಾಲಿಯಾಗುಳಿದವನು 
ಖಾಲಿಯಾಗೇ ಉಳಿಯುವವನು. 


೨ ಅಸ್ತಿತ್ವವಾದ 


ಕ್ಷಣ ಮರುಕ್ಷಣ ಗಳಿಗೆ ಗಿಳಿಗೆಗಳೆನ್ನೆಣಿಸುವಂತಿಲ್ಲ 
ಇನ್ನು , ನಾನು, ನನ್ನದೇ ಕಥೆ ಇರುವಂಥದೊಂದನ್ನು 
ಬರೆದು ಮುದ್ರಿಸಿ ಪ್ರಕಟಿಸಿ ಅರ್ಧಬೆಲೆಗಾದರೂ ಮಾರಿ 
ಕೊಂಡೋದಿದವನ ತಿಳುವಳಿಕೆ ಮೂಲೆಯಲ್ಲಾದರೂ ಸರಿ , 


ಆವರಿಸಿದೆನೆಂದರೆ 
ತನ್ನೊಳಗೆ, ತನ್ನೊಳಗಿನರಿವಿನ ಗರ್ಭದಲ್ಲಿ ಕಥೆ ಓದಿದವ 
ನನ್ನ ಮುಲುಕಾಟ ಸಹಿಸಿ ಅನಾಮತ್ತು ಧರಿಸಿದೆನೆಂದರೆ 
ಖಾರ ಕಹಿ ಸಿಹಿ ರಸಾಯನ ತಿಂದುಂಗುಳಿ ಹೀಚಾಗಿ ಪರ 
- ಪುಟ್ಟನಾಗಿ ಸಿಕ್ಕಲ್ಲೇ ನಾನು ಮರವಾಗುತ್ತೇನೆ. 


ಕತ್ತು ಹಿಚುಕುವ ಕಂಸ 
ಅವತರಿಸಿದರೆ ಓದುಗ ವಸುದೇವನ ಬುಟ್ಟಿಯೊಳವಿತು 
ಹರಿಯುತ್ತಲೇ ಗೋಕುಲಕೆ ಹಾದಿ ಬಿಡಿಸುವ ತರುಣ 
ಪ್ರವಾಹವ ಸೀಳಿ, ಪೂತನಿಯ ಹಸಿಮೊಲೆ ಕಚ್ಚಿ ಉಗುಳುವ 
ಹಂಬ ಹಳವಂಡದಲ್ಲೇ ಯಶೋದೆಯ ಮಡಿಲು ಸೇರಿ 


ಚಿಗುರಿಸುತ್ತೇನೆ: 
ಕಾರಸ್ಥಾನ ತುಂಟಾಟ ಗೀತೋಪದೇಶಗಳ ಬುದ್ದಿ , 

“ ಇದೆಲ್ಲಾ , ಮನ್ವಂತರ ಕಲ್ಯಾ 
- ತರದೊಳು ಬಿಟ್ಟ ಬೇರಿನಾಳಗಲಗಳ ಲೆಕ್ಕ , ಗುಣಿಸಿ ಭಾಗಿಸಿ ಕೂಡಿ 
ಕಳೆದು ತಾಳೆ ನೋಡುವ ಸೋಗು, ಬಿಡು, ಗೊತ್ತಿದೆ.' 

ಆಹ ! ನಿನಗೂ ಗೊತ್ತಾಯಿತೇ , 
ಕೈತವದ ಈ ವಿದ್ಯೆ ! ಅದಕ್ಕೆ ನೋಡು, ನಾ ಕಣ್ ಚಿವುಟಿ, ಕಂಡಾಗೆಲ್ಲ 
ಚಹಕುಡಿಸಿ, ಹೊಗೆ ಉಗುಳಿಸಿ ಬೆನ್ನ ಸವರಿ , ಬೀಳ್ಕೊಳ್ಳುವುದು : 

ನಾಳಿನಸಂಗತ ನಾಟಕದಲಿ 
ನಿನಗ್ಯಾವ ಪಾರ್ಟೆಂದು ನೀ ಹಂಗಿಸಿ, ಕೇಳಿದರೆ - ರಾತ್ರೋರಾತ್ರಿ ಭೋಳೆ 
ಕವನಗಳ ಕೆಲವು ಹೊಸೆದು ನಿನ್ನ ಮೋತಿಗೆ ರಾಚುವ ಸಿಡುಕು , ಇರಲಿ . 


ಇದೆಲ್ಲ, ಹುಡುಗಾಟದ ಕೊಂಡಿಗಳ ಕತ್ತರಿಸಿ, ಎದೆಸೀಳಿ ಒಂದು ಖರೆ 
ಮಾತು, ನಿನ್ನಂಥವನೆದುರೇ ಮುದ್ದಾಂ ಹೇಳಬೇಕಾದ್ದು : 

ಹೊತ್ತಿಗೆ ಸರಿ ನಿದ್ದೆ ಬಾರದೆ ಮೈಯೊಳಗಡಗಿ 
ಸೊಕ್ಕಿರುವ ಮನಸಿನೆಡಕಿನಿಂದೆದ್ದು , ಹೊರಬಿದ್ದು 
ಸುಮ್ಮನೆ ಹುತ್ತವಾಗುವೆ. ಕರಗಿ ಮಣ್ಣಾಗುವೆ . 
ಬಯಲನ್ನೇ ತಬ್ಬಿ ಮುದ್ದಾಡಿ ನೋವಿಗೀಡಾಗಿ 
ಆಸ್ಪತ್ರೆ ಬಾಗಿಲ ಬಡಿಯುವೆ . ಮಂಚವೇರುವೆ. 


ಇಷ್ಟೆಲ್ಲ ಬದನೇಕಾಯಿ ಗೋಳು 


ಕೇಳಿ ಗೆಳೆಯ , ಆಪದ್ಭಾಂಧವ, 


ಈಗಲೂ , ನಾನಿನ 


ವ್ಯಥೆ ಕಥೆ ಮಾಡಿ 
ಕಥೆ ಕಾರಣ ಮಾಡಿ 
ಮನಸ ಮಸಿಯಲ್ಲಿ ಉದ್ದಕ್ಕೆ 
ಬರೆಯುತ್ತಿರುವುದು ವಾ 
- ಸವ ಎಂದುಕೊಂಡೆಯಾ ? 


ನನ್ನ ಕವಿತೆ 


ಜಯಂತ ಕಾಯ್ಕಿಣಿ 


ಆಪರಂಪಕೊಮ್ಮೆ ರೆಕ್ಕೆ ಬಿಚ್ಚುವ 
ಬದುಕು ಹುಚ್ಚ 
ನನ್ನ ಕವಿತೆ 
ಸೊಪ್ಪು ಉಣ್ಣುವದಿಲ್ಲ ಅದು ಭರ್ಜರಿ 
ಬಿರಿಯಾನಿ ಬಿಸ್ಕತ್ತು ಚಿಕನ್ 
ತಂದರಿಗಳ ಗಿಜಿ ಗಿಜಿ ಘಮದಲ್ಲಿ 
ನೊರೆಯಾರುವ ಮೊದಲೇ ತೇಜಿ ತೇಗಿದ್ದು 
ಅಕ್ಷರಗಳ ಬಸಿರಿಗೆ 
ಕಾವಿಕ್ಕಿ ಅಶ್ಲೀಲ ಚಕ್ಷು ಕವಕ್ಕೆನಿಸಿ ಶಬ್ದ 
ಪತಂಗಗಳ ಪಿನ್ನು ಚುಚ್ಚಿ ಕೇಕೆ ಹಾರಿದ್ದು 
ಪಿಳು ಬ್ರಾಹ್ಮಣ್ಯಕ್ಕೆ ಸ್ನಿಗ್ಧ 
ಸಂಬಂಧ ಬಿತ್ತಿದ್ದು 


ಹಲ್ಕಾ ಅನ್ನು ವಿಯಾ 
ಹೆತ್ ಆಿಡು 
ಬಾನಿಗೆ ಗುಂಡಿಕ್ಕುತ್ತಿದ್ದೇವೆ 
ಮತ್ತು ಸೋರಿದ ನೆತ್ತರಿಗೆ 
ಕೊಡೆಯೊಡ್ಡುತ್ತಿದ್ದೇವೆ ನೀನು 
ಮತ್ತು ನಾನು. 


ಜೀವನ ಚರಿತ್ರೆ 


ಹೆಚ್ ಎಸ್ ದಿನೇಶ್ ಕುಮಾರ್ 


ನಮಸ್ಕಾರ, ನನ್ನ ಧ್ವನಿ ಕೇಳಿ ಆಶ್ಚರ್ಯವಾಯಿತೆ ? ಹೌದು ಸ್ವಾಮಿ , ನಿಮ್ಮನ್ನೇ 
ನಾನು ಕೇಳುತ್ತಿರುವುದು . ನಿಮ್ಮ ಮುಖದ ಮೇಲೆ ಕುಣಿಯುತ್ತಿರುವ ಪ್ರಶ್ನಾರ್ಥಕ 
ಮತ್ತು ಆಶ್ಚರ್ಯಸೂಚಕ ಚಿಹ್ನೆಗಳನ್ನು ನಾನು ಕಾಣಬಲ್ಲೆ . ಓಹ್ ಈ ವಂಂಚೆ 
ನನ್ನನ್ನು ಎಲ್ಲೂ ನೋಡಿರಬಹುದು ಎಂದಿರಾ ? ಸರಿ, ನೋಡಿ, ನಾನೀಗ ನಿಮ್ಮನ್ನು 
ನಿಲ್ಲಿಸಿ ಮಾತಾಡಿಸದಿದ್ದರೆ ನಿಮಗೆಷ್ಟು ಕಸಿವಿಸಿಯಾಗುತ್ತಿತ್ತು ? ಯಾರನ್ನಾದರೂ 
ನೋಡಿದಾಗ ಎಲ್ಲೋ ನೋಡಿದ್ದೇನೆ ಅನ್ನಿಸಿ ಎಲ್ಲಿ ಎಂದು ಫಕ್ಕನೆ ಹೊಳೆಯದಿದ್ದಾಗ 
ವಿಪರೀತ ಕಷ್ಟವಾಗುತ್ತದೆ. ವಾಂತಿಯಾಗುವಂತೆ ಅನ್ನಿಸಿ ಆಗದಿದ್ದರೆ ಹೇಗೆ ಹಾಗೆ. 
ಏನೋ ನಿಂತಿದ್ದೇ ಸಾಕು ಎಂದು ಎತ್ತು ಉಚ್ಚೆ ಹುಯುವ ಹಾಗೆ ಮಾತನಾಡುತಿದ್ದಾ 
ನಲ್ಲ, ಇವನಿಂದ ತಪ್ಪಿಸಿಕೊಳ್ಳುವುದು ಹೇಗೆ ಎಂದು ಯೋಚನೆ ಮಾಡುತ್ತಿದ್ದೀರಾ? 
ಸರಿ , ನಾನು ಮಾತಾಡುವುದು ಕಡಿಮೆ . ಷುರು ಮಾಡಿದರೆ ಸೊಗಸಾಗಿ ಮಾತಾಡಬೇಕು 
ಎಂಬ ಹಟ. ಇದೊಂದು ತೀರ ದುಃಖದ ಸಂಗತಿ. ಎಷ್ಟೋ ಸಾರಿ ನನ್ನ ಮಾತಿನ 
ಸೊಗಸು ಬೇರೆಯವರನ್ನು ತಟ್ಟುವುದೇ ಇಲ್ಲ. 


ಹೋಗಲಿ ಬಿಡಿ, ನಿಮ್ಮನ್ನು ನೋಡಿದರೆ ಈ ಊರಿಗೆ ನೆನ್ನೆಯೋ ಇವತ್ತು ಬೆಳಿಗ್ಗೆಯೂ 
ಬಂದ ಹಾಗೆ ಕಾಣುತ್ತೀರಿ. ನನಗೂ ಯಾವ ತಲೆಹೊಗುವ ಕೆಲಸವೂ ಇಲ್ಲ. ನಿಮ್ಮ 
ಜತೆ ಮಾತಾಡುತ್ತ ಊರು ಸುತ್ತಿದರೆ ನಿಮ್ಮ ಅಭ್ಯಂತರವೇನೂ ಇಲ್ಲ ತಾನೆ ? ಯಾಕೆ 
ನೀವು ಯಾವ ತೀರ್ಮಾನವನ್ನೂ ಏಕದಂ ತೆಗೆದುಕೊಳ್ಳುವವರಂತೆ ನನಗೆತೋರುವುದಿಲ್ಲ. 
ಜೀವನವೇ ಹೀಗೆ ನೋಡಿ, ನಮ್ಮ ತೀರ್ಮಾನಗಳನ್ನು ಬೇರೆ ಯಾರೋ ತೆಗೆದುಕೊಳ್ಳು 

ತಾರೆ. ಹಾಗೆ ಮಾಡಬೇಕೆಂಬ ಕಟ್ಟಲೆಯಿಲ್ಲದಿದ್ದರೂ ಅವುಗಳ ಗೋಜಿನಲ್ಲಿ ಸಿಕ್ಕಿಕೊಂಡು 
ನಾವು ದಿನನಿತ್ಯ ಸಾಯುತ್ತೇವೆ. ಇದೇನು ಕೆಲಸಕ್ಕೆ ಬಾರದ ವೇದಾಂತ ಎನ್ನುತ್ತೀರಾ ? 
ನಿಮಗೂ ಯಾವಾಗಲಾದರೂ ಹೀಗೆನ್ನಿಸಿರಲೇಬೇಕು. ಈಗ ನೀವೇನಾಗಿದ್ದೀರಿಯೋಚನೆ 
ಮಾಡಿ, ಒಂದು ಸರ್ಕಾರಿ ಆಫೀಸಿನಲ್ಲಿ ಕೆಲಸ, ತಾಪತ್ರಯವಿಲ್ಲದೆ ಬರುವ ಇನ್‌ಕ್ರಿಮೆಂಟ್ , 
ಪ್ರಮೋಷನ್ ಒಳ್ಳೆಯ ಏರಿಯಾದಲ್ಲಿ ಒಂದು ಪುಟ್ಟ ಮನೆ, ತಕರಾರು ಮಾಡದ 
ಹೆಂಡತಿ, ಸ್ಕೂಲಿಗೆ ಹೋಗಿಮೇಷ್ಟರು ಮೇಡಂಗಳಿಂದ ಬೆನ್ನು ತಟ್ಟಿಸಿಕೊಂಡು ಬಹು 
ಮಾನ ತರುವ ಮಕ್ಕಳು. ಇದು ಹೀಗೆ ಆಗಬೇಕು ಎಂದು ನೀವು ತೀರ್ಮಾನ ಮಾಡಿ 
ದ್ವೀರಾ ಸ್ವಾಮಿ ? ಚಿಕ್ಕಂದಿನಲ್ಲಿ ನೀವು ಗಾಳಿಗೋಪುರ ಕಟ್ಟುತ್ತಿದ್ದಿರಿ. ಸುಂದರ ಕನಸು 
ಗಳಿಗೆ ಬಣ್ಣ ಹಚ್ಚಿ ಅವುಗಳನ್ನು ಇನ್ನಷ್ಟು ಸುಂದರವಾಗಿ ಕಂಡು ಬಾಯಿ ಚಪ್ಪರಿಸಿ 
ದೀರಿ, ಖುಷಿ ಪಟ್ಟಿದ್ದೀರಿ. ಈಗ ಆ ಕನಸುಗಳನ್ನೂ ವಾಸ್ತವದ ಗುಂಡಿಯಲ್ಲಿ ಹೂತು, 
ಅದರ ಮೇಲೆ ಕಲ್ಲುಚಪ್ಪಡಿ ಎಳೆದು ಅದರ ಮೇಲೆ ಭದ್ರವಾಗಿ ಕೂತು ಮನಸ್ಸಿನಾಳದಲ್ಲಿ 
ಗಲಭೆ ಮಾಡುವ ತುಮುಲವನ್ನೂ ಅವಶ್ಯಕತೆಯ ದೃಷ್ಟಿಯಿಂದ ನಿಗ್ರಹಿಸಿ ಸಂತೋಷದ 
ಪೋಸು ಹಾಕಿಕೊಂಡು ಕೂತಿದ್ದೇನೆ ಅನ್ನಿಸುವುದಿಲ್ಲವೇ ಸ್ವಾಮಿ ? ಯಾಕೋ ನೀವೇನೂ 
ಹೇಳುವುದಿಲ್ಲ. ನೀವು ಸಿಗರೇಟು ಹಚ್ಚುವ ರೀತಿನೋಡಿದರೆ ಯಾಕಪ್ಪಾ ಈ ಶನಿ ನನಗೆ 
ಗಂಟು ಬಿದ್ದ ಎಂದು ನಿಮಗನ್ನಿಸಿರಬೇಕು ಎಂದು ತೋರುತ್ತದೆ. ನನಗನ್ನಿಸಿದ್ದೆಲ್ಲಾ ನಿಜ 
ವಾಗಿರಬೇಕು ಎಂದು ನಂಬುವಷ್ಟು ಹುಂಬ ನಾನಲ್ಲ . ತುಂಬ ಸಜ್ಜನರಾಗಿ ಕಾಣುವ ನೀವು 
ಕಟುವಾಗಿ ನನ್ನ ಬಾಯಿಗೆ ಬೀಗ ಜಡಿಯುವ ಪ್ರಯತ್ನ ಮಾಡಲಾರಿರಿ ಎಂಬ ವಿಶ್ವಾಸ 
ನನಗೆ. 


ಒಂದು ಗಲ್ಲಿಯಿಂದ ಇನ್ನೊಂದು ಗಲ್ಲಿಗೆ ಬಂದೆವಲ್ಲ ? ಎಲ್ಲಿಗೆ ಎಂದು ಕೇಳಬೇಡಿ. ಎಲ್ಲ 
ರಸ್ತೆಗಳೂ ಎಲ್ಲಾದರೂ ಒಂದು ಕಡೆಗೆ ನಮ್ಮನ್ನು ನಡೆಸಲೇಬೇಕು. ರಸ್ತೆಯ ತುದಿ 
ಮುಟ್ಟಿದರೆ ಅಕ್ಕಪಕ್ಕೆ ತಿರುಗಿ ಕಲ್ಲುಮುಳ್ಳಿನ ಮೇಲೆ ನಡೆಯುವ ಹಕ್ಕು ನಮಗಿದ್ದೇ 
ಇದೆಯಲ್ಲ. ಯಾರೋ ಮರಗಿಡಗಳನ್ನು ಕಡಿದು ಹಳ್ಳ ದಿಣ್ಣೆಗಳನ್ನು ಸಮ ಮಾಡಿ 
ಇರುವ ರಸ್ತೆ ಅಂದರು , ಅದರ ವಕ್ರತೆ ಕುರೂಪ ಎದುರಿಗೇ ರಾಚುವಂತೆ ಇದ್ದರೂ 
ಅದು ಸಂಗವು ಎಂದು ನಮ್ಮನ್ನು ನಾವೇ ನಂಬಿಸಿಕೊಂಡು ಅದಕ್ಕೊಂದು alternative 
ಇದ್ದರೂ ಇರಬಹುದು ಎಂಬ ಗುಮಾನಿಯ ಇಲ್ಲದೆ ನಾವು ನಡದೇಬಿಟ್ಟಿದ್ದೇವೆ. 
ನೋಡಿ, ಸಾವಿರ ಬಾರಿ ಈ ಪ್ರಶ್ನೆ ನನ್ನ ಮುಂದೆ ಧುತ್ತೆಂದು ಬಂದು ನಿಂತು ಅದರ 
ರಾಕ್ಷಸ ಬಾಯನ್ನು ತೆರೆದು ನನ್ನನ್ನು ನುಂಗಿ ಬಿಡುವಂತೆ ಆಕಳಿಸಿ ನಾವುಸವೆಯುತ್ತೇವೋ 
ರಸ್ತೆ ಸವೆಯುತ್ತದೆಯೋ ಎಂದು ಸಾವಿರ ಬಾರಿ ಕೇಳಿದೆ. ಉತ್ತರ ಸಿಕ್ಕಿಲ್ಲ. ನಿಮಗೇ 
ನಾದರೂ ಒಂದು ಉತ್ತರ ಹೊಳೆಯುತ್ತದೆಯೋ ? ಯೋಚನೆ ಮಾಡಿ ಹೇಳಿ, ಈ 
ರಸ್ತೆಗೂ ಒಂದು ವ್ಯಕ್ತಿತ್ವವಿದ್ದರೆ, ಉಳಿದೆಲ್ಲ ರಸ್ತೆಗಳು ಇದರ ಅಪ್ಪ , ಅಮ್ಮ , ಅಣ್ಣ , 

ತಂಗಿ, ಸ್ನೇಹಿತ ಏನೇನೋ ಆಗಿದ್ದರೆ, ಮೈಮೇಲೆ ಆಯ್ಕೆಂದು ಶಬ್ದ ಮಾಡುತ್ತಾ 
ಕುಳಿತ ನೊಣಗಳನ್ನು ಬಾಲದಿಂದ ಬಡಿದೋಡಿಸುವ ಪ್ರಾಣಿಯಂತೆ ಮೈಮೇಲೆ ಸದಾ 
ತಮ್ಮ ಪೊಳ್ಳು ವ್ಯಕ್ತಿತ್ವ ತುಂಬಿಕೊಂಡು ಓಡಾಡುವ ಜನಗಳನ್ನು ಮೈಯಲಗಿಸಿ ಒಮ್ಮೆ 
ಓಡಿಸುತ್ತಿತ್ತಲ್ಲವೇ ರಸ್ತೆ ? ಹುಚ್ಚು ಪ್ರಶ್ನೆ ವಿಕಾರ ಕಲ್ಪನೆ ಎನ್ನುತ್ತೀರಾ ? ಒಂದು 
ರೀತಿ ನೀವು ಹೇಳುವುದೂ ಸರಿ, ಇನ್ನೊಂದು ರೀತಿ ನಾನು ಪ್ರಶ್ನೆ ಕೇಳುವುದೂ ಸರಿ. 
ಉತ್ತರ ಸಿಗಲಿ ಬಿಡಲಿ, ಪ್ರಶ್ನೆ ಕೇಳುವ ಹಕ್ಕು ನಮ್ಮೆಲ್ಲರಿಗೂ ಇದೆ ಎನ್ನುವ ವ್ಯಕ್ತಿ 
ನಾನು ನಿಮಗೇನನ್ನಿಸುತ್ತದೆ ? ಬಹುಶಃ ಈ ಕ್ಷಣದಲ್ಲಿ ಏನೂ ಇಲ್ಲ. 


ನಮ್ಮ ಊರಿನ ಬಗ್ಗೆ ನಿಮಗೇನೂ ಹೇಳಲಿಲ್ಲ. ನಾನು ಹೆಚ್ಚು ತಿರುಗಿದವನಲ್ಲ. ಎಲ್ಲ 
ಊರಿನಂತೆ ಇದೂ ಎಂದು ನಿಮಗೆ ಅನಿಸಿರಬಹುದಲ್ಲ, ಇಲ್ಲಿಯೂ ರಸ್ತೆಗಳಿವೆ, 
ಚರಂಡಿಗಳಿವೆ, ವಾಂನಿಸಿಪಾಲಿಟಿಯಿದೆ, ತೊಟ್ಟಿಗಳಿವೆ, ರಸ್ತೆಯಲ್ಲೇ ಸಂಭೋಗನಡೆ 
ಸುವ ನಾಯಿಗಳಿವೆ, ಜನರಿದ್ದಾರೆ, ವೇಶೈಯರಿದ್ದಾರೆ,ಕೊರ್ಟಿದೆ, ಆಸ್ಪತ್ರೆಯಿದೆ. ಅಂದ 
ಮೇಲೆ ಏನು ವಿಶೇಷ ಎನ್ನುತ್ತೀರಾ ? ವಿಶೇಷ ಇದು. ಇಲ್ಲಿನ ಲಾಯರುಗಳೆಲ್ಲಾ 
ಒಂದಲ್ಲ ಒಂದು ಅಪರಾಧ ಮಾಡಿ ಜೈಲು ಸೇರಿದ್ದಾರೆ. ಡಾಕ್ಟರುಗಳೆಲ್ಲಾ ಒಂದಲ್ಲ 
ಒಂದು ರೋಗಕ್ಕೆ ಆಸ್ಪತ್ರೆ ಸೇರಿ ಚಿಕಿತ್ಸೆ ಪಡೆಯುತ್ತಿದ್ದಾರೆ. ಒಟ್ಟಿನಲ್ಲಿ ತುಂಬ ಆಸಕ್ತಿ 
ಹುಟ್ಟಿಸುವ ಜನ, ತುಂಬ ಪೊಗದಸ್ತಾಗಿ ಬಾಳಿನ ಹನಿಹನಿಯನ್ನೂ ಉತ್ಕಟತೆಯಿಂದ 
ಆಸ್ವಾದಿಸುತ್ತಾರೆ. ಎಲ್ಲರಂತೆ ಇವರಿಗೂ ಮಹತ್ವಾಕಾಂಕ್ಷೆಗಳು, ರಸ್ತೆಯಲ್ಲಿ ನೆಟ್ಟಗೆ 
ನಡೆಯುತ್ತಾರೆ. ಹೊಲದಲ್ಲಿ ದುಡಿಯುತ್ತಾರೆ. ಇಲ್ಲಿ ಯಾವುದೋ ಆಫೀಸಿನಲ್ಲಿ 
ಗುಮಾಸ್ತರಾಗುತ್ತಾರೆ. ಇಲ್ಲ ಅಂಗಡಿಯಿಟ್ಟು ಅಲ್ಲೇ ಕುಳಿತು ಬೊಜ್ಜು ಬೆಳೆಸುತ್ತಾರೆ. 
ಮದುವೆಯಾಗುತ್ತಾರೆ. ಮಕ್ಕಳು ಮಾಡುತ್ತಾರೆ, ಸಾಯುತ್ತಾರೆ. ನನಗೆ ಗೊತ್ತು . 
ಇದರಲ್ಲೇನು ಮಹತ್ವಾಕಾಂಕ್ಷೆ , ಮಣ್ಣು ಎಂದು ಹೇಳುವರಿದ್ದೀರಿ, ನಮ್ಮ ಆಕಾಂಕ್ಷೆ 
ಗಳು ಕೈಗೆ ಸಿಗದ ದ್ರಾಕ್ಷಿ ಹಣ್ಣಾದಾಗ ಮಾತ್ರ ಮಹತ್ವದ ಮುಸುಗು ಧರಿಸುತ್ತವೆ. 
ಹೊಸ ರೇಷ್ಮೆ ಸೀರೆಯುಟ್ಟು , ಕೈಗಳಲ್ಲಿ ಹಣಕಾಯಿಯ ತಟ್ಟೆಗಳನ್ನಿಟ್ಟುಕೊಂಡು 
ಬಳುಕುತ್ತ ಬರುತ್ತಿರುವ ಹೆಣ್ಣು ಮಕ್ಕಳು ದೇವಸ್ಥಾನದಿಂದ ಬರುತ್ತಿದ್ದಾರೆ. ನಾನು 
ಆಗಲೇ ಹೇಳಲಿಲ್ಲವೇ ? ಈ ಜನರು ಬೇರೆಊರಿನ ಜನಗಳಂತೆಯೇ ಸಭ್ಯರು, ಧರ್ಮ 
ಭೀರುಗಳು, ದೇವರೂ ಅಷ್ಟೇ ಸಭ್ಯ , ಇವರುಗಳು ಸಲ್ಲಿಸುವ ಲಂಚಕ್ಕೆ ಅನುಸಾರವಾಗಿ 
ಅವರ ಇಷ್ಟಾರ್ಥಸಿದ್ದಿ ಖಂಡಿತ. ಅಪ್ಪ ಬೇಗ ಸಾಯಲಿ ಎಂದು ಐದು ರೂಪಾಯಿ 
ಇಟ್ಟು ಬರುವ ಮಗ, ಇನ್ನೂ ಬದುಕಿದ್ದು ಸಳೆಯರ ಕೇರಿಯ ರಂಗಿಯ ಉಣ್ಣೆಯ 
ರಡ್ಡಿ ಗಿಂತ ಹೆಚ್ಚು ಶಾಖಕೊಡುವ ಮೈಯಿನ ಜತೆ ಸೆಣಸಾಡುವ ಶಕ್ತಿ ಬರಲೆಂದು ಹತ್ತು 
ರೂಪಾಯಿಟ್ಟು ಬೇಡುವ ತಂದೆ, ಯಾರಿಗೂ ನಾಸ್ತಿ ಎನ್ನದ decent ದೇವ ಈತ. 

ದೇವಸ್ಥಾನದ ಶಿಲ್ಪ ಕಲೆಯ ಬಗ್ಗೆ ಹೆಚ್ಚು ಹೇಳಬೇಕಾದ್ದೇನೂ ಇಲ್ಲ. ಅರ್ಚಕರ 
ಹೇಳಿಕೆ ಪ್ರಕಾರ ಇದನ್ನು ಕಟ್ಟಿ ಒಂದು ಸಾವಿರ ವರ್ಷವಾಯಿತು. ಬೇರೆ ಹೆಂಗಳೆಯರ 
ಜತೆ ಕಂಡಾಬಟ್ಟೆ ವಿಲಾಸ ನಡೆಸುತ್ತಿದ್ದ ವಿಷ್ಣುವನ್ನು ಲಕ್ಷಿ ತ್ಯಜಿಸಿ ಬೇರೆ ಹೋದಾಗ 
ಪರಮಾತ್ಮ ಆಶಾಪೂರ್ಣನಾಗಿ ಇಲ್ಲಿ ಬಂದು ನೆಲಸಿದ ಎಂದು ಸ್ಥಳಪುರಾಣ , ಮೊದಲು 
ಇಲ್ಲಿ ಒಂದು ಸಣ್ಣ ಗುಡಿ ಇತ್ತು . ನಮ್ಮ ಊರಿನ ಶೆಟ್ಟರು ತಮ್ಮ ಐವತ್ತಾರನೆಯ 
ವಯಸ್ಸಿನಲ್ಲಿ ಗಂಡು ಮಗುವಾದಾಗ ಒಂದು ಲಕ್ಷ ರೂಪಾಯಿ ತೆತ್ತು ಒಂದು ಒಳ್ಳೆಯ 
ಪ್ರಾಕಾರ, ಗರ್ಭಗುಡಿ ಕಟ್ಟಿಸಿದರು . ಅವರ ಆಳುಗಳಲ್ಲೊಬ್ಬ ಇದೇ ಸಮಯದಲ್ಲಿ 
ಬೊಂಬಾಯಿಗೆ ಓಡಿಹೋಗಿದ್ದು , ರಂಗಿಯ ಮಗಳು ಮೈನೆರೆದಿದ್ದು ಕೇವಲ ಕಾಕ 
ತಾಳೀಯ ಎಂದು ಕೆಲವು ಬುದ್ದಿವಂತರ ಕುಹಕ, ಒಂದೆರಡು ದಿನ ಇದ್ದು ಹೋಗಲು 
ಬಂದಿರುವ ನಿವಂಗೆ ಇವನ್ನೆಲ್ಲ ಕಟ್ಟಿಕೊಂಡು ಏನು ? ಅಲ್ಲವೇ ? ಹೋಗಲಿ ಬಿಡಿ, 


ನನ್ನ ಮಾತು ಹಳಿ ತಪ್ಪಿರುವಂತೆ ಕಾಣುತ್ತದೆ ಅಲ್ಲವೇ ? ಹೆಚ್ಚು ಕಡಿಮೆ ಇದೇ ಊರಿನ 
ಅಂಚು. ಈ ಕೈಲಿ ಹಾದಿಯ ಆ ಕಡೆಗೆ ಮಾರು ಗಜದಲ್ಲಿ ಕಾಣುವುದೇ ರೈಲ್ವೇ ಸ್ಟೇಷನ್ . 
Combination ತುಂಬ ಚೆನ್ನಾಗಿದೆ ಅಲ್ಲವೇ ? ರೈಲ್ವೇ ಸ್ಟೇಷನ್ ಕಡೆಗೆ ನೋಡು 
ತಿರುವ ಪರಮಾತ್ಮ , ಪೋಲೀಸ್ ಸ್ಟೇಷನ್ ಕಡೆ ಮುಖ ತಿರುಗಿಸುವ ರೈಲ್ವೆ ಸ್ಟೇಷನ್ , 
ಮೂರು ಕಡೆಯಲ್ಲಿ ಯಾವಾಗಲೂ ಅಸಾಧ್ಯ ಜನ, ರೈಲ್ವೆ ಸ್ಟೇಷನ್ನಿನ ಮುಂದಿನ 
ಮರದ ಕೆಳಗಿನ ಕಲ್ಲು ಬೆಂಚಿನ ಮೇಲೆ ಕುಳಿತು ನಮ್ಮ ಸಂವಾದ (?) ಮುಂದುವರಿಸ 
ಬಹುದಲ್ಲ ? ಏನನ್ನೂ ಹೇಳದೆ ಆ ಕಡೆ ಕಾಲು ಹಾಕುತ್ತಿದ್ದೀರ. ಭಾಷೆಗಿಂತ ಕ್ರಿಯೆ 
ಹೆಚ್ಚು ಪರಿಣಾಮಕಾರಿ. ಸರಿ, ನಡೆಯಿರಿ. ಈ ಊರಿನಲ್ಲಿ ಇಪ್ಪತ್ತು ವರ್ಷದ ಹಿಂದೆ 
ಮೊದಲ ಬಾರಿ ರೈಲು ಕೂಗಿದಾಗ ಹೆಣ್ಣು ಮಗಳೊಬ್ಬಳನ್ನು ಮನೆ ತುಂಬಿಸಿಕೊಂಡಷ್ಟು 
ಸಂಭ್ರಮ ನಮ್ಮ ಜನಗಳಿಗೆ, ಡ್ರೈವರಿಗೆ ಹಾರ ಹಾಕಿ ಹಾಡು ಹೇಳಿ ಇಂಜಿನ್ನಿಗೆ ಅರಿಶಿನ 
ಕುಂಕುಮ ಹಚ್ಚಿ ಕಾಯಿ ಒಡೆದು ಮುಂದೆ ಹೋಗಲು ಬಿಟ್ಟರು. ಸ್ವಲ್ಪ ದೂರದಲ್ಲಿ 
ಅಡ್ಡ ಬಂದ ಮಗುವಿಗೆ ಟಿಕೆಟ್ ಕೊಟ್ಟು ರೈಲು ನಿಂತಾಗ ಡ್ರೈವರಿಗೆ ಚಪ್ಪಲಿ ಸೇವೆ 
ಮಾಡಿ ದೇವರಿಗೆ ಹರಕೆ ಹೊತ್ತರು ಈ ಜನ. 


ಈ ಜನಗಳ ಬಗ್ಗೆ ನಾನು ಏನೇ ಹೇಳಿದರೂ ಇವರಲ್ಲಿ ನನಗೆ ಅಪಾರ ಪ್ರೀತಿ. 
ನೋಡಿದ ಮುಖಗಳನ್ನೇ ನೋಡಿ, ಹಾಡಿದ ಹಾಡುಗಳನ್ನೇ ಹಾಡಿ ಗಾಣದೆತ್ತುಗಳ ಕಡೆ 
ದೃಷ್ಟಿ ಬೀರುತ್ತಾ ಇಲ್ಲಿ ಬಂದು ಕುಳಿತುಕೊಳ್ಳುತ್ತೇನೆ. ರೈಲು ಸದಾ ತುಂಬಿ ತುಳುಕು 
ತಿರುತ್ತದೆ. ಜನ ಬರುತ್ತಾರೆ, ಹೋಗುತ್ತಾರೆ. ಎಲ್ಲಿಗೆ ಎಂದು ಯೋಚಿಸಿ ವಿಸ್ಮಿತನಾಗು 
ತೇನೆ. ವೃತ್ತದಲ್ಲಿ ಸುತ್ತಿ ಸಾಕಾಗಿ ನಿಲ್ಲಬೇಕು ಎನ್ನಿಸಿ ನಿಲ್ಲಲಾಗದೆ ಮತ್ತೆ ಸುತ್ತುತ್ತೇನೆ. 
ಆಡಿಸಿದ ಬಂಗುರಿ ಬಲ ಇರುವವರೆಗೂ ಸುತ್ತಲೇಬೇಕು, ನೋಡಿ, ಇದೆಲ್ಲ ಯಾಕೆ ಹೀಗೆ 

ಎಂದು ನಿಮಗೆ ಅನ್ನಿಸಿತಲ್ಲವೇ ಸ್ವಾಮಿ ? ನೀವು ಸಿಕ್ಕಿದಿರಿ . ಈಗ ನನ್ನಿಂದ ಕೊರೆಸಿ 
ಕೊಳ್ಳುತ್ತಿದ್ದೀರಿ, ಕಡಲೆಕಾಯಿ ತಿಂದು ಸಿಪ್ಪೆ ಎಸೆಯುತ್ತಿದ್ದೀರಿ. ಎಷ್ಟೋ ಸಾರಿ 
ಬಾಯಿಗೆ ಹಾಕಿಕೊಂಡ ಮೇಲೆ ಹುಳಿತಿದೆ ಎಂದು ಗೊತ್ತಾಗುತ್ತದೆ, ಉಗಿಯಂತ್ತೀರಿ. 
ನಿಮ್ಮ ಊರಿಗೆ ಹಿಂತಿರುಗುತ್ತೀರಿ ಅಥವಾ ಇಲ್ಲೇ ಇರುತ್ತೀರಿ. ಸಾಧನೆಗಳನ್ನು ತೆಕ್ಕೆ 
ಯೊಳಗೆ ತಂದುಕೊಂಡ ಜನರನ್ನು ನೋಡಿ ಭೇಷ್ ಅನ್ನುತ್ತೀರಿ. ಹಾಗೆ ಮಾಡದವ 
ರನ್ನು ನೋಡಿ ನಾಲಾಯಖ್ ಎಂದು ತಿರಸ್ಕಾರದ ನಗೆ ನಗುತ್ತೀರಿ. ಬೆಳಿಗ್ಗೆ ಎದ್ದು 
ರಾತ್ರೆ ಮಲಗುತ್ತೀರಿ. ಓಡುತ್ತೀರಿ, ಓಡಿದಷ್ಟೂ ರಸ್ತೆಯ ತುದಿ ದೂರವಾಗುತ್ತದೆ. 
ಕುಕ್ಕರಿಸುತ್ತೀರಿ. ಮುಂದಕ್ಕೆ ಹೊರಟು ಹಿಂದಕ್ಕೆ ಬರುತ್ತೀರಿ. ಈ ಎರಡು ಬಿಂದುಗಳ 
ನಡುವೆ ನಾವೇಕೆ ಮುಲುಗುತ್ತಿದ್ದೇವೆ ಎನ್ನಿಸಿ ಒಮ್ಮೆಯ ತ್ರಸ್ತರಾಗಿಲ್ಲವೇ ರೇಗಿಲ್ಲವೇ 
ನೀವು ಮಹಾಶಯ ? ನಿಮ್ಮ ಕಣ್ಣುಗಳಲ್ಲಿ ನನಗೆ ಯೋಚನೆಯ ನೆರಳು ಕಾಣುತ್ತಿದೆ. 
ನಿಮ್ಮ ಕೂದಲಿನ ಕಪ್ಪುರಾಶಿಯಲ್ಲಿ ಅಲ್ಲೊಂದು ಇಲ್ಲೊಂದು ಬಿಳಿ ಕಾಣುತ್ತಿದೆ. 


ನಮ್ಮನ್ನೆಲ್ಲ ರಾಕ್ಷಸ ಸರಪಳಿಯಿಂದ ಕಣ್ಣಿಗೆಕಾಣದ ಯಾರೋ ಬಿಗಿದಿದ್ದಾರೆ. ಶತಮಾನ 
ಗಳಿಂದ ಇಲ್ಲೇ ಬಿಸುಸುಯ್ಯುತ್ತಾ ಬಿದ್ದಿದ್ದೇವೆ. ದೂರದಲ್ಲಿ ರೈಲಿನ ಶಬ್ದ ಕೇಳುತ್ತದೆ. 
ಇಲ್ಲ ರೈಲು ಬರುವುದಿಲ್ಲ. ಇಂಜಿನ್ ಕೆಟ್ಟು ನಿಂತಿದೆ. ಹೊಗೆ ಮಾತ್ರ ಮೇಲೇಳುತ್ತಿದೆ. 
ನಮ್ಮನ್ನು ಈ ಸರಪಳಿಯಿಂದ ಬಿಡಿಸುವವರೂ ಇಲ್ಲ ; ಇಂಜಿನ್ನನ್ನು ಸರಿ ಮಾಡುವವರೂ 
ಇಲ್ಲ. ಕಾಯುತ್ತೇವೆ. ಕಾಯುತ್ತೇವೆ. ಸಾಯುವುದಿಲ್ಲ. 


ಸ್ವಲ್ಪ ಉದ್ವಿಗ್ನರಾದಂತೆ ತೋರುತ್ತೀರಿ. ಕುಡಿಯಲು ನೀರು ಬೇಕೆಂದಿರಾ ? ಇದೊ 
ಹಿಂದೆಯೇ ಒಂದು ಹಳ್ಳ ಹರಿಯುತ್ತಿದೆ. ಬನ್ನಿ , ಯಾವ ಕಿರಿಕಿರಿಯ ಇಲ್ಲದೆ ನೀರು 
ಇಲ್ಲಿ ಸದಾ ಹರಿದು ಹೋಗುತ್ತಲೇ ಇರುತ್ತದೆ. ನೆನ್ನೆಯ ನೀರು ಇವತ್ತು ಸಿಗುವುದಿಲ್ಲ . 
ನಾಳಿನದು ಬೇರೆ. ಒಂದೇ ನದಿಗೆ ನಾವು ಎರಡು ಬಾರಿ ಇಳಿಯುವುದು ಸಾಧ್ಯವಿಲ್ಲ 
ಎಂದು ಹೇಳುವುದನ್ನು ನೀವುಕೇಳಿಲ್ಲವೇ ? ನೀರು ಬೇರೆಯಾದರೂ ಹೆಸರು ಮಾತ್ರ 
ಅದೇ ನೋಡಿ, ಜನ ಬದಲಾದರೂ ಪ್ರಪಂಚ ಅದೇ ಆಗಿ ಉಳಿಯುವಂತೆ, ಇನ್ನು 
ಹೊರಡಬಹುದಲ್ಲ. ಯಾವುದೆ ರೈಲು ಎಲ್ಲಿಗೋ ಹೊರಟು ಇಲ್ಲಿ ಸ್ವಲ್ಪ ಕಾಲ 
ನಿಂತಿದೆ. ಸ್ಟೇಷನ್ನಿನಲ್ಲಿ ತುಂಬಿದಷ್ಟೇ ಜನ ಹೊರಗೆ ಬರುತ್ತಿದ್ದಾರೆ. ದೂರದಿಂದ 
ನೋಡಿದರೆ ಇರುವೆಗಳಂತೆ, ಸಮುದ್ರದ ದಂಡೆಯ ಮರಳ ರಾಶಿಯಂತೆ ಆಕಾರರಹಿತ 
ಗುಡ್ಡೆಯಂತೆ ಕಾಣುತ್ತಾರಲ್ಲವೇ ? ಎಲ್ಲರಿಗೂ ಕಾಲಿವೆ, ಕಣ್ಣುಗಳಿವೆ, ಕೈಗಳಿವೆ, ಜನ 
ನಾಂಗಗಳಿವೆ. ಒಂದೇ ತರಹ ಕಂಡರೂ ಒಬ್ಬೊಬ್ಬರನ್ನೇ ನೋಡಿದಾಗ ಎಷ್ಟು ವ್ಯತ್ಯಾಸ 
ಸ್ವಾಮಿ ನಡೆಯಲ್ಲಿ, ನುಡಿಯಲ್ಲಿ, ಆಲೋಚನೆಯ ವಿಧದಲ್ಲಿ, ಒಟ್ಟಾಗಿನೋಡಿದಾಗ 
. ಜೀವನಕ್ಕೆ ತೀರ ಬಿಗಿಯಾದ uniformity ಇದೆ. ಒಬ್ಬೊಬ್ಬರನ್ನೇ ಬೇರ್ಪಡಿಸಿ ನೋಡಿ 

ದಾಗ ಎಂತಹ ವೈವಿಧ್ಯ , ಈ ವಿಶಾಲ ಮರಳುಗಾಡಿನಲ್ಲಿ ಪ್ರತಿಯೊಂದು ಮರಳು 
ಕಣಕ್ಕೂ ತನ್ನತನ, ಈ ಪ್ರಪಂಚದಲ್ಲಿ ಪ್ರತಿಯೊಬ್ಬ ವ್ಯಕ್ತಿಯದೂ ಒಂದೊಂದು 
ಪ್ರಪಂಚ, ಈ ರೀತಿ ಮಾತಾಡುವಾಗ ಎಷ್ಟು ಚೆನ್ನ ಎನ್ನಿಸುತ್ತದೆ, ನನಗೆ, ನೋಡಿ ಈ 
ಜನಗಳ ಸಮುದ್ರದಲ್ಲಿ ಪ್ರತಿಯೊಬ್ಬ ವ್ಯಕ್ತಿಯ ಏಕಾಂಗಿ , 


ನಿಮಗೆಬೋರಾಗುತ್ತಿರಬೇಕು. ಇಲ್ಲಿಯ ತನಕ ನನ್ನ ಪರಿಸರ, ಅದಕ್ಕೆ ನನ್ನ ಪ್ರತಿಸ್ಪಂದನ 
ಇವುಗಳ ಬಗ್ಗೆ ಮಳೆ ನೀರು ಚರಂಡಿಯಲ್ಲಿ ಕಸಕಡ್ಡಿಗಳೊಡನೆ ಜಿಂದು ಹರಿಯುವ ರೀತಿ 
ಯಲ್ಲಿ ಅರಚಿದ್ದೇನೆ, ಬಹಳ ಸಾರಿ ನೀವುಕೇಳಿಸಿಕೊಳ್ಳದಿದ್ದರೂ , ಈ ಜನಗಳಿಂದ ಸ್ವಲ್ಪ 
ದೂರದಲ್ಲಿ ನಡೆದು ಬರುತ್ತಿರುವ ವ್ಯಕ್ತಿಯನ್ನು ನೋಡಿದರೆ ನಿಮಗೇನನ್ನಿಸುತ್ತದೆ ? 
ನನಗಂತೂ ನಾನು ಜೀವನದಲ್ಲಿ ಕಂಡಿರುವ, ನನಗೆ ತುಂಬ ಆತ್ಮೀಯ ಪರಿಚಯವಿರುವ 
ಮನುಷ್ಯನೊಬ್ಬನ ನೆನಪು ಬರುತ್ತದೆ. ಅವನ ವಿಷಯವಾಗಿ ಮಾತಾಡಬೇಕೆಂಬ 
ಹುಮ್ಮಸ್ಸು ಉಕ್ಕುತ್ತದೆ. ನನ್ನ ಬಗ್ಗೆಯೇ ಕೇಳಿ ನಿಮಗೂ ತಲೆ ಚಿಟ್ಟು ಹಿಡಿದಿರುವ 
ಸಂಭವ ಇರುವುದರಿಂದ ಅವನ ಬಗ್ಗೆ ಕೇಳುತ್ತೀರಾ ? ಅದಕ್ಕೆ ಮುಂಚೆ ಹೊಟ್ಟೆಗೇನಾ 
ದರೂ ತುರುಕಬೇಕೆನ್ನುತ್ತೀರಾ ? ಧಾರಾಳವಾಗಿ, 


ಬನ್ನಿ ಇದೇ ನಮ್ಮ ಊರಿನ ಪಾರ್ಕು , ಯಾವುದೇ ಬದಲಾವಣೆಗೂ ತನ್ನನ್ನು ಒಡ್ಡಿ 
ಕೊಳ್ಳದೆ ಉಳಿದಿದೆ. ಮರಗಳು ಅದೇ ರೀತಿ ನಿಂತಿವೆ . ಕಲ್ಲುಬೆಂಚುಗಳಡಿ ಹುಲ್ಲು 
ಬೆಳೆಯುತ್ತದೆ, ಒಣಗುತ್ತದೆ. ದೂರದಲ್ಲಿರುವ ಕಟ್ಟಡದಿಂದ ರೇಡಿಯೋ ತಂಗಳು 
ಪ್ರೇಮಗೀತೆಗಳನ್ನೇ ಪ್ರಸಾರ ಮಾಡುತ್ತದೆ. ಹೊಸ ಹಾಡುಗಳು ಹಳೆಯ ರಾಗಗಳು , 
ಇಲ್ಲವೇ ಹಳೆಯ ಹಾಡುಗಳು ಹೊಸ ರಾಗಗಳು. ಎದುರಿಗೆ ಕಾಣುತ್ತಿರುವ ಚಿಲುಮೆ 
ಒಂದು ಕಾಲದಲ್ಲಿ ಕೆಲಸ ಮಾಡುತ್ತಿತ್ತು . ಈಗ ಸೊರಗಿ ಸುಮ್ಮನಿದೆ. ಯಥಾಪ್ರಕಾರ 
ವಿಷಯಕ್ಕೆ ಬರದೆ ಕಾಡುಹರಟೆ ಹೊಡೆಯುತ್ತಿದ್ದೇನೆ. 


ನನ್ನ ಪೀಠಿಕೆಯನ್ನು ಕೇಳಿದ ಮೇಲೆಒಂದು ಕತೆ ಬಂದೀತು ಎಂದು ನೀವೆಂದುಕೊಂಡಿ 
ರಬಹುದು. ಆಸಕ್ತಿ ಕೆರಳಿಸುವ ರಸಭರಿತ ಕನಸೊಂದು ಮಾತಿನಲ್ಲಿ ಮೈದೋರುತ್ತದೆ. 
ಎನ್ನಿಸಿ, ನನ್ನ ಮಾತನ್ನು ಕೇಳುವ ತಾಳ್ಮೆಯನ್ನು ನೀವುಸಂಪಾದಿಸಿಕೊಂಡಿರಬಹುದು. 
ನಿಜ ಹೇಳಬೇಕೆಂದರೆ ಕತೆ ಕಲ್ಪನೆಗಳಲ್ಲಿ ನನಗೆ ನಂಬಿಕೆಯೇ ಇಲ್ಲ. ಬರೆಯದಿರುವ 
ಒಳ್ಳೆಯ ಕತೆಗಳ ಸಂಖ್ಯೆ ಅಕ್ಷರದಲ್ಲಿ ಮೂಡಿರುವುದಕ್ಕಿಂತ ಹೆಚ್ಚು . ಹೋಗಲಿ ಬಿಡಿ. 
ನಿಮಿಷ ನಿಮಿಷಕ್ಕೂ ಜೀವನದ ಬಗ್ಗೆ ನನ್ನ ದೃಷ್ಟಿಯನ್ನು ನಿಮ್ಮ ಮೇಲೇಕೆ ಹೇರಬೇಕು? 
ಯಾವುದೇ ವ್ಯಕ್ತಿಯ ಬಗ್ಗೆ ಹೇಳುತ್ತೇನೆ ಎಂದೆ . ಯಾರದೋ ಆತ್ಮಕಥೆಯನ್ನು ನಾನು 
ಬರೆದಂತೆ, ಈ ಮನುಷ್ಯನ ಬಗ್ಗೆ ಯೋಚಿಸಿದಂತೆಲ್ಲ ನನ್ನ ತಲೆಯನ್ನು ಜಿರಲೆಗಳು 

ತಿಂದು ಹಾಕುತ್ತಿವೆ ಎನ್ನಿಸುತ್ತದೆ. ತಿಳಿಯಾಗಿದ್ದ ಆಕಾಶದಲ್ಲಿ ಧಡಕ್ಕೆಂದು ಕಪ್ಪು 
ಮೋಡಗಳು ಕವಿದುಕೊಂಡು ಮಳೆ ಸುರಿಯುತ್ತದೆ. ಒಂದೊಂದೇ ಹನಿಯಾಗಿ ಬಿದ್ದಿದ್ದು 
ಒಟ್ಟಾಗಿ ಹರಿಯುತ್ತದೆ, ಕೆರೆ, ನದಿ, ಸಾಗರ ಸೇರುತ್ತದೆ. ನೀರೆಲ್ಲ ಆವಿಯಾಗಿ ಮೇಲೇರಿ 
ಭವಿಂಬರಡಾಗುತ್ತದೆ. 


ಚಿಕ್ಕವನಿದ್ದಾಗಲೇ ಈ ಹುಡುಗ ಬಹಳ ಬುದ್ದಿವಂತ ಎನ್ನಿಸಿಕೊಂಡಿದ್ದ , ಬೇರೆ ಹುಡುಗರು 
ಗೋಲಿ ಚಿನ್ನಿದಾಂಡು ಆಡುವಾಗ ಇವನು ರಾಮಕೃಷ್ಣ ವಿವೇಕಾನಂದರ ಜೀವನವನ್ನು 
ಅರೆದು ಕುಡಿಯುತ್ತಿದ್ದ , ಎಳೆಯ ವಯಸ್ಸಿನಲ್ಲೇ ಗುರಿಗಳನ್ನಿಟ್ಟುಕೊಂಡು ಆದರ್ಶದ 
ಮೆಟ್ಟಿಲುಗಳನ್ನು ಕಟ್ಟಿದ್ದ , ಧೈರ್ಯ, ಪ್ರಾಮಾಣಿಕತನದ ಭದ್ರ ಅಡಿಗಲ್ಲಿನ ಮೇಲೆ 
ಜೀವನವನ್ನು ರೂಢಿಸಿಕೊಳ್ಳುವ ಶಕ್ತಿಕೊಡು ದೇವರೇ ಎಂದು ಬೇಡಿಕೊಳ್ಳುತ್ತಿದ್ದ . ಕೈಗೆ 
ಸಿಕ್ಕ ಪುಸ್ತಕಗಳನ್ನೆಲ್ಲಾ ಓದುತ್ತಿದ್ದಾಗ ಲೋಕಮಾನ್ಯ ತಿಲಕರು ಬಾಲ್ಯದಲ್ಲಿ ಸತ್ಯಕ್ಕಾಗಿ 
ಆತ್ಮವಿಶ್ವಾಸದಿಂದ ಹೋರಾಡಿದ್ದನ್ನು ಓದಿ ಇವನ ಮೈಯಲ್ಲಿ ವಿದ್ಯುತ್‌ ಸಂಚಾರ 
ವಾಯಿತು. ಮಾರನೆಯ ದಿನ ಶಾಲೆಯಲ್ಲಿ ಸ್ಟೇಟು ಬಳಪ ಹಿಡಿದುಕೊಂಡು ಏಕಾಗ್ರ 
ಚಿತ್ತದಿಂದ ಏಕಲವ್ಯನಂತೆ ಟೋಪಿ ಮೇಷ್ಟರು ಹೇಳಿದ್ದನ್ನೆಲ್ಲ ಕೇಳುತ್ತಿದ್ದ . ಸಿಂಬಳ 
ಸುರಿಸಂ , ಕೊಳಕು ಚಡ್ಡಿಯ ಜೇಬಿನಿಂದ ಒಣಕು ರೊಟ್ಟಿಯ ಚೂರನ್ನು ಮೆಲ್ಲುತ್ತಿದ್ದ . 
ಹುಡುಗರಿಬ್ಬರು ಜಗಳವಾಡಿ ಗದ್ದಲ ಎಬ್ಬಿಸಿದಾಗ ಉಪಾಧ್ಯಾಯರ ಗಂಟಲು ನೀರು 
ನಿಂತ ನಲ್ಲಿಯಂತೆ ಗೊರಗೊರ ಶಬ್ದ ಮಾಡಿ, ಯಾರೋ ಅವನು ಚಂಡಾಲ, ಅವನ ತಿಥಿ 
ಮಾಡುತ್ತೇನೆ, ಎನ್ನು ತ್ಯಾ ಕೊಳಕು ತೋಳಿನಿಂದ ಕೈ ಇವನ ಕಡೆ ಚಾಚಿದಾಗ ನಾನಲ್ಲ 
ಎಂದ. ತಲೆಯಲ್ಲಿ ಕಣ್ಣಿನಲ್ಲಿ ಬೆಂಕಿ ಪ್ರಜ್ವಲಿಸುತ್ತಿತ್ತು . ' ತಲೆಹರಟೆ ಮಾಡುತ್ತೀಯಾ, 
ನಿನ್ನ ಸೊಕ್ಕು ಮುರಿಯುತ್ತೇನೆ' ಎಂದು ಬೆತ್ತವನ್ನು ಝಳಪಿಸುತ್ತ 'ಕೈ ನೀಡು' 
ಎಂದಾಗ ಇವನು ಪ್ರತಿಮೆಯಂತೆ ನಿಂತಿದ್ದ . ತಾನು ಗಲಾಟೆ ಮಾಡಲಿಲ್ಲ ಎಂದು ವಾದ 
ಮಾಡಿದ, ಆಣೆ ಮಾಡಿದ. ಆಣೆ ಬೇರೆ ಇಡುತ್ತೀಯ , ದನ ತಿನ್ನುವವನಿಗೆ ಎನ್ನುತ್ತಾ 
ಚೆನ್ನಾಗಿ ಬಾರಿಸಿದರು. ಅವಮಾನದಿಂದ ಮುಖ ಕೆಂಪಾಗಿ ಜತೆಯ ಹುಡುಗರು ಶಾಲೆ 
ಯಿಂದ ಹೊರಬಂದ ಮೇಲೆ ಮಾಡುವ ಲೇವಡಿಯ ಕಲ್ಪನೆಯಿಂದ ಗಾಬರಿಗೊಂಡು , 
“ ನಾನು ಸುಳ್ಳು ಹೇಳುತ್ತಿಲ್ಲ, ನನಗಾದ ಅನ್ಯಾಯದ ವಿರುದ್ದ ಸತ್ಯಾಗ್ರಹ ಮಾಡುತ್ತೇನೆ' 
ಎಂದು ಕಿರಿಚಿದ, ಮೇಷ್ಟಿಗೂ ಸಾಕಾಗಿತ್ತು . ' ಹೊರಡು ಇಲ್ಲಿಂದ, ನಿಮ್ಮ ತಂದೆಯನ್ನು 
ಕರೆದುಕೊಂಡು ಬಾ ' ಎಂದು ಅಬ್ಬರಿಸಿದರು. ಸೊಪ್ಪುಸದೆ, ಪುರಲೆ ಎಲ್ಲ ಒಟ್ಟು ಮಾಡಿ 
ಬೆಂಕಿ ಹಾಕಿದ ಮೇಲೆ ಮಳೆ ಸುರಿದಿತ್ತು . ಸ್ವಲ್ಪ ಹೊತ್ತು ಹೊಗೆಮೇಲಕ್ಕೆದ್ದು ಎಲ್ಲ 
ಕಡೆ ವೈಯಾರ ಮಾಡುತ್ತಾ ಕ್ಷಯರೋಗಿಯಂತೆ ಸಣ್ಣಗಾಗುತ್ತಾ ಮಾಯವಾಗಿತ್ತು , 


ತೆ 


ಇದರಲ್ಲೇನು ವಿಶೇಷ ಎನ್ನುತ್ತೀರಾ ? ಏನಿಲ್ಲ . ಇನ್ನೊಂದು ಹೇಳುವುದನ್ನು ಮರೆತೆ 


೪೨ | ಸಾಕ್ಷಿ 


ಸತ್ಯ ಧರ್ಮದ ಆದರ್ಶಗಳನ್ನಿಟ್ಟುಕೊಂಡು ನಡೆಯಲು ಪ್ರಯತ್ನ ಮಾಡುವುದು ಎಂತಹ 
ತವಕಾಷೆ ಎನ್ನಿಸಿ ನಿಮ್ಮ ಗಂಟು ಮುಖ ಒಮ್ಮೊಮ್ಮೆ ಸಡಿಲಾಗಿಲ್ಲವೇ ಸ್ವಾಮಿ ? ಈ 
ಹುಡುಗ ನೋಡಿ, ಗಾಂಧಿಯಾಗುತ್ತೇನೆ, ನೆಹರುವಾಗುತ್ತೇನೆ ಎಂದುಕೊಂಡು, ಅವರ 
ಪ್ಪನ ಜೇಬಿನಿಂದ ಎರಡು ಸಿಗರೇಟ್ ಮತ್ತೊಂದಿಷ್ಟು ಚಿಲ್ಲರೆ ಎತ್ತಿ ಆಮೇಲೆ ತನ್ನೊಪ್ಪಿ 
ಕಂಡಾಗ ಅವರು ಇವನನ್ನು ಸಾಯ ಬಡೆದಿದ್ದರು. ಸತ್ಯ one way traffic ಆದರೆ 
ಅದರ ಬದುಕು ಬಹಳ ಕಷ್ಟ ಸ್ವಾಮಿ. 


ನಿಮ್ಮ ಬಗ್ಗೆ ನನಗೆ ತುಂಬ ಗೌರವ ಮೂಡುತ್ತಿದೆ. ಅದೆಷ್ಟು ತಾಳ್ಮೆ ನಿಮಗೆ ? ನೀವು 
ಜಾಣಮಂದಿ ಎನ್ನುವುದೂ ನನಗೆ ಗೊತ್ತು . ನನ್ನ ಮಾತನ್ನು ಕೇಳಿಸಿಕೊಳ್ಳದಿದ್ದರೂ 
ಗೋಣಲ್ಲಾಡಿಸಿಬಿಡುತ್ತೀರಿ. ನಿಮಗೆ ಬೇಸರ ಮಾಡಬಾರದು ಎನ್ನುವಷ್ಟು ಸೌಜನ್ಯ 
ನನ್ನಲ್ಲಿದೆ. ಈ ವ್ಯಕ್ತಿಯ ಜೀವನದಲ್ಲಿ ಕೆಲವು ಸಾಲುಗಳನ್ನೂ ದಾಟಿ ಮುಂದೆ 
ಹೋಗೋಣ, ಬೆಳೆಯುತ್ತಿದ್ದಂತೆ ತಾನು ಅಸಾಮಾನ್ಯ ಎಂಬ ಒಂದು ನಂಬಿಕೆ ಇವನಲ್ಲಿ 
ಆಳವಾಗಿ ಬೇರು ಬಿಟ್ಟಿತ್ತು . ಎಲ್ಲರಂತೆ ಹೂಗಳನ್ನು ನೋಡಿ ಸತ್ಯ ಭಾವನೆಗಳನ್ನು 
“ಎಷ್ಟು ಚಂದ' ಎನ್ನುವುದರ ಮೂಲಕ ವ್ಯಕ್ತಪಡಿಸಿ ಅದರ ಸೌಂದರ್ಯವನ್ನು ಕೊಲೆ 
ಮಾಡುತ್ತಿರಲಿಲ್ಲ. 


ಅವನ ಹದಿನಾಲ್ಕನೆಯದೆ ಹದಿನೈದನೆಯ ವರ ಇರಬೇಕು. ವಿಚಿತ್ರ ಕನಸುಗಳು 
ಬಿದ್ದು ಅವನ ನಿದ್ರೆಯನ್ನು ಚೂರು ಚೂರು ಮಾಡುತ್ತಿದ್ದವು. ಎಂದೂ ಕಾಣದ 
ಊರಿಗೆ ಕಲ್ಲುಮುಳ್ಳುಗಳ ಹಾದಿಯಲ್ಲಿ ನಡೆದಿದ್ದ . ಸುತ್ತ ಕಾಡು, ಕೋಟೆಯಲ್ಲಿ ರಾಜ 
ಕುಮಾರಿ ಅಳುತ್ತ ನಗುತ್ತ ಹಾಡುತ್ತ ಕೂತಿದ್ದಳು. ಹೊರಗೆ ಕಾವಲು ಕಾಯುತ್ತಿದ್ದ 
ರಾಕ್ಷಸನನ ಈಟಿಯಿಂದ ತಿವಿದು ಕೊಂದು ಒಳನುಗ್ಗಿ ರಾಜಕುಮಾರಿಯನ್ನು ತಬ್ಬಿದ. 


ಕಾಡಿಗೆ ಬೆಂಕಿ ಬಿದ್ದಿತು. ಧಗೆ ಕೊರಕಲು, ಬಳ್ಳಿ , ಮರ, ಎಲ್ಲವನ್ನೂ ಒಂದೊಂದಾಗಿ 
ನುಂಗುತ್ತಿತ್ತು . ಇದ್ದಕ್ಕಿದ್ದಂತೆ ನಿಂತ, ಸತ್ತುಬಿದ್ದಿದ್ದ ರಾಕ್ಷಸನ ಮುಖ ಅಪ್ಪನ ಮುಖ 
' ದಂತೆ ಕಂಡು, ರಾಜಕುಮಾರಿಗೆ ಅಮ್ಮನ ಹಾಗೆ ಉದ್ದಕೂದಲಿದ್ದುದು ಕಂಡು ಓಡುತ್ತ 
ಬಂದು ಗುಂಡಿಯೊಂದರಲ್ಲಿ ಬಿದ್ದ . ಕಣ್ಣು ತೆರೆದ. ಇದನ್ನು ಯಾರಲ್ಲಿ ಹೇಳಿಕೊಳ್ಳುವುದು 
ಎಂದು ಅವನಿಗೆ ಗೊತ್ತಾಗಲಿಲ್ಲ. ಬೆಳಿಗ್ಗೆ ಎದ್ದಾಗ ಸುತ್ತಮುತ್ತ ಪ್ರತಿಯೊಂದು ವಸ್ತು 
ವಿನಲ್ಲಿ ಏನೋ ಹೊಸತನ ಎದ್ದು ಕಾಣುತ್ತಿತ್ತು . ಸದಾ ಮನೆಯ ಮುಂದೆ ಬಿದ್ದಿರಂ 
ತಿದ್ದ ನಾಯಿ ಆಚೆ ಮನೆಯ ಹೆಣ್ಣು ನಾಯಿಯೊಡನೆ ಚಿನ್ನಾಟವಾಡುತ್ತಿದ್ದುದ್ದನ್ನು 
ಅರಳಿದ ಕಣ್ಣುಗಳಿಂದ ನೋಡಿ, ಗರಿಕೆಯ ಮೇಲೆ ಎಳೆ ಬಿಸಿಲು ಮೃದುವಾಗಿ ಮಲಗಿ 
ದ್ದನ್ನು ಕಂಡು ಮೈ ಮನವೆಲ್ಲ ಹಗುರಾಗಿತ್ತು , ಕಣ್ಣಾಗಿತ್ತು . 


ಸಾಕ್ಷಿ / ೪೩ , 


ಅವನ ಕಾಲೇಜಿನ ಮೊದಲ ವರ್ಷ ಕಾಲೇಜಿಗೆ ಹೋಗಬೇಕಾದರೆ ಈ ಪಾರ್ಕಿನ ಮೂಲ 
ಕವೇ ಹೋಗಬೇಕು. ಕೈಲಿ ಪುಸ್ತಕ ಹಿಡಿದು ಅತ್ತಿತ್ತ ನೋಡುತ್ತ ಬಂದ ಹಾದಿಯಲ್ಲಿ 
ಅಡ್ಡಲಾಗಿ ಮಿರುಗುತ್ತ ಬಿದ್ದಿದ್ದ ಹಾವಿನ ಪೊರೆಯನ್ನು ಕುತೂಹಲದಿಂದ ನೋಡಿ 
ಕಾಲಿನಲ್ಲಿ ಪಕ್ಕಕ್ಕೆ ತಳ್ಳಿದ. ಮಾವಿನೆಲೆಯ ಚಿಗುರಿನ ಕಂಪು, ತೆಂಗಿನಗರಿಗಳ ಒಲೆದಾಟದ 
ಶಬ್ದ , ಜೀರುಂಡೆಗಳ ಜೇಂಕಾರ, ಚಿಟ್ಟೆಗಳ ನರ್ತನ ಎಲ್ಲ ಅವನ ಜೀವದ ಭಾಗವಾಗಿದೆ 
ಎನ್ನಿಸಿ ನಾಡಿಯ ಮಿಡಿತದೊಂದಿಗೆ ತಾಳ ಹಾಕುತ್ತಿವೆಯೇನೋ ಅನ್ನಿಸುತ್ತಿತ್ತು . ತಲೆಯ 
ತುಂಬ ಜೀವಶಾಸ್ತ್ರದ ಮೊದಲ ತತ್ವಗಳ ಸಂತೆ ನಡೆದಿತ್ತು . ಕಾಲೇಜಿನ ಗೇಟಿನ ಬಳಿ 
ಬಂದಾಗ ತನ್ನ ಕ್ಲಾಸಿನವಳೇ ಆದ ವಾಸಂತಿ ದಾವಣಿಯನ್ನು ಸರಿಮಾಡಿಕೊಳ್ಳುತ್ತಾ 
ಮುಂದೆ ನಡೆಯುತ್ತಿದ್ದುದನ್ನು ತನಗೇ ಅರಿವಿಲ್ಲದಂತೆ ನೋಡುತ್ತಲೇ ಇದ್ದ . ಯಾಕೋ 
ವಂತ್ತೆ ಮತ್ತೆ ನೋಡಬೇಕೆನ್ನಿಸಿತು. ತಲೆಯಿಂದ ಕಾಲಿನವರೆಗೆ ನೋಡಿದ. ಕ್ಲಾಸಿನಲ್ಲಿ 
ಕುಳಿತಾಗಲೂ ಅಷ್ಟೆ , ಕದ್ದು ಕದ್ದು ಅವಳ ಕಡೆ ದೃಷ್ಟಿ ಹಾಯಿಸುತ್ತಿದ್ದ . ಬೇಡ ಬೇಡ 
ವೆಂದರೂ ಅವಳ ಉಬ್ಬಿದ ಎದೆಯ ಮೇಲೆ ದೃಷ್ಟಿ ನೆಡುತ್ತಿತ್ತು . ಏನೇ ಮಾಡಿದರೂ 
ಪಾಠದ ಕಡೆ ಲಕ್ಷವಿಡುವುದು ಸಾಧ್ಯವಾಗದೆನೋಟ್ ಬುಕ್ಕಿನಲ್ಲಿ ಗೊನೆಬಿಟ್ಟ ಬಾಳೆಯ 
ಮರದ ಚಿತ್ರ ಬರೆದು ಅದನ್ನೊಂದು ಗುಂಡಿಯಲ್ಲಿ ನೆಟ್ಟ , 


ರಾತ್ರಿಯೆಲ್ಲಾ ವಿಚಿತ್ರ ಕನಸುಗಳ ಸರಮಾಲೆಯ ಪುನರಾವರ್ತನೆ. ಕಿರಿದಾದ ರಸ್ತೆಯಲ್ಲಿ 
ಹೋಗುತ್ತಿದ್ದವನು ದಿಢೀರನೆ ಎದುರಾದ ಗುಡ್ಡಗಳನ್ನೇರಿದ. ಎರಡು ಗುಡ್ಡಗಳ ನಡು 
ವಿನ ಕಣಿವೆಯಲ್ಲಿ ಸುತ್ತಾಡಿದ, ಸಮತಟ್ಟಾದ ಪ್ರದೇಶದಲ್ಲಿ ಓಡಾಡಿ ಹೆಡೆ ಎತ್ತಿ ಬುಸು 
ಗುಡುತ್ತಿದ್ದ ಹಾವುಗಳನ್ನು ಕಂಡು ಕಾಡಿನಲ್ಲಿ ನುಗ್ಗಿದ. ಆಮೇಲೇನಾಯಿತು ಎಂದು 
ಗೊತ್ತಾಗಲಿಲ್ಲ . ಕಣ್ಣು ತೆರೆದ, ಕಿಟಕಿಯಿಂದಾಚೆಗೆ ಚುಕ್ಕಿಗಳು ಮಿಣುಗುತ್ತಿದ್ದವು. 
ಎಷ್ಟು ಒದ್ದಾಡಿದರೂ ನಿದ್ರೆ ಬರಲಿಲ್ಲ. ಅಡಿಗೆ ಮನೆಯಲ್ಲಿ ಬೆಕ್ಕು ಶಬ್ದ ಮಾಡಿದಾಗ 
ಕಲ್ಲು ಒರಳುಗುಂಡಿಗೇನಾದರೂ ಬಿದ್ದಿತೇನೋ ಎಂದುಕೊಂಡು ಮಗ್ಗುಲಾದ, ಕೈ ತನಗೆ 
ತಾನೇ ತೊಡೆಗಳ ಮಧ್ಯಕ್ಕೆ ಪ್ರಯಾಣ ಬೆಳೆಸಿತು . ವಾಮನ ತ್ರಿವಿಕ್ರಮನಾಗಿ ಬೆಳೆದು 
ನಿಂತು ಭೂಮಿ ಆಕಾಶಗಳನ್ನು ಅಳೆದು ತುಳಿದು ಪುಡಿಗುಟ್ಟಿದ, ನಿಶ್ಚಶ್ಚಿತನಾಗಿ ಬಿದ್ದಿದ್ದ 
ಹೆಬ್ಬಾವು ಹೆಡೆಯೆತ್ತಿ ಪೂತ್ಕರಿಸಿ ಸೆಟೆದು ಬೆಂಕಿಯನ್ನು ಗುಳಿ ಸುರುಳಿ ಸುತ್ತಿಕೊಂಡು 
ಸುಮ್ಮನಾಯಿತು. ಬೆಳಕು ಹರಿಯುತ್ತಿದ್ದಂತೆ ರೈಲ್ವೆ ಸ್ಟೇಷನ್ನಿಗೆ ಬಂದು ಗದ್ದಲ ಎಬ್ಬಿಸಿ 
ಹುಂಜ ಮಾಡಿನ ಮೇಲೆ ನಿಂತು ತಲೆಯೆತ್ತಿ ಕೂಗಿದಾಗ ಎದ್ದ , ಬಚ್ಚಲ ಮನೆಯಿಂದ 
ಟೂತ್ಬ್ರಷ್ ತೆಗೆದುಕೊಂಡು ಹೊರಬಂದಾಗ ಮೊದಲು ಕಣ್ಣಿಗೆ ಬಿದ್ದಿದ್ದು ಪಕ್ಕದ 
ಮನೆಯ ಅಂಗಳದಲ್ಲಿ ತಂತಿಯ ಮೇಲೆ ಹರವಿದ್ದ ಲಂಗ ಬ್ಯಾಡಿ, ಅದನ್ನೇ ನೋಡುತ್ತಾ 
ಮೈ ಮರೆತು ಬಾಯಿಯಿಂದ ನೊರೆಮೈಮೇಲೆ ಬಿದ್ದು ಮಾರ್ಕೆಟ್ಟಿನಿಂದ ತರಕಾರಿ ತರು 

ವಂತೆ ಅಮ್ಮ ಆಜ್ಞಾಪಿಸಿದಾಗ ಬೆಚ್ಚಿಬಿದ್ದು ಸಿಡಿಮಿಡಿಗುಟ್ಟುತ್ತಾ ಒಳಗೆ ಬಂದು ಹೊರಗೆ 
ಹೊರಟ . 


ಮಾರ್ಕೆಟ್ಟಿನಲ್ಲಿ ಜನವೋ ಜನ. ತರಕಾರಿ ಕೊಳ್ಳಲು ಬಂದಿದ್ದವರನ್ನೆಲ್ಲಾ ಹೊಸ ಆಸಕ್ತಿ 
ಯಿಂದ ಒಮ್ಮೆ ದಿಟ್ಟಿಸಿದ. ಆ ಹೆಂಗಸು ಬದನೆಕಾಯಿ ತೂಗಿ ಬುಟ್ಟಿಗೆ ಹಾಕಲು ಬಗ್ಗಿ 
ದಾಗ ಅಪ್ರಯತ್ನಿತವಾಗಿ ಜಾರಿದ ಸೆರಗಿನ ಹಿಂದಿನ ಅವಳ ಕಟ್ಟುಮಸ್ತಾದ ಭಾರಕ್ಕೆ 
ಬಗ್ಗಿದ್ದ ಕಲ್ಲಂಗಡಿ ಹಣ್ಣುಗಳಂಥ ಮೊಲೆಗಳನ್ನು ನೋಡಿದ. ಮರುಕ್ಷಣದಲ್ಲೇ ಸುತ್ತ 
ಇರುವ ಜನಗಳೆಲ್ಲ ತನ್ನನ್ನೇ ದುರುಗುಟ್ಟಿಕೊಂಡು ನೋಡುತ್ತಿದ್ದಾರೆ ಎನ್ನಿಸಿ, ತಾನು 
ಮಾಡಿದ್ದು ತಪ್ಪು ಎನ್ನಿಸಿ ಖುಷಿ ಪಾಪಗಳ ಗೊಂದಲದಲ್ಲಿ ಕಸಿವಿಸಿಯಾಗಿ ದುಡ್ಡು 
ತೆತ್ತು ಅಲ್ಲಿಂದ ಸರಸರ ಹೆಜ್ಜೆ ಹಾಕಿದ. 


ಆ ದಿನವಂತೂ ವಾಸಂತಿಯಿಂದ ಕಣ್ಣು ಕೀಳುವುದೇ ಅವನಿಗೆ ಸಾಧ್ಯವಾಗಲಿಲ್ಲ, ದೃಷ್ಟಿ 
ನೆಲದಿಂದ ಕಪ್ಪು ಹಲಗೆಯತ್ತ ಹರಿದು ಗೋಡೆಯ ಮೇಲೆ ತಿಪ್ಪರಲಾಗ ಹಾಕಿ ಕಾಣದ 
ದೇಶಗಳ ಭೂಪಟಗಳನ್ನು ಚಿತ್ರಿಸಿ ಅವಳತ್ತ ತಿರುಗುತ್ತಿತ್ತು . ತೆಳ್ಳಗಿನ ಮೇಷ್ಟು ಮನಸ್ಸಿ 
ನಲ್ಲೇ ಹೆಣ್ಣು ಮಕ್ಕಳ ಅಳತೆ ತೆಗೆದುಕೊಳ್ಳುತ್ತಿದ್ದಾರೆ ಎನ್ನಿಸಿ ಈ ಯೋಚನೆ ತನಗೆ 
ಮೊದಲೇ ಏಕೆ ಬಂದಿರಲಿಲ್ಲ, ಎಂದು ಒಂದು ಕ್ಷಣ ವಿಸ್ಮಿತನಾದ. 


ಆತ್ಮಸಾಕ್ಷಾತ್ಕಾರಕ್ಕಾಗಿ, ನೋವಿನಿಂದ, ದುಃಖದಿಂದ ಬಿಡುಗಡೆಯಾಗಲಿಕ್ಕಾಗಿ, ಜೀವನ 
ದಲ್ಲಿ ಹೊಸ ಸೆಲೆಯೊಂದನ್ನು ಹುಡುಕಲಿಕ್ಕಾಗಿ ಯಶೋಧರೆಯನ್ನೂ ಅವಳ ಸಖಿಯ 
ರನ್ನೂ ಬಿಟ್ಟು ನಡೆದುಬಿಟ್ಟ ಗೌತಮನ ನಿರ್ಲಿಪ್ತತೆ ಬಗ್ಗೆ ಅವರು ರಸವತ್ತಾಗಿಕೊರೆಯು 
ತಿದ್ದಾಗಲೇ ಗಂಟೆ ಹೊಡೆದಿತ್ತು . ಸಿದ್ದಾರ್ಥ ಸ್ವಲ್ಪ ದೂರ ಹೋಗಿ ಹಿಂತಿರುಗಿ ಬಂದು 
ಯಶೋಧರೆಯಂತೊಡೆಯ ಮೇಲೆ ತಲೆಯಿಟ್ಟು ಮಲಗಿದ್ದರೆ ತನು ಮಜಾ ಇರುತ್ತಿತ್ತು 
ಬಡ್ಡಿ ಮಗನಿಗೆ ಎಂದು ಒಂದು ಕ್ಷಣ ಅನ್ನಿಸಿತ್ತು . ಒಂದು ನಿರ್ಧಾರ ತೆಗೆದುಕೊಳ್ಳಬೇಕಾದ 
ಅವಶ್ಯಕತೆ ಮತ್ತೆ ಕಾಡುತ್ತಿತ್ತು . ಸರಿ ಎಂದುಕೊಂಡು ಮನೆಯ ಕಡೆ ಹೆಜ್ಜೆ ಹಾಕಿದ. 
Staff ರೂಮಿನಲ್ಲಿ ಗಣಿತದ ಮೇಷ್ಟರು ಚರಿತ್ರೆ ಮೇಡಂ ಜತೆ ಲಲ್ಲೆ ಹೊಡೆಯುತ್ತಾ 
ಕೂತಿದ್ದನ್ನು ಕಂಡರೂ ಕಾಣದಂತೆ ಈ ಕಡೆ ಬಂದ . 


ಅವ್ಯಕ್ತ ಕಾವುನೋವಿನ ತಾಕಲಾಟ ಕ್ಷಣ ಕಳೆದಂತೆ ಹೆಚ್ಚು ಹೆಚ್ಚು ಅಸಹ್ಯವಾಗುತ್ತಿತ್ತು . 
ಸೆಟೆದು ನಿಂತ ಸಾವಿರ ಸ್ಪಿಂಗುಗಳನ್ನು ಮುಷ್ಟಿಯಲ್ಲಿ ಹಿಡಿದಿಟ್ಟುಕೊಂಡಿದ್ದೇನೆ ಅನ್ನಿಸು 
ತಿತ್ತು . ಗೋಡೆಯ ಮೇಲಿನಫೋಟೋದಿಂದ ಇವನನ್ನೇ ದುರುಗುಟ್ಟಿಕೊಂಡಂನೋಡು 
ತಿದ್ದ ವಿವೇಕಾನಂದರ ದೃಷ್ಟಿಯ ಹರಹಿನಿಂದ ತಪ್ಪಿಸಿಕೊಂಡು ಓಡಬೇಕು ಎನ್ನಿಸು 

ತಿತ್ತು . ಡ್ರಾಯರಿನಿಂದ ಕಾಗದ ಪೆನ್ನು ಹೊರಗೆಳೆದು ವಾಸಂತಿಗೊಂದು ಕಾಗದ ಬರೆದು 
ನಾನು ಮಜನು ನೀನು ಲೈಲಾ ಎಂದು ಗೀಚಿದ, ಕಪ್ಪು ಅಕ್ಷರಗಳು ಬಿಳಿಯ ಹಾಳೆಯ 
ಮೇಲೆಮೂಡುತ್ತಿದ್ದಂತೆ ಉತ್ಸಾಹದ ಹೊನಲು ಉಕ್ಕುತ್ತಿತ್ತು . ಇಡೀ ಲೋಕವನ್ನೇ 
ಹುರಿದು ಮುಕ್ಕಿಬಿಡುವಷ್ಟು ಶಕ್ತಿ ತನ್ನಲ್ಲಿ ಕುದಿಯುತ್ತಿದೆ ಅನ್ನಿಸುತ್ತಿತ್ತು . ಎದುರಿಗೇ 
ಬಾಯಿ ತೆರೆದು ಬಿದ್ದಿದ್ದ ಪುಸ್ತಕದಿಂದ ಅಸ್ಥಿಪಂಜರದ ಚಿತ್ರ ಹಲ್ಲು ಕಿರಿಯುತ್ತಿದ್ದುದು 
ಕಣ್ಣಿಗೆ ಬೀಳಲಿಲ್ಲ. ಕೆಂಪು ಡಬ್ಬದೊಳಕ್ಕೆ ಕಾಗದ ತುರುಕಿ ಮನೆಕಡೆ ಹೆಜ್ಜೆ ಹಾಕಿದ. 
ಸಮಾಧಾನವಾಗಲಿಲ್ಲ. ಪೋಸ್ಟ್‌ಮನ್‌ಗಳು ಬಹಳ ಸಾರಿ ಕಾಗದಗಳನ್ನು ಒಡೆದು ಓದು 
ತಾರೆ ಎಂದು ಅವರಿವರು ಹೇಳುತ್ತಿದ್ದುದು ನೆನಪಿಗೆ ಬಂತು . ಹಾಗಾಗಿ ಅಥವಾ 
ಇನ್ಯಾರ ಕೈಗಾದರೂ ಕಾಗದ ಸಿಕ್ಕಿದರೆ ಅನ್ನಿಸಿ ಉಸಿರು ಕಟ್ಟಿದಂತಾಗಿ ಸುತ್ತಲಿನ ಗಿಡ 
ಮರ ಮನೆ ಎಲ್ಲ ಕಪ್ಪಾಗಿ ಭೂತಾಕಾರ ತಳೆದು ಅವನತ್ತಲೇ ಆಕಳಿಸುತ್ತಾ ಬಾಯಿ 
ಬಿಟ್ಟಂತಾಗಿ ಬೆವರಿದ, 


ಮರುದಿನ ಯಥಾಪ್ರಕಾರ ಕಾಲೇಜು, ತಲೆಯಲ್ಲಿ ಹೊಂಬಣ್ಣದ ಮಿರುಗುವ ಕನಸುಗಳು 
ಒಟ್ಟಿಗೆ ಸೇರಿ ಸಂಗೀತ ಕಛೇರಿ ನಡೆಸಿದ್ದವು. ಬಲೂನ್ಊದುತ್ತ ಊದುತ್ತ ದೊಡ್ಡ 
ದಾಗಿ ' ಫಟ್ ' ಎಂದು ಸಪ್ಪಳ ಮಾಡುತ್ತ ಒಡೆಯುವ ಚಿತ್ರ ಕಣ್ಣಿಗೆ ಬೀಳಲಿಲ್ಲ. 
ವಾಸಂತಿಯ ಹೊಳೆಯುವ ಕಪ್ಪು ಕಣ್ಣುಗಳು , ಅವಳ ಎದೆಯ ಮೇಲೆ ಆರಾಮವಾಗಿ 
ಇಳಿಬಿದ್ದಿದ್ದ ಕಪ್ಪು ಕೂದಲು ಬೇಡಬೇಡವೆಂದರೂ ಇವನ ಕಣ್ಣ ಮುಂದೆ ನರ್ತಿಸು 
ತಿದ್ದವು. ನಾಳೆ ಬಹುಪಾಲು ಇಷ್ಟು ಹೊತ್ತಿಗೆ ಅವಳಿಗೆ ಕಾಗದ ಸಿಕ್ಕಿರುತ್ತದೆ. ಆಮೇಲೆ 
ಅವನ ಯೋಚನೆ ಕೆಲಸ ಮಾಡಲು ನಿರಾಕರಿಸಿತು. ಈ ಎರಡು ದಿನಗಳ ಅನುಭವ ಅವ 
ನನ್ನು ಹಣ್ಣುಗಾಯಿ ನೀರುಗಾಯಿ ಮಾಡಿತ್ತು . ಸಿಹಿಯ ಆಗಿ ಕಹಿಯೂ ಆಗಿ ಬೇಡ 
ಬೇಡವೆಂದರೂ ಗಂಟಲಿನಲ್ಲಿ ಒತ್ತರಿಸಿಕೊಂಡು ಬರುತ್ತಿದ್ದ ಆಸೆ, ಭಯ , ನಿರಾಸೆ, ಗಾಬರಿ 
ಗಳಲ್ಲಿ ಅವನ ವ್ಯಕ್ತಿತ್ವದ ಎಳೆ ಎಳೆಯ ವಿಕಾಸಗೊಳ್ಳುತ್ತಿತ್ತು . 


ನೋಡಿ, ಮರೆತ ನೆನಪುಗಳು ಸುಂದರವಾಗಿದ್ದರೂ ಅವುಗಳ ವಿಕಾರ ನೆರಳುಗಳು 
ಅಣಕಿಸುತ್ತಿರುವಂತೆ ಭಾಸವಾಗುತ್ತಿಲ್ಲವೇ ಸ್ವಾಮಿ ನಿಮಗೆ ? ನನ್ನ ಪುರಾಣ ನಿಂತ 
ಮೇಲೆಯೇ ಬಾಯಿ ತೆರೆಯುವುದು ಎಂದು ನೀವುತೀರ್ಮಾನಿಸಿರಬೇಕು. ಹೋಗಲಿ 
ಬಿಡಿ. ಒಂದೆರಡು ದಿನ ಕಳೆದ ಮೇಲೆ ಇವನು ಹೊರಗೆ ಹೋಗಲು ಸಿದ್ಧನಾಗುತ್ತಿದ್ದ . 
ಇಷ್ಟು ದಿನ ಅಳತೆಗೆ ಸರಿಯಾಗಿದ್ದ ಬಟ್ಟೆಗಳೆಲ್ಲಾ ಯಾಕೋ ಚಿಕ್ಕವು ಎನ್ನಿಸುತ್ತಿತ್ತು . 
ಹೊರಗೆ ಯಾರೋ ಮಾತನಾಡುತ್ತಿದ್ದಂತೆಕೇಳಿಸಿತು. ಒಂದು ದನಿಯೇನೋ ಅಪ್ಪನದು . 
ಇನ್ನೊಂದು ?... ಯಾಕೆ ಗಾಬರಿ ಮೈನಡುಕ....ಲೋಫರ್ .... ಬೆಳೆದ ಹುಡುಗಿ.... 
ಹೀಗೇ ಹರುಕು ಮುರುಕು ಮಾತುಗಳು ಕೇಳುತ್ತಿದ್ದವು. ಹಿರಣ್ಯಕಶಿಪುವಿನಂತೆ ಏದುಸಿರು 

ಬಿಡುತ್ತ ಅಪ್ಪ ಬೆತ್ತವನ್ನು ಝಳಪಿಸುತ್ತ ಹೊರಗೆಳೆದುಕೊಂಡು ಹೋಗಿಚೆನ್ನಾಗಿ ಸೇವೆ 
ಮಾಡಿದರು, ಬಂದವರ ಎದುರಿಗೇ . ಯಾರಿಗೂ ಮಾತುಗಳ ಅಗತ್ಯವೇ ಇದ್ದಂತೆ 
ತೋರಲಿಲ್ಲ. ಪ್ರಶ್ನೆ ಉತ್ತರಗಳು ತಮ್ಮ ಅಸ್ತಿತ್ವವನ್ನೇ ಕಳೆದುಕೊಂಡು ಎಲ್ಲೋ 
ಮರೆಯಾಗಿದ್ದವು. 


ಮುಂದಿನದೇನನ್ನೂ ನಾನು ಹೇಳಬೇಕಾಗಿಲ್ಲವಲ್ಲ. ಎಲ್ಲರ ಜೀವನದಲ್ಲಿ ಒಂದು ಮುಖ್ಯ 
ಅಧ್ಯಾಯವಿದ್ದೇ ಇರುತ್ತದೆ. ಈ ವ್ಯಕ್ತಿಯದು ಇದು. ಇವನು ನಿಮಗೂ ಗೊತ್ತು , 
ಅವನ ಜತೆ ಓಡಾಡಿದ್ದೀರಿ, ಊಟ ಮಾಡಿದ್ದೀರಿ, ಜಗಳಾಡಿದ್ದೀರಿ, ಸರಿ , ನಾನಿನ್ನು 
ಬರುತ್ತೇನೆ ಸ್ವಾಮಿ , ತುಂಬ ಚೆನ್ನಾಗಿತ್ತು ಕಂಪನಿ, ನಿಮಗೆ ದಾರಿಯನ್ನೇನೂ ತಿಳಿಸ 
ಬೇಕಾಗಿಲ್ಲವಲ್ಲ. ಓಹ್ ! ಏನನ್ನೋ ಹೇಳಲು ಬಾಯಿ ತೆರೆಯುತ್ತಿದ್ದೀರಿ. ನಿಮ್ಮ 
ಪ್ರಶ್ನೆ ಏನೆಂದು ಗೊತ್ತು. ಆತ ಯಾರು ? - ನಾನು, ನೀವು, ದೂರದಲ್ಲಿ ಗುಂಪು 
ಗುಂಪಾಗಿ ಸಿನಿಮಾ ನೋಡಿ ಹೊರಬರುತ್ತಿರುವ ಜನ ಎಲ್ಲ. ಬರುತ್ತೇನೆ ನಮಸ್ಕಾರ. 


ಜಿ ಎಸ್ ಸದಾಶಿವ 
ಅವರ ಕಥೆಗಳ ವಿಕ್ಷಿಪ್ತ ನಾಯಕ 


ಜಿ ಎನ್ ರಂಗನಾಥರಾವ್ 


“ ಮಗುವಾಗಿ ಬಂದವನು ” ಸಂಕಲನ ಪ್ರಕಟವಾದ ಎಂಟು ವರ್ಷಗಳ ನಂತರ ಜಿ. ಎಸ್ . 
ಸದಾಶಿವ ಅವರ ಎರಡನೆಯ ಸಂಕಲನ “ತುಣುಕುಗಳು ” ಹೊರಬಂದಿದೆ. ಈ ಎಂಟು, 
ಎಂಟೂವರೆ ವರ್ಷಗಳ ಅವಧಿಯಲ್ಲಿ ಸದಾಶಿವ ಒಂಬತ್ತು ಸಣ್ಣ ಕಥೆಗಳನ್ನೂ ಮರು 
ಹನಿಗತೆಗಳನ್ನೂ ಕೊಟ್ಟಿದ್ದಾರೆ. 


ಈ ಎಂಟು ವರ್ಷಗಳು ಒಬ್ಬ ಕ್ರಿಯಾಶೀಲ ಬರಹಗಾರನ ಪಾಲಿಗೆ ಕಡಿಮೆ ಅವಧಿ 
ಏನಲ್ಲ. ಈ ಅವಧಿಯಲ್ಲಿ ಸದಾಶಿವ ಬೆಳೆದಿರುವುದು, ಅನುಭವ, ಭಾಷೆ, ಶೈಲಿ ಮಾಗಿ 
ಹದವಾಗಿರುವುದಕ್ಕೆ “ತುಣುಕುಗಳು ” ಸಂಕಲನದ ಕೆಲವು ಕಥೆಗಳು ಸಾಕ್ಷಿ . ಸದಾಶಿವರ 
ಕಥೆಗಳ ವಿಮರ್ಶೆಗೆ ಮುನ್ನ ಅವರ ಕಥೆಗಳ ಬಗ್ಗೆ ಕೇಳಿಬರುವ ಒಂದೆರಡು ಸಾಮಾನ್ಯ 
ತಕರಾರುಗಳನ್ನು ಪರಾಮರ್ಶಿಸುವುದು ಅಗತ್ಯವೆನ್ನಿಸುತ್ತದೆ. 


ಆರಕ್ಕೆ ಏರಲಿಲ್ಲ, ಮೂರಕ್ಕೆ ಇಳಿಯಲಿಲ್ಲ ಎನ್ನುವಂತೆ ಬರೆಯುತ್ತಾರೆ.” 

(ಸ್ನೇಹಿತರೊಬ್ಬರು ಹೇಳಿದ್ದು ) 


“... ಅವರ ನಾಯಕ ಪಾತ್ರಗಳೆಲ್ಲ ಹೀಗೆ ಅಂತರ್ಮುಖಿಗಳಾದ ಸ್ವಗತ ಭಾಷಣ 
ಕಾರರೇ , ತಮ್ಮ ಸಮಸ್ಯೆಯ ಒಟ್ಟು ನಿಲುವೇನು ಎಂದು ಶೋಧನೆಯಲ್ಲಿ 


೪೮ | ಸಾಕ್ಷಿ 


ತೊಡಗಿರುವ ಈ ಪಾತ್ರಗಳು ಕೊನೆಗೂ ಯಾವ ಮಟ್ಟಿಗೂ ಹತ್ತದೆ 
ಯಾವುದೋ ಒಂದು ಕ್ಷಣದಲ್ಲಿ ಸುಮ್ಮನಾಗಿ ಬಿಡುತ್ತವೆ...... ” 

(ಗಿರಡ್ಡಿ ಗೋವಿಂದರಾಜ ; ಸಣ್ಣ ಕಥೆಯ 

ಹೊಸಒಲವುಗಳು ; ಪುಟ - 67) 


“ಸದಾಶಿವರ ಕಥೆಗಳನ್ನು ಓದಿ ಮುಗಿಸಿದಾಗ ಒಂದು ಪ್ರಶ್ನೆ ನಮ್ಮ ಮುಂದೆ 
ನಿಲ್ಲುತ್ತದೆ. ಈ ನೆನಪುಗಳೆಲ್ಲ ಯಾಕೆ ? ಅವುಗಳನ್ನು ಕೆರಳಿಸಿ ಲೇಖಕ ಏನು 
ಸಾಧಿಸಬಯಸುತ್ತಾನೆ ? ಈ ನೆನಪುಗಳು ಕೆರಳಿ ಅಸ್ವಸ್ಥಗೊಂಡ ಮನಃಸ್ಥಿತಿ 
ಯನ್ನು ತೋರಿಸಬೇಕೆಂಬುದಷ್ಟೇ ಈ ಕಥೆಗಳ ಉದ್ದೇಶವೇ ?. .. ... ” 

( ಗಿರಡ್ಡಿ , ಸಣ್ಣ ಕಥೆಯ ಹೊಸ ಒಲವುಗಳು ; ಪುಟ - 69) 


ಈ ತಕರಾರುಗಳಿಗೆ ಉತ್ತರ ಸದಾಶಿವನ ವಿಶೇಷ ಸ್ವಂತಿಕೆಯಲ್ಲಿ ಹಾಗೂ ಉದ್ದೇಶ 
ಪೂರ್ವಕವಾಗಿ ಸಾಂಪ್ರದಾಯಿಕ ಕಥಾ ವಿಧಾನವನ್ನು ತೊಡೆದುಹಾಕಿದ ನಿಲುವಿನಲ್ಲಿದೆ. 
ಸದಾಶಿವನ ಕಥೆಗಳ ಧ್ವನಿ ಮೆದುವಾದದ್ದು . ಸಿಡಿಬಾಂಬಿನ ಸ್ಫೋಟಕ ಶಕ್ತಿಯಾಗಲೀ , 
ಉಸಿರು ಕಟ್ಟಿಸುವಂಥ ತೀವ್ರ ಸಂವೇದನೆಯಾಗಲೀ , ಭಾವೋನ್ಮಾದವಾಗಲೀ ಇವರ 
ಕಥೆಗಳಲ್ಲಿಲ್ಲ. ಇವರ ಕಥೆಗಳ ನಾಯಕ ಆತಂಕ, ಅತೃಪ್ತಿಗಳಲ್ಲಿ ಬೇಯುತ್ತಾನಾದರೂ 
ಸಿಡಿಮದ್ದಿನಂತೆಸ್ಫೋಟಗೊಳ್ಳುವುದಿಲ್ಲ ; ಭಾವಾವೇಶದಿಂದ ಎಗರಾಡುವುದಿಲ್ಲ, ಜ್ವಾಲಾ 
ಮಖಿಯಾಗುವುದು ಅವನ ಜಾಯಮಾನವಲ್ಲ. ಅವನೊಬ್ಬ Introvert. ಇದು 
ಅವನ ಹುಟ್ಟುಗುಣವಾಗಿದೆ. ಅಂತೆಯೇ ಇದು ಕಥೆಗಳ ಗುಣವೂ ಆಗಿದೆ. ಆದರೆ , 
ತುಣುಕುಗಳು ಸಂಕಲನದ ಉತ್ತರಾರ್ಧದಲ್ಲಿ 'ಈತ' ಸಂವಾದಕ್ಕಿಳಿದು ( ಡಿ. ಎ . ಶಂಕರ 
ಪ್ರಜಾವಾಣಿ ವಿಮರ್ಶೆಯಲ್ಲಿ ಹೇಳಿದಂತೆ) ಹೊರ ಜಗತ್ತಿನಲ್ಲಿ ತನ್ನ ಆಲೋಚನೆ, ಚಿಂತನೆ 
ಗಳನ್ನು ಗುರುತಿಸಿ, ಗಟ್ಟಿಮಾಡಿಕೊಳ್ಳುವ ಪ್ರಯತ್ನವನ್ನು , ಬೆಳವಣಿಗೆಯನ್ನು ಕಾಣ 
ಬಹುದು. 


ಸದಾಶಿವನ ಕಥೆಗಳ ಈ ಅಂತರ್ಮುಖತೆ, ಸ್ವಗತದ ಕರೆಕರೆ ವ್ಯಕ್ತಿತ್ವದ ಸಹಜಗುಣ 
ವಷ್ಟೇ ಅಲ್ಲ. ಅದಕ್ಕೆ ತಾತ್ವಿಕ ಬೆನ್ನೆಲುಬೂ ಇದೆ. ಜಿ . ಎಸ್ . ಸದಾಶಿವನ ಕಥೆಗಳೆಲ್ಲ 
ವ್ಯಕ್ತಿ - ವ್ಯಕ್ತಿಯ ಜೊತೆ, ಸಮಾಜ - ಸಮುದಾಯಗಳ ಜೊತೆ, ಬಾಹ್ಯ ಜಗತ್ತಿನೊಡನೆ 
ಸಂಬಂಧ ಕಂಡುಕೊಳ್ಳುವ, ಇಂಥ ಸಂಬಂಧವನ್ನು ಒರೆಗೆ ಹಚ್ಚಿ ಅದರ ಸಾಚಾ ಮೌಲ್ಯ 
ಗಳನ್ನು ಶೋಧಿಸುವ ಪ್ರಯತ್ನಗಳೇ ಆಗಿವೆ . ಅರ್ಥ ಸತ್ತು Ritualistic ಆದ ಬದುಕಿನ 
ಒಳ ಮುಖದ ಇವರ ಕಥೆಗಳು ಚಾಚಿಕೊಂಡಿವೆ. Man in his heart of heart 
is alone ಎಂಬುದು ಜಿ ಎಸ್ , ಎಸ್ , ಕಥೆಗಳ ನಾಯಕನ ಸಿದ್ದಾಂತವಾಗಿದೆ. ಇವರ 


ಸಾಕ್ಷಿ / ೪೯ 


ಕಥೆಗಳ ನಾಯಕ ಈ ತುದಿಯಿಂದಲೇ ಸಂಬಂಧದ ಎಳೆಗಳನ್ನು ಹುಡುಕ ಹೊರಡುತ್ತಾನೆ. 
ಇವನದು ಸಂಬಂಧ ಗುರುತಿಸಲಾಗದ, ಗುರುತಿಸಿದರೂ ತೀರಾ ವ್ಯಾವಹಾರಿಕ ಎಂಬುದ 
ಕ್ಕಿಂತ ಹೆಚ್ಚು ಮಹತ್ವದ ಲ್ಲದ, ಇನ್ನೊಬ್ಬರ ಬದುಕಿನಲ್ಲಿ ಬೆರೆಯಲಾಗದ, ಪ್ರೀತಿಯಲ್ಲಿ 
ಪ್ರತಿಕ್ರಿಯಿಸಲಾಗದ ವಿಕ್ಷಿಪ್ತ ವ್ಯಕ್ತಿತ್ವ . ಇವನ ಪಾಲಿಗೆ ಪ್ರೀತಿಯ ' ಪಮ್ಮಿ ' ಯಾವ 
ಕ್ಷಣದಲ್ಲಿ ಕೇವಲ ` ಪ್ರಮೀಳ' ಆಗುತ್ತಾ ಹೇಳುವುದು ಕಷ್ಟ ( ಭೇಟಿ- ತುಣುಕುಗಳು): 
ಹೀಗೆ, ಸದಾಶಿವನ ಕಥೆಗಳ ನಾಯಕನ ವ್ಯಕ್ತಿತ್ವದಲ್ಲಿ ಸಹಜ ಗುಣಗಳು ಹಾಗೂ ಮೂಲ 
ಸ್ಥಾಯಿಯಾದ ಸಂಬಂಧದ ತೊಡಕಿನಿಂದಾಗಿ ಸ್ವಗತ, ಅಂತರ್ಮುಖತೆ ಅನಿವಾರ್ಯ 
ವಾಗಿದೆ. ಕೂಲಂಕಷ ವಿಶ್ಲೇಷಣೆಯಿಂದಲೇ ಇದನ್ನು ನಾವು ಖಚಿತಪಡಿಸಿಕೊಳ್ಳ 
ಬೇಕಾಗುತ್ತದೆ. 


ಅದಕ್ಕೆ ಮೊದಲು ಗಿರಡ್ಡಿಯವರ ಇನ್ನೊಂದು ಪ್ರಶ್ನೆಯಾದ ಉದ್ದೇಶ ಮತ್ತು ಕಥಾ 
ನಾಯಕನ ನೆನಪುಗಳ ಬಗ್ಗೆ ನೋಡೋಣ. ಇಲ್ಲ ನಮಗೆಕಾಣುವುದು ವಿಶೇಷ 
ವ್ಯಕ್ತಿತ್ವದ ಛಾಪು. Brooding over the past ಸದಾಶಿವನ ಕಥೆಗಳ ನಾಯಕನ 
ವಿಕ್ಷಿಪ್ತ ವ್ಯಕ್ತಿತ್ವದ ಇನ್ನೊಂದು ಗುಣವಾಗಿದೆ. ಅನುಭವಗಳನ್ನು ಒರೆಗೆಹಚ್ಚಿ ನೋಡಲು 
ಅವನಿಗೆ ಇದೊಂದೇ ಸಾಧನ. ಆದ್ದರಿಂದಲೇ ಅವನು ವರ್ತಮಾನದಲ್ಲಿ ಯೋಚಿಸು 
ವಾಗಲೂ ನೆನಪನ್ನು ಆಧರಿಸಿಯೇ ಇರುತ್ತಾನೆ. ಇವರ ಕಥೆಗಳಲ್ಲಿ ವರ್ತಮಾನ ಕಾಲದ 
ನಾಲ್ಕು ಸಾಲುಗಳನ್ನು ಭೂತಕಾಲದ ಒಂದು ಸಾಲು ಹಿಡಿದಿಟ್ಟಿರುತ್ತದೆ. ಈ ನೆನಪಿನ 
ಒಂದು ಸಾಲು ಜಾರಿಹೋದರೆ ಉಳಿದ ನಾಲ್ಕು ಸಾಲುಗಳಿಗೆ ಅರ್ಥವಿಲ್ಲ, ಸದಾಶಿವನ 
ಈ ರೀತಿಯ ಕಥಾ ಸಂಯೋಜನೆ ಅವರ ಕಥೆಗಳಿಗೆ ಅಪರಿಚಿತನಾದ ಓದುಗರನ್ನು ಕಕ್ಕಾ 
ಬಿಕ್ಕಿಗೊಳಿಸುವ ಸಾಧ್ಯತೆಯೂ ಉಂಟು. ( ಇತ್ತೀಚಿನ ಕಥೆಗಳಲ್ಲಿ ಈ ನೆನಪು ಹಾರಿ 
ಹೋಗಿರುವುದನ್ನು ಗಮನಿಸಬಹುದು) . ಈ ನೆನಪಿನ ಋಣ ಕಡಿದುಕೊಳ್ಳಲು 
ಸದಾಶಿವನ ಕಥೆಗಳ ನಾಯಕನಿಗೆ ಸಾಧ್ಯವಿಲ್ಲವೆ ? ಈ ನೆನಪುಗಳಿಂದ ಸಾಧಿಸುವ 
ಪುರುಷಾರ್ಥವಾದರೂ ಏನು ? ಇತ್ಯಾದಿ ಪ್ರಶ್ನೆಗಳು ಕೇವಲ ವಾದವಾಗುತ್ತಿದೆಯೇ 
ಹೊರತು ವಸ್ತುನಿಷ್ಠ ವಿಮರ್ಶೆಯ ಧೋರಣೆಗೆ ಸರಿಹೊಂದುವುದಿಲ್ಲ. ಈ ನೆನಪುಗಳು 
ನಾಯಕನ ವ್ಯಕ್ತಿತ್ವದ ಒಂದು ಗುಣವಾಗಿರುವಂತೆ ಸದಾಶಿವನ ಅನುಭವಗಳ ಮಿತಿಯ 
ಸಚಯ ಆಗಿರುವುದರಿಂದ ಈ ನೆನಪುಗಳ ಚೌಕಟ್ಟಿನಲ್ಲೇ ಸದಾಶಿವ ಏನು ಸಾಧಿಸಿ 
ದ್ದಾರೆ ಎಂಬುದನ್ನು ವಿಮರ್ಶಕ ನೋಡಬೇಕಾಗುತ್ತದೆ. ಇನ್ನು ಉದ್ದೇಶ, ವಸ್ತುಸ್ಥಿತಿ 
ಯಲ್ಲಿ, ನಾಯಕನ ಮನಃಸ್ಥಿತಿಯಲ್ಲಿ ಕಥೆ ಹೇಳುವಷ್ಟನ್ನು ಸ್ವೀಕರಿಸಿ ಅಷ್ಟರಮೇಲೆಯೇ 
ಅಲ್ಲಿನ ಆಶಯವನ್ನು ಗುರುತಿಸಬೇಕಾಗುತ್ತದೆ; ಬೆಲೆಕಟ್ಟಬೇಕಾಗುತ್ತದೆ. ಹಾಗೆನೋಡ 
ಹೋದರೆ ಕಗ್ಗಂಟಾದ ಬಾಂಧವ್ಯವೇ ಸದಾಶಿವನ ಕಥೆಗಳ ಉದ್ದೇಶವಾಗಿದೆ ಎನ್ನಬಹು 
ದೇನೆ ? ಆದರೆ ಈ ಉದ್ದೇಶಕ್ಕೆ ಮಾರಿದ ಹೆಣಗಾಟ ಒಂದಿದೆ. ಅದು : ಅನುಭವ 


೫೦ | ಸಾಕ್ಷಿ 


ಗಳನ್ನು ಶೋಧಿಸುತ್ತಾ ಅರ್ಥ ಕಂಡುಕೊಳ್ಳುವ ತುಡಿತ. ನನಗೆ, ಉದ್ದೇಶ ಈಡೇರಿಕೆ 
ಯಲ್ಲಿ ಕಥೆ ಸಫಲವಾಗಿದೆಯೇ , ವಿಫಲವಾಗಿದೆಯೇ ಎಂಬುದಕ್ಕಿಂತ ಇದೊಂದು 
ಕ್ರಿಯೆಯೇ ಮುಖ್ಯವೆನ್ನಿಸುತ್ತದೆ. ಈ ಹುಡುಕಾಟವೇ ಅರ್ಥಪೂರ್ಣವೆನಿಸುತ್ತದೆ. 


ಸದಾಶಿವನ ಕಥೆಗಳೆಲ್ಲ ಸ್ವಗತ, ಅವರ ನಾಯಕ ಅಂತರ್ಮುಖಿ, ಅವರ ಕಥೆಗಳಿಗೆ 
ಉದ್ದೇಶವೇ ಇಲ್ಲವೇನೋ ಎಂಬೆಲ್ಲ ಅನುಮಾನಗಳಿಗೆ ಇನ್ನೊಂದು ಕಾರಣವಿದೆ. 
ಅದೆಂದರೆ : ಸದಾಶಿವನ ಎಲ್ಲ ಕಥೆಗಳ ನಾಯಕ ಒಬ್ಬನೇ , ಗಿರಡ್ಡಿ ಹೇಳು 
` ವಂತೆ ಕಥೆಗಳ ಕೇಂದ್ರವೂ ಒಂದೇ . ಮಗುವಾಗಿ ಬದವನು ಸಂಕಲನದ ' ಸನ್ನಿಹಿತ' 
ದಿಂದ ತುಣುಕುಗಳು ಸಂಕಲನದ ಹನಿಗತೆ `ಕಾಮಸೂತ್ರ' ದ ವರೆಗೆ ಇವರ ಕಥೆ 
ಗಳ ನಾಯಕ ಒಬ್ಬನೇ . ಒಂದೇ ಕೇಂದ್ರ , ಅವನ ಅನುಭವಗಳು ಭಿನ್ನವಾದರೂ , ಇತ್ತೀ 
ಚಿನ ಕಥೆಗಳಲ್ಲಿ ಅವನ ಅನುಭವಗಳಿಗೆ ಹೆಚ್ಚಿನ ಹರವು, ಗಟ್ಟಿತನ ಬಂದಿದ್ದರೂ , 
ಮೂಲಭೂತವಾಗಿ ನಾಯಕನ ಧೋರಣೆ ಒಂದೇ . ಅದರಲ್ಲಿ ಬದಲಾವಣೆ ಇಲ್ಲ. ಇಲ್ಲಿ 
ನಾಯಕನ ಅನುಭವಗಳು, ಅವನ ಧೋರಣೆ, ವ್ಯಕ್ತಿತ್ವವನ್ನು ಗಟ್ಟಿಗೊಳಿಸುತ್ತದೆ, 
ಅದಕ್ಕೊಂದು ತಾತ್ವಿಕ ತಳಹದಿ ನೀಡುತ್ತವೇ ಹೊರತಾಗಿ ಅವನಲ್ಲಿ ಬುಡಮೇಲು 
ಬದಲಾವಣೆ ಉಂಟುಮಾಡುವುದಿಲ್ಲ. ಸದಾಶಿವನ ಕಥೆಗಳೆಂದರೆ ಒಂದೇ ಮರದ ಫಲ 
ವಿದ್ದಂತೆ, ಕಹಿ , ಹೀಚು,ದೆರೆಗಾಯಿ , ಹುಳಿ, ಸಿಹಿ ಎಲ್ಲ ಇದೆ. ಆದರೆ ಬಂದಿರುವುದು 
ಒಂದೇ ತಾಯಿಬೇರಿನಿಂದ. ಬೀಜ ಒಂದೇ . ಇವನ್ನು ಹೀಗೆ ಎಂದು ಖಚಿತವಾಗಿ ಗುರು 
ತಿಸಬಹುದು ; ಇದು ರಸಪೂರಿ, ಇದು ಮಲಗೋಬ ಎಂಬಂತೆ, ಆದರೆ ಇವುಗಳಲ್ಲ 
ಭಿನ್ನತೆ ಉಂಟಲ್ಲ. ದೋರೆಗಾಯಿಯನ್ನು ಕಿತ್ತು ಅಡೆಹಾಕಿ ಹಣ್ಣು ಮಾಡಿದ್ದು , ಮರದ 
ಮೇಲೆ ಮಾಗಿ ಕಳಿತದು . ಅದೇ ರೀತಿ ಇಲ್ಲ ಭಿನ್ನ ಭಿನ್ನ ಸನ್ನಿವೇಶ, ಅನುಭವಗಳು 
ಇವೆ. ಆದರೆ ಇವು ನಾಯಕನ ತಾತ್ವಿಕ ನಿಲುವನ್ನು ಬದಲಾಯಿಸುವಷ್ಟು ಪ್ರಭಾವಕಾರಿ 
ಯಲ್ಲ. ಒಟ್ಟಾರೆ ಇವುಗಳ ಕೇಂದ್ರ ಒಂದೇ . ಒಂದೊಂದು ಕಥೆಯ ಒಂದೇ ಕೇಂದ್ರದ 
ಕವಲು ಅಷ್ಟೇ . ಒಂದು ಕಥೆ ಇನ್ನೊಂದಕ್ಕೆ ಪೂರಕವೋ ಎಂಬಂತೆ, ಒಂದು ಮತ್ತೊಂದರ 
ಮುಂದುವರಿದ ಭಾಗವಿದ್ದಂತೆ. ಈ ಕಥೆಗಳ ನಾಯಕ ಅನುಭವಗಳನ್ನು ಜಾಲಿಸುತ್ತಾ 
ಅರ್ಥಪೂರ್ಣ ಸಂಬಂಧಕ್ಕಾಗಿಶೋಧಿಸುತ್ತಾನೆ. ಇಲ್ಲಿ ಅನುಭವ ಭಾಷೆಗೆ ದಕ್ಕಿದಂತೆಲ್ಲ 
ಕಥೆ ಸಮರ್ಥನೀಯವೂ ಆಪ್ಯಾಯಮಾನವೂ ಆಗಿದೆ. ಇಂಥ ಹುಡುಕಾಟದಲ್ಲಿ ಮುಖಾ 
ಮುಖಿಯಾಗುವ ಸತ್ಯಗಳನ್ನು , ಮೌಲ್ಯಗಳನ್ನು ಸ್ವೀಕರಿಸುವುದರಲ್ಲಿ ತಿರಸ್ಕರಿಸುವುದ 
ರಲ್ಲಿ ಅವನ ಜೀವನ ತತ್ವವಿದೆ. ಈ ಹುಡುಕಾಟವನ್ನು ನಿರಾಡಂಬರವಾದ - ನಿರಲಂಕಾರ 
ವಾದ ಭಾಷೆಯಲ್ಲಿ ಅಭಿವ್ಯಕ್ತಗೊಳಿಸುವುದರಲ್ಲಿ, ಸಂವೇದನೆಗಳನ್ನು ಸಮರ್ಥವಾಗಿ 
ನಿರೂಪಿಸಿರುವ ಸಂಯೋಜನೆಯ ಕೌಶಲ್ಯದಲ್ಲಿ ಸದಾಶಿವನ ಯಶಸ್ಸಿದೆ. 

“ ಮಗುವಾಗಿ ಬಂದವನು', 'ಕತ್ತಲೆಯ ನೆರಳು' ' ಉಳಿಯುವುದು ನೆನಪು ಮಾತ್ರ ', 
“ ಅರವತ್ತು ' ಹಾಗೂ 'ಸನ್ನಿಹಿತ' - ಇವು ಸದಾಶಿವನ ಮೊದಲ ಸಂಕಲನದ ಉತ್ತಮ 
ಕಥೆಗಳು, ಮಗುವಾಗಿ ಬಂದವನು, ಕತ್ತಲೆಯ ನೆರಳು, ಉಳಿಯುವುದು ನೆನಪು 
ಮಾತ್ರ ಈ ಕಥೆಗಳಲ್ಲಿ, ಮೊದಲ ಪ್ರಯತ್ನಗಳಲ್ಲೇ ಸದಾಶಿವ ತೋರಿರುವ ಕಥನ 
ಕೌಶಲ, ನೆನಪಿನಿಂದ ವರ್ತಮಾನಕ್ಕೆ , ವರ್ತಮಾನದಿಂದ ನೆನಪಿಗೆ ಓಡಾಡಿಸುವುದರಲ್ಲಿ 
ಒಂದಕ್ಕೊಂದು ಪೂರಕವಾಗಿ ಕೊಂಡಿಬೀಳುವಂತೆ ಘಟನೆಗಳನ್ನು ಸಂಯೋಜಿಸಿರುವ 
ರೀತಿ, ಒಟ್ಟಾರೆ ಸ್ವಲ್ಪವೂ ಊನವಾಗದಂತೆ ಮೂಡಿರುವ ಶಿಲ್ಪ ಬೆರಗುಗೊಳಿಸುವಂಥ 
ದ್ದಾಗಿದೆ. ಆದರೆ ಈ ಕಥೆಗಳಿಗೆ ತಾತ್ವಿಕವಾದ ಧ್ವನಿ ಇಲ್ಲ. “ಮಗುವಾಗಿ ಬಂದವನು ” 
ಕಥೆಯಲ್ಲಿ ನಾಯಕನ ಬದುಕು ಏಕತಾನದ ಜಾಡಿಗೆ ಬೀಳುತ್ತಿರುವ ಮಂಜುಗರ , ಏಡಿ 
ಸುವ ಸಂಬಂಧದ ನೋವುಇದೆಯಾದರೂ ಅದು ಅವನಲ್ಲಿ ಖಚಿತವಾದ ಯಾವುದೇ 
ತೀರ್ಮಾನಕ್ಕೆಡೆಕೊಡುವಷ್ಟು ಬಲವಾದುದಲ್ಲ. ಮದುವೆಯಾಗಿ ಎರಡೇ ವರ್ಷವಾಗಿ 
ದ್ದರೂ ಗಂಡಹೆಂಡಿರಲ್ಲಿ ಹತ್ತಾರು ವರ್ಷಗಳಷ್ಟು ಕಂದಕ ಉಂಟಾಗಿರುವುದು ನಾಯಕ 
ನಿಗೆ ಬೇಸರದಷ್ಟೇ ವಿಸ್ಮಯದ ವಿಷಯವೂ ಆಗಿದೆ. ಇದರೊಂದಿಗೆ ಎಲ್ಲೋ ಕೊಂಡಿ 
ಸಡಿಲಗೊಂಡ ಅನುಭವವೂ ಆಗುತ್ತಿದೆ. ದಾಂಪತ್ಯದ ತಾರುಣ್ಯದಲ್ಲೇ ಆಗಮಿಸಿದ 
ಮಗು - ಅರುಣ ಅಂಬೆಗಾಲಿಡುತ್ತಾ ಮಧ್ಯೆ ಬಂದ " - ಗಂಡ, ಹೆಂಡಿರ ಪ್ರೀತಿಯನ್ನು 
ಬೆಸುಗೆ ಹಾಕುವ ಬದಲು ಇಬ್ಬರ ಮಧ್ಯೆ ಅಡ್ಡಗೋಡೆಯಾಗಿದೆ. ಮಗನ ಆಗಮನದಿಂದ 
ಆಗಿರುವ ಈ ಪ್ರತ್ಯೇಕತೆ ನಾಯಕನ ಮನಸ್ಸಿನ ವಿಕಲ್ಪಕ್ಕೆ ದಾರಿಯಾಗಿ “ It is some 
thing awkward ” ಎಂಬ ಮನಃಸ್ಥಿತಿಗೆ ನಾಯಕ ತಲುಪುತ್ತಾನೆ. ಅವನ ಈ ಅನ್ನಿಸಿಕೆ 
ಶ್ಯಾಮಲ - ಮಗು - ತಾನು ಈ ತ್ರಿಕೋನಸಂಬಂಧದ ವ್ಯಾಖ್ಯಾನವೂ ಆಗಿದೆ. ಆದರೆ 
ಕಥೆ ಒಂದು ದುಃಸ್ವಪ್ನದಂತೆ ಮುಕ್ತಾಯಗೊಳ್ಳುವುದರಿಂದ ನಾಯಕನ ತೊಳಲಾಟವೆಲ್ಲ 
passing phase ಅನ್ನಿಸುತ್ತದೆ. ಜೊತೆಗೆ ಈ ಕಥೆಯ ನಾಯಕನಿಗೆ ಹೆಂಡತಿ ತನ್ನಿಂದ 
ದೂರವಾಗುತ್ತಿದ್ದಾಳೆ ಎಂಬ ಅನುಭವ ಉಂಟಾಗುವುದು ಕಾವ ಸಂಬಂಧದಲ್ಲಿ ಮಾತ್ರ 
ಎಂಬುದನ್ನು ನಾವು ಮರೆಯಲಾಗದು. ಇದರ ನಂತರ ಬರುವ “ ಕತ್ತಲೆಯ ನೆರಳು ” 
ಮತ್ತು “ಉಳಿಯುವುದು ನೆನಪು ಮಾತ್ರ ” ಕಥೆಗಳ ಸಂಬಂಧ ಕುರಿತ vague 
thinking ನ ಪ್ರಕರಣಗಳಾಗಿವೆ. 'ಕತ್ತಲೆಯ ನೆರಳು' ಕಥೆಯ ಶತಿ , “ಉಳಿಯುವುದು 
ನೆನಪು ಮಾತ್ರ ' ಕಥೆಯ ಕಾವೇರಿ ಇಬ್ಬರೂ ಆಗಂತುಕನೊಬ್ಬನ ಅನಿರೀಕ್ಷಿತ ಆಗಮನ 
ದಿಂದ ತಮ್ಮ ಸಂಬಂಧಗಳನ್ನು ದೃಢಪಡಿಸಿಕೊಳ್ಳಲು ಪ್ರಯತ್ನಿಸುತ್ತಾರೆ. 'ಕತ್ತಲೆಯ 
ನೆರಳು' ಕಥೆಯ ಶಶಿಗೆ ಚಂದ್ರುವಿನ ಆಗಮನ ಕೊನೆಗೂ ಬಿಡಿಸಲಾರದ ಕಗ್ಗಂಟೇ . 
ಚಂದ್ರುವಿನ ಬಗ್ಗೆ ಅವಳ ಹೃದಯದಲ್ಲಿ ನವಿರಾದ ಭಾವನೆಯಿದೆಯಾದರೂ ಚಂದ್ರು 
ಏಕೆ ತನ್ನ ಬಗ್ಗೆ ಇಷ್ಟೊಂದು ಕಕ್ಕುಲಾತಿತೋರುತ್ತಾನೆ ಎಂಬುದು ಅವಳಿಗೆ ತಿಳಿಯದ 
ವಿಷಯ . ಚಂದ್ರುವಿನ ಜೊತೆ ತನ್ನ ಸಂಬಂಧ ಏನೆಂದು ಹುಡುಕಿಕೊಳ್ಳುವುದೇ ಅವಳ 

ಸಮಸ್ಯೆಯಾಗಿದೆ. ನೀನೇಕೆ ಇನ್ನೂ ಮದುವೆಯಾಗಿಲ್ಲ ಎಂಬ ಪ್ರಶ್ನೆಗೆ ಅವನು “ ನಿನ್ನಂಥ 
ಹುಡುಗಿ ಇನ್ನೂ ಸಿಕ್ಕಿಲ್ಲ” ಎಂಬ ಭಾವದ ನೋಟಬೀರಿದಾಗ, ಅಥವಾ ಹಾಗಂದಂತೆ 
ಅವಳಿಗೆ ಅನ್ನಿಸಿದಾಗ ತಾನೆಂದಾದರೂ ಅವನಿಗೆ ಮದುವೆಯಾಗುವುದಾಗಿ ಮಾತು 
ಕೊಟ್ಟಿದ್ದೆನೇ , ಅಂಥ ಭಾವನೆ ತನ್ನಲ್ಲಿ ಎಂದು ಜೀವ ಹೊಯ್ದಾಡುವುದಾದರೂ 
ಅಂಥದೊಂದು ಹುಡುಕಾಟದಲ್ಲಿ ಅವಳಿಗೆ ಏನೂ ಪರಿಹಾರ ಕಾಣುವುದಿಲ್ಲ . ಶಶಿಗೆ 
ಮಗ್ಗುಲು ಬದಲಾಯಿಸಿದಷ್ಟು ಸುಲಭವಾಗಿ ಚಂದ್ರುವನ್ನು ಮರೆಯುವುದೂ ಸುಲಭ. 
ಇಲ್ಲಿ ನಿಜವಾದ ನೋವಿನ ವ್ಯಕ್ತಿ : ಚಂದ್ರು , ಎರೌನವಾಗಿಯೇ ಇದ್ದು ಕೈಗೊಡದ 
ಸಂಬಂಧದ ನೋವಿನ ವಾತಾವರಣ ಮೂಡಲು ಸಹಕಾರಿಯಾಗುತ್ತಾನೆ. ಎಷ್ಟೇ 
ಆದರೂ “ಕತ್ತಲೆಯ ನೆರಳು ” ಒಮಖ ಪ್ರೇಮದ ಕಥೆಗಿಂತ ಹೆಚ್ಚಿಲ್ಲ. ಈ ನೆರಳು 
ಒಂದು ಕ್ಷಣ ಶಶಿಯ ಮೇಲೆ ಆಡಿದಾಗಿನ ಭಾವನೆಗಳ ಹಿಡಿತವಷ್ಟೇ ಇಲ್ಲಿ ಸಾಧಿಸಿರು 
ವುದು . ಆದರೆ ಇಲ್ಲಿ ಕಥೆ ಕಟ್ಟಿರುವ ರೀತಿ, ಅದರ ಬಂಧ ಚಮತ್ಕಾರಕವಾಗಿದೆ. ಬರ 
ವಣಿಗೆಯ ಈ ಕೌಶಲದಿಂದಾಗಿಯೇ ಕಥೆ ನಮ್ಮ ಮನಸ್ಸನ್ನು ಸೆರೆಹಿಡಿಯುತ್ತದೆ. ಬರ 
ವಣಿಗೆಯಲ್ಲಿ ಹೊಸ ಅಭಿವ್ಯಕ್ತಿ ಕಂಡುಕೊಳ್ಳುವ ಸದಾಶಿವನ ಪ್ರಯತ್ನಕ್ಕೆ ಈ ಕಥೆ 
ನಿದರ್ಶನವಾಗಿದೆ. “ಉಳಿಯುವುದು ನೆನಪು ಮಾತ್ರ ” ಕಥೆಯ ಕಾವೇರಿಯ ನೋವು 
ಹೆಚ್ಚು ದಟ್ಟವಾದದ್ದು . ಇಲ್ಲಿ ಶಶಿಯಂತೆ ಇವಳಿಗೆ ಸಂಬಂಧ ಹುಡುಕಲೆತ್ನಿಸುವ ತೊಳ 
ಲಾಟವಿಲ್ಲ. ಪ್ರತಿಯಾಗಿ ರಮೇಶನ ಆಗಮನದಿಂದ ಹಿಂದೆಕೂಡಿದ್ದ ಸಂಬಂಧದ ನೆನಪು 
ಮರುಕಳಿಸಿದ ತಳಮಳವಿದೆ. ಗೊಡ್ಡು ಗಂಡನ ಜೊತೆ ಕಾಲನೂಕುತ್ತಿದ್ದ ಕಾವೇರಿಗೆ 
ಒಂದು ದಿನ ಯೋಗಕೂಡಿ ಬಂದಂತೆ ಪರಪುರುಷನೊಬ್ಬನ ಜೊತೆ ಕನಸು ಎನ್ನುವ 
ರೀತಿಯಲ್ಲಿ, ಅರೆಕ್ಷಣದಲ್ಲಿ ಎಲ್ಲವೂ ಮುಗಿದುಬಿಡುತ್ತದೆ. ಇದರ ಫಲ : ಮಗ ರಮೇಶ. 
“ ನನ್ನ ಹಿರೇ ಮಗನ ಹೆಸರು ರಮೇಶ” ಎಂದು ಆ ವ್ಯಕ್ತಿ ಹೇಳಿದ್ದು , ಒಳಮನಸ್ಸಿನಲ್ಲಿ 
ಅಡಗಿದ್ದು ಥಟ್ಟನೆ ಹೊರ ಬಂತೋ ಎಂಬಂತೆ ತನ್ನ ಮಗನಿಗೂ ರಮೇಶ ಎಂದೇ ಹೆಸ 
ರಿಸುತ್ತಾಳೆ. ಒಂದು ದಿನ ಹಠಾತ್ತನೆಗೋಚರಿಸಿ, ಸಂಭೋಗದ ಸುಖ ಕೊಟ್ಟು ಕಣ್ಮರೆ 
ಯಾದ ವ್ಯಕ್ತಿಯ ಮಗ ಈಗ ಅಪ್ಪೆ ಹಠಾತ್ತಾಗಿ ಬಂದಿದ್ದಾನೆ. ಕಾವೇರಿಗೆ ಇದೊಂದು 
ವಿಟುಗೋಲು, ಇಲ್ಲಿ ಅವಳಿಗೆ ಸಂಬಂಧ ಖಚಿತವಾಗಿದೆ. ಅದರ ನೋವು ಅವಳ 
ಸೆರಗಿನ ಕೆಂಡವಾಗಿದೆ. ನೈತಿಕ ಭಯ , ಸುಖದ ಕ್ಷಣಗಳ ಸ್ಮರಣೆಯಿಂದಾಗುವ ಮೈ 
ಪುಳಕ, ಗಂಡ ಶಂಕರಯ್ಯ ತನಗೆ ಕೊಡದೇ ಹೋದದ್ದು , ಪರಪುರುಷ ರಂಗರಾಯ 
ಕೊಟ್ಟಿದ್ದು , ತಾನು ತಪ್ಪು ಮಾಡಿದೆನೇ ಎಂಬ ಅಪರಾಧ ಭಾವನೆ - ಹೀಗೆ ಎಲ್ಲ 
ತಂದೆಯ ಪ್ರತಿನಿಧಿಯಾಗಿ ಬಂದ ರಮೇಶನ ಆಗಮನದಿಂದ ಆದ ನೆನಪು ಒಂದಕ್ಕೊಂದು 
ತಳುಕು ಹಾಕಿಕೊಂಡು ಕಾವೇರಿಯನ್ನು ಗಾಸಿಪಡಿಸುತ್ತದೆ. ಆದರೆ ಕಥೆಯ ಕೊನೆಯಲ್ಲಿ 
ಕಾಲಪ್ರವಾಹದ ಮುಂದೆ ಈ ನೆನಪು ಸಹ ಅಲ್ಪಾಯು ಎಂಬ ಸೂಚನೆಯ ಇದ್ದು 
ಇದು ಸಂಬಂಧದ ಅಲ್ಪಾಯುಷ್ಯವನ್ನು ಬೊಟ್ಟು ಮಾಡಿ ತೋರಿಸುತ್ತದೆ. ಇದು ತನ್ನ 

ಸೆರಗಿಗೆ ಕಟ್ಟಿದ ನೆನಪು. ತಾನು ಅಳಿದ ಮೇಲೆ ತನ್ನ ನೆನಪಷ್ಟೇ ಉಳಿದೀತು ಎಂದು 
ಕಾವೇರಿಯಲ್ಲಿ ಮಾಡುವ ವಿವೇಕದಲ್ಲಿ ಅರ್ಥಪೂರ್ಣವಾದ ಒಂದು ಸಂಬಂಧ ತನಗೆ 
ಖಚಿತವಾದರೂ ಬಹಿರಂಗವಾಗಿ ಒಪ್ಪಿಕೊಳ್ಳಲಾಗದ ಸಾಮಾಜಿಕ ಇಕ್ಕಟ್ಟಿನ ನೋವು, 
ಭೀತಿ ಇದೆ. ಕತ್ತಲೆಯ ನೆರಳು ಕಥೆಯ ಶಶಿ ಚಂದ್ರುವಿನ ಜೊತೆ ತನ್ನ ಸಂಬಂಧ 
ಎಂಥದು ಎಂಬುದು ಬಗೆಹರಿಯದ ಚಿಂತೆಯಾದಾಗ ಅವಳು ತಂಗಾಳಿಗೆ ಮೈಯೊಡ್ಡಿ 
ಈ ಪಕ್ಕಕ್ಕೆ ಹೊರಳಿಬಿಡಬಹುದು . ಆದರೆ ಕಾವೇರಿ ಸಾಯುವವರೆಗೂ ಆ ನೆನಪನ್ನು 
ಕಟ್ಟಿಕೊಂಡೇ ಬಾಳಬೇಕಾಗಿದೆ. ಸಂಬಂಧದ ಜಟಿಲತೆ ಈ ಕಥೆಯಲ್ಲಿ ತಾತ್ವಿಕ ಚಿಂತನೆ 
ಯತ್ತ ಬಾಗಿರುವುದು ಇಲ್ಲಿ ಸ್ಪಷ್ಟವಾಗುತ್ತದೆ. 


ಅರವತ್ತು ವತ್ತು ಸನ್ನಿಹಿತ ಪರಸ್ಪರ ಪೂರಕ ಗುಣಗಳಿದ ಭಿನ್ನ ಪಾತಳಿಯ ಮೇಲೆ 
ಹರಿಯುತ್ತಾ ಎದ್ದು ಕಾಣುವ ಕಥೆಗಳು , ಒಂದಕ್ಕೊಂದು ಸಮಾನಾಂತರವಾಗಿ ಓಡುವ 
ಈ ಎರಡು ಕಥೆಗಳಲ್ಲಿ ಅನಿವಾರ್ಯವಾಗಿ ಬಿಡಿಸಿಕೊಂಡು ಹೋಗಬೇಕಾದ ಸಂಬಂಧದ 
ನೋವೇ ಕೇಂದ್ರವಾಗಿದೆ. ಈ ಎರಡೂ ಕಥೆಗಳು ಎರಡು ದಂಡೆಗಳಲ್ಲಿ ನಿಂತ ಹಳೆ 
ಹೊಸ ತಲೆಮಾರುಗಳ ಪ್ರಾತಿನಿಧಿಕವಾಗಿವೆ. “ ಅರವತ್ತು ” ಕಥೆಯ ನಾಯಕ ಜೀವನದ 
ಮುಸ್ಸಂಜೆಯಲ್ಲಿ ನಿಂತವನು. ಎಲ್ಲ ಪುರುಷಾರ್ಥಗಳು ಇನ್ನೇನು ಈಡೇರಿದವು ಎನ್ನುವ 
ತೃಪ್ತಿಗೆ ಬೀಳಲಿದ್ದಾಗ ಜೀವಮಾನದ ಎಲ್ಲ ಸಾಧನೆಗಳೂ ಅನಿವಾರ್ಯವೋ ಎಂಬಂತೆ 
ಕಚ್ಚಿ ಹೋಗುತ್ತಿದೆ. ಹೆಮ್ಮೆ ಪಡುವಂಥ ಸಂತಾನ ( ಎಂಟು ಮಕ್ಕಳು) ಅಗ್ರ 
ತಾಂಬೂಲದ ಸನ್ಮಾನ, ಭೂವಿಂ-ಕಾಣಿ - ಆದರೆ ಇವೆಲ್ಲ ಜೀವನದ ಕೊನೆಗಾಲದಲ್ಲಿ ಕೈ 
ಜಾರಿ ಬಟ್ಟಂಬಯಲಾಗುತ್ತಿದೆ. ಹರಿಯುವ ಗಂಗೆಗೆ ಕಟ್ಟು ಹಾಕುವುದರಿಂದ ಭೂಮಿ 
ಮುಳುಗಡೆಯಾಗಲಿದೆ, ತನ್ನೆದುರೇ ದೇವರಿಗೆ ನಮಸ್ಕರಿಸದೇ , ವಿಭೂತಿ ಹಚ್ಚದೇ , 
ಅಂಗಿ ಬಿಚ್ಚದೇ , ಚಡ್ಡಿಯ ಮೇಲೆ ಪಂಚೆಯುಟ್ಟು ಊಟಕ್ಕೆ ಕುಳಿತುಕೊಳ್ಳುವ 
ಮೊಮ್ಮಕ್ಕಳು, ಯಾರ ಹದ್ದುಬಸ್ತಿನಲ್ಲಿ ನಿಲ್ಲದೇ ಓಡಿಹೋಗಿಬೇರೊಬ್ಬನನ್ನು ಇಟ್ಟು 
ಕೊಂಡ ಅಪವಾದಕ್ಕೆ ಗುರಿಯಾದ ಮಗಳು - ಇವು ಜೀವನದ ಇಳಿಗಾಲದಲ್ಲಿ ನಾಯಕ 
ನನ್ನು ಹಣ್ಣು ಮಾಡಿವೆ. ಇವನದು ಒಂದು ತಲೆಮಾರಿನ ಸಾಧನೆ, ಸಂಸ್ಕೃತಿ, ಸಂಪ್ರದಾಯ 
ಗಳು ಮುಳುಗಿಹೋಗುವ ನೋವು. ಇದಕ್ಕೆ ಪ್ರತಿಯಾಗಿ ' ಸನ್ನಿಹಿತ' ನಾಯಕನದು 
ಬಾಂಧವ್ಯದ ನೇಣನ್ನು ಬಿಡಿಸಿಕೊಂಡು ಹೋಗಲೇಬೇಕಾದನೋವು. ಒಂದು ಭಾರತ, 
ಭಾಗವತ, ಹರಿಕಥಾಮೃತಸಾರ, ಗರುಡ ಪುರಾಣಗಳಲ್ಲಿ ನೆಟ್ಟ ಜೀವ, ಇನ್ನೊಂದು 
ಸಾರ್ಥರನ ಸಿದ್ದಾಂತದ ಬೆಳಕಿನಲ್ಲಿ ತನ್ನನ್ನು ತಾನೆ ಸೃಷ್ಟಿಸಿಕೊಳ್ಳುವ ತನ್ನ ಬದುಕನ್ನು 
ಕಂಡಂಕೊಳ್ಳಲು ಬಯಸುತ್ತಿರುವ ಜೀವ. ಇವರಿಬ್ಬರೂ ಬೇರೆ- ಬೇರೆ ಪೀಳಿಗೆಯವರು. 
ದೃಷ್ಟಿ , ಆಲೋಚನೆಗಳಲ್ಲಿ ನಡುವೆ ತುಂಬಲಾರದ ಕಂದರವಿದ್ದರೂ ಇಬ್ಬರ ನೋವೂ 
ಒಂದೇ ಆಗಿದೆ. ಇದಕ್ಕೆ ನಿದರ್ಶನವಾಗಿ ಈ ಭಾಗಗಳನ್ನು ನೋಡಬಹುದು ; 


೫೪ | ಸಾಕ್ಷಿ 


“ಶೇಷಪ್ಪಯ್ಯ ಬಿಡಾರದ ಹತ್ತಿರ ಬಂದಾಗ ಸ್ವಚ್ಛವಾದ ಆಕಾಶದಲ್ಲಿ ಸಣ್ಣಗೆ 
ಚಂದ್ರ ಕಾಣಿಸಿಕೊಂಡ, ಯಾಕೆ ಮಧ್ಯಾಹ್ನ ಕೇಳಿದ ಸಂಗತಿ ಮನಸ್ಸನ್ನು 
ಅಷ್ಟು ಕೊರೆಯುತ್ತಿದೆ. ಅಲ್ಲಿಂದಲೇ ಕೆಳಗೆ ಮಲಗಿದ್ದ ಗದ್ದೆಯನ್ನು ನೋಡಿ, 
ತಾನು ಸ್ವಂತ ದುಡಿದುದರ ಫಲ ಇದು ಎಂದುಕೊಂಡಾಗ ಹೆಮ್ಮೆಯಾದರೂ 
ಅದು ಮುಳುಗುತ್ತದೆ ಎಂದುಕೊಂಡಾಗ ಮನಸ್ಸು ಖಿನ್ನವಾಯಿತು. ” 

( ಮಗುವಾಗಿ ಬಂದವನು ; ಪುಟ - 68) 


“ ಶಾಂತಿ ಯಾರನ್ನೂ ಇಟ್ಟುಕೊಂಡಿದ್ದಾಳೆ ಎನ್ನುವ ಧಾಟಿಯಲ್ಲಿ ಊರಿನ ಭಟ್ಟ 
ದನಿ ಎಳೆದಾಗ ಶೇಷಪ್ಪಯ್ಯನಿಗೆ ವರ್ಛ ಹೊಂದುವಂತಾಗಿತ್ತು . ಅದು ಸುಳ್ಳು 
ಎಂದ. ಅವನ ಅವತಾರ ನೋಡಿ ತಣ್ಣಗಾದ ಭಟ್ಟ , ನಂಗೇನು ಗೊತ್ತಪ್ಪ , 
ಊರಿನಲ್ಲಿ ಅಂದರು. ಕೆಟ್ಟ ನಾಲಗೆ ಎಂದು ಎಲೆ ಮಂಡಿಸುತ್ತ ಬೇರೆಯವರ 
ಜೊತೆ ಮಾತನಾಡಲು ಶುರುಮಾಡಿದ. ಅವನೊಬ್ಬ ಕಥೆ ಕಟ್ಟಿ ಹೇಳುವುದರಲ್ಲಿ 
ಗಟ್ಟಿಗ ಎಂಬುದು ತನಗೆ ತಿಳಿದಿದ್ದರೂ ಆಕ್ಷಣಕ್ಕೆ ಮನಸ್ಸಿಗೆ ತುಂಬಾ ನೋವಾ 
ಗಿತ್ತು . ಈ ವಿಷಯದಲ್ಲಿ, ಇಷ್ಟು ನಾಲಗೆಯನ್ನು ಹರಿಬಿಟ್ಟಿರಲಾರ ಎಂದಿತಂ 
ಮನಸ್ಸು , ತಾನು ಅಂದುಕೊಂಡದ್ದು ನಿಜವಾಯಿತೇ ಎಂದು ಯೋಚಿಸಿದಾಗ 
ಮನಸ್ಸಿಗೆ ಬರೆ ಎಳೆದಂತಾಗಿತ್ತು . ಆದರೆ ಅದು ಆಗಬಾರದಾಗಿತ್ತು . ತನ್ನ ಮನೆ 
ತನ ಎಂಥಾದ್ದು ? ಶೇಷಪ್ಪಯ್ಯನ ಮನೆಯವರು ಎಂದರೆ ಇವತ್ತಿಗೂ ಹಳ್ಳಿ 
ಯಲ್ಲಿ ಜನ ಆಸಕ್ತಿ ತೋರಿಸುತ್ತಾರೆ. ಮದುವೆ, ಮುಂಜಿಗಳಲ್ಲಿ ತಾಂಬೂಲ 
ಸಿಗುತ್ತದೆ. ನೇಮ , ನಿಷ್ಠೆ , ವ್ರತ, ಪೂಜೆ ಎಲ್ಲವನ್ನೂ ತನ್ನ ಜೀವನದಲ್ಲಿ ಸಾಗಿಸಿ 
ಕಂಡು ಬಂದಿದ್ದೇನೆ. ಈಗ ಯಾಕೆ ಎಲ್ಲ ಬಿರುಕು ಬಿಟ್ಟಿದೆಯೇನೋ ಅನ್ನಿ 
ಸಿತು. ಸಾಂಬ ಮೈಸೂರಿನಿಂದ ಬಂದರೆ ಚೆಡ್ಡಿಯ ಮೇಲೆ ಪಂಚೆ ಸುತ್ತಿಕೊಂಡು 
ವಿಭೂತಿ ಹಚ್ಚಿಕೊಳ್ಳದೇ ತನ್ನ ಎದುರೇ ಊಟಕ್ಕೆ ಕೂರುತ್ತಾನೆ, ಶಾಂತಿ 
ಮತ್ತೊಂದು ದಾರಿ ಹತ್ತಿದಳು ...... ” 

( ವಂಗುವಾಗಿ ಬಂದವನು ಪುಟ - 73 ) 


“ ಸನ್ನಿಹಿತ ಕಥೆಯ ಈ ಭಾಗಗಳನ್ನು ನೋಡೋಣ: 


“ಮನೆಯಲ್ಲಿ ಸುಮ್ಮನೆಕೂತು, ತಿಂದಂ ತಿರುಗುವಾಗ ಯಾರೂ ಏನೂ ಅನ್ನು 
ವುದಿಲ್ಲ. ಎಲ್ಲರೂ ನನ್ನನ್ನು ಪ್ರೀತಿಸಬಹುದು ಎಂದುಕೊಂಡಾಗ ನನಗೆ 
ಸಂತೋಷವಾಗುವುದಿಲ್ಲ. ವೆಂನ ನನ್ನ ಕಿರುಕೋಣೆಯಲ್ಲಿ ಕುಳಿತು Sartre 
ಯನ್ನು ಓದುವಾಗ ಮನೆಯ ಹಿಂದಿನ ಬಚ್ಚಲುಮನೆಯಲ್ಲಿ ಅಜ್ಜಿ ದೊಡ್ಡ ದನಿ 

ಯಲ್ಲಿ ಮಾತಾಡುವುದು ಕೇಳುತ್ತದೆ. ಇಲ್ಲಿ ಇಡಬೇಕಾದ ಪಾತ್ರೆ ಅಲ್ಲಿ ಯಾರೋ 
ಇಟ್ಟರು, ನಿನ್ನೆ ಮಧ್ಯಾಹ್ನ ಉಳಿದ ಹುಳಿಯನ್ನು ಹಿತ್ತಾಳೆಯ ಪಾತ್ರೆಯಲ್ಲಿ 
ಹೊಲೆಯರ ಹುಡುಗಿಗೆ ಕೊಟ್ಟರು. ಬಚ್ಚಲುಮನೆಯನ್ನು ಯಾರೂ ಬಳಿಯ 
ಲಿಲ್ಲ . ವಂದುವೆಗೆ ಬಂದ ಹೆಣ್ಣುಮಕ್ಕಳಿಗೆ ಕೆಲಸಕಾರ್ಯ ಬರುವುದಿಲ್ಲ. ಹೇಳಿ 
ದರೆ ಸಿಟ್ಟು , ಅಜ್ಜಿಯಂ ಅತೃಪ್ತಿ ಹೆಚ್ಚಾಗುತ್ತಿದೆ. ಚಿಕ್ಕಿ ಮುಖ ಬಿಗಿದುಕೊಂಡು 
ಆಚೀಚೆ ಓಡಾಡುತ್ತಾಳೆ, ಬೆಳೆದು ನಿಂತ ತಂಗಿ ಯಾರೂ ಇಲ್ಲದ ಜಾಗದಲ್ಲಿ ನಿಂತು 
ಕಣ್ಣೀರು ಸುರಿಸುತ್ತಾಳೆ......... 


ಪುಸ್ತಕವನ್ನು ಎಸೆದು ನಾನು ತಂಗಿಯನ್ನು ಕರೆದು ಟೀ ಮಾಡು ಎನ್ನುತ್ತೇನೆ. 
ಚಿಕ್ಕಿ ಅಲ್ಲಿ ಎಲ್ಲ ಇಲ್ಲ ಎಂದು ನಿರ್ಧರಿಸಿ ಅಜ್ಜಿ ನನ್ನ ಹತ್ತಿರ ಪಿಸು ಮಾತಾಡು 
ತಾಳೆ. ತನ್ನ ಹೆಣ್ಣು ಮಕ್ಕಳ ಕಷ್ಟ ಹೇಳಿಕೊಳ್ಳುವಾಗ ಕಂಠ ಬಿಗಿಯುತ್ತದೆ. 
ಹೋರಿ ಸತ್ತಿದ್ದಕ್ಕೆ ಕಕ್ಕ ಹಾಲು ಮೊಸರು ಬಿಟ್ಟ . ಅವನಿಗೆ ಬುದ್ದಿ ಇಲ್ಲ. ನಿನ್ನ 
ಚಿಕ್ಕಿ ಅದು ಹೇಗೆ ಸಂಸಾರ ಮಾಡುತ್ತಾಳೆ ? ನಾನು ಆ ಕಡೆಯ ಇಲ್ಲ 
ಈ ಕಡೆಯೂ ಇಲ್ಲ ಎಂದು ಭಾವಿಯಕಟ್ಟೆಯ ಮೇಲೆಕೂತು ಹಗ್ಗ ಹಿಡಿದು 
ಜೋಲುತ್ತೇನೆ. ಇತ್ತೀಚೆಗೆ ನೀನು ನನ್ನೊಡನೆ ಮಾತನಾಡುವುದಿಲ್ಲ. ಯಾರೋ 
ನಿನಗೆ ಚುಚ್ಚಿದ್ದಾರೆ. ನನಗೆ ಬೇಸರವಾಗುತ್ತದೆ, ಮಾತು ಬೇಡವಾಗುತ್ತದೆ... 


ನನಗೇಕೋ ನಿದ್ದೆ ಬರುತ್ತಿಲ್ಲ. ಹೆಗ್ಗಣಗಳನ್ನು ಮರೆಯುವುದೂ ಸಾಧ್ಯ 
ವಿಲ್ಲ. ತಲೆ ತುಂಬ ಸೇರಿಕೊಂಡು ನನ್ನನ್ನು ಚಿಂದಿ ಚಿಂದಿಯಾಗಿ ಮಾಡಿದಂತೆ 
ತೋರುತ್ತದೆ. ಬಹಳ ಅಸಹ್ಯವಾದ ಪ್ರಾಣಿ, ಹಗಲು ಗುಡ್ಡದ ಡೊಗರು 
ಗಳನ್ನು ಹೊಕ್ಕು ರಾತ್ರಿ ಮನೆಯನ್ನು ಅಗೆಯುವ ಕೆಲಸ, ನಿನ್ನೆ ರಾತ್ರಿ ಹೆಬ್ಬಾ 
ಗಿಲಿನ ಕೆಳಗೆ ಮಣ್ಣು ಕೊರೆದು ಒಂದು ಬಾಗಿಲು ಜರಿದು ಬಿದ್ದಿತ್ತು . ಮನೆ 
ಯೋಕೆ ಬಯಲಾದಂತೆನಿಸಿತು. 


ನನಗೆ ಹುಚ್ಚು ಹಿಡಿದವನಂತೆ ನಕ್ಕುಬಿಡೋಣ ಅಂತ ಅನ್ನಿಸುತ್ತದೆ. ಇವರಿಗೆ 
ನಾನೊಬ್ಬ ಮೂಕಸಾಕ್ಷಿಯಂತಿದ್ದೇನಲ್ಲ ಎಂದು ಬೇಜಾರಾಗುತ್ತದೆ. ನನ್ನ 
ಅಜ್ಜಿಗೆ ಜೀವನ ಬಹಳ ಅತೃಪ್ತಿ , ಯಾವಾಗಲೂ ಮಾತಾಡುವುದು ಬೆಳೆದು ಬಂದ 
ಅಭ್ಯಾಸ ಮಾತ್ರವಲ್ಲ. ವ್ಯಕ್ತಿತ್ವದ ಒಂದು ಮುಖ್ಯ ಲಕ್ಷಣ. ಚಿಕ್ಕಿಗೂ ಒಂದು 
ಥರದ ಬೇಜಾರು, ಹೊಗೆಯಾಡುತ್ತಾಳೆ, ಬೆಂಕಿಯಾಗುವುದಕ್ಕೆ ಗಂಡಸರ ಭಯ . 


೫೬ | ಸಾಕ್ಷಿ 


ಕಿತ್ತು ತಿನ್ನುವ ಹೆಗ್ಗಣಗಳನ್ನು ಓಡಿಸುವ ವಿಧಾನವೇ ಇಲ್ಲವೇ ಎಂದು 
ಯೋಚಿಸುತ್ತೇನೆ.” 

( ಮಗುವಾಗಿ ಬಂದವನು ; ಪುಟ - 88 , 89 , 90 ) 


“ ಈ ಮಳೆಗಾಲದ ನೀರು ನಿಂತು ಮನೆ ಮುಳುಗುತ್ತದೆ. ಪುರಾತನವಾದ ಒಂದು 
ಸಂಬಂಧ ಕಡಿದುಕೊಳ್ಳುವುದು ಅಷ್ಟು ಸುಲಭವಲ್ಲ. ಅಜ್ಜಯ್ಯ - ಅಪ್ಪಯ್ಯ ಆ 
ಮಣ್ಣಿನೊಡನೆ ರಕ್ತಸಂಬಂಧವಿಟ್ಟುಕೊಂಡವರು . ಅಜ್ಜಯ್ಯನಿಗೆ ತೀವ್ರವಾದ 
ನೋವಿದೆ. ನನಗೆ ಬದುಕು ಬೇರೆಯಾಗಬಹುದು ಎಂಬ ಹಂಬಲವಿದೆ. ನೀರು 
ಕುತ್ತಿಗೆಯವರೆಗೂ ಬರುವವರೆಗೂ ಇಲ್ಲಿಂದ ಹೊರಡುವುದಿಲ್ಲ ಎನ್ನುವ ಅಜ್ಜಿ . 
ಹೊಸ ಜಮೀನಿನ ಅನ್ವೇಷಣೆಯಲ್ಲಿ ಅಪ್ಪ , ತಮ್ಮನಿಗೆ ಎಂಥದೋ ನೋವು. 
ಹೇಳಿಕೊಳ್ಳುವುದಿಲ್ಲ. ನಿರಾಸಕ್ತನಂತೆ ಇರುತ್ತಾನೆ.” 

( ಮಗುವಾಗಿ ಬಂದವನು ; ಪುಟ - 96) 


- ಈ ಎರಡೂ ಕಥೆಗಳ ಈ ಭಾಗಗಳಲ್ಲಿನ ಭಾವಸಾಮ್ಯತೆ, ಮಡುಗಟ್ಟಿರುವ ದುಃಖ, 
ಅಸಹಾಯಕತೆಗಳನ್ನು ಗಮನಿಸಿ, ಎಲ್ಲ ಬಿಟ್ಟು ಹೊಸ ಬದುಕನ್ನು ಕಂಡುಕೊಳ್ಳ 
ಲೆತ್ನಿಸುವ ಯುವಕನಿಗೆ ಬಿಟ್ಟರೂ ಬಿಡದು ಮನೆಯ ನಂಟು, ಎಲ್ಲವನ್ನೂ 
ತ್ಯಜಿಸುವ ಹಂತದಲ್ಲಿ ಅವನಿಗೆ ಅಜ್ಜಿಯ ನೋವು 
, ಅಮ್ಮನ ದುಃಖ , ಚಿಕ್ಕಿಯ 
ನೋವು, ತಮ್ಮ - ತಂಗಿಯರ ದುಗುಡ ತನ್ನ ಸ್ವಂತ ನೋವೇ ಆಗಿದೆ. ಆದರೆ 
“ ಅರವತ್ತು ' ಕಥೆಯ ನಾಯಕನ ನೋವು ಮರಣಾಂತಕ ಸಂಕಟವಾದರೆ ' ಸನ್ನಿಹಿತ' 
ನಾಯಕನ ನೋವುಹೆಸದರ ನಿರೀಕ್ಷೆಯಲ್ಲಿರುವ ಹೆರಿಗೆ ಬೇನೆಯಾಗಿದೆ. ಅರವತ್ತರ 
ನಾಯಕನಿಗೆ ಪಿತ್ರಾರ್ಜಿತ ಆಸ್ತಿಯ ಮುಳುಗಡೆಯ ಚಿಂತೆಯೊಂದಿಗೇ ಮೌಲ್ಯ 
ಗಳು ನಶಿಸಿಹೋಗುತ್ತಿರುವ ದುಃಖವೂ ಸೇರಿದೆ. ಈ ಇಳಿವಯಸ್ಸಿನಲ್ಲಿ ನಿಂತು 
ತನ್ನ ಜೀವಮಾನವನ್ನು ಅಳೆದಾಗ ಅವನಿಗೆ ಆಗುವುದು ದುಃಖ , ಅತೃಪ್ತಿಗಳೇ , ತನ್ನ 
ಬದುಕನ್ನು ಬೆಳಗಿಸಿದಳೆಂಬ ಆದರಕ್ಕೆ ಪಾತ್ರಳಾದ ಹೆಂಡತಿ ವೆಂಕಮ್ಮನ ಸಂಬಂಧವೂ 
ಅನುಮಾನದಲ್ಲಿ ಸಿಗುತ್ತದೆ. ಹಠಾತ್ತನೆ, ವೆಂಕಮ್ಮ ತನ್ನನ್ನು ಎಂದೂ ಅರ್ಥ ಮಾಡಿ 
ಕೊಳ್ಳಲಿಲ್ಲವೆಂದು ಮಂದಕ ಒಬ್ಬಂಟಿಯಾಗುತ್ತಾನೆ. ಮನೆಮಾರು ಮುಳುಗಿ ಹೋಗು 
ತಿದೆ ಎನ್ನುವ ಸ್ಥಿತಿಯಲ್ಲಿ ಶಾಂತಿ ಯಾರ ಜೊತೆ ಸಂಬಂಧವಿಟ್ಟುಕೊಂಡಿರು 
ವುದು ಮನಸ್ಸನ್ನು ಕಲಕುತ್ತದೆ. ಶಾಂತಿಯನ್ನು ಶಾಸ್ರೋಕ್ತವಾಗಿ ಮದುವೆಯಾಗಿ, 
ಅವಳ ಕೈಬಿಟ್ಟು ಓಡಿಹೋದಕೃಷ್ಣನ ಸಂಬಂಧ ಎಂಥಾದ್ದು ? ಶಾಂತಿ ಮನೆಯವರೆಲ್ಲರ 
ಸಂಬಂಧ ಕಡಿದುಕೊಂಡು ದೂರ ಹೋಗಿ ಮತ್ತೊಬ್ಬನನ್ನು ಇಟ್ಟುಕೊಂಡಿರುವುದು 
ಎಂಥ ಸಂಬಂಧ ? ಕಳೆದುಕೊಳ್ಳಲಿರುವ ಮಣ್ಣಿನ ಸಂಬಂಧ ಎಂಥಾದ್ದು ? ಎಲ್ಲರನ್ನೂ 


ಸಾಕ್ಷಿ / ೫೭ 


ಹಿಡಿದಿಡುವಂಥ ಮನೆ-ತೋಟಗಳು ಮುಳುಗಡೆಯಾಗಲಿದ್ದು ಅದರೊಂದಿಗೆ ಎಲ್ಲರ 
ಸಂಬಂಧ ಸೂತ್ರಗಳು ಛಿದ್ರವಾಗಿದೆ. ಇದು ಅನಿವಾರ್ಯವಾದ, ಅಪರಿಹಾರ್ಯವಾದ 
ನೋವು. 


ಸಾರ್ಥರನನ್ನು ಓದಿ, ಬೇರೆ ಜೀವನ ಕಂಡುಕೊಳ್ಳುವ ಕನಸಿನಲ್ಲಿರುವ, ಹೆಗ್ಗಣದ ಕಾಟ 
ದಿಂದ ಓಡಿಹೋಗಲೆತ್ನಿ ಸುವ 'ಸನ್ನಿಹಿತ' ನಾಯಕನ ನೋವೂ ಇದೇ ಆಗಿದೆ. ಉದ್ದೇಶ 
ಪೂರ್ವಕವಾಗಿ ಬಿಡಿಸಿಕೊಂಡು ಹೋಗುತ್ತಿರುವಾಗಲೂ ಇವನ ಮನಸ್ಸು ಮನೆಯಲ್ಲಿ 
ಎಲ್ಲರ ನಡುವಣ ಸಂಬಂಧವನ್ನು ಅಳೆದು ತೂಗಿನೋಡುತ್ತದೆ. ಇವರೆಲ್ಲರ ಸಂಬಂಧ 
ದಲ್ಲಿ ಬಿರುಕು,ತೋಟದ ವಂಳುಗಡೆ ಈ ಎರಡೂ ಕಥೆಗಳಲ್ಲ Common Factor , 
ಸನ್ನಿಹಿತವಾಗುತ್ತಿರುವ ತೋಟದ ಮುಳುಗಡೆಯ ಜೊತೆಯೇ ಇವರೆಲ್ಲರ ಸಂಬಂಧದ 
ಸೂತ್ರವೂ ಹರಿದುಕೊಳ್ಳಲಿದೆ. ಕಥೆಯುದ್ದಕ್ಕೂ ಬರುವ ಹೆಗ್ಗಣಗಳು ಮನೆಯವರ 
ಮನಸ್ಸಿನೊಳಗೆ ಎದ್ದೆದ್ದು ಬೀಳುತ್ತಿರುವ ಅತೃಪ್ತಿ , ಕೋಪ- ತಾಪಗಳ ಹೊಯ್ದಾಟದ 
ಸಂಕೇತವಾಗಿದೆ. ಒಟ್ಟಿಗೆ ಇದ ಮನಸ್ಸಿನಲ್ಲಿ ಇವರೆಲ್ಲ ಬೇರೆ . ಈ ಭಾವನೆ ದಿನೇದಿನೇ 
ಬೆಳೆದು ಹೆಗ್ಗಣವಾಗಿ ಮನಸ್ಸನ್ನು ಕೊರೆದು ಮನೆ ಒಡೆಯುವ ವಿಪತ್ತಿಗೆ ಚಾಚಿಕೊಂಡಿದೆ. 
ಈ ಹೆಗ್ಗಣಗಳಿಂದ ಪಾರಾಗುವುದು ನಾಯಕನ ಅಪೇಕ್ಷೆ. ಒಳ್ಳೆಯ ಪ್ರಾಯದಲ್ಲಿ ತಾನಾಗಿ 
ಬಂದ ಹೆಣ್ಣನ್ನು ಸುಖಿಸದೇ ತಿರಸ್ಕರಿಸುವುದು ನಾಯಕ ಪರಿಸರದೊಂದಿಗೆ ಬೆರೆಯ 
ಲಾಗದುದರ ಸಂಕೇತವಾಗಿದೆ. ಒಟ್ಟಾರೆ ಸನ್ನಿಹಿತದ ನಾಯಕನ ನೋವೂ ಬಿಡಿಸಿಕೊಂಡು 
ಹೋಗುವುದೇ ಆಗಿದೆ. ಅರವತ್ತರ ನಾಯಕನಿಗೆ ಎಲ್ಲವನ್ನೂ ಕಟ್ಟಿಕೊಳ್ಳುವ ಮನಸ್ಸಿ 
ಧ್ವರ ವಂಣ್ಣು , ಮಕ್ಕಳ ಸಂಬಂಧ ಕಡಿದುಕೊಳ್ಳುವುದು ಅನಿವಾರ್ಯವಾಗಿ ನೋವು 
ಅವನ ಎದೆಯನ್ನು ತಿನ್ನುತ್ತಿದೆ. ಸನ್ನಿಹಿತದ ನಾಯಕನಿಗೆ ಯಾವ ಸಂಬಂಧವೂ ಬೇಕಾ 
ಗಿಲ್ಲ. ಕಗ್ಗಂಟಾದ ಬಾಂಧವ್ಯವೇ ಅವನ ನೋವಿನಮೂಲವಾಗಿದೆ. ಆದರೆ ' ಸನ್ನಿಹಿತ' 
ಅರವತ್ತರಷ್ಟು ಪ್ರಖರವಾಗಿ ನಮ್ಮ ಮನಸ್ಸನ್ನು ತಟ್ಟುವುದಿಲ್ಲ ಎನ್ನಿಸುತ್ತದೆ. 
ಬಹುಶಃ ' ಸನ್ನಿಹಿತ' ಅರವತ್ತರಷ್ಟು ಸಮರ್ಥವಾಗಿ ಒಂದು ತಲೆಮಾರಿನ ಸಾಧನೆ 
ಆಶಯಗಳನ್ನು ಪ್ರತಿಬಿಂಬಿಸದೇ ಇರುವುದು ಇದಕ್ಕೆ ಕಾರಣವಿರಬಹುದು, ಆಲದವರ 
ದಾಟಿ ಹೋದ 'ಸನ್ನಿಹಿತ' ಕಥೆಯ ನಾಯಕನಿಗಿಂತ ಮುಳುಗಡೆಯ ಸನ್ನಿಹಿತವನ್ನೇ 
ಎದುರು ನೋಡುತ್ತ ಕೂರುವ " ಅರವತ್ತು ” ಕಥೆಯ ನಾಯಕನಿಗೇ ನಮ್ಮ ಸಹಾನು. 
ಭೂತಿಯಲ್ಲಿ ಹೆಚ್ಚಿನ ಪಾಲು ಪಡೆಯಲು “ ಅರವತ್ತು ” ಕಥೆಯಲ್ಲಿ ಒಟ್ಟು ಜೀವನ 
ವಾಹಿನಿಯೊಂದು ಅಂತರ್ಗತವಾಗಿರುವುದು ಕಾರಣವಿರಬಹುದು. 


ಇನ್ನೂ ಕಟ್ಟಿಕೊ 


ತಿನ್ನುತ್ತಿದೆ, ಕಡಿದುಕೋಳು 


ಗಿಲ್ಲ, ಕರ 


ಹೀಗೆ' ಅರವತ್ತು ' ಕಥೆಯಲ್ಲಿ ಒಂದು ತಲೆಮಾರು ಮುಳುಗಡೆಯಾಗಿ “ ಸನ್ನಿಹಿತ ” ದಲ್ಲಿ 
ಹೊಸ ತಲೆಮಾರು ಹೊಸ ಬದುಕು ಕಾಣುವ ಹವಣಿಕೆ ತಲೆಹಾಕಿದೆ. ಹಾಗೆ ನೋಡ 


೫೮ | ಸಾಕ್ಷಿ 


ಹೋದರೆ ಸದಾಶಿವನ ಒಂದೊಂದು ಕಥೆಯ ಇನ್ನೊಂದರ ಮುಂದುವರಿದ ಭಾಗ 
ವಾಗಿದ್ದು ಒಂದರ ಅಂತ್ಯ ಇನ್ನೊಂದರ ಪ್ರಾರಂಭವೆನ್ನಿಸುವಷ್ಟು ಮಟ್ಟಿನ ಸಾದೃಶ್ಯ 
ಇದೆ ; ಒಂದಕ್ಕೊಂದು ಸರಿಸಾಟಿಯಾಗಿವೆ. 


ತುಣುಕುಗಳು ಸಂಕಲನದ ಮೊದಲ ಕಥೆಯಲ್ಲಿ “ ಸಹಜ ಹರದಾರಿ ” ತನ್ನ 
ಕೋಟೆಯೊಳಗೇ ರಿಂಗಣಗುಣಿಸುವ ವ್ಯಕ್ತಿತ್ವದ ತೊಳಲಾಟವಿದೆ. ಈ ಕಥೆಯ ನಾಯ 
ಕನ ಅನುಮಾನ, ಅತೃಪ್ತಿ , ಆತಂಕಗಳಿಗೂ “ ಸನ್ನಿಹಿತ ” ಕಥೆಯ ನಾಯಕನ ಧೋರ 
ಣೆಗೂ ಹೆಚ್ಚಿನ ವ್ಯತ್ಯಾಸವಿಲ್ಲ . 


“ಪ್ರೇಮಂ ನನ್ನಿಂದ ಸಾಧ್ಯವಿಲ್ಲ. ಒಂದು ಥರದ Cheap Sentimentality 
ಅಷ್ಟೇ ...... ” 

(ತುಣುಕುಗಳು ; ಪುಟ - 6) 


“ಪ್ಯೂಫಿನಲ್ಲಿ ಓದಿದ್ದೆಲ್ಲ ಬರೀ ಶಬ್ದವಾಗಿದ್ದ ಅರ್ಥವಿಲ್ಲದ್ದಾಗಿದ್ದ ಯುದ್ದ 
ಥಟ್ಟನೆ ತಲೆಗೆ ತಟ್ಟಿ ರೂಢಿಗ್ರಸ್ತ ಮೌಲ್ಯಗಳು, ಜೀವನಕ್ರಮ ಯಂದದಿಂದ 
ಬೇರೆಯಾಗಬಹುದು ಅಲ್ಲವೇ ಎಂದುಕೊಂಡೆ ” 

(ತುಣುಕುಗಳು ; ಪುಟ - 1) 


“ ನಾನು ಇಲ್ಲಿ ಏಕಾಕಿಯಾಗಿ ನಿಂತು ಯುದ್ಧ ಕೂಡಾ ನನ್ನ ಮನಸ್ಸಿನ ತುಕ್ಕನ್ನು 
ತಿಕ್ಕಿಹಾಕದಲ್ಲ ಎಂದು ಕೊರಗುತ್ತೇನೆ” 

(ತುಣುಕುಗಳು ; ಪುಟ - 8) 


“ ಅಸಹಾಯಕನಂತೆ ಒಬ್ಬರನ್ನೊಬ್ಬರು ಅಂಟಿಕೊಂಡು ಬದುಕು ನಡೆಸುವ ವ್ಯಕ್ತಿ 
ಗಳಿಂದ ಪಾರು ಇಲ್ಲವೇ ಎಂಬ ಕೂಗು ಬೆಳೆಯುತ್ತಾ ಹೋಯಿತು” 

( ತುಣುಕುಗಳು ; ಪುಟ -9) 


- ಹೀಗೆ, ಅಂತರ್ಮುಖಿಯಾಗಿ ತನ್ನ ಜೀವನವನ್ನು ಜಡತಿ ಮಾಡಿಕೊಳ್ಳುತ್ತಾ 
ಹೋಗುವ ನಾಯಕನಿಗೆ ಕೊರಗುಗಳು ಅಂಟಿಕೊಳ್ಳುತ್ತವೆ. “ಹರದಾರಿಗಾಗಿ ” 
ತಹತಹಿಸುವ ಅವನಿಗೆ ಸಂಪ್ರದಾಯ , ಕಂದಾಚಾರಗಳ ಗೊಡು ಜೀವನದಿಂದ ಮುಕ್ತ 
ನಾಗಲು ಯುದ್ಧವಾದರ ಸಹಜ ಹೊರದಾರಿಯಾದೀತು ಎಂದು ಅನ್ನಿಸುತ್ತದೆ. ಆದರೆ 
ಈ ಯುದ್ಧದ ಕಾವು ತಾತ್ಕಾಲಿಕವಷ್ಟೇ ಇದಕ್ಕೂ ನಮ್ಮನ್ನು ಮೂಲಭೂತವಾಗಿ 

ಬದಲಾಯಿಸುವ ಶಕ್ತಿ ಇಲ್ಲ. ಕೊನೆಗೆ ಅನಿವಾರ್ಯವಾಗಿ , ಅಸಹಾಯಕರಂತೆ ಒಬ್ಬರ 
ನ್ನೊಬ್ಬರು ಅಂಟಿಕೊಂಡು ಬದುಕಬೇಕಾದ ವಸ್ತುಸ್ಥಿತಿಯ ಅರಿವಾಗಿ ವಿಷಾದದ ಆಳದಲ್ಲಿ 
ಮುಳುಗಿಬಿಡುತ್ತಾನೆ: “ Oh what a pity ...... ಕೋಟೆಗೆ ಬಾಂಬ್ ಬಿದ್ದರೆ, ಈ 
ಬಂಡೆ ಬಿರುಕು ಬಿಟ್ಟರೆ” ಎಂದುಕೊಳ್ಳುತ್ತಾ , ಎಲ್ಲ ನೋವನ್ನೂ ನುಂಗಿಕೊಂಡು, 
ಅಂತರ್ಮುಖಿಯಾಗಿ ತನ್ನ ಚಿಪ್ಪಿನೊಳಗೆ ಮುಖ ಮರೆಸಿಕೊಳ್ಳುವುದು ಅಥವಾ ಬಾಂಬ್ 
ಬಿದ್ದು ಕೋಟೆಒಡೆಯುವುದು ಎರಡೇ ಸಹಜ ಹೊರದಾರಿಗಳಾಗುತ್ತವೆ. ಆದರೆ ಎರಡನೆ 
ಯದು ಅಸಂಭವವಾಗಿ ಅಂತರ್ಮುಖತೆಯೇ ಅವನಿಗೆ ಸಹಜ ಹರದಾರಿಯಾಗು 
ಇದೆ. 


“ಕಾರಣ ” ಹೊರಜಗತ್ತಿನ ಸಂಬಂಧದ ಎದುರು ಮುಖಾಮುಖಿ ನಿಂತು ತನ್ನನ್ನು 
ಪರೀಕ್ಷೆಗೀಡುಮಾಡಿಕೊಳ್ಳುವ ಗಟ್ಟಿ ಕಥೆಯಾಗಿದೆ . ಕಥೆ ಬೇಸರದಲ್ಲಿ ಜೋಲಿ 
ಹೊಡೆಯುತ್ತಿರುವ, ಏಕತಾನಕ್ಕೆ ಬಿದ್ದ ಬದುಕಿನ ವಿವರದೊಂದಿಗೆ ಆರಂಭವಾಗುತ್ತದೆ. 
ಅದೇ ಬೆಳಗು, ಅದೇ ಮಕ್ಕಳು, ಅದೇ ಉತ್ಸಾಹ, ಅದೇ ವಾತಾವರಣ. ಗಂಡು 
ಹೆಣ್ಣಿನ ಸಂಬಂಧಕ್ಕೆ ಸಾಕ್ಷಿಯಾದ ಮಕ್ಕಳು. ಸಂಜೆಯಾದಂತೆ ಅವನನ್ನು ಕವಿದುಕೊಳ್ಳುವ 
ಅದೇ ಬೇಸರ, ಅಸಹನೀಯತೆ 


“ಮನೆಯ ಒಳಗೆ ಕಣ್ಣಾಡಿಸಿದಾಗ ಥಟ್ಟನೆ ಇಲ್ಲಿಂದ ಪರಾರಿಯಾಗಿ ಬಿಡಬೇಕು 
ಎಂದು ಥಟ್ಟನೆ ಅನ್ನಿಸಿ ಅವನಿಗೆ ಗಾಬರಿಯಾಯಿತು. ಇದು ನನ್ನ ಮನೆಯಲ್ಲ 
ಇದು ನಾನು ಯೋಜಿಸಿದ ಬದುಕಲ್ಲ .......” 

( ಪುಟ - 12 ) 


- ಗಂಡು ಹೆಣ್ಣಿನ ಮಾಮೂಲು ಸಂಬಂಧಕ್ಕೆ ಅಂಟಿಕೊಳ್ಳಲಾಗದ ನಾರಾಯಣನ 
ನೋವುಇದು. ನಾರಾಯಣ - ಸರೋಜರ ದಾಂಪತ್ಯ “ ಇನ್ನೂ ಎಷ್ಟು ವರ್ಷ ನಾವು 
ಒಟ್ಟಿಗೆ ಇರಬೇಕು...... ನಾಳೆಯೇ ನಾವಿಬ್ಬರ ಸತ್ತುಬಿಡಬಹುದಾಗಿದ್ದರೆ” ಎಂಬ 
ತಾಳಿಕೆ ಇಲ್ಲದ ಮನಸ್ಸಿನ ದುಗುಡದಿಂದಲೇ ಆರಂಭವಾಗಿದೆ . ಸರೋಜಳದು, ಎಲ್ಲ 
ಹೆಂಗಸರಂತೆ, ಗಂಡನನ್ನು ಸಂಪೂರ್ಣ ವಶಪಡಿಸಿಕೊಳ್ಳುವ ಮೋಹಿನಿ ಮನಸ್ಸು . 
ತಮ್ಮಿಬ್ಬರ ಮಧ್ಯೆ ವಿಶ್ವನಾಥ ( ಗಂಡನ ವಿಂತ್ರ ) ಎಂದು ಅವಳ ಅನುಮಾನ, ನಾರಾಯಣ 
- ವಿಶ್ವರ ನಡುವಣ Intimacy ಸರೋಜಳ ಮನಸ್ಸಿನಲ್ಲಿ ಅಭದ್ರತೆ ಉಂಟುಮಾಡಿ 
ಗಂಡ- ಹೆಂಡಿರು ದೂರವಾಗುತ್ತಾರೆ. ಮನಸ್ಸು , ಅಭಿರುಚಿಗಳ ಸಂಗಮವಾಗದೇ ಇಬ್ಬರ 
ನಡುವೆ ದೊಡ್ಡ ಕಂದರ ಉಂಟಾಗುತ್ತದೆ. ನಾರಾಯಣ ಇನ್ನೂ ವಿಶ್ವನ ಜೊತೆಯಂ 
Adolascent ಪ್ರೀತಿಯ ಕಾವಿನಿಂದ ಮುಕ್ತವಾಗಿಲ್ಲ. ವಿಶ್ವನ ಜೊತೆ ನಾರಾಯಣನ 

ಸ್ನೇಹ “ ಸಮಸ್ತವನ ತೋಡಿಕೊಳ್ಳುವ ರೀತಿಯದು. ವಿಶ್ವ ತಮ್ಮಿಬ್ಬರನ್ನೂ ಬೆಸೆ 
ಯುವ ಕೊಂಡಿಯೇನೋ ಎಂಬಂತೆ ತನ್ನ ದಾಂಪತ್ಯದ ಸಮಸ್ಯೆಗಳನ್ನು ನಾರಾಯಣ 
ತೋಡಿಕೊಂಡಿದ್ದಾನೆ. ಆದರೆ ವಿಶ್ವ ಈಗಾಗಲೇ ಮುಖವಾಡ ಎಳೆದುಕೊಂಡಿದ್ದಾನೆ. 
ಅವನ ಸ್ನೇಹವೆಲ್ಲ ಈಗ ನಾಗರಿಕತೆಯ ಸೋಗು. “ಕಾರಣ ” ದಲ್ಲಿ ತನ್ನ ಸಂಬಂಧ 
ಗಳನ್ನು ದೃಢಪಡಿಸಿಕೊಳ್ಳುವ ನಾಯಕ ಎದುರಿಸುವುದು ಇಬ್ಬಗೆಯ ಸೋಲನ್ನು 
ಒಂದು ಹೆಂಡತಿಯ ಜೊತೆ ಬಾಂಧವ್ಯ ಕೂಡಿಸಲಾಗದೇ ಹೋದದ್ದು ಇದು ಗಂಡು 
ಹೆಣ್ಣಿನ ನಡುವೆ ಎಂದೆಂದಿಗೂ ಕೂಡದ ಸಂಬಂಧ ಸೂಚಿಸುತ್ತದೆ. ಎರಡನೆಯದು 
ವಿಶ್ವನಸ್ನೇಹದಿಂದ ವಂಚಿತನಾದದ್ದು , ವಿಶ್ವ ಹೊರಜಗತ್ತಿನ ಪ್ರತಿನಿಧಿ, ಹೊರಜಗತ್ತಿನ 
ಜೊತೆಯ ನಾರಾಯಣನಿಗೆ ಸಂಬಂಧ ಬೆಸೆಯುವುದು ಆಗುವುದಿಲ್ಲ . ಒಂದು ರೀತಿಯಲ್ಲಿ 
ನೋಡಿದರೆ ವಿಶ್ವ ನಾರಾಯಣನ ಅಂತರ್ಮುಖವಿದ್ದಂತೆ, ನಾರಾಯಣನ Ego ಇದ್ದಂತೆ. 
ವಿಶ್ವ ಆಂತರ್ಯದಲ್ಲಿ ಒಬ್ಬಂಟಿ, ನಾರಾಯಣನ ಸ್ನೇಹ ಅವನ ಪಾಲಿಗೆ ಗತಸ್ಮರಣೆ . 
ನಾರಾಯಣನ ಪಲಾಯನ ಬಾಂಧವ್ಯ ಕುದುರಿಸಿಕೊಳ್ಳಲಾಗದ ನಾರಾಯಣನ ಅಂತರದ 
ಬಯಕೆಯೇ ಆಗಿದೆ. ವಿಶ್ವನ ನಿರ್ಗಮನ ನಾರಾಯಣನನ್ನು ಅಧೀರನನ್ನಾಗಿಸುತ್ತದೆ; 
ಅವನಲ್ಲಿ ಅನಾಥಪ್ರಜ್ಞೆಯನ್ನು ಹೊತ್ತಿಸುತ್ತದೆ. ಸಂಬಂಧ ನಶಿಸಿ ಹೋಗಿರುವುದರ 
ಶಾಖ ತಟ್ಟಿ ನಾರಾಯಣ ಕತ್ತಲಲ್ಲಿ ಅನಾಥನಾಗಿ ನಿಲ್ಲುತ್ತಾನೆ. ಅವನ ಮನಸ್ಸು ನೆಲೆ 
ತಪ್ಪುತ್ತದೆ. ಸರೋಜಳ ಮುಂದೆ ದುರ್ಬಲನಾಗುತ್ತಾನೆ. ಅವಳನ್ನು Shock ಮಾಡ 
ಹೊರಟ ನಾಯಕ ಸರೋಜ ತಾನೊಂದು ಅನುಭವ ನಿರೂಪಿಸುವುದಾಗಿ ನುಡಿದಾಗ 
ಅಸ್ವಸ್ಥನಾಗುತ್ತಾನೆ. ಅವನ ಮಾನಸಿಕ ಆರೋಗ್ಯತೋಲತಪ್ಪುತ್ತದೆ. 


ಅಸ್ತಿತ್ವ - ಸಂಬಂಧಗಳನ್ನು ತಳಮಟ್ಟ ಶೋಧಿಸ ಹೊರಡುವ ನಾರಾಯಣ ಸರೋಜಳ 
ಹಠಮಾರಿತನ, ಅವಳ ಅಸಹನೀಯ ಮೌನ, ಅವಳ ಅಗೋಚರ ಶಕ್ತಿಯ ಮುಂದೆ 
ದುರ್ಬಲನಾಗುತ್ತಾನೆ. ವಿಶ್ವ ಅವನ ಸ್ನೇಹಕ್ಕೆ ಬೆನ್ನು ಮಾಡಿ ಹೊರಟು ಹೋಗುವುದು 
ನಾರಾಯಣನ Deflated Ego ಸಂಕೇತವಾಗಿದೆ. ಹೀಗೆ, ಅಸ್ತಿತ್ವ - ಸಂಬಂಧಗಳನ್ನು 
ಹುಡುಕ ಹೊರಟ ನಾರಾಯಣನ ವ್ಯಕ್ತಿತ್ವ ಸರೋಜಳ ಮುಂದೆ ಕುಸಿಯುತ್ತದೆ. ಚಿಕ್ಕ 
ಮಕ್ಕಳನ್ನು ಹಾದಿಗೆ ತರುವುದು ನನಗೆ ಗೊತ್ತು ” ಎಂದು ಸರೋಜ ಹಾಸಿಗೆಯ ಕೊಳೆ 
ಬಟ್ಟೆ ಬದಲು ಮಾಡಿ ಹೊಸ ಬೆಡ್‌ಷೀಟ್ ಹಾಸುತ್ತಾಳೆ. ಆದರೆ ಈ ರಾಜಿ ಸೂಚನೆ 
ಯೋಂದಿಗೆ ಕಥೆ ಇಲ್ಲಿಗೇ ನಿಲ್ಲುವುದಿಲ್ಲ. “ಹೊರತು 'ವಿನಲ್ಲಿ ಮುಂದುವರಿಯುತ್ತದೆ. 


'ಕಾರಣ' ಕಥೆಯಲ್ಲಿ ಅನಾಥನಾಗಿ ನಿಲ್ಲುವ ನಾಯಕ “ಹೊರತು ” ಕಥೆಯಲ್ಲಿ ಮತ್ತೆ 
ಅಂತರ್ಮುಖಿ. ಅಂತರ್ಮುಖಿಯಾದಷ್ಟೂ ಅವನು ಗಡುಸಾಗುತ್ತಾನೆ. ಇಲ್ಲ , 
ಗಂಡ - ಹೆಂಡಿರ ನಡುವೆ ಕೂಡಿಕೊಳ್ಳಲಾಗದ ಸಂಬಂಧ, 'ಕಾರಣ' ಕಥೆಯಲ್ಲಿ ಹೊಸ 

ಬೆಡ್‌ಷೀಟ್ ಹಾಸಿ ನಾಯಕನ ವ್ಯಕ್ತಿತ್ವಕ್ಕೆ ಜೋಗುಳ ಹಾಡುವ ಹೆಣ್ಣು ' ಹೊರತು 
ಕಥೆಯಲ್ಲಿ ತಾನೇ ಹಾಸಿಗೆ ಹಿಡಿದು ನಶಿಸಿಹೋದ ಬಾಂಧವ್ಯದ ಕುರುಹಾಗಿ ಸಾವಿನ ತೆಕ್ಕೆ 
ಯಲ್ಲಿದ್ದಾಳೆ, ' ಕಾರಣ ' ಕಥೆಯಲ್ಲಿ ಅರ್ಥಪೂರ್ಣ ಸಂಬಂಧ ಹುಡುಕಿ ಹೊರಟ ನಾಯಕ 
ಈಗ ಮತ್ತೆ ತನ್ನ ಚಿಪ್ಪಿನಲ್ಲಿ ತಲೆ ಎಳೆದುಕೊಂಡಿದ್ದಾನೆ. ಈ ಸುದೀರ್ಘ ಅವಧಿ , ಇಲ್ಲಿನ 
ವರೆಗಿನ ಅನುಭವಗಳು “ಮನುಷ್ಯ ಮಾಲಭೂತವಾಗಿ ಒ೦ಟಿ ” ಎಂಬ ಅವನ ಮೂಲ 
ಧೋರಣೆಯಲ್ಲಿ ಏನೂ ಬದಲಾವಣೆ ಮಾಡಿಲ್ಲ. ಪ್ರತಿಯಾಗಿ ಅದನ್ನು ದೃಢಪಡಿಸಿದೆ, 
ಹೀಗಾಗಿ “ಹೊರತು” ಕಥೆಯಲ್ಲಿ ಶಾರದೆಯ ಜೊತೆ ನಾಯಕನ ಬಾಂಧವ್ಯ 
ಏನಿದ್ದರೂ 


“ ಶಾರದೆಯ ಜೊತೆ ಸಂವಾದ, ಸಂಭೋಗಕೂಡಿಕೊಳ್ಳುವ, ಕಡಿದುಕೊಳ್ಳುವ 


ಕ್ರಿಯೆ ” 


( ತುಣುಕುಗಳು ; ಪುಟ - 40) 


ಅದು ಬೆಸೆದುಕೊಂಡಿದ್ದೇ ಇಲ್ಲ. ಹೆಣ್ಣಿನ ಬಗ್ಗೆಯೂ ನಾಯಕನ ನಿಲುವು ಖಚಿತ 
ವಾಗಿದೆ . 


“ಮೊದಲ ಬಾರಿಗೆ ಕಾಣಿಸಿದ ಭೀತಿಯ ಅರಿವಿನಲ್ಲಿ ಈ ಬರೀ ಮನೆ, ಹಸಿ ತರಕಾರಿ, 
ಸಾಂಬಾರು ಪದಾರ್ಥ ಟಾನಿಕ್ಕು ವಾಸನೆ ಎನ್ನುವ ಅನ್ನಿಸಿಕೆಯಲ್ಲಿ ಶಾರದೆ 
ಮೊದಲಿನಂತೆಯೇ ಈ ಎಲ್ಲ ವಾಸನೆಯ ಒಟ್ಟು ಮೊತ್ತ ಎಂಬ ಯೋಚನೆಯಲ್ಲಿ, 
ಹೆಪ್ಪುಗಟ್ಟಿದ ಮನಸ್ಸಿನಾಳದಲ್ಲಿ ಬೆಂಕಿಯುಂಡೆಯಾಗುತ್ತಿದ್ದಾಳೆನ್ನುವ ಅನ್ನಿಸಿಕೆ 
ಯಲ್ಲಿ ಅವನು ಸಣ್ಣಗೆ ನಡುಗಿದ........” 

(ತುಣುಕುಗಳು ; ಪುಟ -40) 


“ಹೊರತು ” ಕಥೆಯ ವೇಳೆಗೆ ಗಂಡು - ಹೆಣ್ಣು ಇಬ್ಬರಿಗೂ ತಮ್ಮ ಸಂಬಂಧದ ಮೂಲ 
ಸ್ವರೂಪ ತಿಳಿದುಹೋಗಿದೆ : “ದೈಹಿಕ ಕಾಹಿಲೆ ಏನೂ ಇಲ್ಲ ಅಂತಾರೆ , ಡಾಕ್ಕು ”. 
ದೈಹಿಕವಾಗಿ ತಮ್ಮಿಬ್ಬರ ನಡುವೆ ಏನೂ ಇಲ್ಲ. ಮುಖ್ಯವಾಗಿ ಮನಸ್ಸಿಗೆ ಸಂಬಂಧಿ 
ಸಿದ್ದು , ಮನಸ್ಸುಗಳು ಕೂಡದೇ ಇರುವುದು ಇಬ್ಬರಿಗೂ ಖಚಿತವಾಗಿದೆ. “ ಹೊರತು ” 
ನಾಯಕನ ದೃಷ್ಟಿಯಲ್ಲಿ ಈ ಬಾಂಧವ್ಯ ಈಗ ಕೇವಲ ಒಂದು ಗಿರಿಗಿಟ್ಟಲೆಯಂತೆ, 
ಮರಿಗೋಕಾಂಡ್‌ನ ಚಕ್ರವಿದ್ದಂತೆ, ಅಂಗಾತ ಬಿದ್ದು ವಿಲಿವಿಲಿ ಒದ್ದಾಡುವ ಜಿರಲೆ 
ಯಂತೆ. 'ಹೊರತು' ಕಥೆಯ ಆರಂಭದಲ್ಲಿ ಬರುವ ಅಂಗಾತ ಬಿದ್ದ ಜಿರಲೆ ನಾಯಕನ 
ಆಂತರ್ಯದ ಪ್ರತೀಕವೇ ಆಗಿದೆ . 

ಒಟ್ಟಾರೆ ವರ್ಗವಾಗಿ ಬಂದವನು ಕಥೆಯ ಶ್ಯಾಮಲೆ, ಕಾರಣದ ಸರೋಜ, ಹೊರತು 
ವಿನ ಶಾರದೆ ಒಬ್ಬರಿಗಿಂತ ಒಬ್ಬರು ಭಿನ್ನವಲ್ಲ. ನಾಯಕನ ಜೊತೆ ನಡೆದು ಬಂದಿರುವ 
ಒಬ್ಬಳೇ ಹೆಣ್ಣು ಈ ವವರೂ , ಈ ವರ ಕಥೆಗಳ ನಾಯಕ ವೆಟ್ಟಿಲು- ಮೆಟ್ಟಿ 
ಲಾಗಿ ತನ್ನ ಮೂಲ ಧೋರಣೆಗಳನ್ನು ಗಟ್ಟಿ ಮಾಡಿಕೊಳ್ಳುತ್ತಾ ಹೋದಂತೆ ಈ 
ಮರು ' ಹೆಣ್ಣು ' ಗಳು ಇವನ ವ್ಯಕ್ತಿತ್ವಕ್ಕೆ ಸವಾಲಾಗಿ, ಇವನ ವ್ಯಕ್ತಿತ್ವವನ್ನು ಕಾಡಿ 
ಸು , ಕೊನೆಗೆ ಅದರ ಪ್ರಾಬಲ್ಯದ ಮುಂದೆಸೋಲುತ್ತವೆ. ಮಗುವಾಗಿ ಬಂದವನು 
ಕಥೆಯ ಶಾರದೆ , ಕಾರಣದ ಸರೋಜಶಕ್ತಿಯುತವಾಗಿ ನಾಯಕನ ವ್ಯಕ್ತಿತ್ವಕ್ಕೆ ದಾಳಿ 
ಇಟ್ಟವರು . ಅವನ ವಿರುದ್ಧ ಸೆಟೆದು ಸವಾಲಾಗಿ ನಿಂತವರು. ಶ್ಯಾಮಲ, ಸರೋಜರ 
next phase ಆದ ಶಾರದೆ ಈ ಕಥೆಯಲ್ಲಿ ಗಾಸಿಗೊಂಡ ವ್ಯಕ್ತಿಯಾಗಿದ್ದಾಳೆ, ನಿಷ್ಕ್ರಿಯ 
ಳಾಗಿಯೂ ನಾಯಕನಿಗೆ ಸವಾಲಾಗಿದ್ದಾಳೆ. 


ಶಾರದೆಯ ಅಣ್ಣ ಬರೆದ ಪತ್ರ , ನಾಯಕ ಒಡೆಯದೇ ಉಳಿದು, ಕೊನೆಯಲ್ಲಿ ಅವಳ 
ಸಾವಿನ ನಂತರವೇ ಅವನು ಲಕೋಟೆಯನ್ನು ಒಡೆಯುವುದು , ಹೆಂಡತಿ ಬದುಕಿದ್ದಷ್ಟು 
ದಿನವೂ ಅವಳ ಮನಸ್ಸನ್ನು ಅರಿತುಕೊಳ್ಳಲು ನಾಯಕ ಪ್ರಯತ್ನಿಸದೇಹೋದುದರ 
ಸಂಕೇತವಾಗಿದೆ. ಅಂತೆಯೇ ಅವನ ಹುಳು ಹತ್ತಿದ ವಿಕ್ಷಿಪ್ತ ಮನಸ್ಸಿನ ಸಂಕೇತವೂ 
ಆಗಿದೆ : “ ಶಾರದೆ ಖಂಡಿತ ಬದುಕುವುದಿಲ್ಲ. ನೀನೊಬ್ಬ ಭಾವನೆ ಸತ್ತವನು. ಅವಳು 
ಸತ್ತರೆ ಅದು ಸಾವಲ್ಲ. ಅವಳಿಗೆ ರೋಗ ಎಂದು ನೀನು ಭಾವಿಸಿರಬಹುದು. ರೋಗ 
ನಿನಗೆ ” 


ಇಲ್ಲಿ ಶಾರದೆಯ ಸಾವು ಬಾಂಧವ್ಯದ ಸಾವಾಗಿ ನಾಯಕ ಅಂತರ್ಮುಖಿಯಾಗಿ ಇಡೀ 
ಬಾಹ್ಯ ಜಗತ್ತಿಗೇ ಹೊರತಾಗಿಬಿಡುತ್ತಾನೆ. 


“ತುಣುಕುಗಳು” ಕಥೆಗೆ ಬರುವ ವೇಳೆಗೆ ನಾಯಕನ ಮನಸ್ಸು ಮಾಗಿದೆ. ಹಿಂದಿನ ಕಥೆ 
ಗಳಿಗಿಂತ ಅವನು ಹೆಚ್ಚು ತಾತ್ವಿಕವಾಗುತ್ತಿದ್ದಾನೆ. ಈಗ ಪಮ್ಮಿ , ಅವನ ಜೀವನದಲ್ಲಿ 
ಬಂದ ಇನ್ನೊಂದು ಹೆಣ್ಣು ಅಷ್ಟೇ : 


“ನೀನು ಹೆಣ್ಣು ಅಷ್ಟೇ . ಅಷ್ಟೇ ಗೊತ್ತಿರುವುದು" 


( ಪುಟ- 29 ) 


ಈಗ ಅವನಿಗೆ ಸುಮ್ಮನೆ ನೆನಪು ಹಾಯುವುದಾದರೂ ಅದು ಅವನನ್ನು ಕೆರಳಿಸುವುದಿಲ್ಲ. 
ಅದು ಅವನಿಗೆ ಯಾತನೆಯಲ್ಲ. 

“ಇದು ನನ್ನ ನಿರ್ಧಾರಕ್ಕೆ ಬಿಡಬಾರದಮ್ಮ . ನಾವಿಬ್ಬರೂ ಹೀಗೆಒಬ್ಬರನ್ನೊಬ್ಬರು 
ನೋಡುತ್ತಾ ಹೋದರೆ ಅಥವಾ ಕೂಡುತ್ತಾ ಹೋದರೆ ಅಪಾಯ ಯಾರಿಗೆ ? 
ಸೊಪ್ಪುಹಾಕುವುದಿಲ್ಲವಾದರೆ ನನ್ನದೇನ ಆಕ್ಷೇಪಣೆಯಿಲ್ಲ, ನನ್ನಿಂದ ನೀನು 
ಬಸಿರಾಗಂ ಎಂದೇನೂ ಅಲ್ಲ. ಹಾಗೆ ಆಗಬಾರದೆಂದೂ ಇಲ್ಲ. ನರಗಳು 
ಬಿಗಿದುಕೊಂಡು, ಅಸ್ವಾಭಾವಿಕವಾಗಿ ಜಜ್ರನೆ ಇಳಿದು ಹೋಗುವುದಕ್ಕಿಂತ ಅದು 
ವಾಸಿ. ನಿನಗೆ ಅದು ಅಪ್ರಿಯ . ಹೋಗಲಿ, ನನಗೆ ನೀತಿ ಕಾಡುವುದಿಲ್ಲ. ನೀನೂ 
ಹಾಗೇ ಹೇಳುತ್ತೀಯಾ, ವಂದೊಂದು ದಿನ ಸಂಸಾರ ನಡೆಸುವಾಗ, ಮಗಳು 
ಎದೆ ಎತ್ತರ ಬೆಳೆದಾಗ ನೀತಿ ಕಾಡಬಹುದು, ಸುಡಬಹುದು...... ” 

(ತುಣುಕುಗಳು ; ಪುಟ- 28) 


“ ಪಮ್ಮಿ , ಉತ್ತರ ಕಷ್ಟ , ನಿನ್ನ , ನನ್ನ ಪ್ರಶ್ನೆಗೆಲ್ಲ ಉತ್ತರ ಕೊಡಲು ಸಾಧ್ಯ 
ವಾಗಿದ್ದಿದ್ದರೆ, ಒಂದಷ್ಟು ದಿನ, ಒಂದಿಷ್ಟು ವರ್ಷ ಹೋಗಬೇಕು. ಒಬ್ಬರ 
ನ್ನೊಬ್ಬರು ನೋಡಬಾರದು. ಪತ್ರ ಬರೆಯಬಾರದು . ಆಗ ಪರೀಕ್ಷಿಸಬೇಕು. 
ಅದರೆ What does it matter then, ಇಬ್ಬರೂ ಮರೆತೇ ಬಿಟ್ಟಿರುತ್ತೇವೆ. 
ದುಃಖವಿಲ್ಲ. ಇಬ್ಬರಿಗೂ ನೆನಪಿದ್ದರೆ ಇನ್ನೂ ನೆನಪಿಟ್ಟುಕೊಂಡಿದ್ದೇವಲ್ಲ ಎನ್ನುವ 
ಸಮಾಧಾನ. ಒಬ್ಬರಿಗೆ ನೆನಪಿದ್ದು , ಒಬ್ಬರು ಮರೆತರೆ, ಆ ಒಬ್ಬರಿಗೆ ನೋವು 
, 
ನಲಿವು, ಆ ಮತ್ತೊಬ್ಬರಿಗೆ ನಿರ್ಲಿಪ್ತತೆ, ಅಥವಾ ಜೀವನದ ಒಂದಿಷ್ಟು ಖಾಲಿ 
Blank ಅಷ್ಟಕ್ಕೂ ಯಾಕೆ ನೆನಪಿರಬೇಕು. ಎಷ್ಟೋ ವರ್ಷಗಳ ನಂತರ ನಮ್ಮ 
- ನಮ್ಮ ಮಕ್ಕಳಿಗೆ ಹೇಳಿಕೊಳ್ಳಬೇಕಾ ? ಒಂದು ಮಧ್ಯಾಹ್ನ ಪಿಸುದನಿಯಲ್ಲಿ 
ಪ್ರೀತಿ ಮಾಡುತ್ತಿದ್ದೆವು ಎಂದು ಕನಸು ಕಾಣಲಿಕ್ಕೆ ಈ ನೆನಪು ಇರಬೇಕ ? 
ಮರೆತುಬಿಟ್ಟರೆ ನನಗೂ ಸುಖ . ನಿನಗೂ ನೆಮ್ಮದಿ” 

(ತುಣುಕುಗಳು : ಪು - ೩೦ ) 


ಈ ಭಾಗಗಳಲ್ಲಿನ ಉಪದೇಶದ ಧ್ವನಿ ನೆಡಿ, ಇಲ್ಲಿ ನಾಯಕನಮೂಲಭೂತಧೋರಣೆ 
ಗಟ್ಟಿಯಾಗುತ್ತಿದೆ. ತಾತ್ವಿಕತೆಯತ್ತ ತಿರುಗುತ್ತಿದೆ. ಹೆಣ್ಣು ಈಗ ಅವನ ಅಂತರಂಗಕ್ಕೆ 
ತಾಕುವುದಿಲ್ಲ : 


“ ಪಮ್ಮಿ ಬಂದರೆ ಹಿತವಾಗುತ್ತೆ . ಪೌಡರಿನ ವಾಸನೆ, ಮೈಬೆವರಿನ ವಾಸನೆಕೋಣೆ 
ಯಲ್ಲಿ ತೆಳುವಾಗಿ ಹರಡಿ ಲಾರಿ ಡ್ರೈವರ್ ಸೂಸುವ ನಾತ ಹಿಂದೆ ಸರಿಯುತ್ತದೆ. 
ಪಮ್ಮಿ ಬರಬೇಕೆ ? ” 

( ತುಣುಕುಗಳು ; ಪುಟ - 28) 

ಹೆಣ್ಣು ಈಗ ಅವನ ಜೀವನದಲ್ಲಿ ವಾತಾವರಣವನ್ನು ನಿರ್ವಲಗೊಳಿಸುವ ಒಂದು 
ಸಾಧನವಷ್ಟೇ . ನಾಯಕನ ಇಂದ್ರಿಯಕ್ಕಷ್ಟೇ ಅವಳು ತಾಕುತ್ತಾಳೆ. ಪಮ್ಮಿಯಜೊತೆಗಿನ 
ಅವನ ಸಹವಾಸಕ್ಕೆ ಈಗ ಹೆಚ್ಚಿನ ಅರ್ಥವಿಲ್ಲ. ಈಗ ಅವನಿಗೆ ತನಗೆ ಅನ್ನಿಸುತ್ತಿರುವುದು, 
ತನ್ನ ನಂಬಿಕೆ- ಧೋರಣೆಗಳು ಸ್ಪಷ್ಟವಾಗುತ್ತಿವೆ. ಅವನು ಎಲ್ಲವನ್ನೂ ಮರೆಯುವಷ್ಟು 
ಪಕ್ವವಾಗಿದ್ದಾನೆ. ಈಗ ಅವನ ಸಂಬಂಧಕ್ಕಾಗಿ ವಿಂಡುಕಾಡುವುದಿಲ್ಲ. ಅದನ್ನು 
ಶೋಧಿಸುವ ಅವನ ಮಾರ್ಗವೂ ಬದಲಾಗಿದೆ. 


“ ಪಮ್ಮಿ ನಾಳೆಯಿಂದ ನಾವು ಒಬ್ಬರನ್ನೊಬ್ಬರು ನೋಡುವುದು ಬೇಡ. 
We will try it that way ಸ್ವಲ್ಪ ಕಾಲದ ನಂತರ ನಮ್ಮ ಮನಸ್ಸು ಏನೆಂದು 
ಗೊತ್ತಾಗಬಹುದು ? 

(ತುಣುಕುಗಳು ; ಪುಟ- 33) 


ಹೀಗೆ, ಸಂಬಂಧ ತಿಳಿಯಲು ಇವನು ಹುಡುಕವ ಮಾರ್ಗ ಮೊದಲಿನ ಕಥೆಗಳಿಗಿಂತ 
ಭಿನ್ನವಷ್ಟೇ ಅಲ್ಲ, ವಕ್ರವಾಗಿದೆ. ಪಮ್ಮಿಯ ಜೊತೆ ತನ್ನ ಸಂಬಂಧ ಬರೀ ತೋರಿಕೆಯದು, 
ಅದು ಕೇವಲ ಶಬ್ದಗಳು , ಸಂಬಂಧ ಎನ್ನುವುದು ಒಂದು negative value ಎಂಬುದು 
ಅವನಿಗೆ ಖಚಿತವಾಗಿಹೋಗಿದೆ. ಹಾಗೆ ನೋಡಿದರೆ “ ತುಣುಕುಗಳು ” ಹಿಂದಿನ ಕಥೆಗಳ 
ಅನುಭವದಿಂದ ಹೊರಟ ಕಾಮೆಂಟರಿಯಂತಿದೆ. 


ಕ 


ಮರೆತುಬಿಡು ಎಂದು ನಾಯಕ ಹೇಳಿದರೂ ಪಮ್ಮಿ ಮರೆಯುವುದಿಲ್ಲ . ಮತ್ತೆ ಭೇಟಿ 
ಯಲ್ಲಿ ಹಾಜರಾಗುತ್ತಾಳೆ. ಈ “ಭೇಟಿ” ಯ ಅವಳ ದೆಸೆಯಿಂದಲೇ ಆಗುವುದು , 
“ಭೇಟಿ” “ತುಣುಕುಗಳು ” ಕಥೆಯ ಮುಂದುವರಿದ ಭಾಗದಂತಿದ್ದರೂ ಇಲ್ಲಿನ ನಾಯಕ 
“ತುಣುಕುಗಳಿಗಿಂತ ಭಿನ್ನವಾಗಿದ್ದಾನೆ. ತುಣುಕುಗಳು ಕಥೆಯಲ್ಲಿ ಮರೆತುಬಿಡಬೇಕು 
ಎಂದು ಹೇಳಿದ್ದನ್ನು ಇಲ್ಲಿ ಅವನು ಅಕ್ಷರಶಃ ಜಾರಿಗೆ ತಂದಿದ್ದಾನೆ. ತುಣುಕುಗಳ ಕಥೆಯ 
ಪಮ್ಮಿ ಇಲ್ಲಿ ಪರಿವಳ, ಕೇವಲ ಪ್ರಮೀಳ, ಸಂಬೋಧನೆಯಲ್ಲಿನ ಈ ಬದಲಾವಣೆ 
ಅವರಿಬ್ಬರ ನಡುವಣ ಸಂಬಂಧ ಎಂಥದೆಂಬುದನ್ನೂ ಸೂಚಿಸುತ್ತದೆ. ಮುಖವನ್ನು 
ಕಲ್ಪಿಸಿಕೊಳ್ಳಲೂ ಆಗದಷ್ಟು ಮರೆತು ಹೋದಪ್ರಮೀಳ, ಎಷ್ಟೋ ವರ್ಷಗಳ ನಂತರ 
ಆಗುವ ಭೇಟಿ ಕೊನೆಗೂ ಹಾದುಹೋಗುವ ಒಂದು ನೆನಪಷ್ಟೆ . ಆಗ ನೀನು ಹೀಗೆ 
ಮಾಡುತ್ತಿದ್ದೀ , ನಾನು ಹಾಗೆ ಹೇಳುತ್ತಿದ್ದೆ ಎಂಬಂತೆ. ಈ ಅವಧಿಯಲ್ಲಿ ಅವನು 
ritual ಜೀವನದ ಜಾಡಿಗೆ ಬಿದ್ದು ಹೋಗಿದ್ದಾನೆ. ಅವನೀಗ ಮನುಷ್ಯನಮೂಲಭೂತ 
ಒಂಟಿತನದ ಸತ್ಯವನ್ನು ಅರಿತ ಪ್ರಬುದ್ದ ವ್ಯಕ್ತಿ . ಬದುಕಿನ ಜೊತೆ ಹೊಂದಾಣಿಕೆ ಮಾಡಿ 
ಕೊಂಡು ಜೀವಿಸುವಷ್ಟು ಬದಲಾಗಿ ಹೋಗಿದ್ದಾನೆ ಎನ್ನಿಸುತ್ತದೆ. ಪ್ರಮೀಳಾ ಜೊತೆ 

ಭೇಟಿಕೇವಲ formality ಅಷ್ಟೇ , ವಿಮಲ, ಸುವನ, ಸಮತ ಯಾರೂ ಈ ಎಂಟು 
ವರ್ಷ ಇವಳನ್ನು ಕೊಲ್ಲಲಿಲ್ಲವೇ ಎಂದು ಒಂದುಕ್ಷಣ ಮುಳ್ಳಾಡಿದರೂ “ ಹೆಂಡತಿ ವಿಮಲ 
ಕರಗಿಹೋದಂತಾಗಿ ಬಟ್ಟೆ ಬದಲಾಯಿಸಿದಂತೆ ಮುಖ ಬದಲಾಯಿಸಿಕೊಂಡಂತಾಗಿ ಎಷ್ಟು 
ಯೋಚಿಸಿದರೂ ಪ್ರಮೀಳೆಯನ್ನೇ ತೊಟ್ಟುಕೊಂಡಂತಾಗಿ, ಫುಟ್‌ಪಾತ್ ಮೇಲೆ ವಿಸ್ಮಯ 
ದಿಂದ ಒಂದು ಗಳಿಗೆ ನಿಂತು ಇಂದು ರಾತ್ರಿ ವಿಮಲಳ ಜೊತೆಮಲಗುವುದು ಸಾಧ್ಯವಾಗ 
ಲಿಕ್ಕಿಲ್ಲ” ಎಂಬ ನಿರ್ಧಾರ ಅವನಲ್ಲಿ ಆಗಿರುವ ಬದಲಾವಣೆಯನ್ನು ಧ್ವನಿಸುತ್ತದೆ. ಅವನ 
ಮನಸ್ಸು ಪ್ರವಿಳೆಯನ್ನು ಒಂದು ಕ್ಷಣ ಹೆಂಡತಿಯ ಸ್ಥಾನದಲ್ಲಿ ಕೂರಿಸುವುದಾದರೂ 
ವಿಮಲಳ ಜೊತೆ ಮಲಗಲಾಗದೆಂಬ ನಿರ್ಧಾರ ಪೂರ್ತಿಯಾಗಿ ಹಿಂದಿನ ಜೀವನದಿಂದ 
ಬಿಡಿಸಿಕೊಂಡಿರುವುದನ್ನು ಹೇಳುತ್ತದೆ. 


ಹೀಗೆ, ಒಂದು ಇನ್ನೊಂದರ ಮುಂದುವರಿದ ಭಾಗದಂತೆ ಒಂದೇ ಚಿಂತನೆ ಎಲ್ಲ ಕಥೆ 
ಗಳಲ್ಲಿ ಹರಡಿಕೊಂಡಿರುವುದು ಹಾಗೂ ಇಲ್ಲಿನ ಕಥೆಗಳಲ್ಲಿನ ಅಪೂರ್ವ ಹೊಂದಾಣಿಕೆ 
ಜಿ . ಎಸ್ . ಸದಾಶಿವನ ವೈಶಿಷ್ಟ್ಯವಾಗಿದೆ. 


ಇಲ್ಲಿಯವರೆಗೆ ಅಂತರ್ಮುಖಿಯಾಗಿದ್ದ , ತನ್ನ ಬದುಕಿನ ಪರಿಧಿಯಲ್ಲೇ ಸುತ್ತುತ್ತಾ 
ಸಂಬಂಧದ ಎಳೆಗಳನ್ನು ಹುಡುಕುತ್ತಾ - ಬಿಡಿಸುತ್ತಾ ಇದ್ದ ನಾಯಕ “ ಹ್ಯಾಂಗೋವರ್ ”, 
“ ಪುಟ್ಟಿ ” “ಸೋಮುವಿನ ಪ್ರಣಯ ಪ್ರಸಂಗ ” – ಈ ಕಥೆಗಳಲ್ಲಿ ಬಾಂಧವ್ಯದ ಈ ವಿಸ್ಮಯ 
ಗಳನ್ನು ದೂರ ನಿಂತು ನೋಡುವ ವೀಕ್ಷಕನಾಗಿದ್ದಾನೆ. ಈ ಕಥೆಗಳಲ್ಲಿ ನಾಯಕ ಸ್ವಂತದ 
ಪೊರೆ ಕಳಚಿಕೊಂಡು ಸಾರ್ವತ್ರಿಕತೆಯತ್ತ ಬಾಗುತ್ತಿದ್ದಾನೆ. ಈ ಕಥೆಗಳ ನಾಯಕರ 
ಪ್ರಯತ್ನ ಯುದ್ಧಕ್ಕೆ ಹೊರಟ ವೀರನಂತೆ ಸಂಬಂಧಗಳನ್ನು ಶೋಧಿಸಿ ಇದು ಇಷ್ಟೇ 
ಎಂದು ಜಗಜ್ಜಾಹಿರ ಮಾಡಿ ಓಡುವ ಕೆಚ್ಚು ಇದೆ. ಪುಟ್ಟಿ , ಸೋಮುವಿನ ಪ್ರಣಯ 
ಪ್ರಸಂಗ ಕಥೆಗಳಲ್ಲಿ ನಾಯಕನ ಚಿಂತನೆ ತಾತ್ವಿಕ ನೆಲಗಟ್ಟು ಕಂಡುಕೊಳ್ಳುತ್ತಾ , ಅವನ 
ಅನ್ನಿಸಿಕೆಗಳೆಲ್ಲ ಹರಳುಗಟ್ಟುತ್ತಿದೆ. ಪ್ರೀತಿ, ದ್ವೇಷ ಎರಡೂ ಸಮ ಸಮ ಕಾಣಿಸಿ 
ಕೊಳ್ಳುವ ಪುಟ್ಟಿ , ಹ್ಯಾಂಗೋವರ್ ಮತ್ತು ಸೋಮುವಿನ ಪ್ರಣಯ ಪ್ರಸಂಗ ಕಥೆಗಳು 
ವ್ಯಕ್ತಿ - ವ್ಯಕ್ತಿಗಳ ನಡುವಣ ಸಂಬಂಧಗಳ ಸಂಕೀರ್ಣತೆಯನ್ನೂ , ಇಲ್ಲಿ ಕಾಣುವ ವಿಸ್ಮಯ 
ವನ ಇವೆಲ್ಲದರ ಕೆಳಗೆ ಹರಿಯುವ ನೆವಿನ ರೇಖೆಯನ್ನು ಮಿಂಚಿಸುವುದರಲ್ಲಿ 
ಯಶಸ್ವಿಯಾಗಿದೆ. ಪುಟ್ಟಿ , ಬಸವ, ಮಾಲಿಂಗ ; ಸೋಮು, ಅವನ ತಂದೆ , ಅವನು ಕೈ 
ಹಿಡಿಯಲಿರುವ ಕಾವೇರಿ ಇವರೆಲ್ಲರ ಸಂಬಂಧ ಬಿಟ್ಯೂ , ಬಿಡಲಾಗದಂಥಾದ್ದು . ಬಿಟ್ಟರೂ 
ನೋವೇ, ಕಟ್ಟಿಕೊಂಡರೂ ನೋವೇ, ಹ್ಯಾಂಗೋವರ್‌ನಸೋಮುವಿನದು ಇದೇ ಸ್ಥಿತಿ. 
ತಂದೆಯನ್ನು ದ್ವೇಷಿಸಿ, ಸಂಬಂಧ ಕಡಿದುಕೊಂಡು ಬಂದ ಅವನನ್ನು ಕೊನೆಗೂ ಕಾಡಿಸು 


೬೬ | ಸಾಕ್ಷಿ 


ವುದು ಈ ಸಂಬಂಧವೇ , ಸಂಬಂಧ ಬಿಡಿಸಿಕೊಂಡಾಗೂ ನೀತಿಗೆ, ಅಂತಃಕರಣಕ್ಕೆ ಹೆದರಿ 
ತಂದೆಗೆ ದುಡ್ಡು ಕಳುಹಿಸುತ್ತಾನೆ. ಆದರೇನು ಸುಖಿಯೇ ಅವನು ? 


“ನಿಜಾ ಏನು ಗೊತ್ತಾ ? ನಿನ್ನೆ ಊರಿಗೆ 150 ರೂ . ಮನಿಆರ್ಡರೆ ಮಾಡಿದೆ. 
ಪ್ಯಾಂಟಿನಲ್ಲಿ ಅದರ ರಶೀದಿ ಇದೆ ನೋಡು, ಹಾಗೆ ಹಣ ಕಳುಹಿಸಿದ ಮೇಲೆ 
ಬೇಜಾರಾಯ್ತು . ಒಂದೂವರೆ ತಿಂಗಳು ಕಳಿಸಬಾರದು ಎಂದು ಒದ್ದಾಡಿದೆ. ನಿನ್ನೆ 
ಕಳುಹಿಸಿದ ಮೇಲೆ ಅದು ನಿಲ್ಲಬಹುದು ಅಂತ ಇದ್ದೆ . ಸುಳ್ಳಾಯು ನೋಡು, 
ಹಣ ಕಳಿಸಿದ್ದು ತಪ್ಪು ಅಂತ ನಿನಗನಿಸೋಲ್ವ ? ” 

( ತುಣುಕುಗಳು ; ಪುಟ -56) 


ಸೋಮುವಿಗೆ ಅಪ್ಪನನ್ನು ಕಟ್ಟಿಕೊಂಡಿದ್ದಾಗ ಒಂದು ಥರಾ ನೋವು. ಈಗ ಬಿಟ್ಟ 
ಮೇಲೆ ಇನ್ನೊಂದು ಥರ ನೈತಿಕ ತೊಳಲಾಟ, ಸಂಬಂಧಕ್ಕೆ ಹೀಗೆ ಎರಡೂ ಕಡೆ ಏಡಿಸುವ 
ಅಲುಗು, ಪುಟ್ಟಿ , ಬಸವನ ರಾದ್ದಾಂತವೂ ಅಷ್ಟೆ , ಇದ್ದಷ್ಟು ದಿನ ಕಚ್ಚಾಡಿದರು. ಪುಟ್ಟಿ , 
ಬಸವನ ಹೊಡೆತಕ್ಕೆ ಜಗ್ಗದೆ ಮಾಲಿಂಗನ ಜೊತೆ ಮಲಗಿದಳು. ಬಸವನಿಗೆ ಸವಾಲಾ 
ದಳು. ಆದರೆ ಬಸವ ನೇಣು ಹಾಕಿಕೊಂಡು ಸತ್ಯಾಗ ಪುಟ್ಟಿ ದುಃಖದಮೂರ್ತಿಯೇ 
ಆಗುತ್ತಾಳೆ. “ ಪ್ರಣಯ ಪ್ರಸಂಗದಲ್ಲಿ ಸೋಮವನ್ನು ಕಾಡಿಸುವುದೂ ಇದೇ ಸಂಬಂಧ, 
ತಂದೆ, ಸ್ವತಃ ತಂದೆ ಎಲ್ಲಿ ಯಾವುದೋ ನೆಪ ಒಡ್ಡಿ ಅವನು ಪ್ರೀತಿಸಿದ ಹೆಣ್ಣನ್ನು 
ಮದುವೆಯಾಗಲು ಅಡ್ಡಿಯಾಗಿದ್ದಾರೆ. ಆದರೆ ಸೋಮಂ ಈ ತೊಳಲಾಟದಲ್ಲಿ ತನ್ನ 
ಸಮಸ್ಯೆಗೆ ಪರಿಹಾರ ಕಂಡುಕೊಳ್ಳುವ ರೀತಿ ಅವನು ನೈತಿಕವಾಗಿ ಬೆಳೆದಿರುವುದರ 
ನಿದರ್ಶನವಾಗಿದೆ. 


ಹೀಗೆ, ಬಿಟ್ಟರ ಬಿಡಲಾಗದ ; ಕಟ್ಟಿಕೊಂಡರ ಕವುಚಿಕೊಳ್ಳಲಾಗದ ಈ ಸಂಬಂಧ 
ದಲ್ಲಿ ನೋವು ಕಟ್ಟಿಟ್ಟ ಬುತ್ತಿ . ಆಗೊಂದು ಥರಾ ತೊಳಲಾಟ - ಈಗೊಂದು ಥರಾ 
ತೊಳಲಾಟ , ಮಗುವಾಗಿ ಬಂದವನು ಸಂಕಲನದಿಂದ ತುಣುಕುಗಳ ಸಂಕಲನದ “ ಭೇಟಿ” 
ಕಥೆಯ ವರೆಗೆ ಸದಾಶಿವನ ನಾಯಕನಲ್ಲಿ ಮಡಿದ ಒಳತೋಟಿಯೆಲ್ಲಾ ಈಗ ಖಚಿತ 
ವಾಗುತ್ತಿದೆ ; ತಾತ್ವಿಕವಾಗುತ್ತಿದೆ. 


ಜಪಾನಿನ ಹಾಯಕು ಕವನಗಳಂತೆ ಅತ್ಯಲ್ಪ ಮಾತುಗಳಲ್ಲಿ ಅರ್ಥಪೂರ್ಣವಾಗುವ 
ಸದಾಶಿವನ ಹನಿಗತೆಗಳಲ್ಲಿ ಮಿಡಿಯುವುದು ಈ ಸಂಬಂಧದ ನಾಡಿಯೇ , ಕಾಮ 
ಸೂತ್ರವೂ ಅಷ್ಟೆ , ಅಜ್ಜಿ ಹೇಳುವುದೂ ಅಷ್ಟೇ , ಕಾಮಸೂತ್ರ ಪುಸ್ತಕಕ್ಕೆ ಗೆದ್ದಿಲು ಹತ್ತಿ 
ರವ ಒಂದು ಪುಟ್ಟ ಘಟನೆಯನ್ನು ಹೇಳಿ ಎಷ್ಟು ಮಾರ್ಮಿಕವಾಗಿ ಗಂಡ- ಹೆಂಡಿರ 

ನಡುವಣ ಬಾಡುತ್ತಿರುವ ಸಂಬಂಧವನ್ನು ಸೂಚಿಸಿಬಿಡುತ್ತಾರೆ! ಗೆದ್ದಿಲು ಕಾಮಸೂತ್ರ 
ಕಷ್ಟೆ ಹಕ್ಕಿಲ್ಲ. ಅದು ನಾಯಕನ ದಾಂಪತ್ಯ ಸಂಬಂಧವನ್ನೂ ಕೊರೆದು ನುಂಗುತ್ತಿದೆ. 
ಅಂಥ ಸನ್ನಿವೇಶದಲ್ಲಿ ಅವನು ಕಣ್ಣೆತ್ತಿದಾಗ ಕಾಣುವುದು : ಉಬ್ಬಿದ ಮರು 
ತಿಂಗಳ ಹೊಟ್ಟೆ” ಒಳಗೇ ಕೊರೆದು -ಕೊರೆದು ಸಂಬಂಧ ನಶಿಸುತ್ತಿದ್ದರೂ ಸಂತಾನ 
ಚಕ್ರ ಮಾತ್ರ ನಿಂತಿಲ್ಲ. ಅಜ್ಜಿ ಚುಟು- ಚುಟು ಮನೆಯವರ ಬಗ್ಗೆ ಹೇಳುತ್ತಾ ಕೇಳು 
ವುದು “ ನನ್ನ ಕೇಳುವುದು ಯಾರು ? ” ಎಂದು ಅರವತ್ತರ ನಾಯಕನಂತೆ ಜೀವಮಾನದ 
ಇಳಿಗಾಲದಲ್ಲಿ ಇವಳು ಹತ್ತು ಜನರ ಮಧ್ಯೆ ಇದ್ರೂ ಒಂಟಿ. 


ಹೀಗೆ, ಸದಾಶಿವನ ಕಥೆಗಳ ಮೂಲವಿರುವುದು ಸಂಬಂಧದ ತೊಡಕಿನಲ್ಲಿ, ಅವರ 
ಪಾತ್ರಗಳೆಲ್ಲ ಸಂಬಂಧ ಗುರುತಿಸಲಾಗದ, ಬೇರೊಬ್ಬರ ಬದುಕಿನಲ್ಲಿ ಬೆರೆಯಲಾಗದ 
ಪ್ರೀತಿಯಲ್ಲೂ ಚಡಪಡಿಸುವ ಕಪಟದ ಹಕ್ಕಿಗಳು. 


ಸದಾಶಿವನ ಕಥೆಗಳಿಗೆ ಬೆಲೆಕಟ್ಟುವ ಮುನ್ನ ಮೇಲಿನ ವಿಶ್ಲೇಷಣೆಯನ್ನು ಆಧರಿಸಿಯೇ 
ನಿರ್ಧಾರಕ್ಕೆ ಬರಬೇಕಾಗುತ್ತದೆ. ಇದಕ್ಕೆ ಮುಂಚೆ ಸದಾಶಿವನ ಭಾಷೆಯನ್ನು ಪರಿಶೀಲಿಸು 
ವುದು ಅಗತ್ಯವಾಗಿದೆ. 


ಸದಾಶಿವನ ಕಥೆಗಳನ್ನು ಓದುತ್ತಿದ್ದಂತೆ ಮೊಟ್ಟ ಮೊದಲಿಗೆ ಎದ್ದು ಕಾಣುವುದು ಇವರ 
ಸದ್ದು ಗದ್ದಲ, ಅಲಂಕಾರ - ಆಡಂಬರಗಳಿಲ್ಲದ ಸಲಿಲ ಕಥನಕ್ರಿಯೆ . ಇವರ ಭಾಷೆಗೆ 
ಅಲಂಕಾರದ ಬೆಡಗು, ವೈಯ್ಯಾರಗಳಿಲ್ಲ. ತಂತ್ರದ ಚಮತ್ಕಾರ, ನಕಲಿ ಬಣ್ಣವಿಲ್ಲ. 
ಸದಾಶಿವನದು fiction ಗೆ ಹೇಳಿಮಾಡಿಸಿದ್ದಲ್ಲ ಎನ್ನುವಷ್ಟರ ಮಟ್ಟಿಗೆ factual ಆದ 
ಭಾಷೆ, ಇವರ ಕಥೆಗಳು ಕರಾರುವಾಕ್ಕಾಗಿ ಇರಬೇಕಾದ ಪತ್ರಿಕಾ ವರದಿಗಳಂತೆ ತುಂಬಾ 
factual ಆಗಿರುತ್ತದೆ. ಇದು ಎಷ್ಟೋ ಬಾರಿ ಕೇವಲ statement ಹಂತದಲ್ಲೇ 
ನಿಂತುಹೋಯಿತೇನೋ ಎಂಬ ಅನುಮಾನಕ್ಕೆ ನೂಕುತ್ತದೆ. ಕಥೆಯ ಹಂದರದಲ್ಲಿ ಒಂದು 
ಎಳೆ ತಪ್ಪಿದರೂ ಸಾಕು, ಓದುಗನನ್ನು ಈ ಅಪಾಯಕ್ಕೆ ದೂಡಲು . ಇದಕ್ಕೆ ಒಂದೆರಡು 
ನಿದರ್ಶನಗಳನ್ನು ನೋಡಬಹುದು : 


“ ಆಟೋ ನಿಂತ ಶಬ್ದ , ಕಬ್ಬಿಣದ ಗೇಟು ತೆಗೆದ ಶಬ್ದ . ಸಿಮೆಂಟಿನ ನೆಲದಾಟಿ 
ವೆಂಟ್ಟಿಲೇರುವಾಗ ಹಿಮ್ಮಡಿಗೂ ನೆಲಕ್ಕೂ ಟಪಟಪ ಹೊಡೆದುಕೊಳ್ಳುವ ಚಪ್ಪಲಿ 
ಶಬ್ದ , ನಡೆದು ಬರುವಾಗ ಸ್ಟಾರ್ಚ್ ಸೀರೆ ಸರಿದಾಡುವ ಶಬ್ದ . ಬಾಗಿಲು ಮೇಲೆ 
ಎರಡು ಬಾರಿ ತಟ್ಟಿದ ಶಬ್ದ .” 

ಇಲ್ಲಿ ಬಳಕೆಯಾಗಿರುವ “ಶಬ್ದವನ್ನು ಗಮನಿಸಿ, ಇಂದು ಒಂದು ಕ್ರಿಯೆಯನ್ನೂ 
ಪತ್ತೆದಾರಿ Suspense ಅನ್ನೂ ಸೂಚಿಸುತ್ತದೆ. ಅದರಷ್ಟಕ್ಕೆ ತೆಗೆದುಕೊಂಡರೆ 
ಇದೊಂದು ಹೇಳಿಕೆ ಮಾತ್ರ . ಕೊನೆಗೆ ಈ ಶಬ್ದದ ಮೂಲ ಪ್ರಮಾಳ ಎನ್ನುವ ಎಳೆ 
ಸಿಕ್ಕಿ ಪರಿಮಳ ಮತ್ತು ಅವನ ಸಂಬಂಧ ಕೇವಲ ಶಾಬ್ಲಿಕ ಎನ್ನುವುದು ಓದುಗನಿಗೆ 
ಅರಿವಾಗದೇ ಹೋದರೆ ಇವೆಲ್ಲ ಬರೀ ಶಬ್ದಗಳೇ ಸರಿ. 


ಸದಾಶಿವ ಭಾಷೆಯನ್ನು ಎಷ್ಟು ಸಮರ್ಥವಾಗಿ ದುಡಿಸಿಕೊಳ್ಳುತ್ತಾರೆ ನೋಡಿ: 


“ ಶಾರದೆಯ ಜೊತೆ ಸಂವಾದ, ಸಂಭೋಗಕೂಡಿಕೊಳ್ಳುವ ಕಡಿದುಕೊಳ್ಳುವ 
ಕ್ರಿಯೆ ” 


ಇಲ್ಲಿ ದೈಹಿಕಕ್ರಿಯೆ ಮಾನಸಿಕ ಸಂಘರ್ಷವನ ಅಂಟಿಕೊಂಡರೂ ಕಳಚಿಕೊಳ್ಳುವ 
ಡೋಲಾಯಮಾನ ಸಂಬಂಧವನ್ನೂ ಈ ಭಾಷೆ ಧ್ವನಿಸುತ್ತದೆ. 


ಸದಾಶಿವನ factual ಆದ ಭಾಷೆಗೆ ನೆನಪಿನಿಂದ ವರ್ತಮಾನಕ್ಕೂ , ಕಲ್ಪನೆ- ಅನ್ನಿಸಿಕೆ 
ಗಳಿಂದ ವಸ್ತುಸ್ಥಿತಿಗೆ ಓಡಾಡುವ, ಅರ್ಥವತ್ತಾಗಿ ಬೆಸೆದುಕೊಳ್ಳುವ ಕಲಾತ್ಮಕ ಸಾಮರ್ಥ್ಯ 
ವಿದೆ. ಅದರಿಂದಾಗಿ ಸದಾಶಿವನ ಕಥೆಗಳು ಚೊಕ್ಕವೂ , ಒಟ್ಟಾರೆ ಸಣ್ಣಕಥೆಯ ಚೌಕಟ್ಟಿ 
ನಲ್ಲಿ ಅಂದವಾಗಿ ತುಂಬಿಕೊಳ್ಳುವ ಶಿಲ್ಪವೂ ಆಗಿ ಮೂಡುತ್ತದೆ. (ಉದಾ: ಕತ್ತಲೆಯ 
ನೆರಳು , ಕಾರಣ , ಹೊರತು, ಭೇಟಿ), ಆದರೆ ಪುಟ್ಟಿ , ಸೋಮುವಿನ ಪ್ರಣಯ ಪ್ರಸಂಗ 
- ಈ ಕಥೆಗಳಲ್ಲಿ ಭಾಷೆಯ ಮೊದಲಿನ ಅಂತರ್ಮುಖ ಬಡಬಡಿಕೆ , ವಿಷಾದಗಳಿಂದ 
ಮುಕ್ತವಾಗಿ ವ್ಯಂಗ್ಯ , ವಿನೋದಗಳ ಲವಲವಿಕೆಯನ್ನು ಪಡೆದುಕೊಂಡಿದೆ. ಇದು 
ಸ್ವಾಗತಾರ್ಹ ಬೆಳವಣಿಗೆ, ಸೋಮುವಿನ ಪ್ರಣಯ ಪ್ರಸಂಗದಲ್ಲಿ ಭಾಷೆಯ ಬೇರೆ ಬೇರೆ 
ಸಾಧ್ಯತೆಗಳನ್ನು ಕಂಡುಕೊಳ್ಳುವ ಭರದಲ್ಲಿ ವಾಚಾಳಿತನ ತಲೆ ಹಾಕಿದೆ. ಈ ಕಥೆಯಲ್ಲಿ 
ಅಲ್ಲಲ್ಲಿ ಬರುವ ವಿವರಣೆಗಳು, ಉದ್ದಾರಗಳು, ಕಂಸಗಳಲ್ಲಿ ಕೊಡುವ ಸಮಜಾಯಿಷಿ 
ಗಳನ್ನು ನೋಡಿ, ಇದರಿಂದ ಭಾಷೆ ವಾಚಾಳಿಯಾಗಿ ಕಥೆಯ ಬಿಗಿಗೆಊನ ಉಂಟಾಗಿದೆ. 
ಇಲ್ಲಿ ಭಾಷೆ ಪತ್ತೆದಾರಿತನಕ್ಕೂ ಇಳಿದಿದೆ. ವೈಯಕ್ತಿಕ ತೀವ್ರತೆಯಿಂದ, ಸಾರ್ವತ್ರಿಕತೆಗೆ 
ತಿರುಗುವಾಗ ಆಗಿರುವ ದೋಷ ಇದಿರಬಹುದು. 


ಸದಾಶಿವನ ಕಥೆಗಳ ಅನುಭವ ತೆಳುವಾದದ್ದು . ಅದೂ ನೆನಪಿನಲ್ಲಿ, ಛಿದ್ರ , ಛಿದ್ರವಾಗಿ 
ಹರಡಿಕೊಳ್ಳುವ ಅನುಭವ. ಆದರೆ ಇಲ್ಲಿ ಸುಸಂಬದ್ದತೆ ಇದೆ, ಕುಶಲ ಸಂಯೋಜನೆ 
ಇದೆ. 


ಸಾಕ್ಷಿ | ೬೯ 


ಮೊದಲಿನಿಂದ ಕೊನೆಯವರೆಗೂ ಸದಾವಶಿನ ಕಥೆಗಳಲ್ಲಿ ಹರಿಯುತ್ತಿರುವುದು ಒಂದೇ 
ಧೋರಣೆ, ಒಂದೇ ರೀತಿಯ ಪ್ರತಿಕ್ರಿಯೆ , ಅದೇ ಏಕಾಕಿತನ ; ಸಂಬಂಧಗಳಲ್ಲಿ ಅರ್ಥ 
ಕಾಣದ ವಿಕ್ಷಿಪ್ತತೆ. ಈ ಸ್ಥಿತಿಯಲ್ಲಿ ನೆನಪು, ವರ್ತಮಾನ ಎರಡೂ ಒಂದೇ , ಬದುಕಿನ 
ಈ ವಿಕ್ಷಿಪ್ತತೆಯೇ ಸದಾಶಿವನ ನಾಯಕನನ್ನು ದಂಗುಬಡಿಸಿದೆ, ಅಷ್ಟೇ ಅಲ್ಲ ಅವನನ್ನು 
ನೋವಿನ ಗಾಣದಲ್ಲಿ ಹಾಕಿ ಅರೆದಿದೆ. ಈ ನೋವು 
, ಈ ಸಂದಿಗ್ಧ ಸದಾಶಿವನ ಕಥೆಗಳ 
ನಾಯಕನ ಬದುಕಾಗಿದೆ. ಇದೇ ಇಲ್ಲಿ ಉದ್ದೇಶ, ಗುರಿ, ಸರ್ವಸ್ವ . ಇದನ್ನು ಅಭಿವ್ಯಕ್ತ 
ಗೊಳಿಸುವುದರಲ್ಲಿ ಅವರು ಸಾಧಿಸಿರುವ ಯಶಸ್ಫೂ ಗಮನಾರ್ಹವಾದದ್ದು . ಸದಾಶಿವ 
ಬೆಳೆಯುವ ಕಥೆಗಾರ ಎಂಬುದಕ್ಕೆ ಪುಟ್ಟಿ , ಹ್ಯಾಂಗೋವರ್ , ಹನಿಗತೆಗಳು, ಸೋಮುವಿನ 
ಪ್ರಣಯ ಪ್ರಸಂಗ ತೋರು ಬೆರಳುಗಳಾಗಿವೆ. 


ಮೂರು ಪದ್ಯಗಳು 


ರಾಮಚಂದ್ರದೇವ 


೧ ಸೀಮೆ ಎಣ್ಣೆಯ ಕ್ರೂ 


ಒಂದು ದಿನ ಬೆಳಿಗ್ಗೆ ಏನಾಯ ಸ್ವಾಮಿಾ, ಬೆಳಗಾಯ್ತು . ಹೀಗಾಗಿ 
ಸೀಮೆ ಎಣ್ಣೆಗೆ ಕ್ಯೂ ನಿಂತರು. ನಿಂತಿದ್ದಕ್ಕೆ 
ನನ್ನ ಪ್ರತಿಭಟನೆ ಇಲ್ಲ. ಅಥವಾ ಇದ್ದರೂ 
ಹಾಗೇ ನಿಂತಿದ್ದರು. 
ನಿಂತಿದ್ದ ಒಂದು ಹುಡುಗಿಯ ಲಂಗ ಅಂಡಲ್ಲಿ ಹರಿದದ್ದು 
ಇನ್ನೊಂದು, ಲಂಗವ ಹೊಕ್ಕುಳವರೆಗೂ ಎತ್ತಿ ಮೂಗೆರೆಸಿದ್ದು 
ಮುದುಕಿ ಡಬ್ಬವ ಪಕ್ಕದಲ್ಲಿಟ್ಟು ಹಾಗೇ ಕೂತದ್ದು 
ಫೇಲಾದ ಹುಡುಗ ಇನ್ನೊಂದು ಪರೀಕ್ಷೆಗೆಂದು ಕಾಯುತ್ತ 
ನಿರುದ್ಯೋಗಿಯುವಕ ಡಿಗ್ನಿಟಿಗೆ ಸಿಡಿಗೊಂಡು 
ವಂಗು ಹೆತ್ತ ಹೆಂಗಸ ಮನೆಗೆಲಸದ ಯುವತಿಯ 
ಹೀಗೇ ನಿಂತಿದ್ದಾಗ 
ಆಲದ ಮರದ ನೆರಳು ಇನ್ನೊಂದು ಕಡೆ ಬಾಗಿ 
ಕ್ಕೂ ಕೂಡಾ ಬಾಗಿತು. ಅಂತ ಅದು 
ಸೀಮೆ ಎಣ್ಣೆಯ ಕೂ . ಪೆಟ್ರೋಲಿನದ್ದಲ್ಲ. 
ಆದ್ದರಿಂದ ಜೀಪುಗಳ , ಮೋಟರಿನ,ಸಟರಿನ ಹಾರನ್ನು 
ಧ್ವನಿಯಿಲ್ಲ ; ಕ್ಯೂ ನಿಂತವರು ಮಾತೇ ಆಡಿರಲಿಲ್ಲ. 
ಮಾತೇಕೆ ಸ್ವಾಮಿ ಬೆಳಗಾದಾಗ 
ಕೂ ನಿಂತರು. 

೨ ಆಕಳಿಕೆ 


ಒಂದಾನೊಂದು ಕಾಲದಲ್ಲಿ ಇಲ್ಲೊಂದು ಆಕಳಿಕೆ ಇತ್ತು 
ದೊಡ್ಡದಾಗಿ ಶಬ್ದ ಹೊರಡಿಸಿ ಅಲ್ಲ, ಹೊರಡಿಸದೆಯೂ ಅಲ್ಲ 
ಇಂಥಾ ಬಾಯೊಳಗೆ ಎಂದೂ ಅಲ್ಲ 
ಅಂತೂ ಇಲ್ಲೊಂದು ಆಕಳಿಕೆ ಇತ್ತು . 
ಬಹು ದೊಡ್ಡ ಆಕಳಿಕೆ , ದೊಡ್ಡ ಎಂದರೆ 
ಆಕಳಿಕೆಯ ದೊಡ್ಡಕ್ಕಿಂತಲೂ ದೊಡ್ಡ. 
ಕಾಲದಿಂದ ಕಾಲಕ್ಕೆ 
ಅದರ ಜೋಭದ್ರ ನಿರಾಶೆ ಬೆಳೆಯುತ್ತಾ ಹೋಯಿತು 
ಬಾಯಿಯಿಂದ ಬಾಯಿಗೆ 
ಅಗಲಗಲ ತೆರೆಯುತ್ತಾ 
ಹಬ್ಬುತ್ತಾ ಹೋಯಿತು 
ಜಡ್ಡಿನ ಹಾಗೆ 
ಮತ್ತು ಅದರ ಬಾಯಿ ಈಗಲೂ 
ಅಗಲುತ್ತಲೇ ಇದೆ. 


೩ ಕುಂಟ 
ಕಾಲುಗಳು ಸೊಂಟದಿಂದ ಜೋತು 
ಕಂಕುಳಿನಕೋಲಿನ ಮೇಲೆ ತನ್ನನ್ನು ಹೇರಿ 
ಅವನು ಕುಂಟುವುದಕ್ಕೆ ಕಾರಣ ಬಹುಶಃ | 
ಪೋಲಿಯೋ ಇರಬಹುದು ; 
ಮಗುವನ್ನು ಅಪಹರಿಸಿ ಭಿಕ್ಷುಕರು 
ಕಾಲುತಿರುಚಿ ಭಿಕ್ಷೆಗೆಸೆದಿರಬಹುದು ; ಅಥವಾ 
ಪೋಲಿಗಳ ಗ್ಯಾಂಗಿನಲ್ಲಿ ಏಟು ಬಿದ್ದಿರಬಹುದು . 


ತಿಮುಕಿ ತಳ್ಳಿ ಸಾಗಿದ್ದ ಅಸಂಖ್ಯಾತ ಜನಗಳ ಮಧ್ಯೆ 
ತನ್ನನ್ನು ಕೊಲಲ್ಲಿ ಹೊತ್ತು ಎತ್ತಿ ಇಡುತ್ತ ಬರುತ್ತಿದ್ದಾಗ ಇವನು 
ಜನರ ನಡೆ ಕುಂಟಿ ಫುಟ್ಪಾತಿನುದ್ದಕ್ಕೂ 
ಸಂಚಾರ ಮುಗ್ಗರಿಸುತ್ತಾ ಇತ್ತು . 


ಹಿಗ್ಗು 


ಜಯಂತ ಕಾಯ್ಕಿಣಿ 


ಹವೆ ಹೊತ್ತಿಸುವ ಬಿಸಿ 
ಬಿಸಿಲು ಬೆಂಕಿ ಬೇಸಗೆ ಧಗೆ 
ಅಲವರಿಕೆಯಲ್ಲಿ 
ತಣ್ಣನೆ 
ಒರೆದಂಗಳಕ್ಕೆ 
ಮೈ ಚಾಚುವ ಹಿಗ್ಗು . 
ಗಡಚಿಕ್ಕುವ ಧೋ ಮಳೆ ನಡುಕ 
ಒದ್ದೆ ಮುದ್ದೆಯ ನಡುವೆ 
ಒಳಕೋಣೆಯ ಬೆಚ್ಚನ ಮೂಲೆ 
ಲಾಟೀನ ಕೆಳಗೆ 
ಮಗ್ಗಿ ಬರೆಯುವ ಹಿಗ್ಗು . 
ಕಟಕಟ ಚಳಿ ಕಚಗುಳಿಯಂ 
ತಿಳಿಗಾಳಿಯಲ್ಲಿ 
ಮೈತುಂಬ ಚಿಗುರು 
ಕಣ್ಕಿಸಿದು ಪ್ರಕೃತಿ 
ಬದುಕು ನೋಡುವ ಹಿಗ್ಗು 


ಉಂಟಲ್ಲ 
ಎಂಥ ಹಿನ್ನೆಲೆಯಲ್ಲ 
ಪುಟ್ಟ ನೆಮ್ಮದಿ ಕುಸುಮ ! 
- ಯಾವುದರಿಂದೀ ಬದುಕು 
ತುಂಬ ಆತ್ಮೀಯ. 


ನಾಲ್ಕು ಸಂಣ ಕತೆಗಳು 


ಜಿ ಎಸ್ ಸದಾಶಿವ 


ಗೋಡೆಗೆ ನೇತು ಹಾಕುವ ಪುಟ್ಟ ಗಡಿಯಾರವೊಂದನ್ನು ತಂದೆ. ಕೆಂಪು ಮೈ , ಬಿಳಿ 
ಮುಖ, ಕಪ್ಪು ಅಂಕಿ, ಒಂದು ಪುಟಾಣಿ ಪೆಂಡುಲವರ್‌, ನೋಡಲು ಚಂದ ಚಂದ. 
ಅದಕ್ಕೊಂದು ಪುಟಾಣಿ ಕೀ . ಪಳ ಪಳ ಹೊಳೆಯುವ ಸ್ಟೀಲಿನ ಕೀ , ಅದನ್ನು 
ಗಡಿಯಾರದ ತೂತಿನಲ್ಲಿಟ್ಟು ದಿನಕ್ಕೊಮ್ಮೆ ' ಟರ್‌ ಟರ್ ” ಎಂದು ತಿರುಗಿಸುವುದೇ ಅಂದ 
ಅಂದ. ಅದನ್ನು ಇಲ್ಲಿಟ್ಟರೆ ಒಳ್ಳೆಯದು, ಅಲ್ಲಿಟ್ಟರೆ ಸೊಗಸು ಎಂದು ನನ್ನ ಹೆಂಡತಿ 
ಮನೆಯ ಹತ್ತಾರು ಕಡೆಗೋಡೆಗಳನ್ನು ತೋರಿಸಿದಳು - ಅಡಿಗೆ ಮನೆ, ಬಚ್ಚಲುಮನೆ 
ಯೊಂದನ್ನು ಬಿಟ್ಟು , 


ನಮ್ಮ ಈ ಸಂಭ್ರಮವನ್ನು ನಮ್ಮ ಮೂರೂವರೆ ವರ್ಷದ ಪುಟ್ಟು ಕುತೂಹಲದಿಂದ 
ನೋಡುತ್ತಲೇ ಇತ್ತು . 


ಈ ಗಡಿಯಾರವೊಂದು ಸುದ್ದಿಯಾಗಬಹುದೆಂದು ಅದನ್ನು ತಂದಾಗ ನನಗನಿಸಿರಲೇ 
ಇಲ್ಲ . ನಾವುಗೋಡೆಯಲ್ಲೊಂದು ಪ್ರಶಸ್ತ ಸ್ಥಳ ಹುಡುಕುತ್ತಿದ್ದಾಗ ಬಾಗಿಲಲ್ಲಿ ಹಲವು 
ಮುಖಗಳು ಗೋಚರವಾದವು. ಗೀತಾ, ಸೀತಾ, ಕಲ್ಪ , ಸಂತೋಷ್, ಆನಂದ, ಗಾಯತ್ರಿ , 
ಸಾವಿತ್ರಿ , ಎಲ್ಲ ಕಾಂಪೋಂಡಿನ ಮಕ್ಕಳು, ಅವರ ಹಿಂದೆ ಆಯಾಯ ಮಕ್ಕಳಿಗೆ ಸೇರಿದ 
ತಾಯಂದಿರು. ಆ ತಾಯಂದಿರ, ಮಕ್ಕಳ ಗುಂಪಿನ ನಡುವೆ ದಾರಿ ಬಿಡಿಸಿಕೊಂಡು ನಮ್ಮ 
ಎಡ ಪಕ್ಕದ ಮನೆಯ ಶಿರೂರ್‌ಕರ್‌ ಬಂದರು. ಗಡಿಯಾರ ನೋಡಿ ಅದರ ಅಂದ 

ಚಂದ ಕೊಂಡಾಡಿದರು. ಇದನ್ನು ಇಲ್ಲೇ ಗೋಡೆಗೆ ಹೊಡೆಯಿರಿ ಎಂದರು . ಹೊರ 
ಬಾಗಿಲಿಗೆ ಎದುರಾಗಿ ಹಾಲಿಗೆ ಹೋಗುವ ಬಾಗಿಲ ಮೇಲೆ ಆರೇ ಆರಂ ಇಂಚು ಎತ್ತ 
ರದ ಜಾಗವೊಂದನ್ನು ಬೊಟ್ಟು ಮಾಡಿ ತೋರಿಸಿದರು . ದಿನಾ ಆಫೀಸಿಗೆ ಹೋಗುವಾಗ 
“ಹೀಗೊಮ್ಮೆ ಕಣ್ಣಾಡಿಸಿಕೊಂಡು ಹೋಗಬಹುದು, ನೋಡಿ, ನಮಗೂ ಕರೆಕ್ಸ್ ಟೈಂ 
ಗೊತ್ತಾಗುತ್ತದೆ' ಎಂದರು. 


ಗೋಡೆಗಳ ಸರ್ವೆ ಕೆಲಸ ನನಗೂ ನನ್ನ ಹೆಂಡತಿಗೂ ಬೇಸರವಾಗಿತ್ತು . ಹೂಂ ಎಂದು 
ವೇಳೆ ಹಿಡಿದು ನಾನು ಸಿದ್ದನಾದೆ. ನನ್ನ ಹೆಂಡತಿ ಮೊಳೆ ಹೊಡೆಯಲು ಒಳಗಿನಿಂದ 
ಹಾರೆ ತಂದುಕೊಟ್ಟಳು. ಒಂದು ಸಮಸ್ಯೆ ಬಗೆಹರಿಯಿತೆಂದು ನಿಶ್ಚಿಂತನಾದೆ. 


ಬೆಳಿಗ್ಗೆ ಅಷ್ಟು ಹೊತ್ತಿಗೇ ಬಾಗಿಲು ಶಬ್ದ ತೆಗೆದರೆ, ಸೀತಾ, ' ಟೈಮೆಷ್ಟು ?” ನೋಡು' 
ಎಂದೆ. ' ಗೊತ್ತಾಗಲ್ಲ' ಎಂದಿತು ಐದು ವರ್ಷದ ಹುಡುಗಿ , ಟೈಂ ಹೇಳಿದೆ. ಕಾಫಿ ವಂಗಿಸಿ 
ಪೇಪರ್‌ ಬಿಡಿಸುತ್ತಿದ್ದೆ . ಬಾಗಿಲು ಶಬ್ದ , ತೆಗೆದೆ. ಸಂತೋಷ್, ' ಟೈಂ ?' 'ನೋಡು' 
ಎಂದೆ. ನೋಡಿದ, “ಕರೆಕ್ಟಾ - ಟೈಮು' ಎಂದ. 'ಸ್ವಲ್ಪ ಫಾಸ್ಟ್ .... ಆದರೂ ಸ್ಕೂಲಿಗೆ 
ಹೋಗಬಹುದು' ಎಂದೆ. ಅನುಮಾನಿಸುತ್ತ ಗಾಡಿ ಬಿಟ್ಟ . ಈಗ ಬಾಗಿಲು ತೆಗೆದಿಟ್ಟು 
ಸುದ್ದಿಗಳ ಮೇಲೆ ಕಣ್ಣಾಡಿಸ ತೊಡಗಿದೆ. ' ಹಲೋ ಸಾರ್ ” ಎಂದರು ಶಿರೂರ್‌ಕರ್ . 
“ಈಗ ನೋಡಿದೊರೆ ಮಗನ ಹಾಗೆ ಕಣ್ಣಿಗೆ ಬೀಳುತ್ತೆ , ಬಡ್ಡಿಮಗಂದು, ಎಂದು ಅಭಿ 
ಮಾನದಿಂದ ಗಡಿಯಾರ ನೋಡಿದರು. ನನಗೇ ಈ ಅಭಿಮಾನ ಯಾಕೆ ಬರಲಿಲ್ಲ ಎಂದು 
' ಹೂಂ ' ಅಂದೆ. 'ಓಹ್ ....ಪೇಪರಾ .... ಏನು ಸುದ್ದಿ ' ಎಂದರು. 'ಶ್ರೀಲಂಕಾದಲ್ಲಿ 
ಬಂಡಾಯ ' ಎಂದೆ. 'ಓಹ್ ....ಸ್ಟೇಟ್ ಗವರ್ನಮೆಂಟ್ ಎಂಪ್ಲಾಯೀಸ್ ಡಿ. ಎ. ರೈಸ್ 
ವಿಷಯ ಏನಾದ ?' ಎಂದು ಕೇಳಿದರು. ಪೇಪರು ಅವರಿಗೆ ಕೊಟ್ಟೆ, ಕೂತು 
ಮತ್ತೊಮ್ಮೆ ಗಡಿಯಾರ ನೋಡಿದರು. ಪರವಾಗಿಲ್ಲ, ಇನ್ನೂ ಅರ್ಧ ಗಂಟೆ ಟೈಮಿದೆ 
ಎಂದರು . 


ಈಗಾಗಲೇ ಇವೆಲ್ಲಾ ಹಳೆಯ ಕತೆ, ಹೊಂದಿಕೆಯಾಗಿ ಬಿಟ್ಟಿದೆ. ದಿನಾ ಬೆಳಿಗ್ಗೆ ಪೇಪರ್ 
ವಾಚನಕ್ಕೆ ಶಿರರ್‌ಕರ್ ಇಲ್ಲೇ . 


ಅದೇ ವೇಳೆಯಲ್ಲಿ ಗಡಿಯಾರದಲ್ಲಿ ಫಳ ಫಳ ಹೊಳೆಯುವ ಕೀ ಇಟ್ಟು ನಾನು ಕೀಲಿ 
ಕೊಡುವುದು, ಪುಟ್ಟು ಎಲ್ಲಿದ್ದರೂ ಹಾಜರಾಗಿ ಬೆರಗಿನಿಂದ ನೋಡುತ್ತಾ ನಿಲ್ಲುವಳು . 


ಇಂದು ಬೆಳಿಗ್ಗೆ ಕೀ ನಾಪತ್ತೆ , ಡ್ರಾದಲ್ಲಿ , ಕಪಾಟುವಿನಲ್ಲಿ, ಬೀರುವಿನಲ್ಲಿ, ಟೇಬಲ್ ಕೆಳಗೆ , 

ನಾಗೊಂದಿಗೆಯ ಮೇಲೆ, ಕಸದ ಬುಟ್ಟಿಯಲ್ಲಿ, ಪುಸ್ತಕಗಳ ಅಡಿಯಲ್ಲಿ, ಹೆಂಡತಿಯ 
ಸೀರೆಗಳ ರಾಶಿಯಲ್ಲಿ, ಪುಟ್ಟುವಿನ ನೂರಾರು ಆಟದ ಸಾಮಾನುಗಳನ್ನಿಟ್ಟ ಪೆಟ್ಟಿಗೆಯಲ್ಲಿ 
ಹುಡುಕಿದೆ. ಸಿಕ್ಕಲಿಲ್ಲ. ರೇಗಿತು. 'ಕೀ ಎಲ್ಲಿ ಕಳೆದೆ ? ' ಎಂದು ಹೆಂಡತಿಯನ್ನು ಕೇಳಿದೆ. 
“ ನಂಗೇನು ಗೊತ್ತು ' ಎಂದು ಉದಾಸೀನಳಾಗಿ ಉತ್ತರ ಕೊಟ್ಟಳು. ಮತ್ತೆಲ್ಲಿ 
ಹೋಯಿತು ?' ' ನಾ ಯಾಕೆ ತಗೊಳ್ಳಿ' ಮತ್ತೇನು.... ಯಾರೋ ಕದೀತಾರ ?' ' ಮತ್ತೆ 
ನಾ ಕದ್ದಿದೀನಾ ? ' ' ಈಗ ಕೀ ಕೊಡದಿದ್ದರೆ ಇನ್ನೊಂದು ಗಂಟೆ ಎರಡು ಗಂಟೆಗೆ ನಿಂತು 
ಹೋಗುತ್ತೆ ಅದಕ್ಕೆ ನಾ ಏನು ಮಾಡ್ಲಿ ?” 


ಅಷ್ಟು ಹೊತ್ತಿಗೆ ಪ್ರವೇಶವಾದ ಶಿರರ್‌ಕರ್ 'ಕೀ ಕಳೆದುಹೋಗಿದೆ ಅಂತ ಕಾಣುತ್ತೆ ' 
ಎಂದರು. 'ಹೊತ್ತು ಗೊತ್ತು ಇಲ್ಲಿ ಯಾರಾರೆ ಬಾರೆ...... ಎಲ್ಲಿ ಹೋಯ್ಕೆ 
ಏನೆಂ ......' ಎಂಬ ಅಡಿಗೆ ಮನೆಯಿಂದ ಹೊರಟ ಗೊಣಗು ನನ್ನನ್ನು ದಾಟಿಕೊಂಡೇ 
ಹೋಗಿ ಶಿರರ್‌ಕರ್‌ ಕಿವಿಗೆ ಬಿತ್ತು . ' ಏನಮ್ಮಾ ನೀವಿಂಥ ಮಾತಾಡ್ತೀರಿ...... 
ನಾನೇನು ಕದ್ದೆ .“ನೀವುಕದ್ರಿ ಅಂತ ಹೇಳಿಲ್ಲ . “ ನಿಮ್ಮ ಮಾತಿನ ಅರ್ಥ ಅದೇ ತಾನೆ'. 
“ನೀವೇನಾದರೂ ಅರ್ಥ ಮಾಡ್ಕೊಳ್ಳಿ...... ನಂಗೆ ಬೇಜರಾಗಿ ಹೋಗಿದೆ. ಅದಕ್ಕೆ 
ನಾ ಏನು ಮಾಡ್ಲಿ ? ” 


ಶಿರರ್‌ಕರ್ ಕ್ಷಮಾಪಣೆ ಕೇಳಿ, ಅವರನ್ನು ಹೊರಹಾಕಿದೆ. 'ನೋಡ್ರಿ, ಪುಟ್ಟು 
ತಗೊಂಡಿರಬಹುದು' ಎಂದಳು. 'ಮೊದಲೇ ಯಾಕೆ ಹೇಳಿಲ್ಲ ?' 'ನೀವು ಕೇಳಿಲ್ಲ.' 


' ಪುಟ್ಟು ತಗೊಂಡಿದೆಯಾ, ಚಿಟ್ಟು ತಗೊಂಡಿದೆಯಾ, ಅವರು ತಗೋಂಡಿದಾರ , ಇವರು 
ತಗೊಂಡಿದಾರಾ ಅಂತ ಕೇಳಬೇಕಾಗಿತ್ತಾ ?” “ ನಂಗೆ ಬೇಜಾರಾಗಿ ಹೋಗಿದೆ ಎಂದಳು. 
“ ಈಗೆಂದು ನೂರು ಸಾರಿ ಅದನ್ನ ಹೇಳಿದೆ' ಎಂದೆ.' ' ಸಾವಿರ ಸಾರಿ ಹೇಳೀನಿ.... ನಂಗೆ 
ಬೇಜಾರಾದಾಗೆಲ್ಲ ಹೇಳೀನಿ' ಎಂದು ಅವಳನ್ನ ಬಿಟ್ಟೆ , ಪುಟ್ಟನ ತಲಾಶ್ ಮಾಡಿ 
ಕೇಳಿದೆ “ ವರಿ ಕೀ ತಗೊಂಡ್ಯಾ ? ' ನಂಗೊತ್ತಿಲ್ಲ', ' ಎಲ್ಲಿಟ್ಟೆ ಹೇಳು ?' ' ನಂಗೊತ್ತಿಲ್ಲ.” 
“ ಆಟಕ್ಕೆ ತಗೊಂಡ್ಯಾ ?' ' ನಂಗೊತ್ತಿಲ್ಲ'. ರೇಗಿತು. ' ಎಲ್ಲಿ ಕಳೆದೆ ಕತ್ತೆಕಿರುಬ ', ದೊಡ್ಡ 
ದಾಗಿ ಅತ್ತಳು. ನನ್ನ ಹೆಂಡತಿ ರೇಗಿ ಬಿರುಗಾಳಿಯಿಂತೆ ಬೀಸಿ ಬಂದಳು. ಮತ್ತೆ 
ಒಂದಿಷ್ಟು ಹೊತ್ತು ಜಗಳ. 


ಕೊನೆಗೂ ಆ ಕೀ ಸಿಗಲೇ ಇಲ್ಲ. ಫಳಫಳ ಹೊಳೆಯುವ ಆ ಕೀ ಎಲ್ಲಾದರೂ ಸಿಕ್ಕಿ 
ಬಿಟ್ಟಿತು ಎಂಬ ಆಸೆ ಬಿಟ್ಟಿಲ್ಲ - ನಾನು, 

೨ ಮಗಳ ಪ್ರಶ್ನೆ 


ಇದು ಕೆಲಸಕ್ಕೆ ಬಿಡೋಲ್ಲ, ಇದನ್ನ ಮಲಗಿಸಿ ಎಂದು ಎರಡೂವರೆ ವರ್ಷದ ಮಗಳನ್ನು 
ಅವನ ತೊಡೆಯ ಮೇಲೆ ಕುಕ್ಕಿ ಒಳಗೆ ಹೋದಳು. ಹಾಗೆಲ್ಲ ಅಮ್ಮನಿಗೆ ತೊಂದರೆ 
ಕೊಡಬಾರದು ಮರಿ, ಎಂದ. ಯಾಕೆ ? ಎಂದಳು. ಯಾಕೆ ತೊಂದರೆಕೊಡಬಾರದು 
ಎನ್ನುವುದು ಅವನಿಗೂ ಗೊತ್ತಾಗಲಿಲ್ಲ. ಹಾಗಲ್ಲ - ಈಗ ನೀನು ಮಲಕ್ಕೊಬೇಕು ಅದಕ್ಕೇ , 
ಎಂದ, ಯಾಕೆ ? ಯಾಕೆಂದರೆ ಈಗ ಕತ್ತಾಗಿದೆ, ರಾತ್ರಿಯಾಗಿದೆ. ಕತ್ತಲ್ಲಿ ರಾಕ್ಷಸರಿರು 
ತಾರೆ. ಹೆಂಗಸೊ , ಗಂಡಸೊ ? ರಾಕ್ಷಸರು ಸಾಧಾರಣವಾಗಿ ಗಂಡಸೇ ಆಗಿರುತ್ತಾರೆ. 
ಯಾಕೆ ? ಯಾಕೆಂದ್ರೆ , ಹೆಂಗಸ್ರು ರಾಕ್ಷಸಿ ಆಗ್ತಾರೆ. ಹೋಗ್ಲಿ ರಾಕ್ಷಸರ ವಿಷಯ ಬೇಡ. 
ನೋಡು ಈಗ ಮಲಕೊಂಡ್ರೆ ರಾತ್ರಿ ಕಳಿಯುತ್ತೆ , ಬೆಳಗಾಗುತ್ತೆ . ಆ ಮೇಲೆ? ಆ ಮೇಲೆ 
ರಾಕ್ಷಸರೇ ಇರೋಲ್ಲ. ಆ ಮೇಲೆ ? ಆ ಮೇಲೆ ಅಮ್ಮ ನಿನಗೆ ಹಾಲು ಕೊಡುತ್ತಾಳೆ 
ಆ ಮೇಲೆ? ಅಮ್ಮ ಸ್ನಾನ ಮಾಡಿಸ್ತಾಳೆ. ಆ ಮೇಲೆ? ಒಳ್ಳೆ ತಿಂಡಿ ಕೊಡ್ತಾಳೆ. ಆ 
ಮೇಲೆ? ನೀನು ಆಟ ಆಡೋತೀಯ , ಆ ಮೇಲೆ ? ಆ ಮೇಲೆ ಹೀಗೇ ದಿನ ಕಳೆದ 
ಮೇಲೆಮೂರುಗೋದಿ ಕಾಳಿನಷ್ಟಿರುವ ನೀನು ನಾಲ್ಕು ಗೋದಿ ಕಾಳಿನಷ್ಟು ಎತ್ತರ 
ಆಗೀಯೆ ? ಆ ಮೇಲೆ ? ಆಗ ಪುಟಾಣಿ ಚೀಲ ಹಿಡ್ಕೊಂಡು ಸ್ಕೂಲಿಗೆ ಹೋಗ್ಲೀಯೆ. 
ಆ ಮೇಲೆ ? ಓದೋಕೆ, ಬರೆಯೋಕೆ ಬರುತ್ತೆ . ಆ ಮೇಲೆ ? ದೊಡ್ಡವಳಾದ ಮೇಲೆ 
ಕಾಲೇಜಿಗೆ ಹೋಗ್ಲೀಯೆ. ದೊಡ್ಡವಳಾಗೀನಾ ? ಹೂಂ . ಅಮ್ಮನ ಥರ...... 


“ Oh God ! ಹೌದು ಹೌದುನೀನು ನಿನ್ನಮ್ಮ ಆಸ್ತೀಯ'. 


೩ ಎರಡು ಪತ್ರಗಳು 


ನನ್ನನ್ನು ನೀವು ಮರೆತಿರಲಿಕ್ಕಿಲ್ಲ. ಈಗ ಎರಡು ತಿಂಗಳ ಕೆಳಗೆ ಒಬ್ಬ ಹುಡುಗಿ ನಿಮ್ಮ 
ಬಳಿ ಬಂದು ಪಟ ಪಟ ಮಾತಾಡುತ್ತಿದ್ದಳಲ್ಲ.........ನೀವುಸಿಗರೇಟಿನ ಹೊಗೆ ಹಾರಿಸುತ್ತ 
ಅವಳ ಕಣ್ಣಿನಾಳದಲ್ಲಿ ಇಳಿದು ಮತ್ತೆಲ್ಲೋ ನೋಡುತ್ತ ಅವಳ ಮನಸ್ಸನ್ನು ಗೆದ್ದಿರಲ್ಲ 
........ ಬಿಚ್ಚು ಮನಸ್ಸಿನಿಂದ ಆ ಪಟಾಕಿಯ ಮಾತುಗಳನ್ನು ಮೆಚ್ಚಿದಿರಲ್ಲ. ನಿಮ್ಮ ಬಗ್ಗೆ 
ಏನೂ ಹೇಳದೆ ಅವಳ ಬದುಕನ್ನೆಲ್ಲ ನಿಮ್ಮೆದುರು ಬಿಚ್ಚಿಡುವಂತೆ ಮಾಡಿದಿರಲ್ಲ. ಅವಳಿಗೆ 
ನೀವು ಮಾತಾಡಿದ್ದಕ್ಕಿಂತಲೂ ಹೆಚ್ಚಾಗಿ ನಿಮ್ಮ ಕಣ್ಣುಗಳು ಹೇಳಿದ್ದು ಹೆಚ್ಚು ತಾಕಿತು. 
ಒಮ್ಮೊಮ್ಮೆ ಭಾವನೆಗಳು ರವಾನೆಯಾಗಲು ಶಬ್ದಗಳೇ ಬೇಕಾಗುವುದಿಲ್ಲ......ನೀವು 
ನಾನೊಬ್ಬ ಶುದ್ದ ಪೋಲಿ ಎಂದುಕೊಂಡರೂ ಪರವಾಯಿಲ್ಲ. ನಿಮ್ಮ ಕಣ್ಣು ಅವಳಲ್ಲಿ 

ಹರಿದಲ್ಲೆಲ್ಲಾ ಮಿಂಚು ಹರಿದಂತಾಗುತ್ತಿತ್ತು ........ ಅವಳು ' ನಾನು ಡ್ಯಾನ್ಸ್ ಕಲಿಯು 
ತಿದ್ದೇನೆ' ಎಂದರೆ, 'ಓಹ ಮದುವೆ ಮಾರ್ಕೆಟಿನಲ್ಲಿ ಒಳ್ಳೆ ಬೆಲೆ ಇರುತ್ತೆ ಅಂತಾನೆ ? ” 
ಎಂದು ಹೇಳಿದ್ದು ಮಾತ್ರ ಅವಳಿಗೆ ಚುಚ್ಚಿತು. ಅದು ಗೊತ್ತಾಗಿಯೋ ಏನೋ 
ಒಂದೆರಡು ಪೂಸಿ ಮಾತಾಡಿ ' ಸುಮ್ಮನೆ ತಮಾಷೆಗೆ ಅಂದೆ........ ನಿಮ್ಮದೊಂದು 
ಪರ್‌ಫಾರ್‌ಮೆನ್ಸ್ ಇಲ್ಲಿ ಆಗಲಿ. ನಾನು ಖಂಡಿತ ಬರುತ್ತೇನೆ' ಎಂದಿರಿ ...... ನಿಮ್ಮನ್ನು 
ಭೇಟಿಯಾದಾಗ ಅವಳಿಗೆ ಅಡುಗೆ ಬರುತ್ತೆ ಎಂದು ಕೇಳಿದ್ದಿರಿ. ಆಗ ನಿಜಕ್ಕೂ ಅನ್ನ 
ಬೆಂದಿದ್ದು ಕೂಡಾ ತಿಳಿಯುತ್ತಿರಲಿಲ್ಲ . ಅವಳ ಅಮ್ಮ ಅವಳನ್ನು ಬಹಳ ಮುದ್ದಿನಿಂದ ಸಾಕಿ 
ದ್ದಾಳೆ. ಆದರೆ ಈಗ ಆಕೆ ಒಳ್ಳೆಯ ಉಪ್ಪಿಟ್ಟು , ಮೈಸೂರು ಪಾಕ್ ಮಾಡುತ್ತಾಳೆ. ಅದರ 
ರುಚಿ ನೋಡಲು ಅವಳ ಊರಿಗೆ ಅಂದರೆ ಅವಳ ಮನೆಗೆ ಬರೋದಿಲ್ಲವಾ ?........ 
ಬರುತ್ತೇನೆ, ಒಳ್ಳೆ ಊಟ ಹಾಕಬೇಕು, ಸ್ವಂತ ಕೈಯಿಂದ ಎಂದಿದ್ದಿರಿ. ಈಗ ಅವಳ 
ತಯಾರಾಗಿದ್ದಾಳೆ. 


ನಿಮಗೆ ಇವನ್ನೆಲ್ಲಾ ಯಾಕೆ ಬರೆದೆನೋ ಗೊತ್ತಿಲ್ಲ. ಬಹುಶಃ ಒಂದು ಕಾರಣ ಇದೆ. 
ಮುಂದಿನ ಭಾನುವಾರ ನಿಮ್ಮ ನಗರದ ನಗರಭವನದಲ್ಲಿ ನಮ್ಮ ನೃತ್ಯ ತಂಡದ ನೃತ್ಯ 
ಪ್ರದರ್ಶನವಿದೆ. ಅದರಲ್ಲಿ ನನ್ನದೂ ಒಂದು ಮುಖ್ಯ ಪಾತ್ರವಿದೆ. ಖಂಡಿತಾ ಬರಬೇಕು. 
promise. .. ...ವಿರಾಮದಲ್ಲಿ ಭೇಟಿಯಾಗಿ ಮಾತಾಡೋಣ......ನೀವು ಸಿಗರೇಟು 
ಹೊಗೆ ಹಾರಿಸಬಹುದು. ( ನನ್ನ ಆಕ್ಷೇಪಣೆ ಇದೆಯಾ ಎಂದು ಮೊದಲ ಬಾರಿ ಕೇಳಿದ್ದಿರಿ 
........ ಸದ್ಯಕ್ಕಂತೂ ಇಲ್ಲ) , ಮತ್ತೆ ಬಹುಮಾನ ತರಲು ಮರೆಯಬೇಡಿ........ 


ನಿಮ್ಮ ಪತ್ರ ತಲುಪಿತು. ವಂದನೆಗಳು. ನೀವು ಇಲ್ಲಿ ನೃತ್ಯ ಪ್ರದರ್ಶನ ಕೊಟ್ಟಿದು 
ತುಂಬಾ ಸಂತೋಷದ ವಿಚಾರ. ಅಂದು ನನಗೆ ಬರುವುದು ಆಗಲಿಲ್ಲ. ಅದಕ್ಕೆ ವಿಷಾದಿ 
ಸುತ್ತೇನೆ. ಭಾನುವಾರವಲ್ಲದೆ ಇನ್ನಾವುದೇ ದಿನವಾಗಿದ್ದರೂ ನಾನು ತಪ್ಪದೇ ಬರುತ್ತಿದ್ದೆ. 
ಭಾನುವಾರ ನಿನ್ನನ್ನು ಖಂಡಿತಾ ಸಿನಿಮಾಕ್ಕೆ ಕರೆದುಕೊಂಡು ಹೋಗುತ್ತೇನೆ ಎಂದು 
ನನ್ನ ಹೆಂಡತಿಗೆ ಮಾತು ಕೊಟ್ಟಿದ್ದೆ . ಹೆಂಡತಿಗೆ ಕೊಟ್ಟ ಮಾತನ್ನು ನಡೆಸದೇ ಇದ್ದರೆ 
ಪರಿಣಾಮ ಏನಾಗುವುದೆಂದು ತಿಳಿಯಲು ಗಂಡನೇ ಆಗಬೇಕು.... ... ಇನ್ನೊಮ್ಮೆ 
ಬಂದಾಗ ಭೇಟಿಯಾಗೋಣ... ... 


( ಇದರ ನಂತರ ಅವರಿಬ್ಬರ ನಡುವೆ ಪತ್ರವ್ಯವಹಾರ ನಡೆಯಲಿಲ್ಲ. ಇಬ್ಬರೂ ಭೇಟಿ 
ಯಾಗಲಿಲ್ಲ.) 

೪ ಮಣೇಲೆ 


ಸೋವಂವಿನ ಒತ್ತಾಯದ ಮೇಲೆ ನಾನು ಅವನ ಮನೆಗೆ ಹೊರಟಿದ್ದೆ . ಬಸ್ಸಿನ ಕಿಟಕಿ 
ಯಾಚೆ ಕಾಣುತ್ತಿದ್ದ , ಮತ್ತೊಂದು ಬಸ್ಸಿಗೆ ನಿಂತಕ್ಯೂನಲ್ಲಿದ್ದ ಒಂದಿಷ್ಟು ಹುಡುಗಿಯರ 
ಕಡೆ ನೋಡುತ್ತಿದ್ದ , ಸೋಮು, ಬಸ್ಸು ಹೊರಡುತ್ತಲೇ ನನ್ನತ್ತ ತಿರುಗಿದ. 


“ ಏನು ಹೇಳು ?' ಎಂದೆ. ಅವನಿಗೆ ಏನಾದರೂ ಬ್ರೇನ್‌ವೇವ್ ಆದಾಗ ಆ ಥರ 
ನೋಡ್ತಾನೆ. 


'ನಮ್ಮ ಹೆಂಗಸರು ಸೀತೆ ಸಾವಿತ್ರಿಯರ ರೋಲ್‌ನಲ್ಲಿ ಕೊಳೆತು ಹೋಗುತ್ತಿದ್ದಾರೆ' 
ಎಂದ. 'ರೈಟ್ ' ಎಂದೆ . ' ನನಗೊಂದು ಯೋಚನೆ ಹೊಳೆದಿದೆ' ಎಂದ. 'ಹೊರಗೆ ಬಂದು 
ಬಿಡ್ಡಿ ' ಎಂದೆ. 


ನಮ್ಮ ಹೆಂಗಸರು Modernise ಆದರೆ ಈ ಕೊಳೆತ ಸಮಾಜ ಸ್ವಲ್ಪ ಸುಧಾರಿಸುತ್ತೆ . 
ಅದಕ್ಕೆ ಮೊದಲು ನಮ್ಮ ಅಡಿಗೆ ಮನೆಗಳು Modernise ಆಗೋಕು, There is a 
logical connection between the two wow . 


ಅವನ ಯೋಚನೆಗಳ ಮತ್ತು ತರ್ಕಗಳ ಹಾದಿ ನನಗೆ ಯಾವಾಗಲೂ ಸ್ವಲ್ಪ ಬಳಸು . 
ಅರ್ಥವಾಗುವುದು ತುಸು ತಡ, ಸುಮ್ಮನೆಕೂತೆ. 


ಯಾವುದೋ ಸ್ನಾಪು, ಬಸ್ಸು ನಿಂತಿತು. ಒಬ್ಬರೋ ಇಬ್ಬರೋ ಇಳಿದರು. ಸುಮಾರು 
ಹತ್ತಿಪ್ಪತ್ತು ಮಂದಿ ಪ್ರಾಣದಾಸೆ ಬಿಟ್ಟು ಬಸ್ಸಿನ ಹಿಂದಿನ, ಮುಂದಿನ ಬಾಗಿಲಿಗೆ 
ಘರಾವೊ ಮಾಡಿದರು . ಸೋಮು ಮುಂದಿನ ಬಾಗಿಲಲ್ಲಿಟ್ಟ ಕಣ್ಣು ಕೀಳಲಿಲ್ಲ. ದಬ್ 
ದಬ್ ಎಂದು ಬಸ್ಸಿನ ದೇಹಕ್ಕೆ ಕಂಡಕ್ಟರ್‌ ಎರಡು ಬಡಿದ. ಇದ್ದವರೆಷ್ಟೋ , ಬಿದ ವ 
ರೆಷ್ಟೋ ಬಸು ವಂದಿಂದೆ ಚಿಮ್ಮಿತು. ಮುಂದಿನ ಬಾಗಿಲಿನಿಂದ ಹೇಗೆ ದಾರಿ ಮಾಡಿ 
ಕೊಂಡು ಒಂದಿಬ್ಬರು ಹೆಂಗಸರು ಹತ್ತಿದರು. ನಾವು ಕೂತ ಸೀಟಿನ ಹತ್ತಿರ ನಿಂತ 
ಸುಮಾರು 25 - 30 ರ ಹೆಣ್ಣಿನ - ಉದ್ಯೋಗಸ್ಥೆ ಇರಬಹುದು. ಟ್ರೆಂಡಿ ಪರ್ಸ್, 
ಫೆಮಿನ, ಮ್ಯಾಕ್ಸ್ ಫ್ಯಾಕ್ಸ್ ಸುಗಂಧ, ಇಂಪೋರ್ಟೆಡ್ ನೈಲೆಕ್ಸ್ , ಹೆಚ್ಚು ಕಡಿಮೆ 
ಎಲ್ಲರನ್ನೂ ಆಕರ್ಷಿಸಬಲ್ಲ ವೈಟಲ್ ಸ್ಟಾಟಿಸ್ಟಿಕ್ಸ್ - ಗಮನ ಸೆಳೆಯಲು ಸೋಮಂ 
ಪ್ರಯತ್ನಿಸಿದ. ಆಕೆ ನೋಡಿದಾಗ ತನ್ನ ಜಾಗ ಬಿಟ್ಟು 'ಫೀಸ್” ಎಂದ. 

ನನಗೆ ಒಳ್ಳೆ ಫಜೀತಿ ಕೊಟ್ಟನಲ್ಲ ಎಂದು ಸೋಮವನ್ನು ಮನಸಾರೆ ಮನಸ್ಸಿನಲ್ಲಿ 
ಬಯ್ದೆ . ಸುಮಾರು ನಾಲೈದು ಸೆಕೆಂಡುಗಳ ನಂತರವೂ ಸೋವಲಂ ಬಿಟ್ಟುಕೊಟ್ಟ ಜಾಗಕ್ಕೆ 
ಅವಳು ಬರಲಿಲ್ಲ. ಸೋಮುಒಂದು ವಿಚಿತ್ರ ಪ್ರಾಣಿ ಎಂಬಂತೆ ನೋಡಿ ಬರೀ ಹೆಂಗಸ 
ರಿರುವ ಕಡೆನೋಡುತ್ತ ನಿಂತಳು. ಸೋಮು ಮತ್ತೆ ತನ್ನ ಪೀಠದಲ್ಲಿ ಕೂತ. 'ನೋಡು 
ಅವಳು ಎಜುಕೇಟೆಡ್ , ಫೆಮಿನಾದಲ್ಲಿ Women 's lib ಬಗ್ಗೆ ಓದ್ದಾಳೆ. ಆದರೆ 
ಒಬ್ಬ ಗಂಡಸಿನ ಜತೆಕೂರಲಾಗದಷ್ಟು ಭಯ , ಗಂಡಸಿನ ಹತ್ತಿರ ಕೂತರೇ ಬಸುರಾಗಿ 
ಬಿಡಬಹುದೆನ್ನುವ ಭಯ ' ಎಂದ. ಅವಳಿಗೂ ಕೇಳಿಸಿತು . ನಾನು ' ಹುಶ್ .... ಮೆತ್ತಗೆ' 
ಎಂದೆ. ಆ ಟಾಪಿಕ್ ಬಿಟ್ಟ , 


' ನಾನು ಹೇಳ್ತಾ ಇದ್ದುದು ಇದು. ಮನುಷ್ಯ ಬೆಂಕಿ ಕಂಡು ಹಿಡಿದಾಗ ನಾಗರಿಕತೆ ಶುರು 
ವಾಯಿತು ಎನ್ನುತ್ತಾರೆ. ಆದರೆ ಬೆಂಕಿಯೇ ಅವನ ಪ್ರಗತಿಯ ಸಂಕೇತ. ಬೆಂಕಿಯನ್ನು 
ಉಪಯೋಗಿಸುವ ರೀತಿ, ಅದನ್ನು ಉತ್ಪಾದಿಸುವ ರೀತಿ ಎಷ್ಟೋ ಅವಸ್ಥೆಗಳನ್ನು 
ದಾಟಿ ಬಂದಿದೆ. ನೀರಿನ ಬೆಂಕಿ ಕಣ್ಣಿಗೆ ಕಾಣದ ಹಾಗೆ ಹರಿದು ಬಂದು ಮನೆಯನ್ನು 
ಬೆಳಗುತ್ತದೆ. ಹಾಟ್ ಪ್ಲೇಟಿಗೆ ಹಾದು ಅನ್ನ ಬೇಯಿಸುತ್ತದೆ.' 


'ಸದ್ಯಕ್ಕೆ ಇಲ್ಲಿಯವರೆಗಿನ ಪ್ರಗತಿಪಥವನ್ನು ಟ್ರೇಸ್ ಮಾಡಿದೆ. ವಿಷಯ ಹೇಳಿಬಿಡು' 
ಎಂದೆ. 


“ ಇಷ್ಟಾಗಿಯೂ ನಮ್ಮ ಹೆಂಗಸರು ಇನ್ನೂ ಸೌದೆಯಲ್ಲೋ , ಇದ್ದಲಿನ ಅಡಿಗೆ 
ಮಾಡಿ, ಮೈ ಮುಖ ಮಸಿ ಮಾಡಿಕೊಂಡು, ರಾತ್ರಿ ಕಸಮುಸುರೆ ವಾಸನೆ ಹೊಡೆ 
ಯುತ್ತಾ ಇರೋದುತಪ್ಪು ಅನ್ಸಲ್ವಾ ?” ಎಂದ. 


“ ಸರಿ , ಸೀಮೆಎಣ್ಣೆ ವಿಷಯ ಹೇಳಿಲ್ಲ' ಎಂದೆ. ' ಈಗ ಅದು ಸಿಗೋದಿಲ್ಲ. ಅದರ 
ವಿಷಯ ಬಿಡು'. 


' ಪಾಯಿಂಟು ಅದು' ಎಂದೆ. ' ತಮಾಷೆ ಇರ್ಲಿ. ನಾನು ಗ್ಯಾಸಿಗೆ ಏರ್ಪಾಟು ಮಾಡಿ 
ದೇನೆ' ಎಂದು ತಾನು ಅದನ್ನು ಬಂಕ್ ಮಾಡಿಸಲು ಕ್ಯೂ ನಿಂತದ್ದು , ಅಲ್ಲಿಯ 
ಏಜೆಂಟನಿಗಿರಬಹುದಾದ ಪ್ರಭಾವದ ಮೂಲವನ್ನು ಪತ್ತೆ ಮಾಡಿದ್ದು , ಆ ಪ್ರಭಾವಕ್ಕೆ 
ಮತ್ತೊಂದು ಪ್ರಭಾವ ತಂದು ಫೋನ್ ಮಾಡಿಸಿದ್ದು , ಈಗ ಎಲ್ಲ ಆಗಿ ಹಣ ಕಟ್ಟಿದ್ದು 
ಎಲ್ಲವನ್ನೂ ವಿವರ ವಿವರವಾಗಿ ಬಣ್ಣಿಸಿದ. ಅಂತೂ ಶೀಘ್ರದಲ್ಲೇ , ಸೋಮುವಿನ 
ಕಿಚನ್ ಕ್ರಾಂತಿಕಾರಕ ಬದಲಾವಣೆಯಾಗಲಿದೆಯೆಂದೂ , ತನೂಲಕ ಆತನ ಹೆಂಡತಿ 

“Modernise' ಆಗಿ, ಕಸಮುಸುರೆ ( ಕ್ಷಮಿಸಿ, ಆತನ ಹೆಂಡತಿಯ ಬಗ್ಗೆ ಈ ಯೋಚನೆ 
ನನಗೆ ಬಂದಿದ್ದಕ್ಕೆ ) ವಾಸನೆ ಹೊಡೆಯುವುದು ಇನ್ನು ಮುಂದೆ ನಿಲ್ಲುವುದೆಂದೂ ನನಗೆ 
ಆನಂದವಾಯಿತು. ಅದನ್ನು ಕೆಲವು ಮಾತುಗಳಲ್ಲಿ ಅವನಿಗೆ ಹೇಳಿದೆ. ಅವನ ತೃಪ್ತಿ 
ಪಟ್ಟ . ಒಟ್ಟಿನಲ್ಲಿ 'you got my point ” ಎಂದ. 


ಬಸ್ಸಿಳಿದು ಸೋವರೆವಿನ ಮನೆ ಸೇರಿದೆವು. ಅಂಗಳದಲ್ಲಿ ಹೊಚ್ಚ ಹೊಸ ಮಣ್ಣಿನ ಒಲೆ 
ಯೊಂದನ್ನು ಮಾಡಿಟ್ಟು , ಮೈಯೆಲ್ಲ ಕೆಸರಾಗಿದ್ದ ಸೋಮುವಿನ ಹೆಂಡತಿ ತೃಪ್ತಿಯ ನಗೆ 
ಬೀರುತ್ತಾ ನಮ್ಮನ್ನು ಸ್ವಾಗತಿಸಿದಳು. 


ಹೊಳೆಗೆ ಹೋದದ್ದು 


ಎ ಎನ್ ಪ್ರಸನ್ನ 


ಇಲ್ಲಿಗೆ ಬಂದು ಹೀಗೆ ನಿರೀಕ್ಷಿಸುತ್ತ ಕುಳಿತು ಮೂರು ದಿನಗಳಾಗುತ್ತಿದ್ದರೂ ಎಷ್ಟೋ 
ವರ್ಷಗಳಿಂದ ಇಲ್ಲೇ ಇದ್ದೇವೆಂದು ಅನ್ನಿಸುತ್ತಿದೆ, ಅಲ್ವ ? ಎಷ್ಟು ಬೇಗ ನಾವು 
ಪ್ರದೇಶವನ್ನು ಒಳಗೊಳ್ಳುತ್ತೇವೆ ನೋಡು. ಮೊನ್ನೆ ತಾನೆ ನಮ್ಮನ್ನು ತೀರ ಕುತೂ 
ಹಲ, ಸಂಶಯದಿಂದ ನೋಡಿದ ಈ ಜನರಿಗೆ ನಾವೀಗ ಮಾಮೂಲು ದೃಶ್ಯ . 


ಶ್ರೀಧರನ ಬಗ್ಗೆ ನನಗೀಗ ಹೆಚ್ಚು ವ್ಯಾಕುಲ , ಪರಿಸ್ಥಿತಿ ಹೀಗೆ ಸಂದಿಗ್ಗವಾಗುವುದೆಂದು 
ಊಹಿಸಿರಲಿಲ್ಲ. ನಿನಗಂತೂ ಈ ಸಂದರ್ಭ ತುಂಬ ಅನಿರೀಕ್ಷಿತ. 


ಇದಕ್ಕೆ ಕಳ್ಳ ಹೊಳೆ ಅಂತ ಕರೀತಾರೆ. ಎಲ್ಲೆಲ್ಲಿ ಮರಳು ಕುಸಿದು ಆಳವಾದ ಗುಂಡಿಗಳಿರುತ್ತೆ 
ಪತ್ತೆ ಹಚ್ಚುವುದು ಕಷ್ಟ . ಒಂದೆರಡು ಅಡಿ ಅಂತರದಲ್ಲಿ ಸಿಕ್ಕಾಪಟ್ಟೆ ವ್ಯತ್ಯಾಸ ಕಾಣಿ 
ಸುತ್ತೆ ; ಈ ಹೊಳೆಯದೆಂದು ವಿಶೇಷ. ಪಶ್ಚಿಮದಿಂದ ದಕ್ಷಿಣಕ್ಕೆ ತಿರುಗಿ ಹರಿಯುತ್ತೆ . 
ಈ ಹೊಳೆ, ಮಧ್ಯದ ಕಲ್ಲಿನ ಮಂಟಪ ನೀರಿನಲ್ಲಿ ಮುಳುಗಿ ಹೋಗಿತ್ತು ಶ್ರೀಧರನ 
ಜೊತೆ ಬಂದಾಗ, ಈಗ ಅದರ ಪಕ್ಕದಲ್ಲಿ ಸಣ್ಣ ಕೊಳದಷ್ಟು ಮಾತ್ರ ನೀರಿದ್ದು ಮೀನು 
ಹಿಡಿಯುವವರಿಗೆ ಅವಕಾಶವಾಗಿದೆ. ಗಂಟೆಗಟ್ಟಲೆಮೀನಿಗಾಗಿ ಕಾಯುವ ಅವರ ತಾಳ್ಮೆ 
ಆಶ್ಚರ್ಯ ಹುಟ್ಟಿಸುತ್ತೆ ನಿನಗೆ ? 


ಪರಿಸ್ಥಿತಿ ಹೀಗಿದ್ದರೂ ಸಾಯಂಕಾಲದ ಪ್ರಭಾವಕ್ಕೆ ಒಳಗಾಗದಿರುವುದು ಸ್ವಲ್ಪ 
ಕಷ್ಟವೇ . ಜೊತೆಗೆ ತಣ್ಣನೆ ಗಾಳಿ, ಈ ಮರು ದಿನ ಗಾಳಿಗೆ ಮೈಬಿಟ್ಟು ಕೂತು ವರ 

ಗಟ್ಟಿ ಹೋಗಿದೆ. ಬಹುಶಃ ನಾನು ಜೀವನ ಪ್ರಮುಖ ನಿರ್ಧಾರ ಕೈಗೊಳ್ಳದಿದ್ದರೆ 
ಇಂಥಹ ಸನ್ನಿವೇಶ ಉದ್ಭವಿಸುತ್ತಿರಲಿಲ್ಲ. ಆದರೆ ಅದು ಸಾಧ್ಯವಿತ್ತೆ , ಹೇಳು ? 


ಹಿಂದೆ ನಡು. ಮಣ್ಣಿನ ಪ್ಲಾಸ್ಟ್ರಿಂಗ್ ಕಳಚಿಬಿದ್ದ ಓಬಿರಾಯನ ಕಾಲದ ಮನೆ 
ಗೋಡೆಗಳು . ಇನ್ನೂ ಹಿಂದಕ್ಕೆ , ಮೇಲೆ ಗುಡಿಯ ಕಳಶ , ಆ ಮುಖವಾಗಿ ಜಕಣಾಚಾರಿ 
ಕಾಲದ ವೈಭವದಿಂದ ನಿಂತ ಗುಡಿ ಇರುವುದು ಪ್ರತ್ಯಕ್ಷನೋಡಿದಾಗಲೆ ನಂಬಲು ಸಾಧ್ಯ , 
ಅಲ್ಲವೆ ? ನಾವು ಮೆಟ್ಟಲುಗಳಿಳಿದು ಬಂದಲ್ಲಿ ಕುಳಿತಿದ್ದೀವಲ್ಲ ಅವು ತೀರ ಕಿರಿದಾಗಿತ್ತು . 
ಈಗ ಅಗಲ ಹೆಚ್ಚು ಮಾಡಿಸುವುದೊಂದು ಬದಲಾವಣೆ, ನಮ್ಮೆದುರು ಕಾಣುತ್ತಿದೆಯಲ್ಲ 
ರೋಡ್ ಬ್ರಿಡ್ಜ್ ಮತ್ತು ಅದರಾಚೆ ರೈಲ್ ಬ್ರಿಡ್ಜ್ - ಅವೆರಡರ ಮಧ್ಯೆ ಈಚೆ ದಡದಲ್ಲಿ 
ವಾಟರ್ ವರ್ಕ್ಸ್ ಇದೆ. ಆ ಕಡೆ ಮರಳು ದಂಡೆ ಹಿಂದೆ ಕಾಣಿಸುತ್ತಿರುವುದು ಒಂದು 
ಫ್ಯಾಕ್ಟರಿ, ಅವರದೆ ಒಂದು ಬೋಟ್ ಕ್ಲಬ್ಬಿದೆ. ಇವನ್ನೆಲ್ಲ ನೋಡಿದ್ದು ಸುತ್ತಾಡಿದ್ದು 
ಶ್ರೀಧರನ ಜೊತೆಬಂದಾಗ, ಅವನಿಗಂತೂ ವಿಪರೀತ ಖಂಷಿ ಆಗಿತ್ತು . ಆದರೆ ಮಾವ 
ಲಿನಂತೆ ಆಗೊಂದು ಈಗೊಂದು ಮಾತು . ಹತ್ತು ಪ್ರಶ್ನೆಗೆ ಒಂದು ಉತ್ತರ, ನಿನಗೆ 
ಗೊತ್ತಲ್ಲ - ಅವನು ಯದ್ವಾ ತದ್ವ ಮಡಿ. 


ನಿಮಿಷಗಳನ್ನು ಕಲೆ ಹಾಕುತ್ತ ನಾವಿಲ್ಲಿ : ಆತಂಕದ ಜೊತೆಗೆ, ಅತ್ತ ರೆಡ್ ಬ್ರಿಡ್ 
ನಿಂದ ಇಳಿದು ಬರುತ್ತಿರುವ ಜನರಿಗೆ ಸಮಯದ ಭಾರವಿಲ್ಲ ಸೋಜಿಗವೆಂದರೆ ನಾವು 
ಅನಿರೀಕ್ಷಿತಕ್ಕಾಗಿ ಕಾಯುತ್ತಿದ್ದೇವೆ. ಸರಿ ತಾನೆ ? ನಿನ್ನೆ ದಡಕ್ಕೆ ಬಂದ ಜೊಂಡಿನ ಮಧ್ಯೆ 
ಶರಟೊಂದು ಕಂಡಾಗ ನಾನು ಸಣ್ಣಗೆ ಕಿರುಚಿಕೊಂಡದ್ದು ನಿನಗೆ ತುಂಬ ಗಾಬರಿಯಾಗಿರ 
ಬೇಕು. ಹೌದು ಅನ್ನುತ್ತೀಯ ? 


ಕ್ರಿಕೆಟ್ ಲೀಗ್ ಮ್ಯಾಚ್‌ಗೆಂದು ಬಂದ ಶ್ರೀಧರ ಅವರ ಟೀವಿನ ಜೊತೆ ನಾನು 
ಬಂದದ್ದು . ಮದುವೆಯಾದ ವರ್ಷವೆಂದು ಟೀಮಿನವರು ನನ್ನ -ಶ್ರೀಧರನನ್ನು ಪ್ರತ್ಯೇಕ 
ಬಿಟ್ಟು ಬಿಟ್ಟಿದ್ದರು. ನಾವಿಬ್ಬರೂ ಹೊಳೆಯನ್ನು ನೋಡಿದ್ದು ಅದೇ ಮೊದಲು. 
ಶ್ರೀಧರನ ಹಳೆಯ ಹುಚ್ಚು ಆಶ್ಚರ್ಯಪಡಿಸುವಷ್ಟು , ಈಜು ಬಾರದ ಅವನು 
ಎರಡು -ಮೂರು ಗಂಟೆ ನೀರಿನಲ್ಲಿದ್ದುದನ್ನು ನೀನುನೋಡಬೇಕಾಗಿತ್ತು ನನಗ 
ಸ್ನಾನ ಮಾಡು ಅಂದ, ಬೇಡವೆಂದೆ. ಹಠ ಹಿಡಿದು ಒಪ್ಪಿಸಿದ. 


ಭಾಗೀರತಿ ದಿನ ಬರಬೇಕು ಸಾರ್ ಇಲ್ಲಿ : ಈ ಹಳೆಯ ಆರ್ಭಟ ನೋಡಲಿಕ್ಕೆ . 
ಅಶ್ವತ್ಥ ಕಟ್ಟೆ ಮುಳುಗಿ ಹೋಗುತ್ತೆ . ನೋಡಿಸಾರ್ ನನಗೆ ನೆನಪಿರುವಂತೆ ಕಣ್ಣು 
ಮುಚ್ಚಲಿಕ್ಕೆ ಎರಡು ಅಡಿ ಮಾತ್ರ ಇರುವಷ್ಟು ಪ್ರವಾಹ ಬಂದಿತ್ತು ಒಂದು ವರ್ಷ . 

ಆ ದಿನಗಳಲ್ಲಿ ಹಳೆ ನೀರು ಬೆಳಿಗ್ಗೆಗೆ- ಸಂಜೆಗೆ ಒಂದೇ ಸಮನೆ ಏರುವುದು ಒಂದು 
ಥರ ಥೈಲ್ ಕೊಡುತ್ತೆ ಸಾರ್ - ಅಂದ ಗೆಸ್ಟ್ ಹೌಸ್ ಮ್ಯಾನೇಜರ್ , ಶ್ರೀಧರ ಅಷ್ಟಗಲ 
ಕಣ್ಣು ಬಿಟ್ಟುಕೊಂಡು ಕೇಳುತ್ತಿದ್ದ . ನನಗಾಶ್ಚರ್ಯ ; ಬರಿ ಹೊಳೆ ಅಂದರೆ ಹೀಗೆ 
ಕುಣಿಯುವ ವ್ಯಕ್ತಿ ಇನ್ನು ಸಮುದ್ರ ನೋಡಿದರೆ ಏನು ಗತಿ ಅಂತ ಕೇಳಿ ಬಿಟ್ಟೆ . 
ಹಾಗಲ್ಲ ನೋಡು; ಈ ಒಂದು ದಡದಲ್ಲಿ ಬಂಡೆ, ಇನ್ನೊಂದು ದಡದಲ್ಲಿ ಮರಳು ; 
ಈ ಗುಡಿ, ಆ ಕೊಳಚೆ ; ಪ್ಯಾರಲಲ್ಲಾಗಿರುವ ರೋಡ್ ಬ್ರಿಡ್ಜ್ , ರೈಲ್ ಬ್ರಿಡ್ಜ್ ಇವು 
ಗಳ ವಿಕೃಪ್ - ಜೊತೆಗೆ ಹಳೆ ನೀರಿನ ಸಿಹಿ ಕೊಡುವ ವಿಶೇಷ ಅನುಭವ ಸಮುದ್ರ 
ಕ್ಕಿಲ್ಲ ಅಂತ ಶ್ರೀಧರನ ಉತ್ತರ, ಆ ಸಕ್ಷವಿಶ್ಲೇಷಣೆಯ ಹಿಂದೆ ಅವನ ವ್ಯಕ್ತಿತ್ವದ 
ಎಳೆ ಹುಡುಕಲು ಪ್ರಯತ್ನಿಸಿದ್ದೆ . ಅವನ ಪೀಚು ಮುಖವನ್ನು ಚೂಪುಗಣ್ಣಿನಿಂದ 
ನೋಡಿದ್ದೆ . ಅವನು ಹುಮ್ಮಸ್ಸಿನಿಂದ ಆಡುತ್ತಿದ್ದ ಮಾತುಗಳಿಗೆ ಎಳೆ ಬಿಸಿಲಿನ ಛಾಯೆ . 
ಸಂಖವಾದ, ಹಿತಕರ ಅನುಭವ . ಹೀಗೆ ಮಾತಾಡುವ ವ್ಯಕ್ತಿಯ ಮುಖಭಾವ ಕ್ರಿಕೆಟ್ 
ಆಟದಲ್ಲಿ ಬಾಲ್ ನಿರೀಕ್ಷಿಸುವಾಗಿನ ಗ್ರಿವರ ಮುಖಮುದ್ರೆ ಕಲ್ಪಿಸಿಕೊಳ್ಳಲು ಒಂದು 
ಬಗೆಯ ಮೋಜು, ಅರ್ಥವಾಗುವುದಿಲ್ಲ -ಶ್ರೀಧರ ಬ್ಯಾಟ್ ಮಾಡಲು ಹೊರಡು 
ವಾಗ ನನಗೇಕೆ ಅಷ್ಟು ತವಕ ಅಂತ. ಬಹುಶಃ ಅವನಿಗಿಂತ ನಾನೇ ಹೆಚ್ಚು ಗಂಭೀರ 
ವಾಗುತ್ತೇನೆ. ತುಂಬ ಕುತೂಹಲವಾಗಿ ಕಾಣಿಸುತ್ತೆ , ಅಲ್ಲವೆ ? ಆಡುವಾಗ ಅವನ 
ಫಾರ್‌ವರ್ಡ್ ಸೈಜ್, ಸೈಯರ್ ಡ್ರೈವ್, ಆಫ್ ಡ್ರೈವ್, ಆನ್ ಡ್ರೈವ್ ಭಂಗಿ . 
ಗಳು ಸಿನಿಮಾ ಸ್ಟಿಲ್ಸ್ನ ಹಾಗೆ ನಿಲ್ಲುತ್ತದೆ, ನನ್ನ ಮನಸ್ಸಿನಲ್ಲಿ, ಈ ಊರಿನಲ್ಲಿ ನಡೆದ 
ಮ್ಯಾಚ್‌ನಲ್ಲಿ ಚೆನ್ನಾಗಿ ಬ್ಯಾಟ್ ಮಾಡಿದ. ಅಂತಹ ಸಂದರ್ಭದಲ್ಲಿ ಅವನ ನಿಸ್ತೇಜ 
ಮುಖದಲ್ಲಿ ಹೊಳೆವ ಕಣ್ಣುಗಳನ್ನು ನೋಡಲು ಚೆಂದ. ಒಂದು ಬಗೆಯ ಸಮಾಧಾನ ; 
ಗೆದ್ದು ಬಂದ ಹವು - ನನಗೆ, ಅವನು ರನ್ ಮಾಡಿದ ಶ್ರಮದಿಂದ ಆಯಾಸಗೊಂಡಿ 
ದರ ಲಕ್ಷಿಸದೆ ನಗು ತೂರಿದರೆ ಮುಗ್ಧ ರೀತಿಯಲ್ಲಿನೋಡುತ್ತಿದ್ದೆನೆಂದು ಕಾಣುತ್ತೆ . 
ದಿಢೀರನೆ ಅವನ ವ್ಯಕ್ತಿತ್ವ ವೃದ್ಧಿಗೊಂಡು ನಾನು ಸೆಳೆತಕ್ಕೆ ಸಿಕ್ಕಂತೆ - ಇದೆಲ್ಲ ಕೊಂಚ 
ವಿಪರೀತ ಅನ್ನುತ್ತೀಯ ? ಇರಬಹುದು. ಆದರೆ, ಯಾವುದನ ವಂಚ್ಚಿಡದೆ ನಿನಗೆ 
ಹೇಳುತ್ತಿದ್ದೇನೆ. 


ಕ್ಷಮಿಸಂ, ಈಗಿನ ಸಂದರ್ಭದ ಒತ್ತಡದಲ್ಲಿ ನಾನು ಹೇಳುತ್ತಿರುವ ಬಗೆ ಅಲ್ಲಲ್ಲಿ ಹಿಂದು 
ಮಂಂಂದಾಗಿರಬಹುದು. ನೆನಪಿಗೆ ಬಂದ ಕ್ರಮದಲ್ಲಿ ಹೇಳುತ್ತಿದ್ದೇನೆ...... ಸರಿ ತಾನೆ ? 


ಏನು ? ....ಓ . . ಅದಾ ?.... ಆ ಚೌಕಟ್ಟುಗಳಲ್ಲಿ ಕಲ್ಲಂಗಡಿ ಕರಬಂಜ ಹಣ್ಣು ಬೆಳೆಯು 
ತಾರೆ. ಹೊರಗೆ ಅಷ್ಟು ಹಸಿರು ಬಣ್ಣ ಇರುವ ಕಲ್ಲಂಗಡಿ ಹಣ್ಣು ಕೊಯ್ದರೆ ಒಳಗೆ 
ರಕ್ತದಬಣ್ಣ , ತಿನ್ನಲು ತಣ್ಣಗೆ ರುಚಿಯಾಗಿದ್ದರೂ ಮೈಗೆ ತುಂಬ ಉಷ್ಣ. 

ಮರುದಿನದ ಘಟನೆ ಮರೆಯುವಂತಿಲ್ಲ. ನಾನು -ಶ್ರೀಧರ, ಅಗೋ ಅಲ್ಲಿ ಸ್ನಾನ ಮಾಡು 
ತಿದ್ದಂತೆ ನಾಲ್ಕಾರು ಜನ ಪಿಕ್‌ನಿಕ್‌ಗೆ ಬಂದರು. ಗಂಡ ಹೆಂಡತಿ ಒಂದು ಮಗು ; 
ಜೊತೆಗೆ ಇಬ್ಬರು ಮಧ್ಯ ವಯಸ್ಸಿನ ಗಂಡಸರು. ಒಂದು ಹತ್ತು ನಿಮಿಷ ಮಾತನಾಡುತ್ತ 
ಕುಳಿತಿದ್ದರು. ಅನಂತರ ಗಂಡಸರೆಲ್ಲ ನೀರಿಗಿಳಿದರು. ದಡದಲ್ಲಿ ಆಕೆ ; ಆಟವಾಡುವ ಮಗು. 
ಅವರೆಲ್ಲರಿಗೂ ಶ್ರೀಧರನಷ್ಟು ಹೊಳೆಯ ಹುಚ್ಚು ಇರಲಿಲ್ಲವೆಂದು ಕಾಣುತ್ತೆ ; ಆಕೆಯ 
ಗಂಡನೊಬ್ಬನನ್ನು ಬಿಟ್ಟು ಉಳಿದವರು ಸ್ನಾನ ಮುಗಿಸಿ ದಡ ಸೇರಿದರು. ತಿಂಡಿ ಇತ್ಯಾದಿ 
ಗಳನ್ನು ಅಣಿಮಾಡಿಟ್ಟು ಆಕೆ ಆತನನ್ನು ಬರುವಂತೆ ಕರೆದಳು ಎರಡುಮೂರು ಬಾರಿ. 
ಶ್ರೀಧರ ಮಾತ್ರ ಇದನ್ನೆಲ್ಲ ಗಮನಿಸದೆ ಹೊಳೆಯ ಜೊತೆ ಒಂದಾಗಿದ್ದ . ಆತ ಎರಡೇ 
ನಿಮಿಷ, ಎರಡೇ ನಿಮಿಷ ಅಂತ ಹೇಳಿ ಈಜುವ ರೀತಿಯಲ್ಲಿ ಕೈಕಾಲು ಪಟಪಟ ಬಡಿದ, 
ಅನಂತರ ಮತ್ತೇನೋ ಅನ್ನಿಸಿರಬೇಕು. ವಂದಕ್ಕೆ ಹತ್ತು - ಹದಿನೈದು ಹೆಜ್ಜೆ ಹೋದ. 
ಇನ್ನೊಂದು ಕ್ಷಣದಲ್ಲಿ ಕಾಣದಾದ, ಎಲ್ಲರಿಗೂ ಹೈ ವೊಲೈಜ್ ಷಾಕು, ಆಕೆ ಚೇರಿ 
ಕೊಂಡಳು . ಜೊತೆಗೆ ಬಂದಿದ್ದ ಗಂಡಸರು ಅತ್ತ ಓಡಿದರು. ಅಷ್ಟರಲ್ಲಿ ಊರಿನವನೊಬ್ಬ 
ಎಚ್ಚರಿಕೆ ಕೊಟ್ಟ : ಯಾರೂ ಹೋಗೋಡಿ ಅಲ್ಲಿ, ಮರಳು ಕುಸಿದು ಹೋಗಿದೆ ಅಂತ 
ಕಾಣುತ್ತೆ . ಅವನು ಆ ಕಡೆ ಧಾವಿಸುತ್ತಿದ್ದಂತೆ ಶ್ರೀಧರ, ನಾನು ದಡಕ್ಕೆ ಓಡಿದೆವು, 
ಸಿನಿಮೀಯವಾಗಿ ನಡೆದ ಘಟನೆಯಿಂದ ಒಳಗೆಲ್ಲೋ ಸಣ್ಣಗೆ ನಡುಕ ನನಗೆ... ನೀನೇಕೆ 
ಹಾಗೆ ನೋಡುತ್ತಿದ್ದೀಯ ?....ನಿನಗೂ ಗಾಬರಿಯಾಯಿತೇನು ?.... ಸಹಾಯಕ್ಕೆಂದು 
ಇನ್ನಿಬ್ಬರು ಚೆನ್ನಾಗಿ ಈಜು ಬರುವವರುಕೂಡಇರಲಿಲ್ಲ. ಪ್ರತಿಯೊಬ್ಬರೂ ಗೊಂದಲಕ್ಕೆ 
ಸಿಕ್ಕು ತತ್ತರಿಸಿದರು. ಆತ ಕಾಣದಾದ ಜಾಗದಲ್ಲಿ ಊರಿನವನು ಮುಳುಗಿದ ; ಎದ್ದ , 
ಮತ್ತೆ ಮತ್ತೆ ಮುಳುಗಿದ ; ಎದ್ದ , ಉಸಿರುಗಟ್ಟಿ , ಸುಸ್ತಾಗಿ, ಕೈ ಅಲ್ಲಾಡಿಸಿ , ದಡಕ್ಕೆ 
ಬಂದ. ಒಂದೆರಡು ನಿಮಿಷದಲ್ಲಿ ಎಲ್ಲ ಮುಗಿದುಹೋಗಿತ್ತು . ಅಷ್ಟರಲ್ಲಿ ಒಂದಿಬ್ಬರು 
ಉದ್ದನೆ ಗಳ ತಂದರು. ಪುನಃ ಪ್ರಯತ್ನ , ಸಮಯ ಎಷ್ಟು ಕಳೆಯಿತೆಂದು ಯಾರೂ 
ಗಮನಿಸಲಿಲ್ಲ, ಕೂಗಾಟ ಕಿರುಚಾಟ ಕೇಳಿ ಗುಂಪು ಗುಂಪು ಜನ ಸೇರಲು ಪ್ರಾರಂಭ. 
ಯಾರೋ ಓಡಿ ಹೋಗಿ ಮನೆಯವರಿಗೆ ಹೇಳಿದರೆಂದು ಕಾಣುತ್ತೆ , ಬಂದರು . ಊರಿನ 
ಪ್ರಸಿದ್ದ ಡಾಕ್ಟರು ಅವರು. ಆಕಸ್ಮಿಕ ಸಾವಿನಿಂದ ಕಂಗಾಲಾಗಿದ್ದರು. ಮದುವೆಯಾದ 
ಮೇಲೆ ಬಂದಿರಲಿಲ್ಲ, ನಾವೇ ಕಾಗದ ಬರೆದು ಕರೆಸಿಕೊಂಡೆವು. ಈಗನೋಡಿಹೀಗೆ. 
ಅಂತ ಹೇಳಿ ತಮ್ಮ ಮೇಲೆ ಹಿಡಿತ ಸಾಧಿಸಲಾಗದೆ ಒಂದರ ಮೇಲೊಂದು ಸಿಗರೇಟು 
ಹಚ್ಚಿದರು . ಆ ಜನಗಳ ಮಾತು , ಚಲನೆ, ಕೂಗಾಟ , ಓಡಾಟ, ಸಂಕಟ, ಗಾಬರಿ 
ಇತ್ಯಾದಿ ಒಟ್ಟಾರೆ ಘಟನೆ ಈಗ ಒಂದೇ ನಿಮಿಷದ ಹಿಂದೆ ನಡೆದಂತಿದೆ...... 


ಯಾಕೆ ನನ್ನ ಕೈ ಹಿಡಿದುಕೊಳ್ಳುತ್ತೀಯ ? ತುಂಬ ಉದ್ವೇಗದಿಂದ ಮಾತಾಡಿದೆನೆ ? 


ಸಾಕ್ಷಿ / ೮೫ 


ಕಾನ್‌ಸೆನ್‌ಟ್ರೇಟೆಡ್ ಅಸಹಾಯತೆ... ಎಲ್ಲರೂ ಯಕ್ಷಿಣಿ ವಿದ್ಯೆಗೆ ಒಳಗಾದಂತಿತ್ತು ... 
ನೋಡಿದೆವು... ಒಂದಿಬ್ಬರು ಉದ್ದನೆ ಗಳ ಹಿಡಿದು ಏದುತ್ತ ಓಡಿಬಂದರು. ಸರಿ, ಪುನಃ 
ಪ್ರಯತ್ನ ಆರಂಭ , ಒಂದೊಂದೆ ನಿಮಿಷ ಸಾಯುತ್ತಿತ್ತು . ಅಳುವ ಮಗುವನ್ನು ಎದೆ 
ಗವುಚಿಕೊಂಡು ಆಕೆ ; ಆಕೆ ಸುಮ್ಮನೆ ಪ್ರಸಂಗದ ಭರದಿಂದ ಕೊಚ್ಚಿಹೋಗಿದ್ದಳು 
ಅಂದರೆ ಸಾಕೆ ? ..... ಸಾವಿನ ಮಡುವಿನಲ್ಲಿ ಹುಚ್ಚಿಯಾಗಿದ್ದಳು ಅಂದರೆ ಸಾಕೆ ?..... 
ಮತ್ತಿನ್ನೇನು ಹೇಳಿದರೆ ಸರಿ ? .... ಉದ್ದನೆ ಗಳಗಳ ಮೇಲೆ ಹುಡುಕುವವರ ಮನಸ್ಸು 
ಕೇಂದ್ರೀಕೃತವಾಗಿದ್ದರೆ ಉಳಿದವರೆಲ್ಲರ ದೃಷ್ಟಿ ಅವರ ಮೇಲೆ... ನಿಂತೆವು .... ನಿಂತೇ 
ಇದ್ದೆವು... ಶ್ರೀಧರ ಸತ್ತ ವ್ಯಕ್ತಿಗೆ ಸಂಬಂಧಿಸಿದ ಒಬ್ಬೊಬ್ಬರನ್ನೆ ಸೂಕ್ಷ್ಮವಾಗಿ ಅವ 
ಲೋಕಿಸುತ್ತ ನಿಂತ. ಅವನು ಸಾವಿನ ಭೀಕರತೆಗೆ ತನ್ನನ್ನು ಅರ್ಪಿಸಿಕೊಂಡಿದ್ದ . ತವರಿಂಲ 
ದಲ್ಲಿ ಸಿಲುಕಿದ ಆಕೆಯನ್ನು ಸಮಾಧಾನಗೊಳಿಸುವ ಧೈರ್ಯವಾಗಲಿಲ್ಲ ಯಾರಿಗೂ 


ಎದುರಿಗೆ ಏನೂ ಸಂಭವಿಸದ ರೀತಿಯಲ್ಲಿ ಹರಿಯುವ ಹೊಳೆ, ಬಿಸಿಲಿನ ಝಳಪನ್ನು 
ಪ್ರತಿಬಿಂಬಿಸುವ ತೆರೆಗಳು, ಆಚೆ ದಡದಲ್ಲಿ ಅರ್ಧ ಮುಳುಗಿ ಅಲ್ಲಾಡದೆ ನಿಂತ ಗಿಡಗಳು , 
ದಡದಿಂದ ಅಷ್ಟು ದೂರಕ್ಕೆ ಬಿಸಿಲುಗುದುರೆ , ಆಕೆಯ ತಳಮಳ, ಜನರ ಅವಿರತ 
ನಿರೀಕ್ಷೆ, ಕಾಣದಾದ ವ್ಯಕ್ತಿಗಾಗಿ ಹುಡುಕಾಟ ಇತ್ಯಾದಿಗಳು ಅಷ್ಟು ಹೊತ್ತಿಗೆ ರೈಲ್ವೆ 
ಬ್ರಿಡ್ಜ್‌ನ ಮೇಲೆ ಬಂದ ರೈಲಿನ ದೈತ್ಯ ಶಬ್ದದಲ್ಲಿ ಕೊಚ್ಚಿಹೋಯಿತು. 


ಗಂಟೆಗಟ್ಟಲೆ ನಿಂತೇ ಇದ್ದೆವು. ವೆಲ್ಲನೆ ಸಾಯಂಕಾಲ ಇಳಿಯುತ್ತಿತ್ತು . ಗಳ ಹಿಡಿದ 
ವನು - ಪೆಚ್ಚು ಮುಖದಿಂದ ದಡಕ್ಕೆ ಬಂದ. ಶ್ರೀಧರ ಅವನ ಕಡೆ ಪ್ರಶ್ನಿಸಿನೋಡಿದ . 
ಆತ ಹೇಳಿದ : ನೋಡಿಒಂದು ಪಕ್ಷ ಮರಳು ಸರಿದು ಮುಚ್ಚಿ ಹೋದರೆ ಅಥವಾ 
ನೀರಿನ ಸೆಳವಿಗೆ ಸಿಕ್ಕಿ ವಂಂಂದೆ ಜರುಗಿದ್ದರೆ ಸಿಕ್ಕೋದುಕಷ್ಟ , ಮಂರಂ ದಿನದ ಮೇಲೆ 
ಹೆಣ ಮೇಲೆ ಬಂದಾಗಲೆ ಸಿಗದು ಅಂದ. ಈಗ ನಾವು ಕುಳಿತಿರುವ ಜಾಗವನ್ನು 
ತೋರಿಸುತ್ತ , ಆ ಅಲ್ಲಿ ಸಾಮಾನ್ಯವಾಗಿ ಮೇಲೆಕಾಣಿಸಿಕೊಳ್ಳುತ್ತೆ , ಹಿಂದೆ ನಾಲ್ಕಾರು 
ಸಲ ಹೀಗೆ ಆದದ್ದು , ಅಂದ. ಶ್ರೀಧರೆ ಇಡಿ ಘಟನೆಯನ್ನು ಕಣ್ಣಲ್ಲಿ ಕಲೆ ಹಾಕುತ್ತಿದ್ದ . 
ನಾನು ಮೆಲ್ಲನೆಶ್ರೀಧರನ ಭುಜದ ಮೇಲೆಕೈಯಿಟ್ಟೆ , ಹೊರಟೆವು. 


ನಾವು ಈ ಮರು ದಿನವೂ ಇದೇ ದೃಶ್ಯವನ್ನು ನೋಡುತ್ತ ಕುಳಿತಿದ್ದೀವಲ್ಲ ಅದೆ 
ಹೊಳೆ, ಮರಳು, ಬಂಡೆ, ಬಟ್ಟೆ ಒಗೆಯುವ ಮೀನು ಹಿಡಿಯುವ ಒಂದಿಷ್ಟು ಜನರು , 
ಬ್ರಿಡ್ಜ್‌ಗಳ ಮೇಲೆ ಹೋಗುವ ಬಸ್ಸು , ರೈಲಂ, ನಮಗೆ ದಿನವುರುಳಿದ ಕಲ್ಪನೆಯ 
ಇಲ್ಲವಲ್ಲ . 


೮೬ | ಸಾಕ್ಷಿ 


ಅಂದಿನ ರಾತ್ರಿಯ ನಿಶ್ಯಬ್ದತೆಯಲ್ಲಿ ಶ್ರೀಧರ ಹೇಳಿದ : ನೋಡು ನಾನೊಂದು 
ತೀರ್ಮಾನಕ್ಕೆ ಬಂದಿದ್ದೀನಿ, ಯಾವುದೇ ಕಾರಣದಿಂದ ನೀನು ನನ್ನಿಂದ ದೂರವಾದರೆ 
ಇವತ್ತು ನೋಡಿದೆಯಲ್ಲ ಅವನ ಹಾಗೆ ಹೆಳೆಗೆ ಬಿದ್ದು ಸಾಯುತ್ತೇನೆ. ಶ್ರೀಧರನ 
ಗಂಭೀರ ಧ್ವನಿ ಮೋಜೆನಿಸಿತು. ಅವನ ಅಧೈರ್ಯ ಅರ್ಥವಾಗಲಿಲ್ಲ. ಇಷ್ಟವಾಗದ 
ರೀತಿಯಲ್ಲಿ ಹೇಳಿ ಛೇಡಿಸಬೇಕು ಅಂದುಕೊಂಡೆ. ಮತ್ತೊಮ್ಮೆ ಅದೇ ಮಾತು ಹೇಳಿದ. 
ಗಂಭೀರಳಾದೆ. ಮತ್ತೆ ಸತ್ತ ವ್ಯಕ್ತಿಯ ಪ್ರಸ್ತಾಪ ಬಂತು. ಸುತ್ತ ಕತ್ತಲಿಳಿದ ಆ ಹೊತ್ತಿ 
ನಲ್ಲಿ ಮೆಲ್ಲನೆ ಭಯ ಬೆಳೆದು ಒಂದು ಕ್ಷಣ ನಡುಗಿದೆ. ಸಾವು ನಮ್ಮನ್ನೂ ವುತ್ತಿತ್ತು . 


ಹೊತ್ತಾಗುತ್ತಿದೆ ಅನ್ನುತ್ತೀಯ ? ಇನ್ನು ಸ್ವಲ್ಪ ಸಮಯದಲ್ಲಿ ಈಗಿರುವಷ್ಟು ಜನರ 
ಇರುವುದಿಲ್ಲ. ಎಲ್ಲರೂ ಹೊರಟುಹೋದ ಮೇಲೆ ನಾನು -ನೀನು, ಜೊತೆಗೆ ಶ್ರೀಧರ 
ನಿರೀಕ್ಷೆ........ ನಾವು ಅಂದುಕೊಂಡ ವೇಳೆಯವರೆಗೂ ಕಾಯೋಣ. 


ಊರಿಗೆ ಬಂದೆವು. ಪೇಪರಿನಲ್ಲಿ ಈ ಹೊಳೆಯಲ್ಲಿ ಮುಳುಗಿ ಸತ್ತು ಅನಂತರ ಹೆಣ ಸಿಕ್ಕ 
ಸುದ್ದಿ ಬಂತು. ಮತ್ತೆ ಎಲ್ಲವೂ ಯಥಾಪ್ರಕಾರ . ನಾನು -ಶ್ರೀಧರ,ಶ್ರೀಧರ - ನಾನು. 
ಹಾಗೆಯೇ ಇದ್ದಿದ್ದರೆ ಎಷ್ಟು ಚೆನ್ನಾಗಿರುತ್ತಿತ್ತು ಅಂದುಕೊಳ್ಳುತ್ತೇನೆ. ಆದರೆ ನಾನೇನು 
ಮಾಡಲಿ, ನನ್ನ ತಪ್ಪೆ ? ನಾನು ಯಾವುದಕ್ಕೂ ಪಶ್ಚಾತ್ತಾಪ ಪಡಬೇಕಿಲ್ಲ . ಹಾಗೆ 
ನೋಡಿದರೆ ಶ್ರೀಧರ ನಿಸ್ಸಂದೇಹವಾಗಿ ನನ್ನನ್ನು ಅರಳಿಸಿದ್ದ . ದೈಹಿಕ ತೃಪ್ತಿ ಒದಗಿಸಿ 
ಪುಟಗೊಳಿಸಿದ್ದ . ಎಲ್ಲ ಸರಳವಾಗಿ ಫಿಸಿಕ್ಸ್ ಲೆಕ್ಚರರ್ ಹೇಳುತಿದ್ದರಲ್ಲ,ಸೈಟ್ಲೈನ್ 
ಕರ್ ಅಂತ ಆ ರೀತಿ ಇತ್ತು . ನಿನಗೇ ಗೊತ್ತಲ್ಲ. 


ಆಸಕ್ತಿ ; ಶ್ರೀ 


ಶ್ರೀಧರನನ್ನು ಸ್ವಯಂವರಿಸಿ ಪ್ರತ್ಯೇಕತೆಯ ಪರಿಭ್ರಮಣದಲ್ಲಿದ್ದೆ . ಮೊದಲ ಹತ್ತಾರು 
ತಿಂಗಳು ಅವನ ಸಂಗ ಒಂದು ಬಗೆಯ ಅಸ್ವಷ್ಟ , ಹಿತವಾದ, ನೋವಿನ, ಖುಷಿಯ , 
ಅಮಲಿನ ಒತ್ತಡವನ್ನು ಒಗ್ಗೂಡಿಸಿತ್ತು . ಈ ವಿವಿಧ ಆಕರ್ಷಣೆಗಳ ತಿರುಗಣಿಗೆ ನನ್ನನ್ನು 
ಒಪ್ಪಿಸಿಕೊಂಡಿದ್ದೆ . ಕ್ರಿಕೆಟ್‌ನಲ್ಲಿ ನನ್ನ ಆಸಕ್ತಿ ; ಶ್ರೀಧರನ ಆಟಗಾರಿಕೆ , ವ್ಯಕ್ತಿ ಶ್ರೀಧರನ 
ಬಗ್ಗೆ ಕಲ್ಪನೆ, ನಿರೀಕ್ಷೆ : ಶ್ರೀಧರನ ವ್ಯಕ್ತಿತ್ವ , ಟೆಂಪರ್‌ವೆಂಟ್ ಇವುಗಳ ಸತ್ಯ ಸಂಗತಿ 
ಮೆಲ್ಲನೆ ಅರಿವಾಗತೊಡಗಿದ್ದು ಮತ್ತು ಮೆಲ್ಲನೆ ನನ್ನೊಳಗೆ ತಡೆಯೊಡೆದು ಬರಲು 
ಹವಣಿಸುತ್ತಿದ್ದ ವಂಹಾಪೂರದ ಸಂಚನೆ ಗಮನಿಸುವ ಹೊತ್ತಿಗೆ ವೆಂಕಟೇಶನ ಪರಿಚಯ 
ವಾಯಿತು. ನಾನು ವೆಂಕಟೇಶನ ಹೆಸರು ಹೇಳಿದೆನೆ ?...... ಇಲ್ವ ? 


ವೆಂಟ್ಸ್ 
ಡೆದು ಬರಿ 


ಶ್ರೀಧರನಿಗೆ ಕ್ರಿಕೆಟ್ ಆಟದಲ್ಲಿ ತನ್ನ ತನವನ್ನು ರೂಪಿಸಿಕೊಳ್ಳಲುತೀವ್ರಾಸಕ್ತಿ , ವೈಯಕ್ತಿ 
ಕತೆಗೆ ಅವನು ಶ್ರವಿಸುವುದು ಸ್ಪಷ್ಟವಾಗಿತ್ತು . ಅಷ್ಟೇ ಪ್ರಬಲ ಆಸ್ಥೆ ನನ್ನ ಮೇಲೆ. 


ಸಾಕ್ಷಿ | ೮೭ 


ಒಮ್ಮೆ ಕುತೂಹಲ ತಾಳಲಾರದೆ ಅವನು ಡೈರಿಯಲ್ಲಿ ಬರೆದ ಚುಟುಕು ಪಂಕ್ತಿಗಳನ್ನು 
ನೋಡಿ ನನ್ನ ಮೇಲಿನ ಪ್ರೇಮದಾಳವನ್ನು ಗ್ರಹಿಸಿದೆ. ಆದರೇನು ಮಾಡುವುದು 
ನಾನು ನಿಧಾನವಾಗಿ ದೂರ ಸರಿಯಲು ಪ್ರಾರಂಭಿಸಿದ್ದೆ . ನನ್ನ ಸ್ವಪ್ರೀತಿ ಬಲವಾಗತೊಡ 
ಗಿತ್ತು . ಶ್ರೀಧರನ ಆಟಗಾರಿಕೆ ಇತ್ಯಾದಿಗಳು ಒಂದು ಬಗೆಯ ಮೋಹಾವೇಶದಿಂದ 
ನನ್ನನ್ನು ಆವರಿಸಿತ್ತೆಂದು ಮನವರಿಕೆಯಾಗತೊಡಗಿತು. ಎಲೆಕ್ಟ್ರಾನುಗಳು ಚಲಿಸುವ 
ರೀತಿಯಲ್ಲಿ ಮಾತುಗಳನ್ನು ಸ್ಮರಿಸುತ್ತಿದ್ದ ನಾನು ಕ್ರಮೇಣ ಮೌನ ತಾಳಲು 
ಮೊದಲಿಟ್ಟೆ , ಸ್ವಂತಿಕೆಯನ್ನು ಗುರುತಿಸಿಕೊಳ್ಳಲು ಆರಂಭಿಸಿದೆ. ಪರಿಣಾಮ ಮೌನ. 
ಗಂಟೆಗಟ್ಟಲೆ ಮೌನ ; ದಿನಗಟ್ಟಲೆ ವಕೌನ ; ಮೌನ ನಿಜಕ್ಕೂ ಅಷ್ಟೊಂದು ಭಾರವೆಂದು 
ಅನುಭವಕ್ಕೆ ಬಂದದ್ದು ಆಗಲೆ , ಹಿನ್ನೆಲೆ ತಿಳಿಯದಶ್ರೀಧರ ಮೊದಮೊದಲು, ನಿನಗೆ 
ಆರೋಗ್ಯ ಸರಿಯಿಲ್ಲ, ಡಾಕ್ಟರ ಕಡೆಹೋಗೋಣ ನಡಿ ಅಂತ ಒತ್ತಾಯಪಡಿಸುತ್ತಿದ್ದ . 
ಏನಿಲ್ಲ, ನನಗೇನಾಗಿದೆ ಅಂತ ಪ್ರಯತ್ನ ಪೂರ್ವಕವಾಗಿ ನಗು ತರಲು ಪ್ರಾರಂಭದಲ್ಲಿ 
ಪ್ರಯತ್ನಿಸುತ್ತಿದ್ದೆ , ಅನಂತರ ಅದೂ ಕಷ್ಟವಾಯು , 


ಅಲ್ಲಿ ನೋಡು; ರೋಡ್ ಬ್ರಿಡ್ನ ಕಮಾನುಗಳಲ್ಲಿ ಗೂಡು ಮಾಡಿದ ಪಾರಿವಾಳಗಳು 
ಸುತ್ತಾಟ ಮುಗಿಸಿ ವಾಪಸು ಬರುತ್ತಿವೆ. ಅವುಗಳ ಗುಂಪು ಗುಂಪು ಚಲನೆ ಎಷ್ಟು 
ಚೆನ್ನಾಗಿರುತ್ತೆ , ಪಾರಿವಾಳದ ಬೇಟೆಗೆ ಅಲ್ಲಿ ಇಬ್ಬರು ಹುಡುಗರು ಕ್ಯಾಟರ್‌ ಬಿಲ್ 
ಹಿಡಿದು ನಿಂತಿರುವುದು ಕಾಣಿಸುತ್ತ ನಿನಗೆ ? ... ಅಲ್ಲಿಲ್ಲ... ಆ ಕಡೆ ... ಅಲ್ಲಿ ಆ ಕಡೆ ಕುಳಿತಿ 
ರುವ ಇಬ್ಬರು ಏಡಿ ಇತ್ಯಾದಿಗಳನ್ನು ಹಿಡಿಯಲು ಪ್ರಯತ್ನಿಸುತ್ತಿದ್ದಾರೆ ಅಂತ 
ಕಾಣುತ್ತೆ . ಅಂದ ಹಾಗೆ ಇನ್ನೊಂದು ಸ್ವಲ್ಪ ಸಮಯದಲ್ಲಿ ಮೇಲೆ ದೇವಸ್ಥಾನದ 
ಬಾಗಿಲು ಹಾಕಿಬಿಡುತ್ತಾರೆ. 


ದೃಷ್ಟಿ ಎಷಧರನ ಜೊತೆ ಸಲ್ಲಾಗಿ, ಶ್ರೀ 


ವುದಾದರೆ 


ವೆಂಕಟೇಶನ ಪರಿಚಯ ಪ್ರಾರಂಭವಾದದ್ದು ತೀರ ಕ್ಯಾಜುಯಲ್ಲಾಗಿ, ಶ್ರೀಧರನ ಜೊತೆ 
ಆಗೊಮ್ಮೆ ಈಗೊಮ್ಮೆ ಬರುತ್ತಿದ್ದ , ಶ್ರೀಧರನ ಜೊತೆ ಯಾವುದೋ ವಿಷಯ ಚರ್ಚಿಸು 
ತಿದ್ದ ಅವನು ಒಂದು ದೃಷ್ಟಿ ಎಸೆದು ತಂದುಕೊಟ್ಟ ಕಾಫಿ ಮುಗಿಸುತ್ತಾನೆ. ನಾನು 
ಯಾವುದಾದರೊಂದು ಪತ್ರಿಕೆ ಹಿಡಿದು ಕುಳಿತುಕೊಳ್ಳುತ್ತೇನೆ. ಆಡೋಣವೇ ಅನ್ನು 
ತಾನೆ. ಸರಿ , ಆಟ ಶುರುಮಾಡುತ್ತೇವೆ. ಸ್ವಲ್ಪ ಹಗುರಾಗುತ್ತೇನೆ. ನನ್ನದು ಅಶಾಂತಿ 
ಯಿಂದ ತಳಮಳಗೊಂಡ ಜೀವವೆಂದು ಪ್ರಕಟಿಸದಿರಲು ಪ್ರಯತ್ನಿಸುತ್ತೇನೆ. ಆಟದಲ್ಲಿ 
ಮನಸ್ಸಿಟ್ಟ ಮೇಲೆ ಪ್ರಯತ್ನದ ಅಗತ್ಯವಿರುವುದಿಲ್ಲ. ವೆಂಕಟೇಶ ಬರುತ್ತಾನೆ ; ಹಗು 
ತಾನೆ. ನನ್ನನ್ನೂ ಶ್ರೀಧರನನ ವೆಂಕಟೇಶನನ್ನೂ ಕುರಿತು ಯೋಚಿಸುತ್ತೇನೆ. 
ಶ್ರೀಧರನ ಬಗ್ಗೆ ನಿಜವಾದ ಅನ್ನಿಸಿಕೆಯನ್ನು ಕೆದಕಲು ತವಕಿಸುತ್ತೇನೆ, ಅಶಾಂತಿ, ಅಸ 
ಮಾಧಾನ ವುರಿಯಿಡುತ್ತವೆ. ಮಹತ್ವಾಕಾಂಕ್ಷೆಯಿಲ್ಲದ ಸರಳ ವೆಂಕಟೇಶ ಹೆಚ್ಚು ಯುಕ್ತ 


೮೮ | ಸಾಕ್ಷಿ 


ನಾಗಿ ಕಾಣುತ್ತಾನೆ. ಶ್ರೀಧರ ಸಾಯಂಕಾಲ ಮ್ಯಾಚ್‌ನಿಂದ ಹಿಂದಿರುಗಿ ಇವತ್ತು ಹಾಫ್ 
ಸೆಂಚುರಿ ಹೊಡೆದೆ, ಇವತ್ತು ಸೆಂಚುರಿ ಹೊಡೆದೆ ಅಂತ ಕಣ ಹೆಳಸುತ್ತಾನೆ, 
ನಾನು ಕೇಳಿಸಿಕೊಳ್ಳಲು ಇಷ್ಟಪಡುವುದಿಲ್ಲ. ಅನಾದರಣೆಯಿಂದ ಶ್ರೀಧರ ನೋಡುತ್ತಾನೆ. 
ಕ್ರಿಕೆಟ್‌ನಲ್ಲಿದ್ದ ನನ್ನ ಮೋಹ, ತೀವ್ರಾಸಕ್ತಿ ಕ್ರಮೇಣ ಸಾಯುತ್ತದೆ. ವೆಂಕಟೇಶ ಬರು 
ತಾನೆ, ಹೋಗುತ್ತಾನೆ. 


ನಡಂ, ನನಗೆ ಅನುಮಾನ ಕಾಡುತ್ತಿದೆ. ನಿನಗೆ ಹೇಳಬೇಕಾದರೆ ತೀರ ಸರಳಗೊಳಿಸು 
ತಿದ್ದೇನೆ ಅಂತ. ನಿನಗೂ ಹಾಗೆಯೇ ಅನ್ನಿಸುತ್ತೆ ? .. .... ಹೌದಾ ? ... ... ಇಲ್ಲವಾ ? 


ಒಂಟಿಯಾಗಿರಲು ನಿಶ್ಚಯಿಸಿದೆ. ಪ್ರತಿಭಟಿಸಿದೆ ನಾನು - ನನ್ನೊಳಗೆ, ಪಶ್ಚಾತ್ತಾಪ 
ಪಡಬೇಕಾಗಬಹುದಾದ ಇನ್ನೊಂದು ಪ್ರಕರಣವನ್ನು ಎದುರು ಮಾಡಿಕೊಳ್ಳುವುದನ್ನು 
ವಿರೋಧಿಸಿದೆ ; ಅವಿರತ ಶ್ರಮಿಸಿದೆ. ಶ್ರೀಧರನಿಗೆ ಬಾಲಿಶವಾಗಿ ಅಥವಾ ಅಪ್ರಬಂಧ 
ಸ್ಥಿತಿಯಲ್ಲಿ ಅರ್ಪಿಸಿಕೊಂಡೆನೋ ಹೇಗೆ ಅಂತ ಅನುಮಾನವಿದ್ದು ಪುನಃ ಅದೇ ರೀತಿಯಲ್ಲಿ 
ಸೆಳೆದುಕೊಂಡುಹೋಗಲು ಅವಕಾಶಕೊಡಬಾರದೆಂದು ಇಷ್ಟಪಟ್ಟೆ . ಆದರೆ ವೆಂಕಟೇಶನ 
ಸಹವಾಸ ಒಂದು ಬಗೆಯ ಉತ್ಸಾಹದ ಲಹರಿ, ಖುಷಿ, ಸಮಾಧಾನಗಳನ್ನು ಒದಗಿಸಿ 
ನಾನು ವಿರೋಧದ ಪ್ರಯತ್ನದಲ್ಲಿ ಸೋಲುವಸೂಚನೆ ಕೊಟ್ಟಿತು. ಶ್ರೀಧರನಿಗಿಂತಲ 
ವೆಂಕಟೇಶನಿಗಿಂತಲ ನನ್ನ ನೆಲೆಯನ್ನು ಕುರಿತು ಅನುಮಾನ ಪ್ರಬಲವಾಯಿತು. 
ಮತ್ತೊಮ್ಮೆ ಒಂಟಿಯಾಗಿರಲು ಪ್ರಯತ್ನಿಸಿ ಪರೀಕ್ಷಿಸಿಕೊಂಡೆ. ವೆಂಕಟೇಶ ಸುತ್ತಾಡಿ 
ಬರೋಣ, ಬಾ ಅಂದರೆ ಇಲ್ಲವೆನ್ನುತ್ತೇನೆ. ಅವನು ಸಂದಿಗ್ಧಗೊಂಡು ಹಿಂತಿರುಗುತ್ತಾನೆ. 
ಆದರೆ ಅದು ನಿಜ - ನಾನಾಗಲೇ ಅವನ ಕಡೆ ಖಚಿತ ಹೆಜ್ಜೆ ಇಡಲಾರಂಭಿಸಿದ್ದೆ . ಎಲ್ಲವೂ 
ನಿಚ್ಚಳವಾಗತೊಡಗಿತು. ನಾನು ಕಾದೆ... ಸುಮ್ಮನೆ ಕಾದೆ ... 

ನೋಯಂ ಕಾದೆ... 
ಸಂಶಯದಿಂದ ಕಾದೆ... ಭಾವನೆ ದೃಢವಾಯಿತು. ಶ್ರೀಧರನನ್ನು ಇನ್ನು ಸಹಿಸುವುದು 
ಅಸಾಧ್ಯವೆಂದು ಮನಗಂಡೆ. ವೆಂಕಟೇಶನಿಗಾಗಿ ಕಾತರಿಸಿದೆ. ಮತ್ತೆ ಮೋಸ ಮಾಡಿ 
ಕೊಳ್ಳಲು ಸಾಧ್ಯವಿರಲಿಲ್ಲ. ಶ್ರೀಧರನನ್ನು ದ್ವೇಷಿಸದಿದ್ದರೂ ಅಸಹನೀಯವೆನಿಸಿದ್ದ . 
ಅಲ್ಲಿಗೆ ವೆಂಕಟೇಶನ ವಿರುದ್ದ ನನ್ನೊಳಗಿನಹೋರಾಟಕ್ಕೆ ಕೊನೆ. ಸೋತೆನೋ ಗೆದ್ದೆನೋ 
ಆ ಮಾತು ಬೇರೆ. ವೆಂಕಟೇಶನನ್ನು ಬಿಟ್ಟು ಇರುವುದು ಸಾಧ್ಯವಿಲ್ಲ ಅನ್ನಿಸಿತು, 
ಅವನಿಗೆ ತಿಳಿಸಿದೆ ... ತಾನು ಕೂಡ ಮತ್ತೊಂದು ಬಗೆಯ ಬೇಗೆಯಲ್ಲಿ ಕಳೆದುದನ್ನು 
ಹೇಳಿದ... ಅಂದು ರಾತ್ರಿ ಶ್ರೀಧರನಿಗೆ ನಾನು ವೆಂಕಟೇಶನೊಂದಿಗೆಹೋಗುವ ವಿಷಯ 
ಹೇಳಿದೆ. ಶ್ರೀಧರನಿಗೆ ಅನುಮಾನವಿತ್ತಾದರೂ ಹೇಳಿದ್ದನ್ನು ನಂಬಲಿಲ್ಲ. ನಕ್ಕು ಬಿಟ್ಟ . 
ನಾನು ಮತ್ತೆ ಗಂಭೀರವಾಗಿ ಹೇಳಿದ್ದು ಸಂದರ್ಭದ ಅರಿವು ಮಾಡಿಕೊಟ್ಟಿರಬೇಕು. 
ಎದುರಿಗೆ ಕೂಡಿಸಿಕೊಂಡು ಭಾವುಕನಂತೆ ನೋಡಿದ. ಇಬ್ಬರ ಮಧ್ಯೆ ಮೌನ, ಎದ್ದು 


ಸಾಕ್ಷಿ / ೮೯ 


ಹೋಗಿ ತನ್ನ ಡೈರಿ ತಂದು ಮುಂದಿಟ್ಟ . ನನ್ನ - ನಮ್ಮ ನಿರ್ಧಾರ ಸ್ಥಿರವಾಗಿತ್ತು . 
ಹೊರಗೆ ಕತ್ತಲು ಗದ್ದುಗೆ ಏರುವ ಹೊತ್ತು . ಯಾವಾಗ ಹೊರಡಬೇಕೆಂದು ನಿಶ್ಚಯಿಸಿ 
ದೀಯ ಅಂದ. ನಾಳೆ, ಅಂದೆ. ಮತ್ತೆ ಮೌನ, ಹೊಳೆಗೆ ಹೋದ ಘಟನೆ ನೆನಪಿದೆಯೇ 
ಅಂದ. ನಾನು ಚಕಿತಗೊಂಡು ತಲೆ ಹಾಕಿದೆ. ಒಮ್ಮೆ ಶ್ರೀಧರ ದೀನನಾಗಿ ಕಂಡರೆ 
ಮತ್ತೊಮ್ಮೆ ನಾನು ದೀನಳಾದಂತೆ ಭಾಸವಾಗುತ್ತಿತ್ತು . ಇನ್ನೊಮ್ಮೆ ಯೋಚಿಸು ಅಂದ. 
ಸಾಕಷ್ಟು ಯೋಚಿಸಿದ್ದೇನೆ ಅಂದೆ. ಹಾಗಾದರೆ ಸರಿ, ಅಂದ. ಮೆಲ್ಲನೆ ಕತ್ತಲು ಮಡು 
ಗಟ್ಟುತ್ತಿತ್ತು . ಎಷ್ಟೋ ಹೊತ್ತು ಹಾಗೆಯೆ ಒಬ್ಬರನ್ನೊಬ್ಬರು ದೃಷ್ಟಿಸದೆ ಕುಳಿತಿದ್ದೆವು. 


ನಮ್ಮಿಬ್ಬರ ಮಧ್ಯೆ ಬಿರುಕು ಏರ್ಪಟ್ಟ ನಂತರ ಒಟ್ಟಿಗೆ ಮಲಗಿರಲಿಲ್ಲ. ಯಾಕೆ ಒಂದಂ 
ಬಗೆಯ ಹೇಸಿಗೆ ಅನ್ನಿಸುತ್ತಿತ್ತು . ಆ ರಾತ್ರಿ -ಕೊನೆಯ ಬಾರಿ ಎಂದಲ್ಲ, ಭಾವಾವೇಶಕ್ಕೆ 
ಸಿಲಕಿ ನಿಶ್ಚಯಿಸಿದ್ದಲ್ಲ, ಪರಸ್ಪರ ದೈನ್ಯದಿಂದಲ್ಲ, ವಿಲಕ್ಷಣ ಕರ್ತವ್ಯವೆಂದಲ್ಲ, ಇವುಗಳೆಲ್ಲ 
ಒಟ್ಟುಗೂಡಿಯೋ ಅಥವಾ ಇನ್ನಾವುದಕ್ಕಾಗಿಯೋ , ಶ್ರೀಧರನ ಜೊತೆ ಮಲಗಿದೆ ; 
ನನ್ನೊಳಗಿನ ನಮ್ಮೊಳಗಿನ ವಿವಿಧ ಒತ್ತಡಗಳ ಹೊರದಾರಿಗಾಗಿ 


ಬೆಳಿಗ್ಗೆ ಎದ್ದಾಗಶ್ರೀಧರ ಪಕ್ಕದಲ್ಲಿ ಕಾಣಲಿಲ್ಲ. ಹುಡುಕಿದೆ. ಮೇಜಿನ ಮೇಲೆ ಸಿಕ್ಕ 
ಕಾಗದದಲ್ಲಿ, “ನೀನು ವೆಂಕಟೇಶನ ಜೊತೆ ಹೊರಟು ಹೋಗು, ನನಗಾಗಿ ಕಾಯಬೇಡ, 
ಮತ್ತೆ ನಿನ್ನೆದುರು ಕಾಣಿಸಿಕೊಳ್ಳುವುದಿಲ್ಲ ” ಅಂತ ಬರೆದಿದ್ದ . ಅದರ ಅರ್ಥವನ್ನು ಗ್ರಹಿ 
ಸಲು ಪ್ರಯತ್ನಿಸಿದೆ. ತಕ್ಷಣ ಶ್ರೀಧರ ಹೊಳೆಯ ಘಟನೆಯ ಬಗ್ಗೆ ಹೇಳಿದ ನೆನ 
ಪಾಯ , ಗಾಬರಿ ಒತ್ತೊಟ್ಟಿ ಬಂತು. ವೆಂಕಟೇಶನನ್ನು ಕಂಡು ಇನ್ನು ಮೂರು- ನಾಲ್ಕು 
ದಿನ ಬಿಟ್ಟು ಬರುವುದಾಗಿ ಹೇಳಿ ನಿನ್ನ ಕಡೆ ಬಂದೆ. ಇಲ್ಲಿಗೆ ವೆಂಕಟೇಶನನ್ನು ಕರೆದು 
ಕೊಂಡು ಬರುವ ಮನಸ್ಸಾಗಲಿಲ್ಲ. ಅನಂತರ ನಡೆದದ್ದೆಲ್ಲ ನಿನಗೆ ಗೊತ್ತಿದೆ. 


ನಾವು ಕಾಯುತ್ತ ಕುಳಿತಿದ್ದೇವೆ. ಎಲೆಕ್ನಿಕ್ ದೀಪಗಳ ಪ್ರತಿಬಿಂಬ ನೀರಿನಲ್ಲಿ ಹೇಗೆ ಕಾಣು 
ತಿದೆನೋಡು. ಸಾಯಂಕಾಲದ ಗುಂಪು ಗುಂಪು ಜನ ಈಗ ಖಾಲಿ , ನಿನ್ನೆಯ ದಿನ 
ಚೊಂಬಿನ ಜೊತೆ ಷರಟು ಕಾಣಿಸಿದಾಗ ನಿಜಕ್ಕೂ ಭಯ ಪುಟಿದಿತ್ತು . ಇಲ್ಲಿನ ಗಡುವೂ 
ಮಂಗಿಯಿತು. ವೆಂಕಟೇಶ ಕಾಯುತ್ತಿರಬೇಕು. ನಡಿ ಹೊರಡೋಣ, ಶ್ರೀಧರ ಇಲ್ಲಿ 
ಬಿದ್ದು ಸಾಯಲಿಲ್ಲವಲ್ಲ ಸದ್ಯ ; ಅದೊಂದು ದೊಡ್ಡ ಸಮಾಧಾನ. 


ದನಿ 


ಎ ಬಾಲಕೃಷ್ಣ 


ಗೊತ್ತು 
ಅನಿಸಿಕೆಗಳೇನೇನೋ ಹೊರಳಿದರೂ 
ಬೆದೆ ಸುರಿಸುತ್ತಾ ಬಿಳಿಚಿದರೂ 
ಏನೂ ಆಗುವುದಿಲ್ಲ 
ಏನಾದರೂ ಆಗುತ್ತದೆ ಎಂಬ ಹುಚ್ಚು 
ಉಳಿಯುತ್ತದೆ ಹೊರತು 
ಎತ್ತಿಕೊಂಡರೆ ಮುಗಿಯುವುದಿಲ್ಲ 
ನಿರ್ವಿಯ್ರ ಗಡಿ ದಾಟಲಾರದೆ 
ಸ್ವತಃ ನನ್ನಿಂದಲೇ ಓಡಿ 
ತಪ್ಪಿಸಿ ಉಸುಕಲ್ಲಿ ತಲೆ ಅಡಗಿಸಲಾರದೆ 
ಅಡಗಿಸುವುದೇ ಬೇಡಾಗಿ 
ಅನುಭವಿಸುತ್ತೇನೆ 
ಮುಟ್ಟಿದರೆಲ್ಲ ನಾನೇ ಸಿಕ್ಕಿ 
ನನ್ನದೇನನ್ನೂ ಸ್ಥಾಪಿಸಲಾರದೆ ಬಿಕ್ಕಿ 
ಕಿರುಚಿಕೊಂಡದ್ದೆ ಕೇಳಿಸಿ ಕಿಟಾರನೆ ಕಿರುಚುತ್ತಾ 
ಹೇಳಬೇಕೆಂದರೆ ಹೇಳಲಾರದೆ ಕಿವುಚುತ್ತಾ 
ಒಳಗೊಳಗೇ ಸೆಳೆಯುತ್ತಾ 
ಆಗಲಾರದೆ ಸಾಯುತ್ತಾ 

ಅನಿಸುತ್ತದೆ 
ಸಿಗರೇಟುರಿದಂತೆ ಉರಿದು ಬೇಯಿಸುತ್ತ 
ತಿಂದುಕೊಳ್ಳಬಾರದು ಉರಿದರೆ 
ನೀಲಿಜ್ವಾಲೆ ಕಬಳಿಸುತ್ತಾ ಈ ದಾರಿ ಈ ಬಯಲು ಈ ಗೋಡೆ 
ಈ ಕಾರಿಡಾರು ಮೈ ಕರಗಿ | 
ಮೈ ಬಿಚ್ಚಿಕೊಳ್ಳಬೇಕು 
ಸ್ವಪ್ರಸ್ಥ ಕತ್ತಲ ಬೆಳಕು ದಿಗ್ಗನೆ ಮೈದೋರಿ 
ಹೊಸತಟ್ಟು ಹಚ್ಚಬೇಕು 
ಇಲ್ಲವೆ 
ನುಸುಳಬೇಕು ನಿಂತ ನೆಲದಡಿಯಿಂದ 
ಆಯಾಮ ದಾಟಿ ಹೆಜ್ಜೆಯಡಿಯಿಂದ ಗಕ್ಕನೆ ಸಮಾಧಿಗೆ 
ತೆರೆದುಕೊಂಡಂತೆ ಇರವಿನ ಮರಣದಿಂದ 
ಬದುಕು ಮರೆತೇ ಹೋಗಬೇಕು. 
ಅಥವಾ 
ಆಯಾಮ ಕುಸಿಯಬೇಕು 
ವಿಕಕುಸಿದಂತೆ 
ಪರಿಧಿ ಕಂಗೆಟ್ಟು ಒಡೆದು 
ಒಂದೊಂದು ಕ್ಷಣವೂ ನೀಲಿಬಾನಿಂದ ರೆಕ್ಕೆ ಮುರಿದುಬಿದ್ದು 
ಮಣ್ಣಪ್ಪಿ ಧೂಳಾಗಿ 
ದನಿ ಸಾವಿರ ಎದ್ದು ಬಂದು ದಟ್ಟಯಿಸುತ್ತಾ 
ಘೋರ ಮೌನಕ್ಕೆ ಉಳಿಯಬೇಕು 
ನನಗೆ ನಾನೆಲ್ಲ ಸಿಕ್ಕದ 
ಏನೇನೂ ಅಲ್ಲದ ಮೌನ 
ಬರೀ ಮೌನ 


ಗೊತ್ತು 
ಪಟ್ಟದಲ್ಲಿ ಕೂತವರೇ 
ನಿಮ್ಮ ನಿರಾಕರಣೆಯ ಗತ್ತು 
ಬೆದೆ ಸುರಿದಂತೆಲ್ಲ ಈ ಮುದಿ ಸೂಳೆಭೂಮಿ ಗುರುತುಳಿಸದೆ 
ಅನಿಸಿಕೆಗಳೆಲ್ಲ ಜಾಗ ಕೇಳುತ್ತಾ 
ಅತ್ಯು ನಿದ್ದೆ ಹೋಗುತ್ತವೆ ಎಂದು 


೯೨ | ಸಾಕ್ಷಿ 


ಗೊತ್ತು 
ಕಾಲ ಮೇಲೆಗೂರಲು ದೇಹ ಎತ್ತಲಾರದ 
ದನಿ ಸುಸ್ತಾಗಿ ಬಿದ್ದಾಗ 
ನಿಮಗೆ ರುಜುವಾತು ಕಾಣುವುದಿಲ್ಲ ಎಂದು 
ಎತ್ತರದಿಂದ ನೀವು ನಗುತ್ತೀರಿ ಎಂದು 


ಆದರೆ ಇದೇನೂ ಅಲ್ಲ ಎನ್ನುತ್ತೀರಾ ? 
ಈ ಸಂಕಟ ಪರೆ ಕಳಚಿದಂತೆಲ್ಲ ಕಾಣದೇ ಹೋಗುವ 
ಕಣ್ಣೆವೆ ತೆರೆಯುತ್ತಾ ಋಣ ಬೆಳಕಿನ ಒತ್ತಿಟ್ಟ ಗುಂಡಿ 
ಕತ್ತಲ ಗರ್ಭ ಬಾಚುತ್ತಾ 
ಸಳಕ್ಕನೆ ಸರಿದಂತೆ ಎತ್ತಿಕೊಂಡ ಒಳಗಿನ ಈ 
ಬಿಚ್ಚಲಾರದ ನೋವುಇದು 
ಇಲ್ಲಿ ಇಲ್ಲ ಎನ್ನುತ್ತೀರಾ ? 
ಇದು ಬಿಚ್ಚಲು ಮೈ ಮುರಿದಾಗೆಲ್ಲ 
ಸ್ನಾಯು ಸಡಿಲಿಬಿದ್ದು 
ನೆನಸದೇ ಒಸರಿದ್ದಕ್ಕೆ 
ಹೇಳಿ 
ಇಲ್ಲಿ ಏನೂ ಇಲ್ಲ ಎನ್ನಬಲ್ಲಿರಾ ? 


ಭಾರತೀಪುರ - ಒಂದು ಪ್ರತಿಕ್ರಿಯೆ 


ಬಾಲಸುಬ್ರಹ್ಮಣ್ಯ 


ಈ ದೇಶದಲ್ಲಿ ಕ್ರಾಂತಿ ಸಾಧ್ಯವಿಲ್ಲ ; ಇದು ನಿಂತ ನೀರು - ' ಭಾರತೀಪುರ' ದ ಒಟ್ಟು 
ಕಥೆಯ ನೀತಿ ಇದು. ಇದನ್ನು ಅನಂತಮೂರ್ತಿಯವರು ಕಾದಂಬರಿಯ ಚೌಕಟ್ಟಿನಲ್ಲಿ 
ಹೇಗೆ ನಿರ್ವಹಿಸಿದ್ದಾರೆ ಎಂಬ ಪ್ರಶ್ನೆಯಲ್ಲಿ ಅವರ ಯಶಸ್ಸು ಅಥವಾಸೇಲಂ ಇವುಗಳ 
ಉತ್ತರವಿದೆ. 


ಭಾರತೀಪುರದ ಬಗ್ಗೆ 'ಪ್ರಜಾವಾಣಿ' ಯಲ್ಲಿ ಡಿ. ಎ . ಶಂಕರ್‌ ಬರೆಯುವ ವಿಶೇಷಣಗಳ 
ಬಳಕೆಯಲ್ಲಿ ಯಾವತ್ತೂ ಉದಾರವಾಗಿರುವ ನಮ್ಮ ವಿಮರ್ಶೆಯ ಭಾಷೆಯಲ್ಲಿ ಭಾರತೀ 
ಪುರ ಎಷ್ಟು ಮಹತ್ವದ ಕೃತಿ ಎಂದು ಹೇಳುವುದು ತೊಡಕಿನ ಕೆಲಸ ” ಎಂಬ ಮಾತು 
ಗಳು ಅನಂತಮೂರ್ತಿಯವರು ' ಗತಿಸ್ಥಿತಿ' ಯ ಬಗ್ಗೆ ಬರೆದ ಮಾತುಗಳಿಗೆ ಹತ್ತಿರ 
ವಾಗುತ್ತವೆ ಅನ್ನಿಸುತ್ತದೆ. 


ಸಂಸ್ಕಾರವನ್ನು ಬರೆದ ಡಾ . ಯು . ಆರ್ . ಅನಂತಮರಿಯವರ ಮತ್ತೊಂದು ಕಾದಂಬರಿ 
ಎಂಬ ಮಾತ್ರದಿಂದಲೇ , ಸಂಸ್ಕಾರವನ್ನು ಓದಿ ಖುಷಿಗೊಂಡಿದ್ದ ಎಸ್. ವೆಂಕಟರಾಮ್ 
ಅವರು ಮತ್ತಷ್ಟು ಖುಷಿಯಾಗಿ ಭಾರತೀಪುರವನ್ನು ' ಹೀರೋ ' ಮಾಡಿ ಸಾಕ್ಷಿ - ೨೦ 
ರಲ್ಲಿ ಬರೆದಿದ್ದಾರೆ. 


“ ನಮ್ಮ ಜಾತಿಪದ್ಧತಿಗಳು, ನಮ್ಮ ಆಚಾರ ವಿಚಾರಗಳು, ನಮ್ಮ ಧಾರ್ಮಿಕ ಕಲ್ಪನೆಗಳು 
ಇತ್ಯಾದಿಗಳಲ್ಲಿ ಈಚೆಗೆ ಸೂಕ್ಷ್ಮ ಬದಲಾವಣೆಗಳು ಆಗುತ್ತಿವೆ. ತಂದೆ ಇದ್ದ ವರ್ಗಕ್ಕೂ 

ಮಗ ಇರುವ ವರ್ಗಕ್ಕೂ ನಡುವೆ ಆದ್ದರಿಂದ ಇಬ್ಬರ ಜೀವನ ದೃಷ್ಟಿಯ ನಡುವೆ 
ದೊಡ್ಡ ಅಂತರಗಳು ಕಾಣಿಸಿಕೊಳ್ಳುತ್ತಿವೆ. ಪೂರ್ವನಿಶ್ಚಿತ ನಂಬಿಕೆಗಳು, ಜಾತಿಯ 
ಕಟ್ಟುಪಾಡುಗಳು , ನಿರ್ಬಂಧ ವಿಧಿ ನಿಷೇಧಗಳು ಮಾಯವಾಗಿ ನಮ್ಮಲ್ಲಿ ಅನೇಕರಿಗೆ 
ಈ ಪ್ರಪಂಚ ಆಶಾದಾಯಕವಾಗಿ , ವಿಶಾಲವಾಗಿ ಕಾಣಿಸುತ್ತಿದೆ. ಹಾಗೆಯೇ ಕೆಲವರಿಗೆ 
ಇವೆಲ್ಲವೂ ಅರ್ಥಹೀನವಾಗಿ ಕಾಣುತ್ತಿರಬಹುದು . ಒಟ್ಟಿನಲ್ಲಿ ಇದು ಬದ 
ಲಾವಣೆಗಳಾಗುತ್ತಿರುವ ಸಂಕ್ರಮಣ ಕಾಲ.”1 - ಸಂದರ್ಭದ ದೃಷ್ಟಿಯಿಂದ ಗಮನಿಸಿ 
ದಾಗ ಭಾರತೀಪುರ ಮಹತ್ವವನ್ನು ಪಡೆದುಕೊಳ್ಳುತ್ತದೆ. ಜೊತೆಗೆ ಸಂವೇದನಾ 
ಶೀಲ ಲೇಖಕನೊಬ್ಬ ಸಾಮಾಜಿಕ ಸಮಸ್ಯೆಯೊಂದರ ಬಗ್ಗೆ ಗಂಭೀರವಾಗಿ ಚಿಂತನೆ 
ಮಾಡಿದ್ದರ ಫಲವಾಗಿ ಮೂಡಿಬಂದಿರುವ ಕಾದಂಬರಿ ಇದಾದ್ದರಿಂದ ವೈಯಕ್ತಿಕ 
ಕಾಳಜಿಗಳ ಸಿಂಬಿಯಲ್ಲಿ ಅಂತರ್ಮುಖವಾಗಿದ್ದ ಇತ್ತೀಚಿನ ಬರವಣಿಗೆಗಳಿಂದ ಹೊರ 
ಬಂದು ಜವಾಬ್ದಾರಿಯುಳ್ಳ ಪ್ರತಿಯೊಬ್ಬನೂ ಗಂಭೀರವಾಗಿ ಯೋಚಿಸಬೇಕಾದ 
ರಾಜಕೀಯ - ಸಾಮಾಜಿಕ ಸ್ಥಿತಿಯನ್ನು ವಸ್ತುವನ್ನಾಗಿ ಉಳ್ಳದ್ದರಿಂದ ಸಹಜವಾಗಿಯೇ 
“ ಭಾರತೀಪುರ ' ಬೆಲೆಯುಳ್ಳದ್ದಾಗುತ್ತದೆ. 


ಆದರೆ ಕೆಲವು ಅಂಶಗಳಲ್ಲಿ ನಾವು ಭಾರತೀಪುರಕ್ಕೆ ಋಣಿಯಾಗಿರಬೇಕಾದರೂ ಒಟ್ಟಾರೆ 
ಕಾದಂಬರಿ ಏಕೆ ತೃಪ್ತಿ ಕೊಡಲಿಲ್ಲ ಎಂಬುದಕ್ಕೆ ಕಾರಣಗಳನ್ನು ಹುಡುಕುವ ಪ್ರಯತ್ನ 
ಈ ಲೇಖನದ ಉದ್ದೇಶ. 


ಜಗನ್ನಾಥ ದುರ್ಬಲ ಮನಸ್ಸಿನ ಸೂಕ್ಷಪ್ರಜ್ಞೆಯ ವ್ಯಕ್ತಿ . ಇಂಥವನು ಕನ್ನಡ ಸಾಹಿತ್ಯ 
ದಲ್ಲಿ ಹೊಸಬರೇನಲ್ಲ ; ಮತ್ತೆ ಮತ್ತೆ ವಿಶ್ಲೇಷಣೆಗೆ ಒಳಗಾದವನು. ತೇಜಸ್ವಿಯವರ 
ಸ್ವರೂಪದ ನಾಯಕ, ದೇಸಾಯಿಯವರ ಮುಕ್ತಿಯ ನಾಯಕ, ಮೊಕಾಶಿಯವರ 
ಗಂಗವ್ವ ಗಂಗಾಮಾಯಿಯ ನಾಯಕ ಮೊದಲಾದವರನ್ನು ಇಲ್ಲಿ ಹೆಸರಿಸಬಹುದು. 
ಜಗನ್ನಾಥನ ಈ ಗುಂಪಿಗೆ ಸೇರುತ್ತಾನೆ. ಆದರೆ ಅನಂತಮೂರ್ತಿಯವರು ಜಗನ್ನಾಥ 
ನನ್ನು ವೈಯಕ್ತಿಕ ತಾಕಲಾಟಗಳ ನಡುವಿನ ಅಂತರಂಗ ತುಮುಲದಲ್ಲಿ ಮಾತ್ರ ಸಿಕ್ಕಿಸದೆ 
ಬದಲಾಗುತ್ತಿರುವ ಬಾಹ್ಯಪ್ರಪಂಚ, ತತ್ಪರಿಣಾಮವಾಗಿ ಸಂಘರ್ಷಕ್ಕೆ ಒಳಗಾಗುವ ವ್ಯಕ್ತಿ 
ಯನ್ನಾಗಿಸಲು ಹೊರಟಿದ್ದಾರೆ. ಅಂದರೆ ಆತನನ್ನು ಸಾಮಾಜಿಕ ಸಂದರ್ಭದಲ್ಲಿ ಇಟ್ಟು 
ಆತನ ಮಾನಸಿಕ ಹೊಯ್ದಾಟವನ್ನು ಬಿಡಿಸಲು ಪ್ರಯತ್ನಿಸಿದ್ದಾರೆ. ಆದರೆ 
ಅನಂತಮೂರ್ತಿಯವರ ಈ ಹೊಂದಾಣಿಕೆ ಸ್ಪಷ್ಟವಾಗಿ ಬಿರುಕು ಬಿಡುವುದರಿಂದ 


1 ಕನ್ನಡ ಕಾದಂಬರಿಯ ಭವಿಷ್ಯ - ಯು ಆರ್ ಅನಂತಮೂರ್ತಿ, 


ಸಾಕ್ಷಿ / ೯೫ 


ಜಗನ್ನಾಥನ ವ್ಯಕ್ತಿತ್ವವೇ ಬಿರುಕು ಬಿಡುತ್ತದೆ. ಇದನ್ನು ವಿವರಿಸುವುದಾದರೆ 
“ಕಾರಂತರಂಥವರು ಮನುಷ್ಯನ ಸಾಮಾಜಿಕ ವರ್ತನೆ, ಅವನ ಬದುಕಿನ ಕ್ರಿಯೆಗಳು 
ಅವನ ಅಂತರಂಗದ ಚರಿತ್ರೆಯನ್ನು ತಿಳಿಯಹೇಳಬಲ್ಲವು ಎಂದು ನಂಬಿ ಬರೆಯುತ್ತಾರೆ. 
ಇವರು ಮನುಷ್ಯನ ಪ್ರಜ್ಞೆಯನ್ನು ಸಾಮಾಜಿಕ ಸಂಬಂಧಗಳಲ್ಲಿ ಬೇರು ಬಿಟ್ಟು ಬೆಳೆ 
ದದ್ದಾಗಿ ಕಾಣುತ್ತಾರೆ. ಆದ್ದರಿಂದ ಮನುಷ್ಯನನ್ನು ಸಂಪೂರ್ಣ ಏಕಾಂಗಿಯಾಗಿ 
ಮಾಡುವ ಭಾವನೆಗಳಲ್ಲಿ, ಪರಕೀಯ ಪ್ರಜ್ಞೆಯ ತಪ್ಪ ಕಣ್ಣಿಗೆ ಈ ಲೋಕಹೇಗೆಕಾಣು. 
ಇದೆ ಎಂಬುದರಲ್ಲಿ ಇವರು ನಿರಾಸಕ್ಕರು. ಯಾಕೆಂದರೆ ಇವರ ಮೌಲ್ಯಜ್ಞಾನ 
ವ್ಯಕ್ತಿಯ ಸಫಲತೆಯನ್ನೂ , ಸತ್ಯವನ್ನೂ ಬಗೆಯುವ ರೀತಿ - ವ್ಯಕ್ತಿಯನ್ನು ಮುಖ್ಯ 
ವಾಗಿ ಸಮಾಜಜೀವಿ ಎಂದು ಕಾಣುವುದರಿಂದ ಹುಟ್ಟಿದುದು. ಆದ್ದರಿಂದ ಇವರಲ್ಲಿ ವ್ಯಕ್ತಿ 
- ಸಮಾಜದ ಸಂವಾದ ಮುಖ್ಯವಾಗಿ ಪರಿಣಮಿಸುತ್ತದೆ.”1 ದೇಸಾಯಿಯವರ ಮುಕ್ತಿ 
ಮತ್ತು ಅಂಥ ಕಾದಂಬರಿಗಳಲ್ಲಿ ಲೇಖಕ ತನಗೆ ತೀರಾ ವೈಯಕ್ತಿಕವಾದ ಪ್ರಜ್ಞೆಯ 
ಮೇಲೆಯೇ ಎಲ್ಲ ಜವಾಬ್ದಾರಿಯನ್ನೂ ವಹಿಸಿಕೊಂಡು ಬರೆಯುವುದರಿಂದ ಅದು 
ಸ್ವಗತದ ಶೋಧನೆಯಾಗುತ್ತದೆ. ಅನಂತಮೂರ್ತಿಯವರ ಜಗನ್ನಾಥ ಸಂಪೂರ್ಣ 
ಸಾಮಾಜಿಕ ಸಂಬಂಧಗಳಲ್ಲಿ ಬೇರು ಬಿಟ್ಟವನೂ ಅಲ್ಲ ; ತನ್ನನ್ನು ತಾನು ಶೋಧಿಸಿ 
ಕೊಳ್ಳುತ್ತಾ ನಡೆದ ಸ್ವಗತದಶೋಧಕನೂ ಅಲ್ಲ. ಅನಂತಮೂರ್ತಿಯವರು ಈ ಎರಡು 
ವ್ಯಕ್ತಿತ್ವವನ್ನೂ ಕ್ರೋಢೀಕರಿಸಿ ಜಗನ್ನಾಥನನ್ನು ನಿರ್ಮಿಸಲು ಹೊರಟು ಸಾಮರಸ್ಯ 
ಸಾಧಿಸದೆ ಹೋದುದರಲ್ಲಿ ಮುಖ್ಯವಾಗಿ ಕಾದಂಬರಿ ಸೋತಿದೆ ಎಂದು ನನಗೆ ಅನ್ನಿಸು 
ತದೆ. ಆದ್ದರಿಂದಲೇ ಕಾದಂಬರಿಯ ಉದ್ದಕ್ಕೂ ಜಗನ್ನಾಥ ತುಂಬಿ ನಿಲ್ಲದೆ ಪೇಲವ 
ವಾಗಿ ಕಾಣಿಸುವುದು. 


ಜಗನ್ನಾಥ ಬೆಳೆ ಸ್ವಭಾವದ ವ್ಯಕ್ತಿ ; ಬೂರ್ಜ್ವಾ ಅಂದರೂ ತಪ್ಪಾಗಲಿಕ್ಕಿಲ್ಲ. 
ಶ್ರೀಮಂತ ಮನೆತನದಲ್ಲಿ ಹುಟ್ಟಿ , ಇಂಗ್ಲೆಂಡಿಗೆ ಪ್ರಯಾಣ, ತಂದೆ ಸತ್ತಾಗಲೂ 
“ ನಿನ್ನ ಓದು ಮುಂದುವರಿಸು' ಎಂಬ ತಾಯಿ ಮತ್ತು ರಾಯರ ಭರವಸೆಯ ಮಾತು 
ಗಳು, ಮಾರ್ಗರೇಟ್‌ಳ ಬೆಚ್ಚನೆಯ ದೇಹ, ಬಿ. ಎ. ಓದುವಾಗ ನೆಹರೂ ಆದರ್ಶವಾದದ 
ಕನ್ನಡಿ ; ತಾರುಣ್ಯದಲ್ಲಿ ತನ್ನ ಎತ್ತರವಾದ ನಿಲುವು, ಉದ್ದನೆಯ ನುಣುಪುಕೂದಲು 
ಆಕರ್ಷಕ ಕಣ್ಣುಗಳು , ಎಲ್ಲರನ್ನೂ ಒಲಿಸಿಕೊಳ್ಳಬಲ್ಲ ಮಾತು, ತತ್ಪರನಾಗುವ ಸ್ವಭಾವ 
- ಎಲ್ಲ ಕೂಡಿ ಸುಳ್ಳಾಗುತ್ಯ , ಜಳ್ಳಾಗುತ್ತ , ಮೃದುವಾಗುತ್ತ ಹೋಗುತ್ತಾನೆ. ಇಂಥ 
ಜಗನ್ನಾಥನಿಗೆ ಇಂಗ್ಲೆಂಡಿನಿಂದ ಭಾರತೀಪುರಕ್ಕೆ ಬಂದ ತಕ್ಷಣ ' ಮಂಜುನಾಥನಿಂದಾಗಿ 


1 ಕಾರಂತರ ಅಥೆಂಟಿಕ್ ಪ್ರಪಂಚ ಯು ಆರ್ ಅನಂತಮೂರ್ತಿ, 


೯೬ | ಸಾಕ್ಷಿ 


ನಮ್ಮ ಜೀವನ ಕ್ರಮದಲ್ಲಿ ಏನೂ ಬದಲಾವಣೆ ಆಗದೆ ಹಾಗೇ ನಿಂತುಬಿಟ್ಟಿದೆ, ನಾವು 
ಕೊಳೀತಾ ಇದೀವಿ. ಮಂಜುನಾಥನ್ನ ನಾಶ ಮಾಡಿದ ಮೇಲೆ ನಾವು ನಮ್ಮ ಜೀವನಕ್ಕೆ 
ಜವಾಬ್ದಾರರಾಗಬೇಕಾಗುತ್ತೆ ' ಅನ್ನಿಸಿಬಿಡುತ್ತದೆ. ಅದಕ್ಕೆ ಆತ ಕಂಡುಕೊಳ್ಳುವ ಹಾದಿ 
- ಹೊಲೆಯರು ತಯಾರಾಗೊದು, ' ಚರಿತ್ರೆಲಿ ಅವರು ತಮ್ಮ ಮೊದಲನೇ ಹೆಜ್ಜೆ 
ಇಡೋ ಹಾಗೆ ಮಾಡಬೇಕು. ದೇವಸ್ಥಾನದ ಒಳಗೆ ಅವರು ಇಡೋ ಮೊದಲನೇ ಹೆಜ್ಜೆ 
ನೂರಾರು ವರ್ಷಗಳ ವಾಸ್ತವತೇ ಬದಲಿಸಬಹುದು . ಈ ಹೊಲೆಯರ ಮೂಲಕ 
ನಾವೆಲ್ಲ ಮತ್ತೆ ಜೀವಂತರಾಗಬಹುದು. ಅಂದರೆ ದೇವಸ್ಥಾನಕ್ಕೆ ಹೊಲೆಯರು 
ಹೋದರೆ ರಕ್ತಕಾರಿ ಸಾಯುತ್ತಾರೆಂಬ ನಂಬಿಕೆಯನ್ನು ಸುಳ್ಳು ಮಾಡಿ ತೋರಿಸಿದರೆ 
ಅಲ್ಲಿಗೆ ಮಂಜುನಾಥ ನಾಶವಾಗುತ್ತಾನೆ. ಜನ ಕ್ರಿಯಾಶೀಲರಾಗುತ್ತಾರೆ ಎಂಬ ವಿಚಾರ 
ಅವನದು. 


“ ಇಲ್ಲಿ ಬದುಕು ಸೃಷ್ಟಿಶೀಲವಾಗಿಲ್ಲ' ಎಂಬ ಜಗನ್ನಾಥನ ಈ ಅನ್ನಿಸಿಕೆಗೆ ಆಧಾರ ಅನಂತ 
ಮೂರ್ತಿಯವರಲ್ಲಿರುವ ಆಲೋಚನೆಗಳೇ ಹೊರತು ಕಾದಂಬರಿಯಲ್ಲಿ ಯಾವ ರೀತಿಯ 
ವಿವರವೂ ಇದಕ್ಕೆ ಪೂರಕವಾಗಿ ಬರುವುದಿಲ್ಲ ಎಂಬುದು ಗಮನಿಸಬೇಕಾದ ಅಂಶ. ಹೀಗೆ 
ಅನಂತಮೂರ್ತಿಯವರು ಜಗನ್ನಾಥನಲ್ಲಿ ಹುಟ್ಟುಹಾಕಿದ ಅನ್ನಿಸಿಕೆಗೆ ಆತ ಹೊಲೆಯ 
ರನ್ನು ದೇವಸ್ಥಾನಕ್ಕೆ ನುಗ್ಗಿಸುವುದರ ಮೂಲಕ ಪರಿಹಾರ ಕಂಡುಕೊಳ್ಳುತ್ತಾನೆ. 
“ಕ್ರಿಯೆಗೆ ಪೂರ್ವಭಾವಿಯಾದ ಮಾತಿಗೆ ಅರ್ಥವಿಲ್ಲ ; ಚರಿತ್ರೆಗೆ ಸೇರುವ, ಸೇರಿಸುವ 
ಕ್ರಿಯೆ, ಸೀಳಿ ಹೊರಕ್ಕೆ ಬರುವ ಕಾಲಕ್ಕೆ ಜವಾಬ್ದಾರನಾಗುವ ಕ್ರಿಯೆ , ಮತ್ತೆ ಹೊಸಬ 
ನಾಗುವ ಕ್ರಿಯೆ , ಹೂವಾಗುವ ವಿಡಿಯಾಗುವ ಕ್ರಿಯೆ' - ಎಂದು ಪುಟ ಪುಟದಲ್ಲ 
ಕ್ರಿಯೆಯ ಬಗ್ಗೆ ಹೇಳುವ ಜಗನ್ನಾಥಕ್ರಿಯಾಪೂರ್ಣವಾಗಿ ಕಾದಂಬರಿಯ ಚೌಕಟ್ಟಿನಲ್ಲಿ 
ಯಾವ ಕೆಲಸವನ್ನೂ ಮಾಡದೆ ಆಲೋಚನೆಗಳಲ್ಲೇ , ಮಾತುಗಳಲ್ಲೇ ಕ್ರಾಂತಿಯ 
ಗೋಪುರ ಕಟ್ಟುತ್ತಾನೆ. ಅನಿರೀಕ್ಷಿತ ಘಟನೆಯೊಂದರಿಂದಸೋಲುತ್ತಾನೆ. ಜಗನ್ನಾಥನ 
ಈ ಸೋಲು ಅರ್ಥಪೂರ್ಣವಾಗದೆ ಸಹಜವೆನ್ನಿಸಿಬಿಡುವುದಕ್ಕೆ ಮುಖ್ಯ ಕಾರಣ ಜಗ 
ನಾಥನಿಗೆ ಬರುವ ಸಮಸ್ಯೆ ಆತನ ವೈಯಕ್ತಿಕ ಸಮಸ್ಯೆಯೂ ಆಗದೆ, ಹೊಲೆಯರಲ್ಲಿ 
ಹುಟ್ಟಿದ ಸಮಸ್ಯೆಯೂ ಆಗದೆ, ಭಾರತೀಪುರದ ಗಾಳಿಯಲ್ಲಿ ಕಿಂಚಿತ್ತೂ ಘಾಟು ಬೆರೆಸದೆ 
ಸಮಸ್ಯೆ ಅನಂತಮೂರ್ತಿಯವರ ಸಮಸ್ಯೆ ಮಾತ್ರವಾಗಿಯೇ ಉಳಿಯುತ್ತದೆ ಎಂಬುದು. 
ಆದ್ದರಿಂದ ಇಲ್ಲಿ ಜಗನ್ನಾಥನ ಅರ್ಥಪೂರ್ಣವಲ್ಲದ ಸೋಲು ಅನಂತಮೂರ್ತಿಯವರ 
ಸೋಲ ಆಗುತ್ತದೆ ಎಂಬುದು ನನ್ನ ಒಟ್ಟು ಮಾತಿನ ತಾತ್ಪರ್ಯ, ' ತುಘಲಕ್ ' ದಂತಹ 
ಕೃತಿಯಲ್ಲಿ ಬರುವ ತುಘಲಕನ ದುರಂತ ಅರ್ಥಪೂರ್ಣವಾಗಿ ಗಿರೀಶರ ಸಾಧನೆಯಾಗಿ 
ಪರಿಣಮಿಸುತ್ತದೆ. ಆದರೆ ಜಗನ್ನಾಥನ ಅರ್ಥಪೂರ್ಣವಲ್ಲದಸೋಲುಒಂದು ಮೌಲ್ಯ 


ಸಾಕ್ಷಿ / ೯೭ 


ವಾಗದೆ ಅನಂತಮೂರ್ತಿಯವರಸೋಲ ಆಗುತ್ತದೆ ಎಂಬುದು ನನಗೆ ಮುಖ್ಯವಾಗಿ 
ಕಾಣಿಸುತ್ತದೆ. 


ಪೂರ್ವನಿಶ್ಚಿತ ನಂಬಿಗೆ ಹಾಗೂ ಅವೆಲ್ಲ ಅರ್ಥಹೀನವೆನ್ನುವ ವಿಚಾರ - ಇವೆರಡರ 
ಸಂಘರ್ಷವನ್ನೇ ಸಂಸ್ಕಾರದಲ್ಲಿ ನಾವು ನೋಡುತ್ತೇವೆ. ನಾರಣಪ್ಪ ಬ್ರಾಹ್ಮಣ್ಯವನ್ನು 
ಬಿಟ್ಟರೂ ಬ್ರಾಹ್ಮಣ್ಯ ನಾರಣಪ್ಪನನ್ನು ಬಿಡುವುದಿಲ್ಲ. ಆತ ಸತ್ತಾಗ ಶವಸಂಸ್ಕಾರದ 
ಸಮಸ್ಯೆ ಏಳುತ್ತದೆ. ಈ ಸಮಸ್ಯೆಗೆ ಪರಿಹಾರವನ್ನು ಕಂಡುಹಿಡಿಯಲು ಪ್ರಾಣೇಶಾಚಾ 
ರರು ಜವಾಬ್ದಾರರಾಗಬೇಕಾಗುತ್ತದೆ. ನಾರಣಪ್ಪನಶವಸಂಸ್ಕಾರದ ಸಮಸ್ಯೆ ಇಲ್ಲಿ ಅಗ್ರ 
ಹಾರದ ಸಮಸ್ಯೆ ಮಾತ್ರವಲ್ಲದೆ ಪ್ರಾಣೇಶಾಚಾದ್ಯರ ವೈಯಕ್ತಿಕ ಸಮಸ್ಯೆಯೂ ಆಗುತ್ತದೆ. 
ಮಹಾತಪಸ್ವಿ , ಜ್ಞಾನಿ, ವೇದಾಂತ ಶಿರೋಮಣಿ ಪ್ರಾಣೇಶಾಚಾದ್ಯರು ಈ ಸಮಸ್ಯೆಯ 
ನಿಕಷದಲ್ಲಿ ವೈಯಕ್ತಿಕ ಪರಿಹಾರವನ್ನು ಕಂಡುಕೊಳ್ಳುತ್ತಾರೆ. ಅಂದರೆ ಇಲ್ಲಿ ಸಾಂಸ್ಕೃತಿಕ 
ವಾಗಿ ಹುಟ್ಟಿದ ಒಂದು ಸಮಸ್ಯೆ ವ್ಯಕ್ತಿಯ ಮೂಲಭೂತ ಪ್ರವೃತ್ತಿಯನ್ನು ಎಚ್ಚರಿಸಿ 
ವೈಯಕ್ತಿಕ ಸಂಸ್ಕಾರವನ್ನು ಕೊಡುತ್ತದೆ. ಭಾರತೀಪುರದಲ್ಲಿ ಇದೇ ಸಮಸ್ಯೆಯೇ 
ಇನ್ನೊಂದು ರೂಪದಲ್ಲಿ ಬಂದು ಹೆಚ್ಚಿನ ಹರಹವನ್ನು ಪಡೆದುಕೊಳ್ಳುತ್ತದೆ; ವ್ಯಕ್ತಿ 
ಯಿಂದ ಸಾಮಾಜಿಕ ಕ್ಷೇತ್ರಕ್ಕೆ ವಿಸ್ತ್ರತಗೊಳ್ಳುತ್ತದೆ. ಆದರೆ ಇಲ್ಲಿಯ ಜಗನ್ನಾಥನ 
ಸಮಸ್ಯೆ, ಪ್ರಾಣೇಶಾಚಾರೈರ ವೈಯಕ್ತಿಕ ಸಮಸ್ಯೆ ಅಗ್ರಹಾರದ ಸಮಸ್ಯೆಯ ಆಗಿ 
ವೈಯಕ್ತಿಕ- ಸಾಂಸ್ಕೃತಿಕ ಸಂಬಂಧವನ್ನು ಸಾವಯವವಾಗಿ ಪಡೆದುಕೊಳ್ಳುವಂತೆ ಭಾರತೀ 
ಪುರದಲ್ಲಿ ವೈಯಕ್ತಿಕ - ಸಾಮಾಜಿಕ ಸಂಬಂಧವನ್ನು ಪಡೆದುಕೊಳ್ಳುವುದಿಲ್ಲ. 


ಭಾರತೀಪುರದ ಜಗನ್ನಾಥನಿಗಿಂತ “ನಿಮ್ಮ ಶಾಸ್ತ್ರ ನಡೆಯೋದಿಲ್ಲ ಆಚಾರರೇ , ಮುಂದೆ 
ಬರೋದು ಕಾಂಗ್ರೆಸ್ಸು , ಪಂಚವಂರನ್ನ ದೇವಸ್ಥಾನಕ್ಕೆ ಬಿಡಬೇಕು' ಎಂದು ಹೇಳಿ 
ಅಗ್ರಹಾರದಲ್ಲಿ ಬೇರುಬಿಟ್ಟ ಸನಾತನ ಧರ್ಮಕ್ಕೆ ಸಿಡಿದುನಿಂತ ನಾರಣಪ್ಪ ನನಗೆ ಹೆಚ್ಚು 
ಅರ್ಥಪೂರ್ಣವಾಗಿ ಕಾಣಿಸುತ್ತಾನೆ. ವಂುಸಲ್ಮಾನರನ್ನು ಕರೆದುಕೊಂಡು ಹೋಗಿ 
ಗಣಪತಿ ದೇವಸ್ಥಾನದ ಹೊಳೆಯ ದೇವರ ಮಾನನ್ನು ಹಿಡಿದು, ಹೊಳೆಯಲ್ಲಿ ನಿರಂಬಳ 
ಕ್ರೀಡಿಸುವ ಆ ಆಳೆತ್ತರದ ವಿಾನುಗಳನ್ನು ಹಿಡಿದರೆ ರಕ್ತಕಾರಿ ಸಾಯುತ್ತಾರೆಂಬ ನಂಬಿಕೆ 
ಯನ್ನು ನಾರಣಪ್ಪ ಸುಳ್ಳು ಮಾಡಿದ. ಆದರೆ ನಾರಣಪ್ಪನಕ್ರಿಯೆಯಷ್ಟೇ ಅಗ್ರಹಾರದ 
ಸನಾತನ ಧರ್ಮದ ನಂಬಿಕೆಯ ಬೇರ ಭದ್ರವಾಗಿತ್ತು . ಹೀಗಾಗಿ ಸಂಸ್ಕಾರದಲ್ಲಿ 
ಘರ್ಷಣೆ ಗಟ್ಟಿತನವನ್ನು ಕಂಡುಕೊಂಡಿತ್ತು . ಅಲ್ಲದೆ ನಾರಣಪ್ಪ ಮಾತುಗಳಲ್ಲಿ ಖುಷಿ 
ಪಡದೆ ಕ್ರಿಯೆಯಲ್ಲಿ ತನ್ನನ್ನು ತಾನು ಸ್ಥಿರೀಕರಿಸಿಕೊಳ್ಳುವುದರಿಂದ ಆತನ ವ್ಯಕ್ತಿತ್ವ ಗಟ್ಟಿ 
ಯಾಗುತ್ತದೆ. ಆದರೆ ಭಾರತೀಪುರದ ಜಗನ್ನಾಥ ಅವನೇ ಗಟ್ಟಿಯಿಲ್ಲ. ಮೊದಲಿನಿಂದ 
ಅವರಿವರ ಕನ್ನಡಿಯಲ್ಲಿ ಬಿಂಬಿಸಿದ ಆತನಿಗೆ ಈಗ ಗಟ್ಟಿಯಾಗಬೇಕಾದರೂ ಹೊಲೆಯರು 

ಬೇಕು. ಪಿಳ್ಳನಿಗೆ 'ನೀನು ಗಟ್ಟಿಯಾಗದೆ ನಾನು ಗಟ್ಟಿಯಾಗಲಾರೆ' ಎಂದು ಹೇಳುವ 
ಜಗನ್ನಾಥನಿಗೆ ಈ ಕ್ರಾಂತಿಯ ಸಹ ತನ್ನನ್ನು ತಾನು ಕಂಡುಕೊಳ್ಳುವ ಒಂದು 
ಕನ್ನಡಿಯಾಗಿ ಪರಿಣಮಿಸಿ ಬಿಡುತ್ತದೆ. ಹೀಗಾಗಿ ಹೊಲೆಯರಲ್ಲಿ ಪ್ರಜ್ಞೆ ಮೂಡಿಸಲು 
ಹೆಣಗಬೇಕು ಎನ್ನುವ ಅನಂತಮೂರ್ತಿಯವರ ಆಶಯದ ಜಗನ್ನಾಥ, ಕಾದಂಬರಿಯಲ್ಲಿ 
ತನ್ನನ್ನು ತಾನು ಕಂಡುಕೊಳ್ಳಲು ಹೊಲೆಯರನ್ನು ಒಂದು ಸಾಧನವನ್ನಾಗಿ ಮಾಡಿ 
ಕೊಂಡು ಬಿಡುತ್ತಾನೆ ಅನ್ನಿಸುವುದರಿಂದ ಜಗನ್ನಾಥನ ಕ್ರಾಂತಿ ತನ್ನ ಅರ್ಥದ ವ್ಯಾಪ್ತಿಯ 
ಗಡಿಗಳನ್ನು ವಿಸ್ತರಿಸಿಕೊಳ್ಳುವುದಿಲ್ಲ . ಅಲ್ಲದೆ “ ಜಗನ್ನಾಥನೇ ಮೊದಲು ಆಂತರ್ಯದಿಂದ 
ಬೇರೆಯಾಗಬೇಕಾಗಿದೆ . ನಂತರ ಹೊರಗಿನದು, ಹೊಲೆಯ ಬ್ರಾಹ್ಮಣ ಕನೈಯನ್ನು 
ಮುಟ್ಟಲಿ - ಅಪೇಕ್ಷಿಸಲಿ ಎಂದು ಬಯಸುವ ಜಗನ್ನಾಥ ಮಾರ್ಗರೆಟ್ ಬೇರೊಬ್ಬ 
ನೊಂದಿಗೆ ಇರುವುದನ್ನು ಕಲ್ಪಿಸಲೂ ಆರ. ಜಗನ್ನಾಥನಿಗೆ ತಾಯಿಯ ಯೋನಿಯ ಬಗ್ಗೆ 
ಇದ್ದಷ್ಟೇ ನಂಬಿಕೆ ದೇವಸ್ಥಾನದ ಗರ್ಭಗುಡಿಯ ಬಗ್ಗೆ ಜನಕ್ಕೆ ಇರಬಾರದೇಕೆ ? ಹೀಗೆ 
ಜಗನ್ನಾಥ ತನ್ನಲ್ಲೇ ವೀಕ್ ಆಗಿದ್ದಾನೆ.” - ಅನಂತಮೂರ್ತಿಯವರೇ ಒಂದು ಕಡೆ ಈ 
ವಿವರಣೆಯನ್ನು ಕೊಡುತ್ತಾರೆ. ಇಲ್ಲಿ ಜಗನ್ನಾಥನ ವೀಕ್‌ನೆಸ್ ಕಾದಂಬರಿಯ ಐರನಿ 
ಯಾಗಿ ಪರಿಣಮಿಸಬೇಕಾದ್ದು ಅದಕ್ಕೆ ಸಂಬಂಧ ಪಡದೆ ಆತನ ವೀಕ್ನೆಸ್ ಅನ್ನು ಅರ್ಥ 
ಪೂರ್ಣ ಮಾಡಿಕೊಳ್ಳಲಾಗದ ಕಾದಂಬರಿಯ ದೌರ್ಬಲ್ಯಕ್ಕೆ ಸಂಬಂಧಪಟ್ಟ ಅಂಶವಾಗು 
ತದೆ ಎಂಬುದು ಬಹಳ ಮುಖ್ಯವಾದ ಸಂಗತಿ ಅನ್ನಿಸುತ್ತದೆ. ವಿವರಣೆಯೊಂದಿಗೆ 
ಇದನ್ನು ಸ್ಪಷ್ಟಪಡಿಸುವುದಾದರೆ - ಅನಂತಮೂರ್ತಿಯವರು ಜಗನ್ನಾಥನನ್ನು ಮಾತು 
ಗಳಲ್ಲಿ ವೈಭವಿಸುತ್ತಾರೆ. ಅವನ ಉದ್ದೇಶ ಆಶಯಗಳು ಒಬ್ಬ ನಿಜವಾದ ಕ್ರಾಂತಿಕಾರ 
ನಲ್ಲಿರಬೇಕಾದ ಲಕ್ಷಣಗಳಾಗಿರುವಂತೆ ಕಾದಂಬರಿ ಚಿತ್ರಿಸುತ್ತದೆ. ಜಗನ್ನಾಥನ ಈ 
ಮಾತುಗಳನ್ನು ಗಮನಿಸಿ : 'ನಮ್ಮ ಬದುಕು ಸೃಷ್ಟಿಶೀಲವಾಗದಂತೆ, ನಾವು 
ಇತಿಹಾಸದಲ್ಲಿ ಪಾಲ್ಗೊಳ್ಳದಂತೆ ನಮ್ಮನ್ನು ಬಂಧಿಸಿಟ್ಟಿರುವ ಈ ದೇವರ ಕಾರ್ಣಿಕ 
ವನ್ನು ನಾಶಮಾಡಿದ ಹೊರತು ಏನೂ ಸಾಧ್ಯವಿಲ್ಲ. ಈ ಭಾರತದಲ್ಲಿ ಸಮಾಜವನ್ನು 
ಅರ್ಥಪೂರ್ಣವಾಗಿಸುವಂಥ ಕ್ರಿಯೆಯನ್ನು ಅಸಾಧ್ಯ ಮಾಡಿರುವವನು ಮಂಜುನಾಥ. 
ಇಲ್ಲಿ ಕ್ರಿಯೆ ಅಸಾಧ್ಯವಾದ್ದರಿಂದ ಸಾಮಾಜಿಕ ಜೀವನಕ್ಕೆ ಅರ್ಥವಿಲ್ಲದಂತಾಗಿದೆ. ಆದ್ದ 
ರಿಂದ ದೊಡ್ಡದೊಂದು ಕ್ರಾಂತಿಯಾಗಬೇಕಾದರೆ ನಮ್ಮಲ್ಲಿರುವ ಅತ್ಯಂತ ಹೀನ ಜನರಾದ 
ಹೊಲೆಯರು ತಲೆಯೆತ್ತಿ ನಿಲ್ಲಬೇಕು. ಅವರು ಮುಂದೆ ಇಡಬಹುದಾದ ಒಂದು ಹೆಜ್ಜೆ 
ಮಾತ್ರ ನಿಜವಾದುದು. ಶತಮಾನಗಳ ಸತ್ಯವನ್ನು ಒಂದೇ ಒಂದು ಹೆಜ್ಜೆಯ ಮೂಲಕ 
ಬದಲಿಸಬಲ್ಲವರು ಈ ಹೊಲೆಯರು. ಉತ್ತಮ ಜಾತಿಯವರು ಎಷ್ಟೇ ಮೇಲೆ ಬರಲಿ 
ನಾವು ಪ್ರಗತಿಯ ಭ್ರಮೆಯಲ್ಲಿ ಬದುಕುತ್ತಿರುತ್ತೇವೆಯೇ ಹೊರತು.........” ಇಂಥ 
ಮಾತುಗಳೆಲ್ಲ ಜಗನ್ನಾಥನನ್ನು ನಿಜವಾದ ಯಶಸ್ವೀ ಕ್ರಾಂತಿಕಾರನೆಂದು ವೈಭವಿಸುವುದ 
ರಲ್ಲಿ ಪೂರಕವಾಗಿವೆ. ಅಲ್ಲದೆ ಕ್ರಾಂತಿಯ ಇತರ ಸಾಧ್ಯತೆಗಳನ್ನೆಲ್ಲ ಕಾದಂಬರಿಯಲ್ಲಿ 

ತೋರಿಸಿಕೊಟ್ಟ -ಶ್ರೀಪತಿರಾಯರು, ವಾಸು, ಪುರಾಣಿಕರು, ಅಡಿಗರು - ಇವರೆಲ್ಲ ಇಂತಿಂಥ 
ಹಾದಿಯನ್ನು ಹಿಡಿದಿದ್ದರಿಂದ ಹೀಗಾದರು ಎಂದು ಹೇಳಿ ಜಗನ್ನಾಥನನ್ನು ತನ್ನದೇ 
ಆದ ಬೇರೆಯ ಸಾಧ್ಯತೆಯನ್ನು ಹುಡುಕುವಂತೆ ಮಾಡುತ್ತಾರೆ. ಜಗನ್ನಾಥ ಈ 
ಯಾರಲ್ಲ ತನ್ನನ್ನು ತಾನು Identity ಮಾಡಿಕೊಳ್ಳುವುದಿಲ್ಲ. ಹೀಗಾದರೂ ಜಗನ್ನಾಥ 
ಸೋಲುತ್ತಾನೆ. ಇಲ್ಲಿ ಜಗನ್ನಾಥನಸೋಲಿನ ಮೂಲಕ ಈ ದೇಶದಲ್ಲಿ ಕ್ರಾಂತಿ ಹೇಗೆ 
ಸಾಧ್ಯವಿಲ್ಲ ಎಂಬುದನ್ನು ತೋರಿಸಿಕೊಡುವುದು ಅನಂತಮೂರ್ತಿಯವರ ಉದ್ದೇಶ 
ವೆಂಬುದು ಸ್ಪಷ್ಟ , ಆದರೆ ಜಗನ್ನಾಥನ ಈ ಸೋಲು ಅನಂತಮೂರ್ತಿಯವರು ಮಾತು 
ಗಳಲ್ಲಿ ಕಟ್ಟಿಕೊಟ್ಟ ಕ್ರಾಂತಿಕಾರ ಜಗನ್ನಾಥನ ಸೋಲಾಗದೆ, ಕ್ರಾಂತಿಯ ಸಾಧ್ಯತೆಗಳನ್ನು 
ಕಂಡುಕೊಂಡ ಆದರೆ ಅದಕ್ಕೆ ಸರಿಯಾದ ಸಿದ್ಧತೆಗಳನ್ನು ಮಾಡಿಕೊಳ್ಳದೆ ಹೋದ 
ಕಾದಂಬರಿ ಕೊಡುವ ಜಗನ್ನಾಥನ ಸೋಲಾಗುತ್ತದೆ. ಆದ್ದರಿಂದ ಇಲ್ಲಿ ಜಗನ್ನಾಥನ 
ಸೋಲು ಅನಂತಮೂರ್ತಿಯವರ ಆಶಯದಂತೆ ಒಂದು ಮೌಲ್ಯವಾಗದೆ ಕಾದಂಬರಿಯ 
ಸೋಲಿನ ಜೊತೆಸಖ್ಯ ಬೆಳೆಸಿಬಿಡುತ್ತದೆ. 


ಇಂಗ್ಲೆಂಡಿನಿಂದ ಜೀವಧಾತುವನ್ನು ಹೀರಿಬಂದು - ಮಾರ್ಗರೆಟ್ ಮತ್ತು ಜಗನ್ನಾಥನ 
ಸಂಬಂಧವೇ ಇದನ್ನು ಸೂಚಿಸುತ್ತದೆ ಭಾರತೀಪುರದಲ್ಲಿ ಕ್ರಾಂತಿ ಮಾಡಲು ಜಗನ್ನಾಥ 
ಹೊರಡುತ್ತಾನೆ. ಅದಕ್ಕಾಗಿ ಈ ಜನರ ಜೊತೆ ತನಗಿದ್ದ ಮುಖ್ಯ ಕೊಂಡಿಯನ್ನು ಕಳಚಿ 
ಕೊಳ್ಳಲು ಪ್ರಾಮಿಸರಿ ನೋಟುಗಳನ್ನೆಲ್ಲ ಹರಿದು ಹಾಕುತ್ತಾನೆ. ಅಂದರೆ ಆರ್ಥಿಕ 
ಭದ್ರತೆಯಿಂದ ಹೊರಬರದೆ ನಿಜವಾದ ಕ್ರಾಂತಿ ಸಾಧ್ಯವಿಲ್ಲ, ತನ್ನ ಜನಗಳ ಸಂಬಂಧ 
ಆರ್ಥಿಕ ಹಂಗಿನಲ್ಲಿ ನಿಲ್ಲಬಾರದು - ಇದು ಯಶಸ್ವೀ ಕ್ರಾಂತಿಕಾರನ ವಿಚಾರವೇ ಸರಿ. 
ಆದರೆ ವಾಪಸ್ಸು ಬರದಿದ್ದ ಪ್ರಾಮಿಸರಿ ನೋಟುಗಳನ್ನು ಹರಿದು ಹಾಕಿ ಸಂಬಂಧವನ್ನು 
ಕಡಿದುಕೊಂಡೆ ಎನ್ನುವ ಜಗನ್ನಾಥ ಅಪ್ಪನಿಂದ ಬಂದ ಅದ್ಭುತ ಆಸ್ತಿಯನ್ನು ಮಾತ್ರ 
ಹಾಗೇ ಉಳಿಸಿಕೊಳ್ಳುತ್ತಾನೆ. ಅವನು ಹಾಗೆ ಉಳಿಸಿಕೊಂಡದ್ದರಿಂದಲೇ ಹೊಲೆಯರನ್ನು 
ಕರೆದು ತನ್ನ ಕ್ರಾಂತಿಯ ಆಶಯಕ್ಕೆ ದುಡಿಸಿಕೊಳ್ಳಲು ಸಾಧ್ಯವಾದುದು. ಆದರೆ ಎಲ್ಲಿ 
ಯವರೆಗೆ ಜಗನ್ನಾಥ ಆಸ್ತಿಯಿಂದ ವಿಮುಕ್ತನಾಗುವುದಿಲ್ಲವೋ ಅಲ್ಲಿಯವರೆಗೆ ಹೋಲೆ 
ಯರ ಆತನ ನಿಜವಾದ ಸಂಬಂಧ ಸಾಧ್ಯವಿಲ್ಲ ; ಹೊಲೆಯರಲ್ಲಿ ಸ್ವಪ್ರಜ್ಞೆ ಮೂಡಿಸು 
ವುದೂ ಸಾಧ್ಯವಿಲ್ಲ. ಕ್ರಾಂತಿಯ ಇನ್ನೊಂದು ಸಾಧ್ಯತೆಯಾದ ಶ್ರೀಪತಿರಾಯರು ಜಗ 
ನಾಥನಿಗಿಂತ ಹೆಚ್ಚು ಸಿದ್ಧತೆಗಳನ್ನು ವರಾಡಿಕೊಂಡು ಕ್ರಾಂತಿಗೆ ಧುಮ್ಮಿಕ್ಕಿದ್ದರು. 
ಅವರಂ ಕ್ರಾಂತಿಗಾಗಿ ತಮ್ಮ ಭವಿಷ್ಯವನ್ನೇ ಸುಟ್ಟುಹಾಕಿದ್ದರು. ಜಗನ್ನಾಥನಿಗೆ ಇದು 
ನಿದರ್ಶನಕ್ಕಿದ ಅವರನ್ನು ತಮಾಷೆ ಮಾಡುತ್ತಾನೆಯೇ ಹೊರತು ಅವರಂತೆ ಸಿದ್ಧತೆ 
ಮಾಡಿಕೊಳ್ಳುವುದಿಲ್ಲ. ಹೀಗೆ ಜಗನ್ನಾಥಮೂಲಭೂತವಾಗಿಯೇ ತಪ್ಪುತ್ತಾನಾದ್ದರಿಂದ 
ಅವನಸೋಲು ಅರ್ಥಪೂರ್ಣ ಅಂತ ಅನ್ನಿಸುವುದಿಲ್ಲ . ಇಲ್ಲಿ ಇನ್ನೊಂದು ಅಂಶವನ್ನೂ 

ಗುರುತಿಸಬಹುದು. ಜಗನ್ನಾಥನಿಗೆ ಅಪ್ಪನಿಲ್ಲ ; ಆತನ ಅಪ್ಪ ರೈಟರ್ ಕೃಷ್ಣಯ್ಯನೆಂದು 
ನಂತರ ತಿಳಿಯುತ್ತದೆ. ಗಣೇಶನಿಗೆ ಅಪ್ಪನಿದ್ದುದರಿಂದಲೇ ಆತ ಹಾಗಾದದ್ದು , ಜಗ 
ಸ್ನಾಥ ಆತನಿಗೆ ಗೊತ್ತಿಲ್ಲದ ಹಾಗೆಯೇ ಅಪ್ಪನ ಸಂಬಂಧವನ್ನು ಕಡಿದುಕೊಂಡಿದ್ದಾನೆ, 
ಆತನ ಸಾಲದ ಸಂಬಂಧವನ್ನ ಕಡಿದುಕೊಳ್ಳುತ್ತಾನೆ. ಆದರೆ ಆತನ ಅದ್ಭುತ ಆಸ್ತಿ 
ಯಿಂದ ಮಾತ್ರ ಹೊರಜಿಗಿಯಲಾರದವನಾಗುತ್ತಾನೆ. 


ಜಗನ್ನಾಥ ಕರುಣೆಯಲ್ಲಿ ನಮಗೆ ನಿಜವಾಗುವಷ್ಟು ನಿಷ್ಟುರದಲ್ಲಿ ಗಟ್ಟಿಯಾಗುವುದಿಲ್ಲ. 
ಪಿಳ್ಳನನ್ನು ಪೊಲೀಸರು ಲಾಕಪ್ಪಿನಲ್ಲಿಟ್ಟಿದ್ದಾಗ ಬಿಡಿಸಿಕೊಂಡು ಹೋಗಲು ಬಂದ ಜಗ 
ನಾಥ ತೀರ ಸಹಜವಾಗಿ ಸಲೀಸಾಗಿ ಒಳ್ಳನ ತೋಳು ಹಿಡಿದು ಎತ್ತಿ ಕರೆದುಕೊಂಡು 
ಬಂದು ಕಾರಿನಲ್ಲಿ ಕೂರಿಸುತ್ತಾನೆ. ಅದೇ ಜಗನ್ನಾಥ ಅವಕ್ಕೆ ಸ್ಪೇಟುಕೊಟ್ಟು ಬರೆಸು 
ವಾಗಲಾಗಲೀ , ಪಂಚೆ ಕೊಟ್ಟು ತನ್ನ ವಂಟ್ಟಕ್ಕೆ ಏರಿಸುತ್ತೇನೆ ಅನ್ನುವಾಗಲಾಗಲೀ 
ಅವನ್ನು ಮುಟ್ಟುವುದಿಲ್ಲ. ಅಲ್ಲದೆ ಆಗ ಅವರ ಸಂಬಂಧ ತೀರ ಕೃತಕವಾದ ಸಂಬಂಧ 
ವಾಗುತ್ತದೆ. ಮಾನವೀಯ ಮಟ್ಟದಲ್ಲಿ ಪಿಳ್ಳನನ್ನು ಸಹಜವಾಗಿ ಮುಟ್ಟಿದ ಜಗನ್ನಾಥ 
ಉಳಿದ ಸಂದರ್ಭಗಳಲ್ಲಿ ನಿಜವಾದ ಸಂಬಂಧವನ್ನು ಸೃಷ್ಟಿಸಿಕೊಳ್ಳಲು ಸಾಧ್ಯವಾಗುವು 
ದಿಲ್ಲ. ಅದಕ್ಕೆ ಮುಖ್ಯ ಅಡ್ಡಿ - ಒಡೆಯ ಮತ್ತು ಆಳು' - ಈ ಸಂಬಂಧ , ಜಗನ್ನಾಥ 
ಈ ಸಂಬಂಧದಿಂದ ಹೊರಬರದೆ ನಿಜವಾಗಿ ಹೊಲೆಯರೊಡನೆ ಬೆರೆಯಲಾರ ಅಥವಾ 
ಅವುಗಳು ಈತನೊಡನೆ ಸಹಜವಾಗಿ ಕೂಡಲಾರವು. ನಾನು ಈ ಮೊದಲು ಹೇಳಿದ ಅಂಶ 
ವನ್ನೇ ಇದೂ ಸಹ ಪುಷ್ಟಿಕರಿಸುತ್ತದೆ. ಆಕರ್ಷಕ ಮಾತುಗಳಿಗೆ, ಅವನ ಮನಸೆಳೆಯುವ 
ಗತ್ತು ಗಮ್ಮತ್ತುಗಳಿಗೆ ಮಾರ್ಗರೆಟ್ ಮನಸೋತರೂ ಕಡೆಗೆ ಅವನನ್ನು ತಿರಸ್ಕರಿಸಿ 
“ ಚಂದ್ರಶೇಖರ್ ನನ್ನ ಪ್ರೀತಿಗಾಗಿ ಕಾಡುತ್ತಿದ್ದಾನೆ. ಅವನ ಅಸೂಯೆ, ಅವನ ಇಂಟೆನ್ಸಿಟಿ 
ಯಿಂದ ನನಗೆ ಯಾವತ್ತೂ ಆಗದ ಹೊಸ ಅನುಭವವಾಗಿದೆ' ಎಂದು ಬರೆಯುತ್ತಾಳೆ. 
ಜಗನ್ನಾಥನಲ್ಲಿ ಅಂಥ ಇಂಟೆನ್ಸಿಟಿಯೇ ಕಾದಂಬರಿಯ ಉದ್ದಕ್ಕೂ ಕಂಡುಬರುವುದಿಲ್ಲ. 
“ ತನ್ನ ವ್ಯಕ್ತಿತ್ವ ಗಟ್ಟಿಯಾಗಬೇಕು, ಗಟ್ಟಿಯಾಗಬೇಕು ಎಂದು ಬೌದ್ದಿಕ ಮಟ್ಟದಲ್ಲಿ 
ಹಂಬಲಿಸುವ ಜಗನ್ನಾಥ ಕಾದಂಬರಿಯ ಚೌಕಟ್ಟಿನಲ್ಲಿ ಯಾವ ಸವಾಲನ್ನು , ಜೀವ 
ತತ್ತರಿಸುವಂತೆ ಮಾಡುವ ಯಾವ ಅನುಭವವನ್ನು ಎದುರಿಸಿದ್ದಾನೆ ಎಂಬ ಎಲ್ . 
ಎಸ್ . ಶೇಷಗಿರಿರಾಯರ ಪ್ರಶ್ನೆ ('ಸುಧಾ' ಪುಸ್ತಕ ವಿಮರ್ಶೆ) ಜಗನ್ನಾಥನ ಪಾತ್ರದ 
ಬಗೆಗೆ ಮಾತ್ರವಲ್ಲ, ಕಾದಂಬರಿಯ ಸೋಲಿನ ಬಗ್ಗೆ ಪ್ರಸ್ತಾಪಿಸುವ ಮೂಲಭೂತ 
ಪ್ರಶ್ನೆ ಅನ್ನಿಸುತ್ತದೆ. 


“ ಭಾರತೀಪುರ ಭಾರತದ ಯಾವುದೇ ಹಳ್ಳಿಯಾಗಬಹುದು' ಎಂದು ಅನಂತಮೂರ್ತಿ 
ಯವರೇ ಒಂದು ಕಡೆ ಹೇಳಿಕೊಂಡಿದ್ದಾರೆ. ' ಪುರದ ಅಳತೆಗೆ ಭಟ್ಟಿ ಇಳಿಸಿದ ಭಾರತ' 

ಎಂಬ ವ್ಯಾಖ್ಯಾನವೂ ಇದಕ್ಕುಂಟು. ( ಸಾಕ್ಷಿ - ಎಸ್ . ವೆಂಕಟರಾಂ), ಭಾರತೀಪುರ 
ಭಾರತದ ಯಾವುದೇ ಹಳ್ಳಿಯಿರಲಿ, ಯಾವ ಹಳ್ಳಿಯ ಆಗಲಾರದು ಎಂದು ನನಗೆ 
ಅನ್ನಿಸುತ್ತದೆ. ಜಗನ್ನಾಥ ಮೇಲುವರ್ಗದ ಉತ್ತಮ ಜಾತಿಯ ಪುರುಷ, ಪಿಳ್ಳ ಕೀಳು 
ಜಾತಿಯ ಕೆಳವರ್ಗದ ಇನ್ನೊಂದು ಅತಿಯಲ್ಲಿ ನಿಂತವನು. ಇವರಿಬ್ಬರ ಹೊಂದಾಣಿಕೆ 
ನಮ್ಮಲ್ಲಿ ಸಾಮಾಜಿಕ ವ್ಯವಸ್ಥೆಯನ್ನು ಅಲ್ಲಾಡಿಸುವ ಸನ್ನಿವೇಶವಾಗುತ್ತದೆ. ಇಡೀ 
ಭಾರತದಲ್ಲಿ ಖ್ಯಾತಿ ಪಡೆದಿರುವ, ರಾಷ್ಟ್ರಾಧ್ಯಕ್ಷರೂ ನಂಬುವ ಮಂಜುನಾಥ, ಆತನ 
ಕಾರ್ಣಿಕದಲ್ಲಿ ನಂಬಿಕೆಯಿರಿಸಿ ಬದುಕುತ್ತಿರುವ ಜನ - ಇರುವಂಥ ಭಾರತೀಪುರದಲ್ಲಿ 
ಜಗನ್ನಾಥನ ಕ್ರಿಯೆಗಳಿಗೆ ಪ್ರತಿಕ್ರಿಯೆ ತೋರಿಸುವ ಏಕೈಕ ವ್ಯಕ್ತಿಯೆಂದರೆ ಅವನ ಮನೆ 
ಯಲ್ಲೇ ಇರುವ ಚಿಕ್ಕಿ , ಅವಳನ್ನು ಬಿಟ್ಟರೆ ನೇರ ಸಂಬಂಧ ಪಡೆದ ಶ್ರೀಪತಿರಾಯರು. 
ಮಂಜುನಾಥನ ಧರ್ಮದರ್ಶಿಯಾಗಿದ್ದು , ಸಾಮಾಜಿಕವಾಗಿ ನೈತಿಕವಾಗಿ ಭಾರತೀಪುರಕ್ಕೆ 
ಜವಾಬ್ದಾರಿಯಾಗಿರುವ ಜಗನ್ನಾಥ ತನ್ನ ಮನೆಯ ಸಾಲಿಗ್ರಾಮವನ್ನು ಹೊಲೆಯರು 
ಮಂಟ್ಟಲೆಂದು ತೆಗೆದುಕೊಂಡು ಬಂದಾಗ - ಚಿಕ್ಕಿ ದುರುಗುಟ್ಟಿ ನೋಡುತ್ತಾರೆ ; 
ಭಟ್ಟರು ಅವಾಕ್ಕಾಗಿ ನಿಲ್ಲುತ್ತಾರೆ; ಹೊಲೆಯರು ಹೆದರಿ ಸಾಯುತ್ತಾರೆ ; ಮೂಲೆಯಲ್ಲಿ 
ಆಳುಗಳು ವೀಳಿಮೀಳಿ ನೋಡುತ್ತಿರುತ್ತಾರೆ - ಇಡೀ ಭಾರತೀಪುರದ ಒಟ್ಟು ಪ್ರತಿಕ್ರಿಯೆ 
ಇದಿಷ್ಟೆ , ಇಡೀ ಊರನ್ನೇ ಕಲಕುವಂಥ ಒಂದು ಭಯಂಕರ ಗಂಭೀರ ಸನ್ನಿವೇಶ 
ಕಾದಂಬರಿಯಲ್ಲಿ ತಮಾಷೆಯಾಗಿ ಕಾಣಿಸುತ್ತದೆ. 


ಹೊಲೆಯರನ್ನು ದೇವಸ್ಥಾನಕ್ಕೆ ನುಗ್ಗಿಸುತ್ತೇನೆ ಎಂಬ ಜಗನ್ನಾಥನ ನಿರ್ಧಾರ ವೃತ್ತ 
ಪತ್ರಿಕೆಗಳಲ್ಲಿ ಪ್ರಕಟವಾದಾಗ ಭಾರತೀಪುರದ ಪ್ರತಿಕ್ರಿಯೆ ಇದು : ಆತ ಪೇಟೆಯಲ್ಲಿ 
ನಡೆದು ಹೋಗುವಾಗ ಅಂಗಡಿಯಲ್ಲಿ ಕುಳಿತಿದ್ದವನೊಬ್ಬ ಮುಖ ಆ ಕಡೆ ತಿರುಗಿಸಿ 
ಕೆಂಡ, ಮತ್ತೊಬ್ಬ ನೋಡಿಯೂ ನೋಡದವನ ಹಾಗೆ ಕುಳಿತುಕೊಂಡ - ಇದು. 
ಕಾದಂಬರಿಯಲ್ಲಿ ಬರುವ ಭಾರತೀಪುರದ ಜನಗಳ ಪ್ರತಿಭಟನೆ, ಜಗನ್ನಾಥನ ಈ ಎಲ್ಲ 
ಕೂಗಾಟವನ್ನು ಕೇಳಿಸಿಕೊಳ್ಳುತ್ತಿದ್ದವಳು ಮೌನವಾಗಿ ಪ್ರತಿಭಟನೆ ವ್ಯಕ್ತಪಡಿಸುತ್ತಿದ್ದ 
ವಳು - ಚಿಕ್ಕಿಯೊಬ್ಬಳು ಮಾತ್ರ ಎನ್ನುವುದನ್ನು ಬಿಟ್ಟರೆ ಉಳಿದ ಇಡೀ ಭಾರತೀ 
ಪುರ ಈತನನ್ನು ನಿರ್ಲಕ್ಷಿಸಿತ್ತು ಎಂದು ಭಾವಿಸುವ ಸಾಧ್ಯತೆಗಳಿವೆ ಅನ್ನಿಸುವುದರಿಂದಲೇ 
ಅನಂತಮೂರ್ತಿಯವರು ನಿರ್ಮಿಸಲಿಷ್ಟಪಡುವ ಜಗನ್ನಾಥನ ಕ್ರಾಂತಿ ಹೇಗೆ ಟೊಳ್ಳಾಗು 
ತದೆ ಎಂಬುದು ವ್ಯಕ್ತವಾಗುತ್ತದೆ. ಚಿತ್ತಾಲರ 'ಮೂರು ದಾರಿಗಳು' ಕಾದಂಬರಿಯಲ್ಲಿ 
ನಿರ್ವಲ ಬಂಡಾಯವೇಳಲು ಸಮಾಜ ಹೇಗೆ ಸಂಪೂರ್ಣವಾಗಿ ಕಾರಣವಾಗುತ್ತದೆ 
ಎಂಬುದನ್ನು ಇಲ್ಲಿ ಉದಹರಿಸಬಹುದು. ಇದನ್ನು ಇನ್ನೂ ಹೆಚ್ಚು ಸ್ಪಷ್ಟಪಡಿಸಲು 
' ಗ್ರಾಮಾಯಣ' ವನ್ನು ನಾನು ನಿದರ್ಶನವನ್ನಾಗಿ ತೆಗೆದುಕೊಳ್ಳುತ್ತೇನೆ, “ಕೌಟುಂಬಿಕ 
ಮೌಲ್ಯಗಳ ಮೂಲಕ ಬಾಳಿ ಬೆಳೆದ ಹಳ್ಳಿಯೊಂದರ ಸಾವಯವ ಸಮಾಜ ಕ್ರಮೇಣ 

ಬಾಹ್ಯ ಪ್ರಚೋದನೆ ಹಾಗೂ ಆಂತರಿಕ ವಿಚ್ಛಿದ್ರಕಾರಿ ಶಕ್ತಿಗಳಿಂದಾಗಿ ಅವನತಿ ಹೊಂದುವ 
ಚಿತ್ರವನ್ನು ಗ್ರಾಮಾಯಣ ಮಂದಿಡುತ್ತದೆ. ಲೇಖಕರ ವೈಯಕ್ತಿಕ ಆತ್ಮೀಯತೆ, 
ಕಥಾವಸ್ತುವಿನ ನಿರ್ದುಷ್ಟತೆ, ಸಮಸ್ಯೆಗಳ ಆಳವಾದ ತಿಳಿವಳಿಕೆಯಿಂದಾಗಿ ಇದು ಕೇವಲ 
ಒಂದು ಹಳ್ಳಿಯ ಕಥೆಯಾಗಿ ಉಳಿಯದೆ ಆಧುನಿಕ ಪ್ರಭಾವಗಳಿಗೆ ಸಿಕ್ಕು ತಮ್ಮ ರಚನೆಯ 
ಮಲಸ್ವರೂಪವನ್ನೇ ಕಳೆದುಕೊಳ್ಳುತ್ತಿರುವ ಎಲ್ಲ ಭಾರತೀಯ ಹಳ್ಳಿಗಳ ಕಥೆಯ 
ಆಗುತ್ತದೆ.” ಇಲ್ಲಿ ಗಮನಿಸಬೇಕಾದ ಅಂಶವೆಂದರೆ - ಹಳ್ಳಿಗೆ ಮಾರ್ಗದರ್ಶಿಗಳಾಗಿರೆ 
ಬೇಕಾದ ಜಾಗೀರದಾರರ ವಾಡೆಯಲ್ಲಿ ಆರಂಭವಾಗುವ ಅಂತಃಕಲಹ ಪಾದಳ್ಳಿಯನ್ನೇ 
ಆಕ್ರಮಿಸಿ ನಿಲ್ಲುತ್ತದೆ ಎಂಬುದು ವಾಡೆಯಲ್ಲಾಗುವ ಬದಲಾವಣೆಗಳು ಪಾದಳ್ಳಿಯ 
ಬದಲಾವಣೆಗಳಾಗುತ್ತವೆ. ಅಷ್ಟೇ ಅಲ್ಲ ಬೆಳೆದು ಬಂದ ಮೌಲ್ಯಗಳ ಅವನತಿಯಂನ 
ಸ್ಪಷ್ಟವಾಗಿ ಸೂಚಿಸುತ್ತವೆ. ' ಭಾರತೀಪುರ ' ದಲ್ಲಿ ನೈತಿಕವಾಗಿ, ಸಾಮಾಜಿಕವಾಗಿ 
ಜವಾಬ್ದಾರನಾಗಿರುವ ಜಗನ್ನಾಥನ ಕ್ರಿಯೆಗಳು ಅವನ ಚಿಕ್ಕಿಯೊಬ್ಬಳಿಗೆ ಮಾತ್ರವೇ 
ಸೀಮಿತವಾಗಿ ಭಾರತೀಪುರದ ಗಾಳಿಯಲ್ಲಿಕಿಂಚಿತ್ತೂ ಘಾಟು ಬೆರಸುವುದಿಲ್ಲ. ಪಾದಳ್ಳಿಯ 
ವಾಡೆ ಅಲ್ಲಿಯ ಜನಜೀವನದ ಅಂಶವಾಗಿರುವಂತೆ ಜಗನ್ನಾಥನಕ್ರಿಯೆಗಳು ಭಾರತೀಪುರದ 
ಒಂದಂಶವಾಗುವುದಿಲ್ಲ. 


ಜಗನ್ನಾಥ ಕಾದಂಬರಿಯ ಕೇಂದ್ರಪಾತ್ರವಾದ್ದರಿಂದ ಆತನ ಬಗ್ಗೆ ವಿಶ್ಲೇಷಿಸುವುದು 
ಇಡೀ ಕಾದಂಬರಿಯ ಬಗ್ಗೆ ನಡೆಯುವ ವಿಶ್ಲೇಷಣೆಯಾದ್ದರಿಂದ ಇದುವರೆಗೆ ಜಗನ್ನಾಥನ 
ಪಾತ್ರ ನಿರ್ವಹಣೆಯ ಬಗ್ಗೆ ವಿವರವಾಗಿ ಚರ್ಚಿಸಿದ್ದೇನೆ. ಇಡೀ ಕಾದಂಬರಿಯಲ್ಲಿ 
ಕಡೆಯ ಗಣೇಶನ ಘಟನೆಯೊಂದನ್ನು ಬಿಟ್ಟರೆ ಉಳಿದ ಯಾವುವೂ ಜಗನ್ನಾಥನ 
ಹೊರತು ನಡೆಯುವುದಿಲ್ಲ. ಜಗನ್ನಾಥ ಎಷ್ಟು ಕಾಣುತ್ತಾನೋ ಅಷ್ಟೇ ನಮಗೆ ಕಾಣ 
ಸಿಗುವ ಭಾರತೀಪುರ, ಅಂದರೆ ಭಾರತೀಪುರ ಜಗನ್ನಾಥನ ಕಣ್ಣಳತೆಗೆ ಮಾತ್ರ ಸೀಮಿತ 
ವಾಗುತ್ತದೆ. ಆದ್ದರಿಂದಲೇ ಕಾದಂಬರಿಯಲ್ಲಿ ಬರುವ ಉಳಿದ ಪಾತ್ರಗಳೂ ಸಹ 
ಜಗನ್ನಾಥನು ಕಂಡ ಹಾಗೆ ಬರುತ್ತವೆಯೇ ಹೊರತು ಹೊರತಾಗಿ ಅಲ್ಲ. 


ಹೀಗೆ ಬರಬಾರದೆಂದು ನಾನು ಹೇಳುವುದಿಲ್ಲ. ಆದರೆ ಯೋಜಿತ ಉದ್ದೇಶಕ್ಕೆ ಇವು 
ಸಾಧನವಾದಾಗ ಮಾತ್ರ ಪಾತ್ರಗಳು ಸಂಕುಚಿತವಾಗುತ್ತವೆ ಅನ್ನಿಸುತ್ತದೆ. ಜಗನ್ನಾಥನ 
ಬಾಲ್ಯ ಸ್ನೇಹಿತ ವಾಸಂ, 42 ರ ಚಳವಳಿಯ ಧೀರ ಈಗ ಪರಿಸರದ ಒತ್ತಡಕ್ಕೆ ಗುತ್ತಿಗೆ 
ಯಾಗಿ ಮಂಜುನಾಥನ ಕಾರ್ಣಿಕದಲ್ಲಿ ನಂಬಿಕೆಯಿರಿಸಿ ಬದುಕುತ್ತಿದ್ದಾನೆ ಎಂದು 
ಅನಂತಮೂರ್ತಿಯವರು ಹೇಳುತ್ತಾರೆ. ಆದರೆ ಆತ ಎಂಥ ಪರಿಸರದ ಒತ್ತಡಕ್ಕೆ ಸಿಕ್ಕಿದ, 


1 ಕಾದಂಬರಿಯಲ್ಲಿ ವೈಚಾರಿಕತೆ - ಗಿರಡ್ಡಿ ಗೋವಿಂದರಾಜ. 

ಅದರಲ್ಲಿ ಮಂಜುನಾಥನ ಪಾತ್ರವೇನು ಇತ್ಯಾದಿ ವಿವರ ಕಾದಂಬರಿಯಲ್ಲಿ ಬರುವುದಿಲ್ಲ. 
ಏಕೆಂದರೆ ಅವೆಲ್ಲ ಜಗನ್ನಾಥನಿಂದ ಹೊರತಾದುದು. ಅಲ್ಲದೆ ವಾಸು ಜಗನ್ನಾಥ ಸಿಕ್ಕಿ 
ದಾಗ ಆತನೊಡನೆ ಒಂದೆರಡು ಮಾತನಾಡಿ ಮತ್ತೆ ಮರೆಯಾಗಿಬಿಡುತ್ತಾನೆ ; 
ಕ್ರಾಂತಿಯ ಬಗ್ಗೆಯೂ ಸಹ ಆತ ಸಿಕ್ಕಿದನಲ್ಲಾ ಎಂದು ಪ್ರಾಸಂಗಿಕವಾಗಿ ಮಾತನಾಡು 
ತಾನೆಯೇ ಹೊರತು ಆತನಿಗೆ ಅದರ ಬಗ್ಗೆ ಕಿಂಚಿತ್ತೂ ಕುತೂಹಲ ಸಹ ಇದ್ದಂತೆ ಕಾಣಿ 
ಸುವುದಿಲ್ಲ. ಇದೇ ಮಾತಂಗಳಂ ಪುರಾಣಿಕರಿಗೂ ಸಹ ಅನ್ವಯಿಸುತ್ತದೆ. ಪುರಾಣಿಕರ 
ಪಾತ್ರವಂತೂ ಒಂದು ಸಿನಿಮಾ ಪ್ರಪಂಚವನ್ನೇ ಸೃಷ್ಟಿಸಿಬಿಡುತ್ತದೆ. ಆದರೆ ಇಲ್ಲಿ 
ಬರುವ ವ್ಯಕ್ತಿವ್ಯಕ್ತಿಗಳ ನಡುವಿನ ಸಂಬಂಧದ ಚಿತ್ರಣ ಅನಂತಮೂರ್ತಿಯವರು ಸೂಕ್ಷ್ಮ 
ಜ್ಞತೆಗೆ ಭಾಷೆಯನ್ನು ಹೇಗೆ ಬಳಸುತ್ತಾರೆ ಎಂಬುದಕ್ಕೆ ಉದಾಹರಣೆಯಾಗುತ್ತದೆ. 
ಚಿಕ್ಕಿ - ಜಗನ್ನಾಥ, ಕಾವೇರಿ- ಜಗನ್ನಾಥ, ನಾಗಮಣಿ- ಜಗನ್ನಾಥ, ಪಿಳ್ಳ - ಜಗನ್ನಾಥ, 
ಭಾಗ್ಯಮ್ಮ - ಜಗನ್ನಾಥ ಇತ್ಯಾದಿ - ಹೀಗೆ ವ್ಯಕ್ತಿವ್ಯಕ್ತಿಗಳ ನಡುವಿನ ಸಂಬಂಧವನ್ನು ಬಿಡಿ 
ಸುವಾಗ ಅನಂತಮೂರ್ತಿಯವರು ಕನ್ನಡ ಭಾಷೆಯನ್ನು ಬಳಸುವ ರೀತಿ, ಅವರ 
ಆಲೋಚನೆಗಳು ಸೂಕ್ಷ್ಮವಾಗಿ ಸದ್ದಿಲ್ಲದೆ ತೆರೆದಿಡುವ ಮನುಷ್ಯನ ಪ್ಯಜ್ಞಾ ವ್ಯಾಪಾರ 
ಗಳು ಅನನ್ಯವಾಗಿವೆ. ನಾಗಮಣಿಯ ಪ್ರಸಂಗದಲ್ಲಿನ ಅವಳ ಮೌನ-ತೀವ್ರತೆ ಕ್ರಿಯೆ 
ಯಾದಾಗಿನ ಅವಳ ಸಾವು - ಕಾದಂಬರಿಯಲ್ಲಿ ತುಂಬಾ ಒತ್ತಡದಿಂದ ಕೂಡಿದ ಬರವಣಿಗೆ 
ಯಾಗಿದೆ. ಆದರೆ ಇವೆಲ್ಲ ಇಡಿಯಾಗಿ ಕಾದಂಬರಿಯಲ್ಲಿ ಏಕೆ ಸಮಗ್ರತೆಯನ್ನು ಕಂಡು 
ಕೊಳ್ಳುವುದಿಲ್ಲ, ಅಖಂಡವಾದ ಗಾಢವಾದ ಅನುಭವವೊಂದನ್ನು ಏಕೆ ಕಟ್ಟಿಕೊಡು 
ವುದಿಲ್ಲ ಎಂಬುದು ಪ್ರಶ್ನೆಯಾಗುತ್ತದೆ. 


ಕಾದಂಬರಿಯ ಪ್ರಾರಂಭದ ಪುಟಗಳು ಜಗನ್ನಾಥನ ಆಲೋಚನೆಯಲ್ಲಿ ಹರಿದರೆ ಕಡೆಕಡೆಗೆ 
ಇದೊಂದು ರಾಜಕೀಯ ವಿಡಂಬನಾ ಕೃತಿಯಾಗಿ ಕಾಣಿಸುತ್ತದೆ. ನೀಲಕಂಠ ಸ್ವಾಮಿ 
ಯಂಥವರು ಈ ಸಂದರ್ಭವನ್ನು ಪಕ್ಷದ ರಾಜಕೀಯಕ್ಕಾಗಿ ಬಳಸಿಕೊಳ್ಳುತ್ತಾರೆ. ಪ್ರಭುವಿ 
ನಂಥವರು ಸ್ವಾರ್ಥವನ್ನು ಸಾಧಿಸಿಕೊಳ್ಳಲು ಪ್ರಯತ್ನಿಸುತ್ತಾರೆ. ಜಗನ್ನಾಥನ ಮೂಲ 
ಉದ್ದೇಶವೇ ಭಂಗಗೊಂಡು ಕಾದಂಬರಿ ತಿರುವುಗಳನ್ನು ಪಡೆಯುತ್ತದೆ. ಕಡೆಗೆ ಹುಚ್ಚು 
ಗಣೇಶ ತಂದೆಯ ಮೇಲಿನ ಸಿಟ್ಟಿಗೆ ಮಂಜುನಾಥನನ್ನು ಕಿತ್ತು ಹೊಳೆಯಲ್ಲಿ ಬಿಸಾಕಿ 
ಬಂದಾಗ ಜಗನ್ನಾಥನ ಉದ್ದೇಶ ಅನಿರೀಕ್ಷಿತ ಘಟನೆಯೊಂದರಿಂದ ಸೋಲುತ್ತದೆ. 
ವಂಂಜುನಾಥ ಅಸ್ಪೃಶ್ಯರಿಂದ ಮೈಲಿಗೆಯಾಗದೆ ಅಂತರ್ಧಾನನಾದ ಎಂದು ಜನ ತಿಳಿಯಲು 
ತಾರೆ. ಹುಚ್ಚು ಗಣೇಶ ಹೀರೋ ಆಗುತ್ತಾನೆ. ಇದು ಒಂದು ವಿಂಥ್ ಅಳಿದರೆ 
ಅದರ ಸ್ಥಾನದಲ್ಲಿ ಮತ್ತೊಂದು ಮಿಥ್ ' ಹುಟ್ಟುತ್ತದೆ ಎಂಬುದನ್ನು ಸೂಚಿಸುತ್ತದೆ. 
ಮಂಜುನಾಥನನ್ನು ನಾಶಮಾಡಲು ಜಗನ್ನಾಥ ಹೊರಡುತ್ತಾನೆ. ಮಂಜುನಾಥನನ್ನು 

ರಕ್ಷಿಸಿದ ಎಂಬ ಕಾರಣಕ್ಕಾಗಿ ಕಡೆಗೆ ಹುಚ್ಚು ಗಣೇಶನೇ ' ಹೀರೋ ' ಆಗಿ ಜನರು ಆತ 
ನನ್ನು ಅವಧೂತನೆಂದು ತಿಳಿಯುತ್ತಾರೆ. ಅವನೇ ಮಿಥ್ ಆಗುತ್ತಾನೆ. 


ಕಡೆಯದಾಗಿ ಈ ಒಂದು ಪ್ರಶ್ನೆ : 


ಜಗನ್ನಾಥನ ಕ್ರಾಂತಿ ಲಕ್ಷುರಿಯೇ ಅಥವಾ ಒತ್ತಡದಿಂದಮೂಡಿಬಂದ ಮೂಲಭೂತ 
ಕ್ರಿಯೆಯೇ ? 


ಆನಂದ ತಾಯಿ 


ವೀಚಿ 


ನಿದ್ರೆ ಮಾಂತ್ರಿಕ ಮಯಂಕ್ಯಂಡ ಜಡಕ್ಕೆ ಜೀವಸ್ಪರ್ಶ 
ಹೆಂಗರುಳ ನವಮಾಸ ಶಿಶುತನ ವಿಶೇಷ 
ಮುಂಗುರುಳ ತಿದ್ದಿ ಮಾಣಿಕ್ಯ ಜೋಗುಳ ಗುಣುಗಿ 
ಕಣ್ಣಾಗೆ ಕಣ್ಣಿಟ್ಟು ಡೀಕೊಡುವ 
ಕಳ್ಳ ಕಟಕಟ ಎನುವ 
ದಿಕ್ಕೆಟ್ಟ ಕರುಳಿಗೆ ಕರುಣೆ ಕೃಪೆಯನ್ನೆರೆವ 
ಬೆಳ್ಳಿ ಬಟ್ಟಲ ಹಾಲು 
ಚಿನ್ನ ಚವಂಚದಕ್ಕರೆ ಸಕ್ಕರೆ ಕೈಯಂಪಕಾರ 
ಮುಕ್ಕಾಗದೆ ಪಕ್ಕದಲ್ಲಿ ಪಕ್ಷಾತಿಪಕ್ವ ಜೀವನ ತಾಯ ಹಸನ್ಮುಖವರಳಿ 
ಸುಖದಲ್ಲಿ ನರಳಿ 
ಈಗ ವಿಷಕೆಟ್ಟರೂ ನಕ್ಕು ಗುಟುಕಿಸ ಬಹುದು 
ಪ್ರೀತಿಸುವ ಜೀವಕ್ಕೆ ಶಿಕ್ಷಿಸುವ ಹಕ್ಕಿಹುದು 
ಎಂದು ಬಿಟ್ಟದ್ದಕ್ಕೆ ಮಾತೇಕಟ್ಟಿ ಕಣ್ಣು ತುಂಬಿದ ನೀನು 
ಮಿಟುಕಿಸದೆ ನನ್ನನ್ನೆ ಅಳೆಯಂತಿದ್ದೆ , 
ಗಾಳಿ ತುಂಬಿದ ಟೈರು ಭಾರ ಹೊರುವಾಸಕ್ಕಿ ನಗುತಿರಲು 
ಹೃದಯ ಕೋಮಲ ಉದಯ ಸೂರ . 
ಮಗನೆ ನಿನ್ನೊಳ್ಳೆ ಮನಸೊಂದು ಅದ್ಭುತವು ಕಣೋ 
ಎಂದವಳೆ ಎದೆಗವಚಿ ರವರು ತುಂಬುವ ತನಕ 

ಅಮ್ಮ ಅಮ್ಮಾ ಎಂದು ಆಲಾಪಿಸುವವರೆಗು ಬಿಡದೆ ಮುದ್ದಿಸಿದಾಗ 
ಕನಸಿನಾಚೆಗೆ ನಡೆದು 
ಬದುಕಿನೆತ್ತರ ತುಡಿದು 
ಅಚ್ಚರಿಯ ಐಹೊಳೆಯ ದಡದ ಆಚೆ ಅಜಂತ 
ಎಲ್ಲೋರಗಳ ಜೋರಿನಿಂದ ಮಾರಿಸಿ ನಿಂತ 
ರಸದ ಗಳಿಗೆಯ ಗುಳಿಗೆ ಹಂಗಿಸದೆ ನುಂಗಿಸಿದೆ. 
ಮರೆಯಲಾಗದ ಜನಗಳನ್ನು ಮರೆಸಿ 
ಕಾಣಲಾಗದ್ದೆಲ್ಲ ತಂದು ಕೈಯೊಳಗಿರಿಸಿ 
ಆ ದುರಂತದ ಕಾಲಹೊರೆಯ ತಲೆಯೊಸರಿಸಿ 
ಇಲ್ಲಿ ಯಾವುದು ಮುಚ ಇಲ್ಲಿ ಯಾವುದು ಮರೆ 
ತೆರೆದ ಬದುಕೇ ಬರೆದ ದಾರಿ ದಿಬ್ಬ 
ಎಷ್ಟು ಯಂಗ ಸಂಧಿಗಳ ಬಂಧನವ ಕಳಚಿದರೆ 
ಹೂರಣದ ತೋರಣದ ಹಸಿರು ಹಬ್ಬ . 
ಎಷ್ಟು ರೋಚಕವು ಎಂತೆಷ್ಟು ತಲೆಯೆತ್ತಿದುದು 
ನೀರ ಕಂಡಲ್ಲೆಲ್ಲ ಈಜುವಾಸೆ, 
ಮಹಿಮೆ ಹಾಜರಿ ಹೀಗೇ ಎಂದು ಹೇಳುವರಾರು ? 
ಹೆರಿಗೆ ಭಯ ಗೊತ್ತಿದ್ದು ಶುರುವಾಗುವುದು ಬಯಕೆ. 
ಅಮರತೆಗೆ ತಾಳ ಮೇಳ ಸಮೇತ ಮಾರು ಹೋಗುವ ಉಸಿರು 
ನಶ್ವರತೆ ಕಡೆಗೆ ಮುಖ ತಿರುಗಿಸದಮೋಜು 
ಸ್ವಲ್ಪ ಎಡವಟ್ಟಾಯ ಏಳಾಳುದ್ದ ಹಳ್ಳ 
ಅದೃಷ್ಟ ಕಲಾಯಿಸಿತೊ ಹೇಗೂ ಪರವಾಯಿಲ್ಲ 
ಎಲ್ಲಿ ಕಳಕೊಳ್ಳುವೆವೊ ಅಲ್ಲಿ ಹುಡುಕುವ ಲೇಸ ಮುಂದೆ ಇನ್ನೊಂದಿಲ್ಲ. 
ಎಂದ ತಾಯೆ 
ಎದೆ ಕೌಸ್ತುಭ| 
ನಡೆಯಲ್ಲಿ ನುಡಿ ಪೂರೈಸುವ ಜಾಯಮಾನ ಅಜೇಯ 
ಚಿತ್ರಾವಳಿ ಪಾತ್ರ ಹೊತ್ತು ಸಾಗಿ 
ಉಭಯ ಕುಶಲೋಪರಿಯ ಅಭಯವಾಗಿ 
ಮನವ ಸಲ್ಲಿಸುವ ಸಂಭ್ರಮಕೆ ಗಂಟಲು ಉಕ್ಕಿ 
ಕಣ್ಣು ಹನಿಗಟ್ಟಿ ನಾವುಹೂವು 
ಸಭ್ಯತೆಯ ಮನೆಯನೆಷ್ಟು ದಾಟದೆ ನಿಂತ 
ಸಭ್ಯತೆಯ ಕೂಡ ಮೈತುಂಬ ಸಿಡಿದು 

ಒಳಗೆ ಸಂಗಾತಿ ತಿಳಿಗೇಡಿ ಹುಟ್ಟಡಗಿಸುತ 
ಇಡಲು ಬೇಸಗೆಗೆ ಸುಳಿಗಾಳಿ ಒಲವು 
ನವಿಲುಕೋಗಿಲೆ ಜಿಂಕೆ ಅಂಕೆ ಮುರಿಯಿತು ಅಲ್ಲಿ 
ಶಂಕೆಯಿಲ್ಲದ ನೋಟದಷ್ಟು ಚೆಲುವು 
ಈ ತನಕ ಇರದ ಹೊಸ ಭರವಸೆಯ ಮೆರವಣಿಗೆ 
ಮೈ ಸುಡುವ ನೋವುಗಳ ಗಾಯ ಮರೆವು 
ತನ್ನ ಮೀರುವ ಕಷ್ಟ ಎಷ್ಟು ಆಯಾಸ ಕರ 
ಹತ್ವದ ಎತ್ತರ ನಿಲುಕದಲ್ಲ 
ಸುತ್ತ ಬಳಗಕೆ ಗಂಟುಬಿದ್ದು ಅರ್ಪಿಸಿಕೊಳದೆ 
ಉತ್ತಮಿಕೆ ಅಂತರ ತೆರೆಯಲಿಲ್ಲ. 
ಪಾರದರ್ಶಕ ಜೀವ ಪಾರದರ್ಶ ಸ್ವಭಾವ 
ದೆದುರು ತಲೆಬಾಗಿಸುವುದೆಷ್ಟು ಹೆಮ್ಮೆ 
ಇದ್ದು ಗೆಲ್ಲುವ ಸತ್ಯ ಗೆದ್ದು ಬದುಕುವ ಧರ್ಮ 
ಪ್ರಾಣಕ್ಕಪಾಯ ಲೆಕ್ಕಿಸದ ಹಿರಿಮೆ . 
ನಂಬಿಕೆಯ ಅಂಬಿಕೆ ಪ್ರತ್ಯಕ್ಷವಾದಾಗ 
ಸ್ವಾಯತ್ತ ಜೀವ ದೈವಾಯತ್ತವೆನಿಸುತ್ತ 
ಕಲಿಕೆಗಿಲಿಕೆಯ ಕಟ್ಟು ಕಥೆಯಂ ತಲೆಕೆಳಗಾಗಿ 
ಹೊಸ ಜನ್ಮ ಹೊಯ್ಸಳ ಸಲಾಕೆ ಸಾಹಸ ಮಿಂಚಿ 
ಹುಲಿಯೊಡನೆ ಹೋರಾಟ 
ತನಗೆ ತಾನೇ ತೃಪ್ತಿ ತನಗೆ ತಾನೇ ಪುಷ್ಟ , 
ಕರಗದೆಯೆ ವಿಧಿಯಿಲ್ಲ ಮರುಗದೆಯೆ ನಿಧಿಯಿಲ್ಲ 
ಬೆರಗಿನಲ್ಲರಗಿ ಹೋಗುವ ಘಟನೆಗಿಂತ ಬೇರೊಂದು ಸಂಭ್ರಮವಿಲ್ಲ. 
ಅಮ್ಮ ಎಂದಾಗ ಆನಂದ ತಬ್ಬುವ ತಾಯಿ 
ಮಗನೆ ಎಂದಾಗ ಮೈಯುಬ್ಬಿ ನಿಲ್ಲುವ ಕಂದ 
ಯಂಗಯುಗಾಂತರದಿಂದ ಎದೆಯ ಜೇನಿಗೆ ಅನೂಚಾನ 
ಕೈ ಚಾಚಿ ಪರಸ್ಪರಾವಲಂಬಿ 
ಎಲ್ಲವನ್ನೂ ಬಿಟ್ಟು ಯಾವುದನ್ನೂ ಬಿಡದೆ 
ಅನುಗಾಲವೂ ನಡೆದ ಬಿಂಬ ಪ್ರತಿಬಿಂಬ 
ನೆನಪಿನಿಮ್ಮಣ್ಣಿ ತುಂಬ ಚಿಂತಾರತ್ನ ಶೇಖರಣೆ 
ಗಾಜುವರಿದಿಹ ಗಾಯ ಮಾಯ ಗುರುತು 
ಆಳುವವರ ಭೂತಳಕ್ಕಿಳಿಸಿ ನಗಬಲ್ಲವರ 

ಕಂಡು ಕಾಲೆಳೆಯುತಿಹ ಕಾಲ ಮರೆತು 
ವಿಜೃಂಭಣೆಗೆ ಸಿದ್ದವಾಗುತ್ತಿದ್ದಾಗಲೇ 
ನಿಂತನೆಲ ಬಿರಿಯುವುದರಷ್ಟು ಸಹಜ 
ತನ್ನ ವನಸೇ ಎರಡು ಹೋಳಾಗಿ ಹೋದಾಗ . 
ಎಂತು ಸರಿಪಡಿಸುವನಿದನ್ನು ಮನುಜ. 
ಅಂಥ ಜಿದ್ದಾ ಜಿದ್ದಿ ಸಂದಿಗ್ಧದಲ್ಲಿಯ 
ತಿದ್ದಿ ಪುಸಲಾಯಿಸುವ ಪರಮಾವಧಿ 
ತಾರಕಕೆತ್ತಿ ವಾತ್ಸಲ್ಯ ಗುಟುಕನ್ನಿರಿಸಿ 
ಕೆಟ್ಟು ಸರಿಹೋದ ಚಿತ್ರಗಳ ಉದಹರಿಸಿ 
ನನ್ನ ಪರಿಚಯದ ಜೊತೆ ಬೆನ್ನು ಕಾಣುವ ಹಾಗೆ 
ಉಪಕರಿಸಿ ಜೋಪಾನ ಜೀವಮಾನ 
ಕೆಟ್ಟ ಮಂತ್ತಿಗೆ ನಡುವೆ ಬೆಟ್ಟದಂತಿಹ ನೀನು 
ತೊಳೆದ ಮುತ್ತಿನ ಬಾನು 
ಭೂಮಿತೂಕ ಸ್ವಾಮಿ ತೂಕತೂಕ ತೂಕ ವಿವೇಕ 
ಮಮತೆಯಲಿರುವ ಆಸ್ಥಾನಿಕ 
ಕೂಗುವೆನು ನಿದ್ರೆ ಮಾಂತ್ರಿಕ ಮಯುಂಡ ಜಡ ಬಡಪಾಯಿ 
ಎಚ್ಚರೋ ಎಚ್ಚರಂ ಸಾಮೂಹಿಕ 
ತಾಯ ಹಾಲಿನ ರುಚಿಯ ಸ್ವಾತಂತ್ರ್ಯವೆನ್ನುವುದು ವೈಯಕ್ತಿಕ. 


ಭಾರತೀಪುರ - ಒಂದು ಸಮೀಕ್ಷೆ 


ಮಾರುತಿ ಶಾನಭಾಗ 


ಕ್ರಿಯೆಯ ಸಮಸ್ಯೆಯ ಮೇಲೆ ಅನಂತಮೂರ್ತಿಯವರು ಇನೆಂದು ಕಾದಂಬರಿಯನ್ನು 
ಹೂಡಿದ್ದಾರೆ. ' ಸಂಸ್ಕಾರ' ದ ಪ್ರಾಣೇಶಾಚಾರ್ಯರ ಸಾಂಪ್ರದಾಯಿಕವಾದ, ಉದಾತ್ತ 
ವಾದ ಮತ್ತು ಬೌದ್ಧಿಕತೆಯಿಂದ ನಿಬದ್ದವಾದ ಕ್ರಿಯೆಯ , ನಾರಣಪ್ಪನಕ್ರೌರ್ಯದ, 
ಪ್ರವೃತ್ತಿಯ , ಗಡಸುತನದ ಕ್ರಿಯೆಯ ' ಭಾರತೀಪುರ ' ದ ನಾಯಕನಾದ ಜಗನ್ನಾಥನ 
ಕ್ರಿಯೆಯಲ್ಲಿ ಒಂದಾಗಿ ಮಾಡಿಕೊಂಡಿವೆ. ಬದಲಾವಣೆಯನ್ನು ಹತ್ತಿಕ್ಕಿದ ಮಂಜುನಾಥ 
- ಭೂತರಾಯರ ಪ್ರಬಲವಾದಮೂಢನಂಬಿಕೆಗಳ ವಲಯಗಳನ್ನು ಛೇಧಿಸುವ ಆಹ್ವಾನ 
ವನ್ನು ಸ್ವೀಕರಿಸಿ ಕ್ರಿಯೆಯಲ್ಲಿ ತೊಡಗುವ ಜಗನ್ನಾಥನಿಗೆ ಸಮಾಜಕ್ರಾಂತಿಯನ್ನು 
ಸಾಧಿಸಬೇಕಾಗಿರುವಂತೆ ತನ್ನ ಆತ್ಮಪರಿವತರ್ನೆಯ ಸಿದ್ದಿಯನ್ನೂ ಪಡೆಯಬೇಕಾಗಿದೆ, 


ವೈಚಾರಿಕತೆಯೇ ಜಾಡ್ಯವಾಗಿ ಅದರ ಚೊಕ್ಕಟವಾದ ವಿಶ್ಲೇಷಣೆಯ ಮಿದುಳಿನ ವ್ಯವ 
ಹಾರಗಳಿಗೆ , ಕ್ರಿಯೆಯಿಂದ ಸಾಮಾಜಿಕ ಮಾರ್ಪಾಡುಗಳನ್ನು ಮಾಡುವ ಪ್ರಾಣಶಕ್ತಿ 
ಯಿರುವುದಿಲ್ಲ. ಆದರೆ ಕ್ರಿಯೆ ಸ್ವಾನುರಾಗದ ಮೋಹವನ್ನೂ ಮೋಸವನ್ನೂ ಗುರುತಿಸಿ 
ಜಾಗರೂಕತೆಯಿಂದ ಮುಂದುವರಿಯಬೇಕು. ಕಾದಂಬರಿ ಹೀಗೆ ಈ ಎರಡು ಶಕ್ತಿಗಳನ್ನು 
ಒಂದಕ್ಕೊಂದು ಎದುರು ಎದುರಾಗಿರಿಸಿ ಎರಡೂ ಶಕ್ತಿಗಳ ವಿಫಲತೆಯ ದುರಂತವನ್ನು 
ಚಿತ್ರಣಕ್ಕಾಗಿ ಎತ್ತಿಕೊಂಡಿದೆ . ಹೀಗೆ ಸಮಾಜಪರಿವರ್ತನೆಯ ಸಂಕೀರ್ಣವಾದ ಪ್ರಸಂಗ 
ಗಳನ್ನು ಚಿತ್ರಿಸುವದರ ಜತೆಗೆ ಅವುಗಳ ಸುತ್ತಲ ವಿಶ್ಲೇಷಣೆಯ ಬಲೆಯನ್ನೇ ಹೆಣೆಯ 
ಬೇಕಾಗುತ್ತದೆ. ಇದರ ಪರಿಣಾಮವಾಗಿ ಈ ಕಾದಂಬರಿ ಒಂದು ಸಿದ್ದಾಂತವನ್ನು ಪ್ರತಿ 
ಪಾದಿಸುವ ಪ್ರಬಂಧದ ಅಂಶಗಳನ್ನೂ ಒಳಗೊಂಡಿದೆ, 

ಜಗನ್ನಾಥನಿಗೆ ಪ್ರಾಣೇಶಾಚಾರ್ಯರಂತೆ ಉದಾತ್ತ ಮನೋವೃತ್ತಿಯಿದೆ, ಚಂದ್ರಿಯ 
ಪ್ರಸಂಗದಿಂದ ಜಾರಿಬಿದ್ದುದರಿಂದ ತನ್ನ ಅಪೂರ್ಣತೆಯ ಅರಿವಾದುದರಿಂದ ತನ್ನನ್ನು 
ಅರಿತುಕೊಳ್ಳಲು ಪಟ್ಟ ಅವರ ಕಸಿವಿಸಿಯಂತೆ ಇವನಿಗೂ ಉತ್ಕಟವಾದ ಆತ್ಮ 
ಪರೀಕ್ಷಣೆಯ ಎಳೆತವಿದೆ. ಮಾನವೀಯ ಮೌಲ್ಯಗಳನ್ನು ಅನ್ವೇಷಿಸಬೇಕೆನ್ನುವ ತಹ 
ತಹವಿದೆ. ಮಾನವನ ಅವಮಲ್ಕನೆಯ ಕಾರಣವಾದ ಶಕ್ತಿಗಳ ವಿರುದ್ಧ ಹೋರಾಡ 
ಬೇಕೆನ್ನುವ ಬಂಡುಗಾರಿಕೆಯ ಉಗ್ರ ಅಭಿಲಾಷೆಯಿದೆ. 


ತನ್ನ ಜೀವವೇ ವಿಪತ್ತಿನಲ್ಲಿದ್ದಾಗ ಅದನ್ನು ನಿವಾರಿಸಿದನೆಂಬ ಅದ್ಭುತ ಮಹಿಮೆಯನ್ನು 
ಸದಾಕಾಲವೂ ಸಾರುತ್ತಿರುವಂತೆ ವಿಜೃಂಭಿಸುವ ಕಿರೀಟವನ್ನು ಧರಿಸಿದ ಮಂಜುನಾಥನ 
ವಿರುದ್ಧವೇ ಬಂಡುಗಾರಿಕೆಯನ್ನು ಹಾಡಿ ಸಮಾಜದ ಪುನರಚನೆಯನ್ನು ಸಾಧಿಸ 
ಬೇಕೆನ್ನುವ ಜಗನ್ನಾಥನ ಕ್ರಿಯೆಯ ಕಾರ್ಯಕ್ರಮ ಮೂರು ಹಂತದಲ್ಲಿ ನಡೆಯುತ್ತದೆ. 
ಇಂಗ್ಲೆಂಡಿನಲ್ಲಿ ಲಿಬರಲಿಸಂದ ವಿಚಾರಗಳನ್ನು ಆಕರ್ಷಕವಾಗಿ ವಿಶ್ಲೇಷಿಸುತ್ತ ಒಂದು 
ಮಿಥ್ಯ ಪ್ರಪಂಚದಲ್ಲಿಯೇ ಬಾಳುವ ಆತನನ್ನು ಚಂದ್ರಶೇಖರನ ಆಕ್ರಮಕ ಪುರ 
ಗಾಮಿವಾದದ ನಿರ್ಭಿಡೆ ಮತ್ತು ಕ್ರೌರ್ಯ ಎಚ್ಚರಿಸುತ್ತದೆ. ಅದೂ ಚಂದ್ರಶೇಖರನ 
ಆಚಾರದಲ್ಲಿಯ ಮತ್ತು ವಿಚಾರದಲ್ಲಿಯ ಅಂತರ್ವಿರೋಧವನ್ನು ತಿಳಿದೂ ಮೆಚ್ಚಲೇ 
ಬೇಕಾದ ಸತ್ಯವೆಂದು ತಿಳಿದಾಗೆ, ಬ್ರಿಟನ್ನನ್ನು ಬಿಟ್ಟು ಭಾರತೀಪುರಕ್ಕೆ ಮರಳಿ ಉತ್ಕಟ 
ವಾಗಿ ಬದುಕುವ ನಿರ್ಧಾರವನ್ನು ಮಾಡುತ್ತಾನೆ. 


ಮೊದಲನೆಯ ಹಂತದಲ್ಲಿ ಆಡಳಿತೆಯನ್ನು ತನ್ನ ಕೈಗೆತ್ತಿಕೊಂಡು ಮಹತ್ವದ ಬದಲಾವಣೆ 
ಯನ್ನು ಮಾಡಂತ್ತಾನೆ. ಆದರೆ ಆಡಳಿತೆಯ ಕುಶಲತೆಯೇ ಸಮಾಜವನ್ನು ಸುಧಾರಿಸ 
ಬಹುದು ಎನ್ನುವ ಭ್ರಮೆಯನ್ನು ಬೇಗನೆ ಬಿಡಬೇಕಾಗುತ್ತದೆ. ಆರ್ಥಿಕ ದೈನ್ಯದಿಂದ 
ಬಿಡುಗಡೆ ಮಾಡುವ ಉಪಾಯಗಳನ್ನು ಯೋಜಿಸಿಯ ವಂಂಜುನಾಥನ ಕೃಪಾದೃಷ್ಟಿ 
ಯನ್ನೇ ನಂಬಿ ಬದುಕುವ ಜನಾಂಗದಲ್ಲಿ ಯಾವ ಮಹತ್ವದ ಬದಲಾವಣೆಯ ಅಸಾಧ್ಯ 
ವೆಂದು ಮನಗಾಣುತ್ತಾನೆ. ರಾಷ್ಟ್ರಪತಿಗಳ ನಂಬಿದ ಈ ದೈವಶಕ್ತಿಯನ್ನು ಒಪ್ಪಿ 
ಕೊಂಡ ಜನತೆಯ ದೌರ್ಬಲ್ಯ ರಾಜಕೀಯದ ಸಂಕೇತವಾದ ರಾಷ್ಟ್ರಪತಿಯ ಮೆಚ್ಚಿಗೆ 
ಪಡುವ ಬಾಹ್ಯ ಆಕರ್ಷಣೆಯ ದೈನ್ಯಕ್ಕಿಳಿದಾಗ ಆರ್ಥಿಕ ವಿಷವಂತೆಯ ಉರಿಯೇ 
ಅವರಿಗೆ ತಗಲುವದಿಲ್ಲ. 


ಜಗನ್ನಾಥನಿಗೆ ಹೀಗೆ ಹದಗೆಟ್ಟ ತನ್ನ ಸಮಾಜವನ್ನು ಹತ್ತಿರದಿಂದ ನೋಡಿ ತನ್ನ 
ಅಧಿಕಾರ , ಮಾನ ಮತ್ತು ಸ್ಥಾನಗಳ ಅಂತರವನ್ನು ಬಿಸಾಟಿ ಅನ್ನೋನ್ಯತೆಯ ಮಾನ 
ವೀಯ ಸಂಬಂಧಗಳನ್ನು ಜೋಡಿಸುವ ಹಂಬಲವಾಗುತ್ತದೆ. ಪೇಟೆಯಲ್ಲಿ ಯಾವ ಯಾವ 

ಕೌಶಲ್ಯಗಳ ಹುಟ್ಟಿಕೊಳ್ಳದಿರುವದಕ್ಕೆ ನಿಸರ್ಗದಿಂದ ಅವರು ದೂರ ದೂರ ಸರಿದುದು 
ಕಾರಣವಾಗಿರಬೇಕು ಎಂದು ತಿಳಿಯುತ್ತಾನೆ. ಮೂಲೆಮೂಲೆಯಲ್ಲಿಕೊಳಚೆ, ವಾಸನೆ, 
ಅಲ್ಲಿಯ ಅತ್ಯುತ್ತಮ ಸೃಷ್ಟಿಯೆಂದರೆ ಸಂಸ್ಕೃತದಲ್ಲಿ ಅನುಷ್ಟುಪ್ ಛಂದಸ್ಸಿನಲ್ಲಿ 
ಮಂಜುನಾಥನ ವಹಿವೆ ! 


ನಿಸರ್ಗದ ಸೃಷ್ಟಿ ಕ್ರಿಯೆಯಲ್ಲಿ ಭಾಗವಹಿಸುವ ಒಕ್ಕಲು ಮತ್ತು ಕಾಡಿನಲ್ಲಿಯ ಆಳಂಗಳಂ 
ಮಾತ್ರ ತಮ್ಮ ನಿತ್ಯ ಜೀವನದಲ್ಲಿಯೂ ಈ ಸೃಷ್ಟಿಕ್ರಿಯೆಯನ್ನು ಅಳವಡಿಸಿಕೊಂಡಿರು 
ತಾರೆ. ಆದರೆ ಇವರಿಗೆ ಕಾಡಿನ ಒಳದಾರಿಗಳು ಗೊತ್ತಿರುವಂತೆ ಸಾಮಾಜಿಕ - ನೀತಿ 
ನಿಯಮಗಳನ್ನು ಮುರಿಯುವ ಕಳ್ಳದಾರಿಗಳೂ ಗೊತ್ತಿರುವದು ಕಂಡುಬರುತ್ತದೆ. ಕಳ್ಳ 
ತನ, ಹಾದರ , ಠಕ್ಕತನಗಳಿಂದ ಪ್ರಕೃತಿಗೆ ಹತ್ತಿರವೆನಿಸಿದ ಈ ಸಮಾಜದ ಘಟಕವೂ 
ಭ್ರಷ್ಟವಾಗಿದೆಯೆನ್ನುವದು ಸ್ಪಷ್ಟವಾಗುತ್ತದೆ. ಕಾವೇರಿಯ ತುಂಬು ಮೈಯ ಆಹ್ವಾನಕ್ಕೆ 
ಮನಸ್ಸು ಅಸ್ವಸ್ಥವಾಗಿದ್ದರೂ ಇಂತಹ ದೈಹಿಕ ಸಂಬಂಧದಿಂದ ತಾನು ಯಾವ 
ಮಾನವೀಯ ಸಂಬಂಧವನ್ನೂ ಸಾಧಿಸಿದಂತಾಗುವದಿಲ್ಲವೆನ್ನುವ ಎಚ್ಚರಿಕೆ ಇದ್ದದ್ದರಿಂದ 
ಜಗನ್ನಾಥ ತನ್ನನ್ನು ತಾನೇ ಕಾಪಾಡಿಕೊಳ್ಳುತ್ತಾನೆ, 


ಭಾರತೀಪುರದ ಒಳಗಡೆಯ ಜೀವನಕ್ರಮ ಭ್ರಷ್ಟಾಚಾರದಿಂದ ದೂಷಿತವಾಗಿದ್ದಂತೆ 
ವ್ಯಾಪಾರಿ ವೃತ್ತಿಯಿಂದ ಪ್ರಕೃತಿಯಿಂದ ದೂರವಾದ ಬುದ್ದಿ ವೃತ್ತಿಯಿಂದ ಬದುಕುವವರ 
ಗತಿಯ ಪ್ರಾಣಶಕ್ತಿಗಳನ್ನು ಕಳೆದ ಬರಿಯ ಕಳೇವರದಂತೆ ಆಗಿದ್ದುದರ ಅನುಭವ 
ಜಗನ್ನಾಥನಿಗೆ ಕಸಿವಿಸಿಗೆ ಕಾರಣವಾಗುತ್ತದೆ. ಗಂಡನನ್ನು ಬಿಟ್ಟು ಬದುಕುವ, ಪುರೋಹಿತ 
ವೃತ್ತಿಯ ಒತ್ತಡದಲ್ಲಿ ತನ್ನ ಅಂಗಾಂಗದಲ್ಲಿಯ ಆಕರ್ಷಣೆಯನ್ನೇ ಮರೆತಂತಿರುವ ನಾಗ 
ವಣಿಯ ಬರಡು ಜೀವನ ಅವಳನ್ನು ಆತ್ಮಹತ್ಯೆಗೆ ತೊಡಗಿಸಿದ್ದು , ಇತ್ತ ತಮ್ಮ ಜೀವನ 
ವನ್ನು ಅರಿಯುವ ರೀತಿಯ ಅಲ್ಲದ ಅತ್ಯ ಪ್ರತಿಭಟನೆಯೂ ಅಲ್ಲದ ದುರಂತವಾಗಿರು 
ವುದನ್ನು ಮನಗಾಣುತ್ತಾನೆ. 


ಇಂತಹ ಹದಗೆಟ್ಟ ಸಮಾಜದಲ್ಲಿ ಕ್ರಿಯೆ ಅರ್ಥಪೂರ್ಣವಾಗುವುದಾದರೂ ಹೇಗೆ ? 
ಇದೇ ಜಗನ್ನಾಥನನ್ನು ಮಂಕು ಮಾಡುವ ಸಂದಿಗ್ಧವಾಗುತ್ತದೆ. ವರ್ಣಭೇದ ವಿಷಮ 
ತೆಯು ಯಾವ ಸಾಧಾರಣೀಕರಣದಿಂದಲೂ ಅರ್ಥಮಾಡಿಕೊಳ್ಳಲಾಗದ ಸಂಕೀರ್ಣತೆ. 
ವರ್ಗಕಲಹವಿಲ್ಲದೆ ಮಾನವನ ದೈನ್ಯಕ್ಕೆ ಮುಕ್ತಿಯಿಲ್ಲವೆನ್ನುವ ಮಾರ್ಕ್ವಾದವನ್ನು 
ಆಹ್ವಾನಿಸುವ ಗಂಟು ಗಂಟಿನ ಪ್ರಶ್ನೆ ಇದು. ಈ ದೀನ ಮಾನವ ಸಮುದಾಯ ಎದುರಿ 
ಸುವದಾದರೂ ಯಾರನ್ನು ? ಮಂಜುನಾಥನನ್ನೇ ? ಮಂಜುನಾಥನ ಪ್ರಸಾದಕ್ಕೆ ನಂಬಿ 
ದವರು, ಅವನ ಪ್ರಕೋಪಕ್ಕೆ ಬೆಚ್ಚಿದವರು ಅವನ ವಿರುದ್ಧ ಬಂಡಾಯದ ಕಹಳೆಯದೂ 

ಬೇಕು. ಆದರೆ ಮಾನವತ್ವವನ್ನೇ ಕಳೆದುಕೊಂಡು ಜೀವಿಸುವ ಹೊಲೆಯರ ಕೇರಿಯಿದೆ 
ಯಲ್ಲ, ಅದನ್ನೇ ಬಂಡಾಯಕ್ಕಾಗಿ ಬಡಿದೆಬ್ಬಿಸಿದರೆ ಸಾಮಾಜಿಕ ಕ್ರಾಂತಿಯ ಎರಡು 
ಉದ್ದೇಶಗಳು ಸಫಲವಾಗಬಹುದು. ಒಂದು , ಹೊಲೆಯರು ಉಳಿದವರೊಡನೆ ಬಂಡಾಯ 
ಮಾಡಿ ವಂಜುನಾಥನ ದೇವಸ್ಥಾನದ ಪ್ರವೇಶ ಮಾಡಬೇಕು. ಆಗ ಒಂದು ವರ್ಗ 
ಇನ್ನೊಂದು ವರ್ಗದ ಜತೆ ಸಂಘರ್ಷಕ್ಕೆ ತೊಡಗುತ್ತದೆ. ಈ ಸಂಘರ್ಷದಿಂದ ಮಂಜು 
ನಾಥನ ಪ್ರಾಬಲ್ಯಕ್ಕೆ ಧಕ್ಕೆ ತಗಲುತ್ತದೆ. ಆಗ ಅವನ ಬಗ್ಗೆ ನಂಬಿಕೊಂಡು ಬಲದ 
ಅಸಂಖ್ಯ ನಂಬಿಕೆಗಳೆಲ್ಲವನ ಮೇಲಿನ ವರ್ಗವು ಬಿಟ್ಟುಕೊಡಬೇಕಾಗುತ್ತದೆ. ಮುರಿದು 
ಬಿದ್ದ ಮಂಜುನಾಥನ ಪ್ರತಿಭೆಯನ್ನು ಹೊಲೆಯರೂ ಧಿಕ್ಕರಿಸಬೇಕಾಗುತ್ತದೆ. ಒಬ್ಬನು 
ಪಡೆದುದನ್ನು , ಇನ್ನೊಬ್ಬನು ಬಿಡುತ್ತಾನೆ. ಮೊದಲಿನವ, ಪಡೆದು ಬಿಡುತ್ತಾನೆ. 


ಮಾನವ್ಯದ ಪ್ರತಿಷ್ಠಾಪನೆಗಾಗಿ ಜಗನ್ನಾಥ ಹೊಲೆಯರನ್ನು ಮಂಜುನಾಥನ 
ದೇವಸ್ಥಾನದಲ್ಲಿ ಕಾಲಿರಿಸುವಂತೆ ಮಾಡುವ ಕಾರ್ಯಕ್ರಮವನ್ನು ಕೈಗೆತ್ತಿಕೊಳ್ಳುತ್ತಾನೆ. 


ಈ ಕಾರ್ಯಕ್ರಮದ ತಯಾರಿಗಾಗಿ ಹೊಲೆಯರನ್ನು ವಿಧ ವಿಧವಾಗಿ ಎದ್ದೇಳುವಂತೆ 
ಮಾಡುವ ಉಪಕಾರ್ಯಕ್ರಮಗಳನ್ನು ಕೈಗೊಂಡು ಅವರ ಶಿಕ್ಷಣದ ಬಗ್ಗೆ , ಅವರ ಬತ್ತಲೆ 
ಮೈಯನ್ನು ಮುಚ್ಚುವ ಅರಿವೆಯ ಬಗ್ಗೆ , ಅವರ ಅನೇಕ ಅವಶ್ಯಕತೆಗಳ ಬಗ್ಗೆ ಕಾಳಜಿ 
ವಹಿಸುತ್ತಾನೆ. ಇಷ್ಟಾಗಿಯೂ ತಾನು ಅವರನ್ನು ಸಮೀಪಿಸಿದ್ದೇನೆ ಎನ್ನುವ ಅನುಭವ 
ಜಗನ್ನಾಥನಿಗೆ ಬರುವದಿಲ್ಲ. 


ಈ ಕಾರ್ಯಕ್ರಮವನ್ನು ಉಗ್ರವಾಗಿ ಸಾಧಿಸಬೇಕೆನ್ನುವ ಹೇತುವಿನಿಂದ ಅಮವಾಸ್ಯೆಯ 
ಜಾತ್ರೆಯ ದಿನ ಹೊಲೆಯರು ದೇವಸ್ಥಾನವನ್ನು ಸೇರುವರೆಂದು ಜಾಹೀರ ಪ್ರಕಟಣೆ 
ಗಳನ್ನು ದಿನಪತ್ರಿಕೆಗಳಿಂದ ಹೊರಡಿಸಿದ್ದರಿಂದ, ತನ್ನ ಹಿತಚಿಂತಕರೆನ್ನುವವರ ಮೇಲೆ 
ಯಾವ ಪರಿಣಾಮವಾಗಿದೆಯೆಂದು ನೋಡುವಾಗ ಆತನಿಗೆ ತಾನು ಏಕಾಕಿಯಾಗಿದ್ದೇನೆ 
ಎನ್ನುವದು ಹೆಚ್ಚು ಹೆಚ್ಚು ವಿದಿತವಾಗುತ್ತದೆ. 'ನಾನು ಮಾಡುವದು ತಪ್ಪೋ ಸರಿಯೋ 
ಯೋಚನೆಯ ಮೂಲಕ ತಿಳಿಯುವಂಥದಲ್ಲ. ಭಾರತೀಪುರದ ಹೊಲೆಯರು ಅದನ್ನು 
ನಿರ್ಧರಿಸುತ್ತಾರೆ, ಇಷ್ಟೇ ನನಗೆ ಸಾಧ್ಯ ' ಎಂದು ನಿರ್ಮಮವಾಗಿಬಿಡಲು ಪ್ರಯತ್ನಿಸು 
ತಾನೆ. 


ಕಾದಂಬರಿಯ ಮೂರನೆಯ ಘಟ್ಟ ವಿಘಟನೆಯದು. ಶ್ರೀಪತಿರಾಯರು, ಪುರಾಣಿಕರು, 
ಅಡಿಗರು, ಒಂದಾನೊಂದು ರೀತಿಯಲ್ಲಿ ಸಮಾಜಕಲ್ಯಾಣದ ಕಾರ್ಯದಲ್ಲಿ ತೊಡಗಿ ಈಗ 
ಹತಬಲರಾದವರು . ಅವರು ಹಿಂದೇಟು ತೆಗೆಯುತ್ತಿರುವಂತೆಯೇ ಇನ್ನು ಹಲವು 

ರಾಜಕೀಯ ಕಾರ್ಯಕರ್ತರು ಇದೊಂದು ಸುವರ್ಣ ಸಂಧಿಯೆಂದು ತನ್ನ ಜತೆ ಸಂಪೂರ್ಣ 
ಸಹಕಾರಕ್ಕೆ ತಯಾರಾಗಿರುವ ಜಗನ್ನಾಥನಿಗೆ ಹಿಡಿಸುವದಿಲ್ಲ. ಮಂಜುನಾಥನ 
ದೇವಸ್ಥಾನದಲ್ಲಿ ವಿಜೃಂಭಣೆಯಿಂದ ಹೊಲೆಯರನ್ನು ಸೇರಿಸುವ ಬಗ್ಗೆ ರಾಜಕೀಯ 
ಪ್ರಚಾರದ ಹೊರತು ಅನಂತಕೃಷ್ಣ , ನೀಲಕಂಠಸ್ವಾಮಿಯಂಥ ಮುಂದಾಳುಗಳಿಗೆ 
ಇಲ್ಲಿಯ ಮಾನವೀಯ ಸಮಸ್ಯೆಗಳ ಕುರಿತಾಗಲಿ, ಮಂಜುನಾಥನ ಶ್ರದ್ದೆಯನ್ನು ಮುರಿ 
ದೊಗೆಯ ಬೇಕೆಂಬದರಲ್ಲಿ ಆಚಾರ - ಪ್ರಚಾರಗಳ ಸಾಂಗತ್ಯವಿರಬೇಕೆನ್ನುವದರ ಬಗ್ಗಾಗಲಿ 
ಕಳಕಳಿ ಎನ್ನುವದು ಇರುವದಿಲ್ಲ. ಜಗನ್ನಾಥನಿಗೆ ಅನಿಸಿದಂತೆ ' ಪಿಳ್ಳ ಕೊಡಲಿಯ ಹರಿತ 
ವಾದ ಅಂಚು, ನಾನದರ ಕಾವು, ಅವನು ಪಡೆಯಬೇಕು, ನಾನು ಬಿಡಬೇಕು, ಪಡೆದು 
ಅವನು ಬಿಡುವದನ್ನು ಕಲಿಯಬೇಕು' ಎಂದು ತೀವ್ರವಾಗಿ ಅನಿಸಿರುವದೇ ಇಲ್ಲ. ಬೇರೆ 
ಕಡೆಯಲ್ಲಿ ಆಡಿದ ರಾಜಕೀಯವನ್ನು ಇಲ್ಲಿಯ ಆಡಬೇಕು, ಪ್ರಶಂಸೆ ಪ್ರಸಿದ್ದಿ ಪಡೆಯ 
ಬೇಕು ಎನ್ನುವ ಬಾಲಿಶ ಮಹತ್ವಾಕಾಂಕ್ಷೆ ಅವರ ಮುಖ್ಯವಾದ ಪ್ರಚೋದನೆ. ಇವರ 
ಬಾಲಿಶತೆಯ ಇನ್ನೊಂದು ಬದಿ ಗಣೇಶನ ಪ್ರಗತಿಶೀಲತೆಯ ಪುಸ್ತಕೀ ಅನುಕರಣ. 
ಮಂಜುನಾಥನನ್ನು ಮುರಿಯಬೇಕು ಎನ್ನುವದನ್ನು ಅಕ್ಷರಶಃ ಪಾಲಿಸಿದ ಗಣೇಶನಿಗೆ 
ಸಾಂಕೇತಿಕ ಧಿಕ್ಕಾರದ ಹಿಂದಿರುವ ವಿಚಾರ ಪ್ರಣಾಲಿಯ ಗಂಧ ಗಾಳಿಯ ಇಲ್ಲದಂತೆ 
ತೋರುತ್ತದೆ. 


ಶಾಲಿಗ್ರಾಮವನ್ನು ಮಡಿವಂತಿಕೆಯಿಂದ ಬಿಡುಗಡೆ ಮಾಡುವದರಲ್ಲಿ ತನ್ನ ಮಡಿವಂತಿಕೆ 
ಯಿಂದ ಬಿಡುಗಡೆಯಾಗುವ ಪ್ರಯೋಗವಿದೆ. ಅದೇ ಮಡಿವಂತಿಕೆಯನ್ನು ಪರೀಕ್ಷಿಸಿ 
ನೋಡುವ ಸತ್ಯಪ್ರಕಾಶರು ಹರಿಜನರಾಗಿಯ ವರ್ಣಭೇದದಿಂದುಂಟಾದ ಮಾನವೀ 
ದುರಂತದಿಂದ ಕೋಭೆಗೊಂಡವರಂತೆ ತೋರದೆ ಈ ವರ್ಣಭೇದದ ಆದಾಯದಿಂದ 
ಪ್ರಗತಿ ಸಾಧಿಸುವ ಕಡೆಗೇ ಲಕ್ಷ ಪೂರೈಸಿದವರಂತೆ ತೋರುತ್ತಾರೆ. 


ಇಷ್ಟಕ್ಕೆ ಚಂದ್ರಶೇಖರನ ಪತ್ರ : “ ಹಗಲುಗನಸಿನಲ್ಲಿ ಬೊಜ್ಜಾದ ನಿಮ್ಮ ಆದರ್ಶವಾದ 
ವನ್ನು ಹೀಗೆಕರಗಿಸಿಕೊಂಡು ಅಥ್ಲೆಟಿಕ್ ಫಿಗರ್ ಪಡೆಯಲು ನೀವು ಪ್ರಯತ್ನಿಸುತ್ತಿ 
ದೀರಿ, ನಿವಂಗೆ ಸಫರ್ ಮಾಡುವದು ಬೇಕಾಗಿದೆ. ನಿಮ್ಮ ದುರಂತವೆಂದರೆ ಈಗಲೂ 
ನೀವು ಮತ್ತೊಂದು ಬಗೆಯ ಹೀರೋ ಆಗುತ್ತೀರಿ ಅಷ್ಟೆ . ಯಾಕೆಂದರೆ ನೀವು 
ಹೊಲೆಯರನ್ನು ಪ್ರೀತಿಸಲಾರಿರಿ. ಆತ್ಮರತವಾದ ನಿಮ್ಮ ವ್ಯಕ್ತಿತ್ವಕ್ಕೆ ನಿಜವಾದ ಪ್ರೇವಂ 
ಸಾಧ್ಯವಿಲ್ಲ.” 


ಜಗನ್ನಾಥನು ಮಂಕಾಗುವುದಕ್ಕೆ ಈ ಪತ್ರದಷ್ಟೇ ಅವನ ಕ್ರಿಯೆಯ ಫಲ ಶ್ರುತಿಯ 
ಕಾರಣವಾಗುತ್ತದೆ. " ಹರಿಜನರು ಒಳಬರುತ್ತಾರೆಂದು ಮಂಜುನಾಥ ಅಂತರ್ಧಾನ 

ನಾಗಿ ಬಿಟ್ಟ - ಹೀಗೆ ಜನರಲ್ಲೆಲ್ಲ ಸುದ್ದಿ ಹಬ್ಬಿತು. ಲಿಂಗವನ್ನು ಕಿತ್ತೆಸೆದವನು 
ಪೂಜಾರಿಯವರ ಮಗ ಗಣೇಶಭಟ್ಟರು ಎಂದು ನೀಲಕಂಠಸ್ವಾಮಿಗಳು ಮೈಕಿನಿಂದ 
ಘೋಷಿಸಿದರು. ಆದರೆ ಭೂತರಾಯ ಗಣೇಶಭಟ್ಟರ ಮೈಮೇಲೆ ಆವಾಹಿತನಾಗಿ 
ಹಿಂದಿನ ರಾತ್ರಿಯೇ ಮಂಜುನಾಥನನ್ನು ಜಲವಾಸಕ್ಕೆ ಒಯ್ದನೆಂದು ಜನ ಭಾವಿಸಿ . 
ಕುಣಿದಾಡಿದರು. ” 


ಜನರ ಈ ಭಾವನೆ ಎಷ್ಟು ಮೂಢವೊ ! ಇನ್ನೊಮ್ಮೆ ಮಂಜನಾಥ ಪ್ರತಿಷ್ಠಿಸಲ್ಪ 
ಡುತ್ತಾನೆ. ಮಂಜನಾಥನ ವಹಿವೆ ಎಂದೆಂದಿಗೂ ನಡೆದೇ ಇರುತ್ತದೆ. 


ಆದರೆ ತಾನು ದಲಿತೋದ್ದಾರವನ್ನು ಮಾಡುತ್ತಿರುವೆನೆಂಬುದೂ ಒಂದು ನಂಬಿಕೆ 
ಯಾಗಿರಬಾರದೇಕೆ ? ಕ್ರಿಯೆ ನಡೆಯುತ್ತಲೇ ಇರಬೇಕು. ತನ್ನ ನಿವೃತ್ತಿ, ನಂಬಿಕೆಯೋ 
ಹೇತು ಪುರಸ್ಸರವಾದುದೆ ? 


ಜಗನ್ನಾಥ ಹೀಗೆ ದಿಟ್ಟೂಢನಾದಾಗ ಕಾದಂಬರಿ ಮುಗಿಯುತ್ತದೆ. 


ನೆಹರು ಯುಗದ ಆಶೆ ಆಕಾಂಕ್ಷೆಗಳನ್ನು ಪ್ರತಿಬಿಂಬಿಸುವ ' ಭಾರತೀಪುರ ', ಮಾತು 
ಮತ್ತು ಮಾಡುವದರಲ್ಲಿಯ ಗೊಂದಲದಿಂದುಂಟಾಗುವ ದುರಂತವನ್ನು ಚಿತ್ರಿಸಲು 
ಪ್ರಯತ್ನಿಸಿದೆ. ಔದ್ಯೋಗೀಕರಣದ ಜಳ ತಟ್ಟುವ ಮೊದಲಿನ ಈ ಭಾರತೀಯ ಸಮಾಜ 
ದಲ್ಲಿಯ ಸಂಕೀರ್ಣತೆ, ಮಡುಗಟ್ಟಿದ ಸಮಾಜ ರಚನೆಯಿಂದ ಉದ್ಭವಿಸಿರುವದರಿಂದ. 
ಅದಕ್ಕೂ ಔದ್ಯೋಗೀಕರಣದಿಂದ ಅಸ್ತವ್ಯಸ್ತವಾದ, ವರ್ಗಕಲಹದಿಂದ ವಂತಿಗೆಟ್ಟ 
ಮತ್ತು ಮಹಾಯುದ್ದಗಳಿಂದ ದೃತಿಗೆಟ್ಟ ಸಮಾಜದಲ್ಲಿ ಉಂಟಾಗುವ ಸಂಕೀರ್ಣತೆಗೂ 
ಅಷ್ಟು ಆಂತರವಿಲ್ಲ. ಮುಖ್ಯವಾಗಿ ಮಾನವ ಜೀವನದ ದುರಂತವನ್ನು ತನ್ನನ್ನು ತಾನೇ 
ಅರಿತುಕೊಳ್ಳಲಾಗದ ಶಾಪದ ಕತೆಯಾಗಿ ಕಾದಂಬರಿಕಾರ ಪ್ರಸ್ತಾಪಿಸಿದ್ದಾರೆ. ಜಗನ್ನಾಥ 
ನಷ್ಟೇ ಪ್ರತಿಯೊಂದು ಪಾತ್ರವೂ ತನ್ನ ಸ್ವತ್ವವನ್ನೇ ಅರಿಯದೆ ಬೇರೆ ಬೇರೆ ಅಂಶಗಳಲ್ಲಿ 
ತನಗೆ ತಾನೇ ಪರಕೀಯವಾಗಿದೆ. ತನ್ನ ಆತ್ಮವನ್ನು ಶೋಧಿಸುವ ಜಗನ್ನಾಥನ ಕ್ರಿಯೆ 
ಯಲ್ಲಿ ಅಡಿಗರಂಥವರ ಅನುಭಾವದಿಂದಲೂ ವ್ಯಕ್ತಿ ವ್ಯಕ್ತಿಗಳಲ್ಲಿ ಸಂಬಂಧ ಬಿಗಿಯು 
ವದು ಅಸಾಧ್ಯವಾಗುತ್ತದೆ. ಮಾರ್ಗರೆಟ್‌ಳೊಡನೆ ಅನುಭವಿಸಿದ ಶಾರೀರಿಕ ಸಂಬಂಧ 
ಅಪೂರ್ಣವಾಗಿರುವಂತೆ, ಕಾವೇರಿಯ ಜತೆ ಆಪೇಕ್ಷಿಸಿದ, ನಾಗಮಣಿಯ ಜತೆ ಕಲ್ಪಿಸಿದ 
ಶರೀರ ಸಂಖ ಅಪೂರ್ಣವಾಗಿಯೇ ಇರುತ್ತದೆ. ಸೆಟ್ಟಿಯ ಜತೆಯ ಸೆಣಸಾಟ, 
ಶಾನುಭೋಗರ ಜತೆ ದರ್ಪ ಚಂದ್ರಶೇಖರನ ಜತೆಯ ಸ್ಪರ್ಧೆ ಎಲ್ಲದಕ್ಕಿಂತ ಮಿಗಿಲಾಗಿ 
ಮಂಜನಾಥನ ವಿರುದ್ಧವಾದ ಬಂಡಾಯ ವಿಫಲವಾಗಿಯೇ ಪೂರ್ತಿಯಾಗುತ್ತದೆ. ಹೀಗೆ, 

ವ್ಯಕ್ತಿ ವ್ಯಕ್ತಿಗಳ ನಡುವಿನ ಸಂಬಂಧ ಉದಾತ್ತತೆಯದಾಗಲಿ ಶಾರೀರಕ ತೃಷ್ಣಯದಾಗಲಿ 
ಇಲ್ಲವೆ ಪ್ರತಿಭಟನೆಯದಾಗಲಿ ಕೊನೆಯೇ ಇಲ್ಲದೆ ದುಃಸಹವಾಗುತ್ತದೆ. ಇದೇ ಜೀವನದ 
ಅಸಂಗತ, ಸಮಾಜಜೀವನದ ಲಿಬರಲಿಸಂ ದಷ್ಟೇ ಸಾಮ್ಯವಾದದ ಮೌಲ್ಯಗಳು ಭ್ರಮೆ 
ಯಿಂದುಂಟಾದವುಗಳು. ಮಾನವ ಜೀವನವನ್ನು ಆರ್ಥಿಕ ತಡಸಲಿನ ಆಘಾತದಿಂದ ಎತ್ತಿ 
ಹಿಡಿಯುವೆನೆಂಬ ಆಕ್ರೋಶ ಸಾಮ್ಯವಾದದ ಬೊಬ್ಬೆ ಮಾತ್ರ . ಆದರೂ ಮಾನವನ 
ಕ್ರಿಯೆ ಸಾಗಲೇಬೇಕು. ಈ ಮೌಲ್ಯರಹಿತ ಜನಸಮೃರ್ದದಲ್ಲಿಯೂ ಕ್ರಿಯೆಯಿಂದಲೇ 
ಮಾನವತ್ವವನ್ನು ಪ್ರತಿಷ್ಠಾಪಿಸಬೇಕು. ಕ್ರಿಯೆ ಮಾನವನನ್ನು ಜವಾಬುದಾರನನ್ನಾಗಿ 
ಮಾಡಿ, ತನ್ನ ಕ್ರಿಯೆಯನ್ನು ನಿರ್ವವವಾಗಿ ನೋಡುವಂತೆ ಮಾಡುತ್ತದೆ.. 


ಇಂತಹ ವಿಚಾರಗಳ ಬಗ್ಗೆ ಮೀಸಲಾದ ಭಾರತೀಪುರದಲ್ಲಿ ಥಟ್ಟನೆ ಹೊಳೆಯುವ ಲಕ್ಷಣ 
ವೆಂದರೆ ಅದರ ಭಾಷೆಯ ಸತ್ವ , ಯಾವ ಮಟ್ಟದಲ್ಲಿಯ ಭಾಷೆಯ ಹದ ಕಡಿಮೆ 
ಯಾದಂತೆನಿಸುವದಿಲ್ಲ. ವ್ಯಕ್ತಿರೇಖೆಗಳನ್ನು ಚಿತ್ರಿಸುವಾಗ, ವಾದ ಪ್ರತಿವಾದಗಳನ್ನು 
ಹಡುವಾಗ ಭಾಷೆ ಚಪಲವಾದಂತೆ ತೀಕ್ಷವೂ ಆಗಿದೆ. 


ಕೆಲವು ಪಾತ್ರಗಳ ಚಿತ್ರಣವಂತೂ ಅಪ್ರತಿವರವಾಗಿದೆ. ಉದಾಹರಣೆಗೆ ಅಡಿಗರ ಪಾತ್ರ : 
ಅವರ ಭಾವ ಪರವಶತೆಯಂ ಜತೆ ನಿವೃತ್ತಿ - ಪ್ರವೃತ್ತಿಗಳ ಅಡ್ಡಗೋಡೆಯ ಮೇಲೆ 
ನಿಂತಿರುವ ಅನನ್ಯವಾದ ವ್ಯಕ್ತಿತ್ವ , ಇತ್ತ ಅನುಭಾವವೂ ಅಲ್ಲದ ಅತ್ತ ಭ್ರಮೆಯ 
ಅಲ್ಲದ ಭೋಗಿಸಿಯ ಅವಧೂತನಂತೆ ಅಲೆದಾಡುವ, ಜವಾಬುದಾರಿಯನ್ನೇ ಅರಿ 
ಯದ ಮಾನಸಿಕ ಬೆಳವಣಿಗೆ ಅವರದು. ಯಾರನ್ನೂ ದ್ವೇಷಿಸದ, ಎಲ್ಲವನ್ನೂ ಒಪ್ಪಿ 
ಕೊಳ್ಳುವ ಸಾಧುತನದಷ್ಟೇ , ಯಾವದು ಎಷ್ಟು ಅರ್ಥವಾಗಿದೆಯೋ , ಎನ್ನುವ ಶಂಕೆ 
ತರುವ ಹೆಜ್ಜೆಗೆ ಹೆಜ್ಜೆಗೆಬರುವ ಆಖ್ಯಾಯಿಕೆಗಳ ಅನೌಚಿತ್ಯವೂ ಅವರ ಭೋಳೇತನವನ್ನು 
ಸಾರುತ್ತದೆ. ವಿಚಾರಗಳನ್ನೇ ಹಲುಬುತ್ತ ಊರೂರು ಅಲೆಯುವ ಅವರ ಇಂದ್ರಿಯ 
ಲಾಲಸೆ ಮಾತ್ರ ಎದ್ದು ಕಾಣುವ ಗುಣವಾಗಿದೆ. ಜಿಲೇಬಿ, ಬೆಂಡಗಳನ್ನು ಇನ್ನಿಷ್ಟ 
ಹೊಟ್ಟೆಯಲ್ಲಿ ತುಂಬಿಕೊಳ್ಳುವ ಅವರೆ ಜೀರ್ಣಶಕ್ತಿಯನ್ನು ನಿದರ್ಶಿಸುವ ಅವರ ಹೊಟ್ಟೆ 
ಯಲ್ಲಿ ಏಳುವ 'ಗೊಳ್ಳ ' ಎನ್ನುವ ಶಬ್ದ , ಮನೆ ಬಿಟ್ಟು ತಿಂಗಳು ತಿಂಗಳು ಅಲೆಯುವ 
ಅಡಿಗರಿಗೆ ಸಂತಾನದ ಬಲ ಅದ್ಭುತವಾದದ್ದು . ಹೆಂಡತಿ ತೀರಿದಾಗ ಅವಳ ತಂಗಿಯನ್ನೇ 
ಮದುವೆಯಾಗುವುದು , ತಂಗಿ ವಿಧವೆಯಾಗಿಯೂ ಗರ್ಭಿಣಿಯಾದವನ್ನು ತಿಳಿದೂ 
ಅವಳನ್ನು ಮನೆಯಿಂದ ಹೊರದೂಡದೇ ತನ್ನ ಪೌರೋಹಿತ್ಯಕ್ಕೆ ತೊಂದರೆಯಾಗದಂತೆ 
ವಿಧಿಯುಕ್ತ ಸುಧಾರಿಸಿಕೊಂಡಂದ , ಅವರ ಆಖ್ಯಾಯಿಕೆಯಲ್ಲಿ ಬರುವ ಸಹಸಾ ನಿಷಿದ್ದ 
ವಾದ ಪ್ರಕಾರಗಳಾದ ಬೆತ್ತಲೆ ಹೆಂಗಸನ್ನು ನೋಡುದ ತೀವ್ರವಾದ ಹಂಬಲ, ಸೊಸ 


೧೧೬ | ಸಾಕ್ಷಿ - 


ಯಜ್ಞಕುಂಡದಲ್ಲಿ ಉಚ್ಚೆ ಹೊಯು ಕುಂಡವನ್ನು ಭ್ರಷ್ಟಮಾಡಿದ ಪ್ರಕರಣ - ಎಲ್ಲವೂ 
ಅವರಲ್ಲಿ ಪ್ರಬಲವಾಗಿರುವ ಇಂದ್ರಿಯಾಸಕ್ತಿಯನ್ನು ಸ್ಪಷ್ಟವಾಗಿ ತೋರುತ್ತದೆ. 


ಇಂತಹ ಅಡಿಗರಿಂದ ಪ್ರಭಾವಿತನಾದ ಜಗನ್ನಾಥನಿಗೆ ಅವರ ಅವಧೂತತನದ,ಮೋಹ 
ಹಿಡಿದರೂ ಅವರು ಕೊಟ್ಟ ' ಬ್ರಹ್ಮಚರ್ಯವೇ ಜೀವನ -ವೀರ್ಯನಾಶವೇ ಮೃತ್ಯು ' 
- ಎನ್ನುವ ಪುಸ್ತಕದಿಂದ ಹುಟ್ಟಿದ್ದು ತನ್ನ ಇಂದ್ರಿಯ ಶಕ್ತಿಯ ಪರಿಚಯ 


ಜಗನ್ನಾಥನ ಪಾತ್ರ ರಚನೆಯನ್ನು ಇಲ್ಲಿ ಸಾಧಿಸಿದ ರೀತಿ ಮೆಚ್ಚುವಂತಹುದು. 
ಜಗನ್ನಾಥನ ವ್ಯಕ್ತಿತ್ವದಲ್ಲಿಯ ಹಲವಾರು ಅಂಶಗಳಿಗೆ ಒಂದೊಂದು ವ್ಯಕ್ತಿ ರೇಖೆಯನ್ನೇ 
ತಯಾರಿಸಿ ಜಗನ್ನಾಥನ ವ್ಯಕ್ತಿ ಚಿತ್ರ ಇವೆಲ್ಲವುಗಳನ್ನ ಛೇದಿಸುವಂತೆ ಮಾಡಿದೆ. 
ಶ್ರೀಪತಿರಾಯರು ಜಗನ್ನಾಥನಲ್ಲಿಯ ಆದರ್ಶದ ಹಂಬಲ. ಆದರೂ ಅದರ ಕಾವೆಲ್ಲ 
ಆರಿದ್ದರಿಂದ ಅವರಿಗೆ ಇಂತಹ ಸಮಾಜ ಕ್ರಾಂತಿಯ ಬಗ್ಗೆ ಒಂದು ತರದ ಭೀತಿ, 
ಭರವಸೆಯನ್ನು ಕೊಡಲಾಗದಷ್ಟು ಕ್ಷೀಣಿಸಿದ ಆತ್ಮವಿಶ್ವಾಸ, ಆದರೂ ಬೆಂಕಿ ಸಂಪೂರ್ಣ 
ವಾಗಿ ಆರಿಲ್ಲವೆನ್ನುವುದರ ಗುರುತೆನ್ನುವಂತೆ ಹೊಗೆ ತುಂಬಿದ ಅವರ ಮನೆಯಲ್ಲಿ, ಪರಿಷೆ 
ಯನ್ನು ಮಂಜುನಾಥನ ದೇವಸ್ಥಾನಕ್ಕಾಗಿ ಕರೆದು ಹೋಗಿಪೂಜೆ ಮಾಡಿಸಿ, ಉದರ 
ನಿರ್ವಾಹ ಮಾಡುವ ಅವರ ಹೆಂಡತಿ ಭಾಗ್ಯಮ್ಮನನ್ನು ಹೊಡೆದ ರಾಯರು ಅದೊಂದು 
ತರದಸೂಳೆಗಾರಿಕೆಯೆಂದೇ ನಂಬಿದ ನಾಸ್ತಿಕರಾಗಿದ್ದಾರೆ. ಖಾದಿ ಅಂಗಡಿಯಲ್ಲಿ ವ್ಯಾಪಾರ 
ವಿಲ್ಲದೆ ನಿಸ್ಸಹಾಯಕರಾದ ಸಮಾಜ ಸುಧಾರಣೆಗಳನ್ನು ಹೆಜ್ಜೆ ಹೆಜ್ಜೆಯಾಗಿ ಜಾಗರೂ 
ಕತೆಯಿಂದ ಮಾಡಬೇಕೆನ್ನುವವರು ಅವರು . 


wers ಅವರ ಬಲ ವ್ಯಕ್ತಿತ್ವ 


ರಾಘವ ಪುರಾಣಿಕರು ಕ್ರಾಂತಿಯಿಂದ ಹಿಂದೇಟು ತೆಗೆದು ಚಿಪ್ಪಿನೊಳಗೆ ಸೇರಿದ ಬ್ರಿಟಿಷ್ 
ಅನುಕರಣಶೀಲ ಸಿರಿವಂತರು . Psychic Powers ಅವರ ಬಾಲಿಶ ಹವ್ಯಾಸ. ವಿಧವಾ 
ವಿವಾಹ ಇತ್ಯಾದಿ ಲಿಬರಲ್ ರೌಯ ವಾದಗಳಲ್ಲಿ ಜಗನ್ನಾಥರ ವ್ಯಕ್ತಿತ್ವ ಅವರನ್ನು 
ಹೋಲುತ್ತದೆ. ಆದರೆ ಮಂಜುನಾಥನ ಮಹಿಮೆಯ ಪ್ರಪಂಚದ ಹೊರಗಿದ ಕ್ರಿಯೆ 
ಯನ್ನೇ ಸಬೀಕರಿಸಿದ ಅವರ ರೋಮಾಂಚಕರ ಬದುಕು ಅವನಿಂದ ಹೊರತಾದುದು. 


ಕ್ರಿಯೆ 


ಪ್ರಭುಗಳ ಕಲ್ಪನಾಶಕ್ತಿಯಲ್ಲಿಯ ಔದ್ಯೋಗಿಕ ಕ್ರಾಂತಿ ಜಗನ್ನಾಥನ ಕನಸು ಕೂಡ. 
ಆದರೆ ಮಂಜುನಾಥನ ಭಾವುಕ ಜನತೆಯ ಸಾರಿಗೆಯ ಮೇಲೆ, ತಮ್ಮ ವ್ಯಾಪಾರವನ್ನು 
ಬೆಳೆಸಿದ ಪ್ರಭುಗಳಿಗೆ ಈ ಕ್ರಾಂತಿ ಒಂದು ಮಾನವೀಯ ಸಮಸ್ಯೆಯನ್ನು ಬಿಡಿಸುವ 
ಒತ್ತಾಯದ ವಿಷಯವಾಗಿರುವುದಿಲ್ಲ. ಅವರು ತಮ್ಮ ವ್ಯಾಪಾರಿ ದೃಷ್ಟಿಗೆ ಮಂಜುನಾಥನ 
ಇರುವು ಮತ್ತು ಅಳಿವುಗಳನ್ನು ಹೊಂದಿಸಿ ಎಣಿಕೆ ಹಾಕುವ ಯಥಾರ್ಥ ದೃಷ್ಟಿಯ 
ಆಳಂಗಳೆಂದೇ ತನ್ನ ದಾರಿ ಅವರಿಂದ ಬೇರೆ ಎಂದು ಜಗನ್ನಾಥನಿಗೆ ಅನಿಸಿದ್ದು , 

ಪ್ರಭು, ರಾಯರು, ಪುರಾಣಿಕರು, ಅಡಿಗರು ಜಗನ್ನಾಥನ ವ್ಯಕ್ತಿತ್ವದಲ್ಲಿ ವಿವಿಧ 
ಅಂಶಗಳನ್ನು ಕನ್ನಡಿ ಹಿಡಿದಂ ಭೂತಾಕಾರವಾಗಿ ತೋರಿಸಿದಂತೆ, ಅನಂತಕೃಷ್ಣ , 
ನೀಲಕಂಠಸ್ವಾಮಿ , ಗಣೇಶ ತನ್ನಲ್ಲಿಯ ಇನ್ನಿಷ್ಟು ವಿಕಾರಗಳನ್ನು ಪಡಿಮೂಡಿಸು 
ತಾರೆ ಎನ್ನುವದು ಮನಗಂಡ ಮೇಲೆ ತನ್ನ ವ್ಯಕ್ತಿತ್ವ ಇವೆಲ್ಲವುಗಳಿಂದಲೂ ಹೊರತಾ 
ದುದು ಎನಿಸುವಷ್ಟರಲ್ಲಿಯೇ ಚಂದ್ರಶೇಖರನ ವಿಶ್ಲೇಷಣೆ, ತನ್ನ ಆತ್ಮದ ವಿಶಿಷ್ಟವಾದ 
ರೂಪವನ್ನು ತೋರಿಸಿದಾಗ ಅದನ್ನೂ ಜಾಡಿಸಿದಾಗ ತಾನು ಬರಿಯ ಶೂನ್ಯವೆಂದು 
ಮಂಕಾಗಬೇಕಾಗುತ್ತದೆ. ಇದು ಅಸ್ತಿತ್ವವಾದದ ಆತ್ಮ ನಿರೂಪಣೆಯ ರೀತಿ, ಜಗನ್ನಾಥ 
ತನ್ನ ಕ್ರಿಯೆಯಿಂದ ತನ್ನ ಅಸ್ತಿತ್ವದಲ್ಲಿ ಅರ್ಥವನ್ನು ಮೂಡಿಸಬೇಕು. 


“ ಭಾರತೀಪುರ ' ದ ಸಾಂಕೇತಿಕ ಶಿಲ್ಪ ಗಮನಿಸಬೇಕಾದದ್ದು : 


ಸೃಷ್ಟಿಕ್ರಿಯೆ ಲೈಂಗಿಕ ಶಕ್ತಿಯಿಂದ ಉಂಟಾಗುವಂಥದು. ಲೈಂಗಿಕ ಶಕ್ತಿಯ ವ್ಯಯ 
ಬದುಕನ್ನು ಬಿಗಡಾಯಿಸುವ ಹೊಟ್ಟೆಬಾಕತನವಾಗುತ್ತದೆ. ಆಗ ಸಮಾಜದ ಆರೋಗ್ಯ 
ಕೆಡುತ್ತದೆ. ಇಂತಹದೇ ಕೆಡುಕು ಲೈಂಗಿಕ ಶಕ್ತಿಯ ದಮನದಿಂದಲೂ ಉಂಟಾಗುತ್ತದೆ. 
ಲೈಂಗಿಕತೆಗಾಗಿಯೇ ಲೈಂಗಿಕತೆ ಬೇಸರದ ಬದುಕಿನ ಸೂಚನೆ. ಜಗನ್ನಾಥ ಮಾರ್ಗರೆಟ್ಟರ 
ದೇಹ ಸಂಬಂಧ ಸೃಷ್ಟಿಯನ್ನು ಬಯಸದ ' ಶಿಖರಕ್ಕೇರುವ ಆತುರವನ್ನು ನಿರಂತರ 
ಮುಂದೂಡುವ' ಮೈಥುನ. ಈ ಗೊಡ್ಡು ಕ್ರಿಯೆಯಷ್ಟೇ ವ್ಯರ್ಥಕ್ರಿಯೆ ಕಾವೇರಿ 
ಹುಟ್ಟಿಸಿದ ಲೈಂಗಿಕ ಒತ್ತಡದ್ದು ; ಯಾವ ಮಾನವೀ ಸಂಬಂಧಗಳನ್ನೂ ಸಾಧಿಸಲಾಗದ 
ನಿಷ್ಪಲವಾಗಬಹುದಾದ ಲೋಭದ ಕ್ರಿಯೆ . ಯಾವ ನಿಬದ್ದತೆಯ ಇಲ್ಲದ ನಿಸಗ್ಯ ಸಹಜ 
ವಾಗಬೇಕಾದ ಲೈಂಗಿಕ ವ್ಯಾಪಾರವುತೋಟದಾಳುಗಳು ಕಳ್ಳತನದಿಂದ ನಡೆಸುವ ಭ್ರಷ್ಟಾ 
ಚಾರವಾಗಿ, “ ಮಗಳನ್ನು ಇಟ್ಟುಕೊಂಡ ಅಪ್ಪ , ಸೊಸೆಯನ್ನಿಟ್ಟುಕೊಂಡ ಮಾವ, ಅತ್ತೆ 
ಜೊತೆ ಮಲಗುವ ಅಳಿಯ , ಹೆಂಡತಿಯನ್ನು ಬಡಿಯುವ ಗಂಡ,” ಮುಂತಾದ ಸಣ್ಣತನ 
ಗಳನ್ನು ಎದ್ದು ತೋರಿಸುತ್ತದೆ. ಗಂಡ ಶಿವಮೊಗ್ಗೆಯಲ್ಲಿ ಲಾಯರಾಗಿದ್ದು , ಹೆಂಡತಿ 
ನಾಗಮಣಿ ಮಂಜುನಾಥನ ಪರಿಷೆಗೆ, 'ರುಚಿಯಾದ ಕೂಳುಬೇಯಿಸಲಿಕ್ಕೆಂದೇ ಬದುಕುವ 
ಹೆಂಗುಸಾಗಿ ಬಾಳಬೇಕಾದದ್ದು ಒಂದು ಮುಖವಾದರೆ, ಹೆತ್ತು ಹೆತ್ತು ಹೆಂಡತಿ ಸತ್ಯ 
ಮೇಲೆ ಅವಳ ತಂಗಿಯನ್ನೇ ಮದುವೆಯಾಗಿ ಇನ್ನಿಷ್ಟು ಸಂತಾನ ಪ್ರಾಪ್ತಿಯಾದ ಅಡಿಗರ 
ಲಂಪಟತನ ಇನ್ನೊಂದು ಮುಖ. 


ಹೀಗೆಕಾದಂಬರಿಯ ಕಟ್ಟಡ, ಲೈಂಗಿಕ ಪ್ರಾಣಶಕ್ತಿಯ ಒತ್ತಡದ ಪ್ರಸಂಗಗಳನ್ನು , ಈ 
ಶಕ್ತಿ ಜಳು ಬಿದ್ದು ಉಂಟಾದ ತಗ್ಗುಗಳ ಪ್ರಸಂಗಗಳನ್ನು , ಉಬ್ಬು ತಗ್ಗುಗಳ ಆಕೃತಿ 
ಯಾಗುವಂತೆ ಹೆಣೆದಿದ್ದಾರೆ. ಹೊಲೆಯನಾದ ಪಿಳ್ಳನ ಜಾಗೃತಿಯ ಈ ಪ್ರಾಣಶಕ್ತಿ 

ಜಾಗರಿಸಿಕೊಂಡ ಚಿತ್ರದಿಂದ ಸೂಚಿಸಿದಂತೆ ಅವನನ್ನು ಬಡಿದು ಸೆರೆಯಲ್ಲಿಡುವ ಪ್ರಸಂಗ 
ದಿಂದ ಈ ಎಚ್ಚೆತ್ತ ಜನಾಂಗದ ದುರಂತವನ್ನೂ ಸೂಚಿಸಿದ್ದಾರೆ. ನಿಬದ್ದತೆಯಿಂದ 
ವಿಕೃತವಾದ ಲೈಂಗಿಕಶಕ್ತಿ ಬೇರೊಂದಡೆ ಹರಿಯ ತೊಡಗಿದಾಗ ಒದಗಿ ಬರುವುದು 
ನಿಚ್ಛಿತವಾದ ವಿಫಲತೆ, ಇದು ಗಣೇಶನ ಕೊನೆಯ ಅಪ್ರಬುದ್ಧ ವರ್ತನೆಯಿಂದ ಸಿದ್ದ 
ವಾಗುತ್ತದೆ. ಮದುವೆಯಾಗಿಯ ಕಾದಂಬರಿಯ ವರ್ಣನೆಗಳೆಲ್ಲ ಮುಷ್ಟಿ ಮೈಥುನದ 
ಹೊತ್ತಿನ ಕಲ್ಪನಾ ಜಗತ್ತಿನ ಉಣಿಸುಗಳಾಗುವ ಗಣೇಶನ ಹೆಂಡತಿ “ ಮಲಗೋದು 
ಚಿಕ್ಕಮ್ಮನ ಜೊತೆ; ತಿಥಿವಾರ ನೋಡಿ ತಿಂಗಳಲ್ಲಿ ಕೆಲವು ದಿನ ಮಾತ್ರ ತನ್ನ ಜೊತೆ 
ಮಲಗೋದು. ಆದರೆ ಹೆಂಡತಿಯ ಎದುರಂ ನಿತ್ಯ ಏಟು ತಿನ್ನುವ ತನಗೆ ಅವಳ ಪಕ್ಕದಲ್ಲಿ 
ಬಂದು ಮಲಗಿದಾಗ ಅಲ್ಲೇ ಸ್ವಲ್ಪ ದೂರದಲ್ಲಿ ಅಪ್ಪ ಮಲಗಿದ್ದಾನೆಂಬುದೂ , ಸದಾ 
ಜ್ಞಾಪಕದಲ್ಲಿರುವಾಗ ಸೆಟೆದುಕೊಂಡು ಮಲಗಿದವಳಿಗೆ ಏನುತಾನೆ ಮಾಡಬೇಕೆನ್ನಿಸೀತು? ” 

ಇಂತಹ ಗಣೇಶನ ಮಾನಸಿಕ ಬೆಳವಣಿಗೆ ಕುಗ್ಗಿದರೆ, ಪುರೋಗಾಮಿ ವಿಚಾರಗಳು 
ಅಪ್ರಬುದ್ಧತೆಯ ಶಿಖರವಾದರೆ ವಿಶೇಷವೇನು ? 


ಚಿಕ್ಕಮಕನಾಜಗತ್ತಿನ ಕಾದಂಬರಿಯ 


“ ಭಾರತೀಪುರ ” ಹೀಗೆ ಪ್ರಾಣಶಕ್ತಿಯೇ ಕೆಟ್ಟುಕೊಂಡ ಸಮಾಜದ ಪುನರಚನೆಯ 
ದುರಂತವನ್ನು ಮನದಟ್ಟುವಂತೆ ಚಿತ್ರಿಸುತ್ತದೆ. 


“ ಭಾರತೀಪುರ ' - ಪ್ರಾಯಶಃ ತನ್ನ ಹೆಸರಿನಿಂದ ಭಾರತದ ಸಮಕಾಲೀನ ಸಮಸ್ಯೆಯನ್ನು 
ಬೊಟ್ಟು ಮಾಡಿ ತೋರಿಸುತ್ತದೆ. ಇಲ್ಲಿಯ ದುರಂತ ರಾಜಕೀಯದಲ್ಲ, ಸಾಮಾಜಿಕತೆ 
ಯದ್ದಲ್ಲ, ಇದು ನಿರಂತರವಾದ ಮಾನವ ಸಮಸ್ಯೆ , ಮಾನವನ ಚಿತ್ರಶಕ್ತಿ ಮತ್ತು 
ಆಸಕ್ತಿಗಳ ದ್ವಂದ್ವ ಈ ದುರಂತಕ್ಕೆ ಮೂಲಭೂತವಾಗಿದೆ. ಕಾದಂಬರಿಕಾರನಿಗೆ ಈ 
ಮೂಲಭೂತ ಬಿರುಕಿನ ಶಾಪವನ್ನು ಸಮಕಾಲೀನ ಸಮಾಜದ ಸನ್ನಿವೇಶದಲ್ಲಿ ಪರೀಕ್ಷಿ 
ಸುವ ಹಂಬಲವಿದ್ದಂತಿದೆ. 


ಇಂತಹ ಧೋರಣೆಗಳನ್ನು ಲೇಖಕರು ಜಗನ್ನಾಥನ ಬುದ್ದಿಯ ಕೇಂದ್ರದಿಂದ ವ್ಯಕ್ತ 
ಪಡಿಸಲು ಪ್ರಯತ್ನಿಸಿದ್ದಾರೆ. ಜಗನ್ನಾಥನಿಗೆ ತೋರುವ ಇತರ ವ್ಯಕ್ತಿಗಳಲ್ಲಿಯ ವಿಕಾರ 
ಗಳು ಲೇಖಕರಂ ಮಾಡುವ ವಿಡಂಬನೆಗಳಾದರೆ, ಜಗನ್ನಾಥನ ವ್ಯಕ್ತಿತ್ವದಲ್ಲಿಯ ವಿಕೃತಿ, 
ಅವರನ್ನು ವಸ್ತುನಿಷ್ಠನಾಗಿ ನೋಡುವ ಲೇಖಕ - ಎಂದು ಕೊಂಚ ಬದಲಿಸುತ್ತದೆ. 
ಕಾದಂಬರಿಯ ವಿಶ್ವದಲ್ಲಿ ಲೇಖಕರು ಒಪ್ಪುವ ಘಟಕಗಳೆಷ್ಟು , ಅವರು ಕೈ ಬಿಟ್ಟಿದ್ದೆಷ್ಟು 
ಎನ್ನುವುದನ್ನು ನಿರ್ಧರಿಸುವುದು ದುಸ್ಸಾಧ್ಯವಾಗುತ್ತದೆ. ಒಂದು ಕಡೆ ಜಗನ್ನಾಥನ 
ಸಾಮಾಜಿಕ ಪುರೋಗಾಮಿ ಧೋರಣೆಗಳ ಜತೆ ಜತೆಯಾಗಿ ಹೋಗುವ ಕಾದಂಬರಿಕಾರರ 
ವಿಚಾರಧಾರೆ, ಇನ್ನೊಂದೆಡೆ ಚಂದ್ರಶೇಖರನ ದೌರ್ಬಲ್ಯದ,ಕ್ರೌರ್ಯದ, ಮಾನವ 

ವ್ಯಾಪಾರದ ಎಲ್ಲ ಸೂಕ್ಷ್ಮ ಪದರುಗಳನ್ನೂ ಅರಿಯಬಲ್ಲೆನೆಂಬ ಅಹಂಕಾರದ ನೀತೆಯ 
ತತ್ವಜ್ಞಾನಕ್ಕೆ ಹೋಲುವ ವಿಚಾರ ಸರಣಿಯಲ್ಲಿ ಸಾಮರಸ್ಯ ಪಡೆದಂತೆ ತೋರುವದ 
ರಿಂದ, ಒಂದಕ್ಕೊಂದು ವಿರುದ್ಧವಾಗಿ ನಿಂತು Dialecticದ ಮೂರನೆಯ ಕೊನೆಯನ್ನು 
ಸಿದ್ದಿಸದೆ ವಿಷವರ್ತುಲದಲ್ಲಿ ಸಿಲುಕುತ್ತದೆ. ವಿಡಂಬನೆಯೇ ವಿಡಂಬನೆಗೆ ಒಳಗಾಗ 
ಬೇಕಾಗುತ್ತದೆ. ವಿಶ್ಲೇಷಣೆ ಡಿಕೆಡೆಂಟ ಎಂದು ಕ್ರಿಯೆಯನ್ನು ಪ್ರತಿಪಾದಿಸಿದವನೇ , 
ಕ್ರಿಯೆಯನ್ನು ವಿಶ್ಲೇಷಣೆಯಿಂದ ತೂಗಿನೋಡುವ ಆಂತರ್ವಿರೋಧಎದ್ದು ನಿಲ್ಲುತ್ತದೆ. 
ಇದು ಲೇಖಕನ ಸೋಲು. 


ಸಮಾಜಶಾಸ್ತ್ರ , ಅಸ್ತಿತ್ವವಾದ , ಮಾರ್ಕ್ಸ್‌ವಾದ ಮುಂತಾದುವುಗಳ ಆಹ್ವಾನಗಳನ್ನು 
ಸ್ವೀಕರಿಸಿ ಕಲೆಯ ಪಾತಳಿಯ ಮೇಲೆ ಅವುಗಳಲ್ಲಿಯ ಸಿದ್ದಾಂತಗಳ ಪುನರ್ವಿಚಾರಣೆ 
ಮಾಡಿದಶ್ರೇಯಸ್ಸು ಅನಂತಮೂರ್ತಿಯವರಿಗೆ ಸಲ್ಲಬೇಕು. 


ವಂಶವೃಕ - ಒಂದು ಅನಿಸಿಕೆ 


ಮಹಾಬಲೇಶ್ವರ ಹೆಗಡೆ 


“ ವಿಕಾಸ ಪಥದಲ್ಲಿ ಒಮ್ಮೆ ಕಳೆದ ಸ್ವರವನ್ನು ಪುನಃ ಅನುಭವಿಸ ಬಯಸುವದು ಪಾಪ 
ವಾಗುತ್ತೆ ”. “ ವಂಶವೃಕ್ಷ” ದಲ್ಲಿ ಶ್ರೀನಿವಾಸ ಶೈತ್ರಿಗಳು ಸೊಸೆಕಾತ್ಯಾಯಿನಿಯನ್ನು 
ಕುರಿತು ಆಡಿದ ಮಾತುಗಳಿವು. ಕನೈಯಾಗಿ , ಪತ್ನಿಯಾಗಿ ಅವಳು ತನ್ನ ಪ್ರಥಮ ಪತಿ 
ಯೋಂದಿಗೆ ಆನಂದದ ಅನುಭವವನ್ನು ಪಡೆದಿದ್ದಳು. ನಂತರ ತಾಯಿಯೂ ಆದಳು. ಪುನಃ 
ಆಮೇಲೆ ಕನೈಯಂತೆ ಪ್ರೀತಿಸಿ , ಪ್ರೀತಿಯನ್ನು ಬಯಸಿ ಮತ್ತೊಬ್ಬನ ಪತ್ನಿಯಾದಳು, 
ಒಮ್ಮೆ ತಾಯಿಯಾದವಳು ಎಂದೆಂದಿಗೂ ತಾಯಿಯೇ ? ಅವಳು ಪತ್ನಿಯೇ ಅಲ್ಲವೇ ? 
ಎಂಬ ಪ್ರಶ್ನೆ ಅವಳ ಮನಸ್ಸಿನಲ್ಲಿ ನಿರುತ್ತರವಾಗಿ ನಿಲ್ಲುತ್ತಿತ್ತು . ದೇವರೇ , ನಮ್ಮನ್ನು 
ಬಂಧಿಸಿರುವದು ನಿಜವಾದ ಪಾಪವೋ , ಅಥವಾ ಪಾಪದ ಕಲ್ಪನೆಯೋ ಎಂದು ಅವಳು 
ಯೋಚಿಸುವಳು . 


ಶೋತ್ರಿಯರ ದೃಷ್ಟಿಯಲ್ಲಿ, ವಿಕಾಸ ಪಥದಲ್ಲಿ ಒಮ್ಮೆ ಕಳೆದ ಸ್ವರವನ್ನೇ ಪುನಃ 
ಅನುಭವಿಸ ಬಯಸುವದು ಪಾಪ, ಶೋತ್ರಿಯರ ದೃಷ್ಟಿಯಿಂದಲೇ ವಿಚಾರಿಸಿದರೂ , 
ಕಾತ್ಯಾಯಿನಿ ತನ್ನ ದಾಂಪತ್ಯದ ಸ್ವರವನ್ನು ಪೂರ್ಣವಾಗಿ ಅನುಭವಿಸಿದ್ದಳೆ ? ಅವಳು , 
ಪತಿ ನಂಜುಂಡ ತ್ರಿಯೊಡನೆ ಎರಡು ವರ್ಷ ಸುಖಜೀವನವನ್ನನುಭವಿಸಿ ವಂಗು 
ವೊಂದರ ತಾಯಿಯಾದಳು . ಅವಳು ತಾಯಿಯಾದ ಮರುಕ್ಷಣ ಅವಳ ದಾಂಪತ್ಯ ಜೀವನ 
ಪೂರ್ಣವಾದಂತಾಯಿತೇ ? ಕನೈಯಾಗಿದ್ದವಳು ಮದುವೆಯಾಗಿ ಸಮಾಜದ ಅರ್ಥದಲ್ಲಿ 
ಪತ್ತಿಯಾಗುತ್ತಾಳೆ. ಆದರೆ ಮರುಮದುವೆಯಾದ ಮಾತ್ರಕ್ಕೆ ಅವಳ ಕನ್ಯತ್ವ ಪೂರ್ಣ 
ನಾಶವಾಗಿ ಹೋಯಿತೇ ? ಮದುವೆಯಾದ ಮೇಲೆ ಪತಿ- ಪತ್ನಿಯರು ಪ್ರೇಮಜೀವನ 

ನಡೆಸುತ್ತಾರೆ. ಮಕ್ಕಳಾದ ಮೇಲೂ ಈ ಪ್ರೇಮಜೀವನ ನಿಲ್ಲುವದಿಲ್ಲ. ಸಂತಾನೋತ್ಪ 
ತ್ರಿಯ ನಂತರ ಈ ಪ್ರೇವಂ ಗಾಢವಾಗುತ್ತದೆ. ಆಳವಾಗುತ್ತದೆ. ಪರಸ್ಪರ ಅರಿಯುವಿಕೆ 
ಯಿಂದ ಈ ಪ್ರೇಮ ಇನ್ನೂ ಬೆಳೆಯುತ್ತದೆ. ಈ ಪ್ರೇಮದ, ಅರಿಯುವಿಕೆಯಂ, 
ದಾಂಪತ್ಯ ಜೀವನದ ಸ್ವರ ಒಂದೆರಡು ವರ್ಷಗಳಲ್ಲಿ ಮುಗಿದು ಪೂರ್ಣವಾಗುವದು 
ಸಾಧ್ಯವೇ ? 


ಆದರೆ, ಪ್ರೋತ್ರಿಯರ ಕಲ್ಪನೆಯಲ್ಲಿ, ದಾಂಪತ್ಯವೆಂಬುದು ಇಷ್ಟು ದೀರ್ಘವಾದ ಸ್ವರ 
ವಲ್ಲ. ಮಹತ್ತರವಾದುದೂ ಅಲ್ಲ. ಅದು ಕೇವಲ ಯಾಂತ್ರಿಕವಾದುದು. ಕರ್ತವ್ಯ 
ಬದ್ದವಾದದ್ದು . ಮನುಷ್ಯ ದಾಂಪತ್ಯ ಜೀವನವನ್ನನುಭವಿಸುವದು ವಂಶವೃಕ್ಷವನ್ನು 
ಮುಂದುವರಿಯುವಂತೆ ಮಾಡುವದಕ್ಕಾಗಿ, ಅಲ್ಲಿ ವಿವಾಹವಾಗ ಬಯಸುವವರು, 
ಪರಸ್ಪರ ಒಲಿದು, ಅರಿತು, ಪ್ರೇಮಪೂರ್ಣ ಜೀವನವನ್ನು ಸಾಗಿಸಬೇಕೆಂದಿಲ್ಲ. ಮದುವೆ 
ಯಾಗಿ ಸಂತಾನವೊಂದನ್ನು ಪಡೆಯುವದೇ ಅದರ ಗುರಿ. ವಂಶವನ್ನು ಮುಂದುವರಿಸಲು 
ಮಗುವೊಂದು ಹುಟ್ಟಿದಾಗ ಅಕಸ್ಮಾತ್ ಗೃಹ ನಷ್ಟವಾದರೆ, ಪುನಃ ಸಂಸಾರಿಯಾಗುವ 
ಅವಶ್ಯಕತೆಯಿಲ್ಲ. ಅದು ಶೈತ್ರಿಯರ ದೃಷ್ಟಿಯಲ್ಲಿ ಪಾಪ, ಮಗುವೊಂದು 
ಹುಟ್ಟಿತೋ , ದಾಂಪತ್ಯ ಜೀವನದ ಸ್ವರ ಪೂರ್ತಿಯಾಯಿತು. 


ದಾಂಪತ್ಯ ಜೀವನಕ್ಕೆ ಇಷ್ಟು ಸರಳ ಅರ್ಥವನ್ನು ಕಲ್ಪಿಸುವದಾದರೆ ಜೀವನದಲ್ಲಿ 
ಸ್ವಾರಸ್ಯ , ಸಂತೋಷ ಎಂಬುದನ್ನೆಲ್ಲ ತೆಗೆದುಹಾಕಿದಂತೆ. ಜೀವನವನ್ನೇ ಸರಳೀಕರಿಸಿ 
ದಂತೆ, ಕರ್ತವ್ಯವೆಂಬಂತೆ ಮದುವೆಯಾಗಿ, ಯಾಂತ್ರಿಕವಾಗಿ ಜೀವನ ಸಾಗಿಸಿ, ಮಗು 
ವೊಂದನ್ನು ಪಡೆದ ಕ್ಷಣವೇ ದಾಂಪತ್ಯ ಜೀವನದ ಸ್ವರವೇ ನಾಶವಾಗುವದಾದರೆ, 
ಯಾರೂ ದಾಂಪತ್ಯ ಜೀವನವನ್ನು ಬಯಸಲು ಅವಕಾಶವಿಲ್ಲ. ಇಂತಹ ನೀರಸ ಜೀವನ 
ವನ್ನು ಯಾರು ಬಯಸುತ್ತಾರೆ ? ಯಾಕೆ ಬಯಸಬೇಕು ? ಶ್ರೀನಿವಾಸ ಶೈತ್ರಿಗಳು 
ತಮ್ಮ ದಾಂಪತ್ಯ ಜೀವನದ ಸ್ವರದ ವ್ಯಾಖ್ಯೆಯಿಂದ ಕಾತ್ಯಾಯಿನಿಯ ಹೊಸ ಜೀವನ 
ವನ್ನು ಪಾಪ ಜೀವನವೆಂದು ಕರೆಯುವದು ಸಮಂಜಸವಾಗಿ ಕಾಣುವದಿಲ್ಲ. ನಿಜ 
ಅವರಿಗೂ ಅಂತಹ ಪರಿಸ್ಥಿತಿ ಬಂದಿತ್ತು . ತಮ್ಮ ಪ್ರಕೃತಿಸಹಜವಾದ ಬಯಕೆಯನ್ನು 
ಅವರು ಅದುಮಿ ಹಿಡಿದರು . ಆದರೆ ಜೀವನ ಸಹಜವಾಗಬೇಕಾದರೆ , ಮನುಷ್ಯನ ಪ್ರಕೃತಿ 
ಸಹಜ ಬಯಕೆಗಳಿಗೆ ಕೆಲವು ಕಟ್ಟಿನೊಳಗಾದರೂ ಮನ್ನಣೆ ಸಿಗಬೇಕಾಗುವದು . ಒಬ್ಬ 
ವ್ಯಕ್ತಿ ಹೆಚ್ಚು ಸೈರ್ಯದಿಂದ ಸಹಜವಾದ ಆಶೆ - ಆಕಾಂಕ್ಷೆಗಳನ್ನು ಬದಿಗೊತ್ತಿ 
( ಯಾಂತ್ರಿಕವಾಗಿಯಾದರೂ ) ಸಂಯಮದ ಜೀವನ ನಡೆಸಬಹುದು. ಆದರೆ ಅದನ್ನೇ 
ಎಲ್ಲರಿಗೂ ಅನ್ವಯಿಸಿ, ಅದನ್ನು ತಪ್ಪಿ ನಡೆಯುವದು ' ಪಾಪ' ಎಂದು ಕರೆಯುವದು 
ಎಷ್ಟು ಸಮಂಜಸವೋ ? 

ಮತ್ತೊಂದು ಮಾತು, ದಾಂಪತ್ಯ ಜೀವನದ ವಿವಿಧ ಮುಖಗಳನ್ನು ಒಪ್ಪಬಹುದಾದರೆ 
ಶ್ರೀನಿವಾಸ ಶೈತ್ರಿಗಳ ಪರಿಸ್ಥಿಗೂ , ಕಾತ್ಯಾಯಿನಿಗೆ ಒದಗಿದ ಸ್ಥಿತಿಗೂ ಅಂತರವಿತ್ತು . 
ಅವರ ದಾಂಪತ್ಯ ಜೀವನದ ಒಂದು ವಂಖ ಮಾತ್ರ ( ತಾರುಣ್ಯದಲ್ಲಿ ಅದು ಮುಖ್ಯ 
ವಾದರೂ ) ನಷ್ಟವಾಗಿತ್ತು . ಅವರ ಕಾಮಜೀವನ ನಷ್ಟವಾಗಿತ್ತು . ಇದೊಂದನ್ನು ಬಿಟ್ಟರೆ 
ದಾಂಪತ್ಯದ ಉಳಿದ ಮಂಖಗಳ ಬೆಳವಣಿಗೆಗೆ ಆಸ್ಪದವಿತ್ತು . ಆದರೆ ಕಾತ್ಯಾಯಿನಿಯ 
ಪರಿಸ್ಥಿತಿಯೇ ಬೇರೆಯಾಗಿತ್ತು . ಅವಳ ದಾಂಪತ್ಯ ಜೀವನದ ತಾಯ್ತನದ ಮುಖ 
ವೊಂದನ್ನು ಬಿಟ್ಟು ಉಳಿದುದೆಲ್ಲ ನಷ್ಟವಾಗಿತ್ತು . ಈ ಕಾಮಜೀವನದ ಸರವನ್ನೇನೋ 
ಅವಳು ಅನುಭವಿಸಿದ್ದು ನಿಜ. ಆದರೆ ಕಾತ್ಯಾಯಿನಿ ಹೊಸ ಜೀವನವನ್ನು ಆರಂಭಿ 
ಸಿದ್ದು ಇದೊಂದೇ ಮುಖವನ್ನು ಬಯಸಿ ಹೋದದ್ದಲ್ಲ. ಕಸ್ಯೆಯಾಗಿದ್ದವಳು ಪತ್ನಿ 
ಯಾಗಿ, ತಾಯಿಯ ಆಗಿ, ಎಗಡೇ ವರ್ಷಗಳಲ್ಲಿ ಪತಿಯನ್ನು ಕಳೆದುಕೊಂಡ ಅವಳಿಗೆ 
ದಾಂಪತ್ಯ ಜೀವನದ ವಿವಿಧ ಮುಖಗಳ ಸುಖ ತೃಪ್ತಿಕರವಾಗಿ ಸಿಕ್ಕಿರಲಿಲ್ಲ. ಅವಳು 
ತನ್ನ ಹೊಸ ಜೀವನವನ್ನು ಆರಂಭಿಸಿದ್ದು ದುಡುಕಿನಿಂದ ಅಲ್ಲ. ಮನಸ್ಸಿನಲ್ಲಿ ಬಹಳ 
ತಳಮಳವನ್ನು ಅನುಭವಿಸಿ, ವಿಚಾರಿಸಿ- ವಿಚಾರಿಸಿ,ಕೊನೆಗೆ ಶ್ರೀನಿವಾಸಶೋಗಳನ್ನು 
ಸಹ ಕೇಳಿದ್ದಳು. ಅವಳಿಗೆ ತನ್ನ ಕರುಳ ಕೂಸಿನ ವಿಚಾರವೂ ಇತ್ತು . ತಾಯಿ - ತಂದೆ 
ಗಳಿಗೆ ಸಮಾನರಾದ ಅತ್ತೆ - ಮಾವಂದಿರ ವಿಚಾರವೂ ಇತ್ತು . ಆದರೂ ದಾಂಪತ್ಯ 
ಜೀವನವನ್ನನುಭವಿಸುವ ಆದಮ್ಯ ಬಯಕೆಯನ್ನು ಮಾತ್ರ ಅವಳಿಂದ ದೂರ ಮಾಡ 
ಲಾಗಲಿಲ್ಲ. ಅವಳು ಪತ್ನಿಯಾದರೂ , ತಾಯ್ತನದ ಪಟ್ಟವನ್ನು ಪಡೆದರೂ , ಅವಳ 
ಕನೈತನ ಮಾಸಿರಲಿಲ್ಲ. ಈ ದೃಷ್ಟಿಯಿಂದಲೂ , ಶ್ರೀನಿವಾಸಶೋಗಳು ಅವಳ ಕೃತಿ 
ಯನ್ನು ಪಾಪಕೃತ್ಯವೆನ್ನುವದು ಸಮಂಜಸವೆನ್ನುವದು ಕಷ್ಟವಾಗುತ್ತದೆ. 


ಇದೆಲ್ಲ ಯಾಕೆ ಹೀಗಾಯಿತು ? ಎಂದು ಕೇಳಿಕೊಂಡರೆ - ಕಾದಂಬರಿಯಲ್ಲಿ ಮುಖ್ಯ 
ವ್ಯಕ್ತಿ ಶ್ರೀನಿವಾಸ ಶೋ , ಕಾದಂಬರಿಯುದ್ದಕ್ಕೂ ಕಾದಂಬರಿಕಾರನ ಉದ್ದೇಶವನ್ನು 
ಎತ್ತಿಹಿಡಿಯುವವರು ಅವರೇ . ಕಾದಂಬರಿಯ ಹೆಸರೇ ಸೂಚಿಸುವಂತೆ, ದಾಂಪತ್ಯ 
ಜೀವನದ ಉದ್ದೇಶ ಹಾಗೂ ಪೂರ್ಣತೆ ವಂಶವೃಕ್ಷವನ್ನು ಮುಂದುವರಿಯುವಂತೆ 
ಮಾಡುವದು . ಈ ವೃಕ್ಷ ಬೆಳೆಯಲು ಮಗುವೊಂದು ಆದಮೇಲೆ ದಾಂಪತ್ಯ ಜೀವನ 
ವನ್ನು ಮುಂದುವರಿಸುವ ಅವಶ್ಯಕತೆಯಿಲ್ಲ. ಈ ಉದ್ದೇಶವನ್ನು ಎದುರಿಗಿಟ್ಟು 
ಕೊಂಡು, ಕಾದಂಬರಿಕಾರ ಸೃಷ್ಟಿಸುವ ಘಟನೆಗಳು ಹಾಗೂ ಸನ್ನಿವೇಶಗಳು ಕೃತ್ರಿಮ 
ವಾಗುತ್ತವೆ. ಈ ಉದ್ದೇಶ ಪೂರ್ತಿಗಾಗಿ ಘಟನೆಗಳು ಕಾದಂಬರಿಕಾರ ಹೇಳಿದಂತೆ ಬದ 
ಲಾಗುವದು ವಾಸ್ತವಿಕತೆಯ ಎಲ್ಲೆಯನ್ನು ಮೀರುತ್ತದೆ. ಇಡೀ ಕಾದಂಬರಿಯುದ್ದಕ್ಕೂ 
ಇದನ್ನು ಕಾಣಬಹುದು , 

ಶೋತಿಗಳ ಮಗ ನಂಜುಂಡ ಸ್ತೋತ್ರಿಗೆ ವಿವಾಹವಾಗಿ ಎರಡು ವರ್ಷಗಳಲ್ಲಿ ಮಗು 
ವೊಂದು ಹುಟ್ಟಿದ ಕೆಲವು ದಿನಗಳಲ್ಲಿಯೇ ಅವನು ಕಪಿಲೆಯ ಪಾಲಾಗುತ್ತಾನೆ, 
ಶ್ರೀನಿವಾಸ ಶೆತ್ರಿಗಳ ದೃಷ್ಟಿಯಲ್ಲಿ ಇದೊಂದು ದೊಡ್ಡ ಆಘಾತವೇನೂ ಅಲ್ಲ. 
ಏಕೆಂದರೆ ವಂಶವೃಕ್ಷ ಬೆಳೆಯಲು ತೊಂದರೆಯೇನೂ ಇಲ್ಲ . ಅವರ ದೃಷ್ಟಿಯ ಪ್ರಕಾರ 
ಮುಖ್ಯ ಉದ್ದೇಶ ಈಡೇರಿರುತ್ತದೆ. ತಂದೆಯ ಈ ಉದ್ದೇಶವನ್ನು ಪೂರ್ತಿ ಮಾಡಿ 
ಮುಂದೆ ತನ್ನ ಅವಶ್ಯಕತೆಯೇನೂ ಇಲ್ಲ ಎಂದು ಹೇಳಲ್ಪಟ್ಟವನಂತೆ, ಅವನು ಹೊರಟು 
ಹೋಗುತ್ತಾನೆ. 


ಮಗು ಚೀನಿಗೆ ಒಂದು ದಿನ ಜ್ವರ ಬರುತ್ತದೆ. ಅವನು ಸಾಯುವ ಸ್ಥಿತಿಗೂ ಬರುತ್ತಾನೆ. 
ಆದರೆ ಅವನನ್ನು ಕಾದಂಬರಿಕಾರರು ಸಾಯುಗೆಡುವುದಿಲ್ಲ. ಅವನು ಮರಣದಿಂದ 
ಪಾರಾದಾಗಶೋತಿಯರ ಚಿಂತೆ ದೂರವಾಗುತ್ತದೆ ; ವಂಶವೃಕ್ಷ ಬೆಳೆಯಲು ಬಂದ 
ತೊಡಕು ದೂರವಾದುದಕ್ಕಾಗಿ, ಇಲ್ಲಿ ಒಂದು ಪ್ರಶ್ನೆ ಏಳುತ್ತದೆ. ಒಂದು ವೇಳೆ ಚೀನಿ 
ಸತ್ತಿದ್ದರೆ,ಪ್ರೋತ್ರಿಯರು ಏನು ಮಾಡುತ್ತಿದ್ದರು? ಸೊಸೆಕಾತ್ಯಾಯಿನಿಗೆ ಮತ್ತೊಂದು 
ವಂದುವೆಯಾಗಲು ಅನುಮತಿ ನೀಡುತ್ತಿದ್ದರೇ ? ಅವರು ನಂಬಿದ ಧರ್ಮದ ಪ್ರಕಾರ 
ಇದು ಸಾಧ್ಯವಿಲ್ಲದ್ದು . ಏಕೆಂದರೆ ವಿಕಾಸ ಪಥದಲ್ಲಿ ಒಮ್ಮೆ ಅನುಭವಿಸಿದ ಸರವನ್ನು 
ಪುನಃ ಅನುಭವಿಸ ಬಯಸುವುದು ಪಾಪವಾಗುತ್ತದೆ. ಕಾತ್ಯಾಯಿನಿ ಎರಡು ವರ್ಷಗಳ 
ಅವಧಿಯಲ್ಲಿ ಪತ್ನಿ ತನವನ್ನು ಹಾಗೂ ತಾಯ್ತನವನ್ನು ಅನುಭವಿಸಿದ್ದಳು. ಆದರೆ 
ವಂಶವೃಕ್ಷ ಬೆಳೆಯಬೇಕಲ್ಲ ? ದತ್ತಕ ತೆಗೆದುಕೊಳ್ಳಬಹುದಾಗಿತ್ತು . ಆದರೆ ಅವರ ತಂದೆಗೆ 
ಮಾಡಿದಂತೆ ಯಾರೂ ದತ್ತಕಕೊಡಲು ಮುಂದಾಗದಿದ್ದರೆ ? ಪ್ರೋತ್ರಿಯರ ಧರ್ಮ 
ಅವರನ್ನು ಈ ಉಭಯ ಸಂಕಟದಲ್ಲಿ ಸಿಕ್ಕಿಸಿಬೀಳಿಸುತ್ತಿತ್ತು . ಅದಕ್ಕಾಗಿಯೇ ಕಾದಂಬರಿ 
ಕಾರ ತನ್ನ ಉದ್ದೇಪೂರ್ತಿಗಾಗಿ ಸಾಯುವ ಸ್ಥಿತಿಯಲ್ಲಿದ್ದ ಚೀನಿಯನ್ನು ಬದುಕಿಸುತ್ತಾರೆ. 
ಶೈತ್ರಿಗಳಿಗೆ ಬರಬಹುದಾಗಿದ್ದ ಸಂಕಟವನ್ನು ತಪ್ಪಿಸುತ್ತಾರೆ. 


ಕಾತ್ಯಾಯಿನಿಯ ಕೃತಿ - ರಾಜನ ಸಂಗಡ ಹೊಸಜೀವನವನ್ನು ಆರಂಭಿಸುವ ಅವಳ ದೃಢ 
ನಿರ್ಧಾರಪ್ರೋತ್ರಿಗಳ ದೃಷ್ಟಿಯಲ್ಲಿ ಪಾಪ, ಈ ಉದ್ದೇಶ ಸಮರ್ಥನೆಗಾಗಿ ಕಾದಂಬರಿ 
ಸಹ ಹಾಗೆಯೇ ಸಾಗುತ್ತದೆ. ಕಾತ್ಯಾಯಿನಿಯ ಹೊಸ ಜೀವನ ದುಃಖಮಯವಾಗು 
ಇದೆ. ಮರು ಸಲವೂ ಅವಳ ಗರ್ಭಪಾತವಾಗುತ್ತದೆ. ಮೂರನೇ ಸಾರಿ ಸಾಕಷ್ಟು 
ಮುಂಜಾಗ್ರತೆ ವಹಿಸಿದಾಗಲೂ ಅವಳ ಗರ್ಭ ಪೂರ್ಣ ಬೆಳೆಯುವದಿಲ್ಲ. ಅವಳ ದುಃಖ 
ವನ್ನು ಇನ್ನೂ ಗಾಢವಾಗಿಸಲು ಅವಳಿಗೆ ಇನ್ನೊಂದು ಆಘಾತವಾಗುತ್ತದೆ. ಈ ಅಘಾತ 
ವೆಂದರೆ ಕಾಲೇಜಿಗೆ ಹೋಗುತ್ತಿದ್ದ ಚೀನಿಯಿಂದ ಬಂದ ಅನಿರೀಕ್ಷಿತ ಪ್ರತಿಕ್ರಿಯೆ. ತಾನು 
ಅವನ ಹೆತ್ತ ತಾಯಿಯೆಂದು, ಮಗನನ್ನು ಒತ್ತಾಯಿಸಿ ಮನೆಗೆ ಕರೆದು ತಂದು, ಊಟ 

ನೀಡಿ, ಪ್ರೀತಿಯಿಂದ ಮೈದಡವಿ ಕೊನೆಗೆ, “ನಿನಗೆ ನಿನ್ನ ತಾಯಿಯನ್ನು ನೋಡ 
ಬೇಕೆಂದೆನಿಸುವದಿಲ್ಲವೇ ? ” ಎಂದು ಕೇಳಿದಾಗ ಅವನ “ ಇಲ್ಲ ” ಎಂಬ ಉತ್ತರ ಅವಳನ್ನು 
ದಂಗುಬಡಿಸುತ್ತದೆ. ಅವಳಿಗೆ ಪ್ರಜ್ಞೆ ತಪ್ಪುವಷ್ಟು ಸಂಕಟವಾಗುತ್ತದೆ. ಇಲ್ಲಿ ಕಾದಂಬರಿ 
ಕಾರರ ಉದ್ದೇಶ ಸ್ಪಷ್ಟವಾಗುತ್ತದೆ. ಕಾತ್ಯಾಯಿನಿಗೆ ಘೋರ ಯಾತನೆಯನ್ನುಂಟು 
ಮಾಡಿ ತನ್ನ ಹೊಸಜೀವನದ ಬಗ್ಗೆ ಪಶ್ಚಾತ್ತಾಪ ಪಡುವಂತೆ ಮಾಡುವದು, ಚೀನಿ 
ಯಿಂದ ಈ ರೀತಿಯ ಆಘಾತಪೂರಿತ ಪ್ರತಿಕ್ರಿಯೆ ಕೊಡಿಸಿ ಕಾತ್ಯಾಯಿನಿಯ ಹೊಸ 
ಜೀವನವನ್ನು ಎಲ್ಲ ರೀತಿಯಿಂದಲೂ ನರಕಪ್ರಾಯವನ್ನಾಗಿ ಮಾಡಿ ಆ ಮೂಲಕ 
ಕಾದಂಬರಿಯ ಉದ್ದೇಶವನ್ನು ಈಡೇರಿಸಿಕೊಳ್ಳುತ್ತಾರೆ. 


ಸದಾಶಿವರಾಯ ಹಾಗೂ ನಾಗಲಕ್ಷ್ಮಿಯ ದಾಂಪತ್ಯ ಜೀವನ ಚಿತ್ರಣದಲ್ಲಿಯೂ 
ಕಾದಂಬರಿಕಾರ ತನ್ನ ಮುಖ್ಯ ಉದ್ದೇಶದ ಕಡೆಗೆ ಕಣ್ಣಿಟ್ಟೇ ಘಟನೆಗಳನ್ನು ತರುತ್ತಾರೆ. 
ಅವರ ದಾಂಪತ್ಯದ ಫಲವಾಗಿ ಪೃಥ್ವಿ ಹುಟ್ಟುತ್ತಾನೆ. ಅಲ್ಲಿಗೆ ಅವರ ದಾಂಪತ್ಯ ಜೀವನ 
ವನ್ನು ಕೊನೆಗೊಳಿಸುತ್ತಾರೆ. ಉಳಿದ ಜೀವನಪರ್ಯಂತ ನಾಗಲಕ್ಷ್ಮಿ ದುಃಖವನ್ನನು 
ಭವಿಸುತ್ತಾಳೆ. 


ದಾಂಪತ್ಯ ಜೀವನದ ಉದ್ದೇಶ ವಂಶವೃಕ್ಷ ಬೆಳೆಯುವಂತೆ ಮಾಡುವದು. ಅಲ್ಲಿ ಸುಖ 
ಸಂತೋಷಗಳಿಗೆ ಎಡೆಯಿಲ್ಲ. ದಾಂಪತ್ಯ ಜೀವನ ಕರ್ತವ್ಯಕ್ಕಾಗಿ ಮಾತ್ರ , ಸಂತೋಷ 
ಕ್ಯಾಗಿಯಲ್ಲ, ಇಡೀ ಕಾದಂಬರಿಯಲ್ಲಿ ನಾಲ್ವೇ ನಾಲ್ಕು ದಿನಗಳ - ಸಂತಸದ, ಉಲ್ಲಾಸದ 
ವಾತಾವರಣದ ಚಿತ್ರಣ ಎಲ್ಲೂ ಕಾಣಸಿಗುವದಿಲ್ಲ . ರಾಜ - ಕಾತ್ಯಾಯಿನಿಯರು ಇಂತಹದೇ 
ಸುಖಜೀವನದ ಅಭೀಷ್ಟೆಯಿಂದ ದಾಂಪತ್ಯ ಜೀವನವನ್ನು ಆರಂಭಿಸಿದ್ದು , ಆದರೆ 
ಮೊದಲೇ ಹೇಳಿಟ್ಟಂತೆ, ಘಟನೆಗಳು ಜರುಗಿ ಅವರ ದಾಂಪತ್ಯ ನೀರಸವಾಗುತ್ತದೆ. 
ದುಃಖಮಯವಾಗುತ್ತದೆ. ತನ್ನ ತತ್ವ ಪ್ರತಿಪಾದನೆಯ ಉದ್ದೇಶದ ಈಡೇರುವಿಕೆಗಾಗಿ 
ಕಾದಂಬರಿಕಾರ ಒತ್ತಾಯದಿಂದ ಘಟನೆಗಳು ಜರುಗುವಂತೆ ಮಾಡಿ ಕಾದಂಬರಿ ಒಂದು 
ಕಲಾಕೃತಿಯಾಗುವದನ್ನು ತಪ್ಪಿಸುತ್ತಾರೆ. ಪರಿಣಾಮವಾಗಿ ವಂಶವೃಕ್ಷ ಒಂದು ತತ್ವ 
ಪ್ರತಿಪಾದನಾ ಗ್ರಂಥವಾಗುತ್ತದೆ. 


ಮೈಸೂರು ರಾಜ್ಯದ 
ವಿಶ್ವವಿದ್ಯಾನಿಲಯಗಳ ಮಸೂದೆ, ೧೯೭೩ 


ಡಿ ಎನ್ ರಾಯರ 


ಮೈಸೂರು ರಾಜ್ಯದ 1973 ರ ವಿಶ್ವವಿದ್ಯಾನಿಲಯಗಳ ಮಸೂದೆಯ ಮುಖ್ಯ 
ಉದ್ದೇಶ: ಮೈಸೂರು ರಾಜ್ಯ (ಈಗ ಕರ್ನಾಟಕ ರಾಜ್ಯ ) ದಲ್ಲಿರುವ ಮೂರು ವಿಶ್ವ 
ವಿದ್ಯಾನಿಲಯಗಳಿಗೆ ಅಂದರೆ ಮೈಸೂರು ವಿಶ್ವವಿದ್ಯಾನಿಲಯ , ಕರ್ನಾಟಕ ವಿಶ್ವವಿದ್ಯಾ 
ನಿಲಯ ಮತ್ತು ಬೆಂಗಳೂರು ವಿಶ್ವವಿದ್ಯಾನಿಲಯಗಳಿಗೆ ಅನ್ವಯಿಸುವ ಏಕರೂಪದ 
ಶಾಸನವನ್ನು ಜಾರಿಗೆ ತರುವದು. ಈ ಮಸೂದೆಯ ಸೂಕ್ಷ್ಮ ಮತ್ತು ಆಳವಾದ ವಿವೇ 
ಚನೆಯು ಒಂದು ಅಂಶವನ್ನು ಸ್ಪಷ್ಟಪಡಿಸುತ್ತದೆ : ಈಗ ಅಸ್ತಿತ್ವದಲ್ಲಿರುವ ಮತ್ತು 
ಮುಂದೆ ಅಸ್ತಿತ್ವಕ್ಕೆ ಬರಲಿರುವ ವಿಶ್ವವಿದ್ಯಾನಿಲಯಗಳಲ್ಲಿ ಕೆಟ್ಟ ರಾಜಕೀಯವನ್ನು 
ಮತ್ತು ವಿಶೇಷತಃ ಆಳುವ ಪಕ್ಷದ ರಾಜಕೀಯದ ಗುಂಪುಗಾರಿಕೆಯನ್ನು ಮತ್ತು ಗತ್ತು 
ಗಾರಿಕೆಯನ್ನು ಸಾಧಿಸುವುದೇ ಈ ಮಸೂದೆಯ ಮುಖ್ಯ ಉದ್ದೇಶ. ಇಂದು ನಮ್ಮ 
ವಿಶ್ವವಿದ್ಯಾನಿಲಯಗಳಲ್ಲಿ ರಾಜಕೀಯ ಇಲ್ಲ ಎಂದಲ್ಲ. ನಮ್ಮ ಭಾರತ ' ಸೆಕ್ಯೂಲರ್ ' 
ರಾಷ್ಟ್ರ ಎಂದು, ಜೀವನ ಮೌಲ್ಯ ಮತ್ತು ರಾಷ್ಟ್ರೀಯ ಭಾವೈಕ್ಯದ ಕುರಿತು ಆಗಾಗ 
ಚರ್ಚಿಸಿ ದೊಡ್ಡ ದೊಡ್ಡ ಭಾಷಣಗಳನ್ನು ಬಿಗಿದರೂ ಸಹ, ಇಂದಿನ ಸ್ಥಳೀಯ , 
ಭಾಷೆಯ , ಜಾತಿ ಧರ್ಮ ಮತ ಪಂಥ ಮತ್ತು ಪಂಗಡಗಳ ಗುಂಪುಗಾರಿಕೆಯ ಅನಿವಾರ್ಯ 
ತೆಯ ಹಿನ್ನೆಲೆಯಲ್ಲಿ ವಿಶ್ವವಿದ್ಯಾನಿಲಯಗಳಲ್ಲಿ ಈಗ ಇರುವ ರಾಜಕೀಯ ಅನಿವಾರ್ಯ 
ವಾಗಿದೆ. ಈ ರಾಜಕೀಯ ಸ್ವಜನ, ಸ್ವಧರ್ಮ ಸ್ವಮತ ಮತ್ತು ಸ್ವಜಾತಿ ಪಕ್ಷಪಾತಕ್ಕೆ 
ಅವಕಾಶ ನೀಡುತ್ತದೆ. ಅಂದರೆ ಇದು ತನ್ನ ಊರಿಗೆ, ತನ್ನ ಜಿಲ್ಲೆಗೆ, ತನ್ನ ಜಾತಿಗೆ, ತನ್ನ 
ಧರ್ಮ, ಮತ , ಪಂಥ ಪಂಗಡಗಳಿಗೆ ಸೇರಿದವರಿಗೆ ವಿಶ್ವವಿದ್ಯಾನಿಲಯಗಳ ಸ್ನಾತಕ 

ಮತ್ತು ಸ್ನಾತಕೋತ್ತರ ಪರೀಕ್ಷೆಗಳಲ್ಲಿ ಕೆಲಸಲ ಪ್ರಥಮ ದರ್ಜೆ ಕೊಡಿಸುವುದಕ್ಕೆ ವಿಶ್ವ 
ವಿದ್ಯಾನಿಲಯಗಳಲ್ಲಿ ಮತ್ತು ಇತರ ಕಾಲೇಜುಗಳಲ್ಲಿ ಕೆಲಸ ಗಿಟ್ಟಿಸಿಕೊಳ್ಳುವುದಕ್ಕೆ ಮತ್ತು 
ತಮ್ಮವರೇ ವಿಶ್ವವಿದ್ಯಾನಿಲಯದ ವರಿಷ್ಠ ಅಧಿಕಾರಿಗಳಾಗಬೇಕು ಎನ್ನುವ ಆಕಾಂಕ್ಷೆಗಳಿ 
ಗಷ್ಟೇ ಸೀಮಿತವಾಗಿರುತ್ತದೆ ಎನ್ನಬಹುದು. ವಿಶ್ವವಿದ್ಯಾನಿಲಯದ ' ಇಂಥ ರಾಜಕೀಯ' 
ದಿಂದ ವಿಶ್ವವಿದ್ಯಾನಿಲಯದ ಸ್ವಾಯತ್ತತೆಗೆ ( University Autonomy) ಯಾವ 
ಧಕ್ಕೆ ಬರಲಿಲ್ಲ. ಇದರರ್ಥ ಸರಕಾರ ಈ ಮೂರು ವಿಶ್ವವಿದ್ಯಾನಿಲಯಗಳ ಆಡಳಿತದಲ್ಲಿ 
ಕೈ ಹಾಕುವುದೇ ಇಲ್ಲ ಎಂದಲ್ಲ. ಅದು ಇದ್ದೇ ಇದೆ. ವಿಶ್ವವಿದ್ಯಾನಿಲಯದ ಸ್ವಾಯತ್ತತೆ 
ಮತ್ತು ವಿಶ್ವವಿದ್ಯಾನಿಲಯದ ಅಧಿಕಾರ ಕಬಳಿಸಬೇಕೆನ್ನುವ ಸರಕಾರದ ಸತತ ಪ್ರಯತ್ನ 
ಪರಸ್ಪರ ವಿರುದ್ಧವಾಗಿದ್ದರೂ , ಅವು ವಿರುದ್ಧ ಗತಿಯಲ್ಲಿ ಸಾಗುತ್ತಿದ್ದರೂ ಅಸ್ತಿತ್ವದಲ್ಲಿ 
ರುವ ವಿಶ್ವವಿದ್ಯಾನಿಲಯದ ಪ್ರಸ್ತುತ ವ್ಯವಸ್ಥೆಯಲ್ಲಿ ವಿಶ್ವವಿದ್ಯಾನಿಲಯದ ಸ್ನಾಯ 
ತತೆ ಉಂಟು. ಮತ್ತು ವಿಶ್ವವಿದ್ಯಾನಿಲಯದ ಅಧಿಕಾರವನ್ನು ಕಬಳಿಸಬೇಕೆನ್ನುವ ಸರ 
ಕಾರದ ಪ್ರಯತ್ನಕ್ಕೆ ಅವಕಾಶ ಸಿಗದಂತಾಗಿದೆ. ಪ್ರಸ್ತುತ ಮಸೂದೆಯು ಕಾಯ್ದೆಯಾಗಿ 
ಜಾರಿಗೆ ಬಂದಲ್ಲಿ, ವಿಶ್ವವಿದ್ಯಾನಿಲಯದಸ್ವಾಯತ್ತತೆ ಕನಿಷ್ಟ ವಾಗುವದು. ಶಿಕ್ಷಣ ಮಂತ್ರಿ 
ಯಾದ ಪ್ರೊಛಾನ್ಸಲರರ ಅಧಿಕಾರ ದರ್ಪ ಗರಿಷ್ಠವಾಗುವದು. 


ಈ ಮಸೂದೆಯಲ್ಲಿ ಹೊರನೋಟಕ್ಕೆ ಪ್ರಜಾಸತ್ತಾತ್ಮಕ ತತ್ವಗಳನ್ನು ಅಳವಡಿಸಿಕೊಂಡಂತೆ 
ಕಾಣುತ್ತಿದೆ. ಅಂದರೆ ವಿಶ್ವವಿದ್ಯಾನಿಲಯದ ಅಧಿಕಾರಸ್ಥ ಅಂಗಗಳಲ್ಲಿ ( University 
Authorities) ಸಿನೇಟ, ಸಿಂಡಿಕೇಟ, ಎಕೆಡೆಮಿಕ್ ಕೌನ್ಸಿಲ, ಫಿನಾನ್ಸ್ ಕಮಿಟಿ, 
ಬೋರ್ಡ್ ಆಫ್ ಸ್ಟಡೀಸ್ ಮತ್ತು ಫೆಕಲ್ಪಿಗಳು ಇವೆ . ಈ ವಿವಿಧ ಅಧಿಕಾರಸ್ಥ ಅಂಗ 
ಗಳಲ್ಲಿ ಅನೇಕ ಬಗೆಯ ವ್ಯಕ್ತಿಗಳಿಗೆ ಪ್ರಾತಿನಿಧ್ಯ ಇದೆ. ಆದ್ದರಿಂದ ವಿಶ್ವವಿದ್ಯಾನಿಲಯದ 
ಅಧಿಕಾರದ ವಿಕೇಂದ್ರೀಕರಣ ಮಾಡಿದಂತೆ ನಮಗೆ ತೋರುತ್ತಿದೆಯಷ್ಟೆ. ಆದರೆ ಈ 
ವಸೂದೆಯನ್ನು ಸೂಕ್ಷ್ಮವಾಗಿ ವಿಶ್ಲೇಷಿಸಿದಾಗ ಮಹತ್ವದ ಅಧಿಕಾರಗಳೆಲ್ಲವನ್ನು 
ತುಂಬ ಚಾಣಾಕ್ಷತೆಯಿಂದ ಪ್ರೋಛಾನ್ಸಲರರ ಕೈಯಲ್ಲೇ ಕೇಂದ್ರೀಕೃತಗೊಳಿಸಿರುವದು 
ಸ್ಪಷ್ಟವಾಗುತ್ತದೆ. ಈ ಮಸೂದೆ ಪ್ರೋಛಾನ್ಸಲರ್‌ನ್ನು ವಿಶ್ವವಿದ್ಯಾನಿಲಯದ ಏಕೈಕ 
ನಿರಂಕುಶ ಪ್ರಭುವನ್ನಾಗಿ ಮಾಡುವದು. ಇದು ರಾಜಕಾರಣಿ ವಿದ್ಯಾಸಕ್ತ ( Academi 
cian ) ನಾಗುವಂತೆಯ , ವಿದ್ಯಾಸಕ್ತನು ರಾಜಕಾರಣಿಯಾಗುವಂತೆ ಮಾಡುತ್ತದೆ. 


೨ ಛಾನ್ಸಲರ 


ಮೈಸೂರು ರಾಜ್ಯದ ಗವರ್ನರರೇ ಅವರ ಹುದ್ದೆಯ ಗೌರವದಿಂದಾಗಿ ವಿಶ್ವವಿದ್ಯಾ 
ನಿಲಯದ ಛಾನ್ಸಲರರಾಗುತ್ತಾರೆ. ಅವರೇ ಕುಲಪತಿ. ಅವರೇ ವಿಶ್ವವಿದ್ಯಾನಿಲಯದ 

ವಂಖ್ಯಸ್ಥರೆಂದು ವಂಸದೆಯಲ್ಲಿ ಹೇಳಲಾಗಿದೆ. ಅವರು ಉಪಸ್ಥಿತರಿದ್ದಾಗ ವಿಶ್ವ 
ವಿದ್ಯಾನಿಲಯದ ಸೆನೇಟ ಮತ್ತು ಘಟಿಕೋತ್ಸವದ ಅಧ್ಯಕ್ಷತೆಯನ್ನು ವಹಿಸುವರು. 
(Sec 10),ಪ್ರೋಛಾನ್ಸಲರರ ಸಲಹೆ ಕೇಳಿ ಛಾನ್ಸಲರು ಉಪಕುಲಪತಿಯವರ ನೇಮಕ 
ಮಾಡುತ್ತಾರೆ. ಉಪಕುಲಪತಿಯವರ ಕಾರ್ಯನಿರ್ವಹಣಾ ಸಾಮರ್ಥ್ಯವನ್ನು ಕುಲಪತಿ 
ಯವರು ಮೆಚ್ಚಿಕೊಂಡರೆ ಮಾತ್ರ ಉಪಕುಲಪತಿ ತಮ್ಮ ಹುದ್ದೆಯಲ್ಲಿ ಮುಂದು 
ವರಿಯಬಲ್ಲರು. ಉಪಕುಲಪತಿಯವರು ಬೇನೆ ಬಿದ್ದಾಗ, ರಜೆಯ ಮೇಲಿದ್ದಾಗ ಅಥವ 
ಇನ್ನಿತರ ಯಾವದೇ ಕಾರಣಗಳಿಗಾಗಿ ಅನುಪಸ್ಥಿತರಾದಾಗ ಅವರ ಕಾರ್ಯಗಳನ್ನು 
ನಿರ್ವಹಿಸಲು ಕುಲಪತಿಯವರು ತಾತ್ಕಾಲಿಕ ಏರ್ಪಾಡು ಮಾಡುವರು . ಉಪಕುಲಪತಿ 
ಯವರ ಸ್ಥಾನ ಖಾಲಿ ಇದ್ದಾಗ ಕುಲಪತಿಯವರು ಇಂಥ ಸ್ಥಾನಕ್ಕೆ ಒಬ್ಬರನ್ನು ನೇಮಕ 
ಮಾಡಿದಾಗ ಅವರೇ ಉಪಕುಲಪತಿಯ ಕಾರ್ಯ ನಿರ್ವಹಿಸುವರು. (Sec . 14 ). 
ವಿಶ್ವವಿದ್ಯಾನಿಲಯದ ಸಿನೇಟಿನ ಹತ್ತು ಡೀನರನ್ನು , ಹತ್ತು ಪ್ರಿನ್ಸಿಪಾಲರನ್ನು ಮತ್ತು 
ಹನ್ನೊಂದು ಸದಸ್ಯರನ್ನು [ Sec . 21, (4) (17) ( 22 )], ಸಿಂಡಿಕೇಟಿನ ಇಬ್ಬರು ಸದಸ್ಯ 
ರನ್ನು [ sec , ( viii)]. ಮತ್ತು ಎಕೆಡೆಮಿಕ್ ಕೌನ್ಸಿಲಿನಮೂರುಸದಸ್ಯರನ್ನು (Sec . 26 
(ix ),ಪ್ರೋಛಾನ್ಸಲರರ ಸಲಹೆ ಕೇಳಿ ನೇಮಕ ಮಾಡುತ್ತಾರೆ. 


ಪೊಛಾನ್ಸಲರ 


ಮೈಸೂರು ರಾಜ್ಯದ ಶಿಕ್ಷಣ ಮಂತ್ರಿಗಳೇ ಅವರ ಹುದ್ದೆಯ ಗೌರವದಿಂದಾಗಿ ವಿಶ್ವ 
ವಿದ್ಯಾನಿಲಯದ ಪ್ರೊಛಾನ್ಸಲರರಾಗುತ್ತಾರೆ. ಈ ಕಾಯ್ದೆ , ಸ್ಕೆಚೂಟ ಆರ್ಡಿನಾನ್ನ 
ಮತ್ತು ರೆಗ್ಯುಲೇಶನ್ನುಗಳು ನೀಡಿದ ಅಧಿಕಾರಗಳನ್ನು ಅವರು ಚಲಾಯಿಸುತ್ತಾರೆ. 
[Sec . 11 (1 ) & ( 2)]. ಯೋಗ್ಯ ಮತ್ತು ಅಗತ್ಯ ಎಂದು ಕಂಡ ಯಾವದೇ ಅಧಿಕಾರಿ 
ಯನ್ನು ಅವರು ವಿಶ್ವವಿದ್ಯಾನಿಲಯದ ಸೇವೆಗಾಗಿ ನೇಮಕ ಮಾಡುವ ಅಧಿಕಾರ 
ಅವರಿಗೆ ಇದೆ. (Sec . 9), ವಿಶ್ವವಿದ್ಯಾನಿಲಯದ ವ್ಯವಹಾರಗಳಿಗೆ ಮತ್ತು ಕಾರ್ಯ 
ನಿರ್ವಹಣೆಗೆ ಸಂಬಂಧಪಟ್ಟ ಯಾವದೇ ಕಾಗದ ಪತ್ರಗಳನ್ನು ಅವರು ತಮ್ಮ ಪರಿ 
ಶೀಲನೆಗಾಗಿ ತರಿಸಿಕೊಳ್ಳಬಹುದು. ವಿಶ್ವವಿದ್ಯಾನಿಲಯದ ಆಡಳಿತ ವ್ಯವಹಾರಗಳನ್ನು 
ಅವರೇ ನಿರ್ದೆಶಿಸುವರು . [Sec . 11 (3)]: ವಿಶ್ವವಿದ್ಯಾನಿಲಯವುಆಚರಣೆಗೆ ತರಬೇ 
ಕೆಂದಿರುವ ವಾರ್ಷಿಕ ಕಾರ್ಯಕ್ರಮಗಳ ಪಟ್ಟಿಯನ್ನೂ ಅವರ ಅನುಮತಿಗಾಗಿ ಅವರೆ 
ಕಳಿಸಬೇಕು, ಮತ್ತು ಅವರು ನೀಡಿದ ಯಾವದೇ ಸಲಹೆ ಸೂಚನೆಗಳನ್ನು ವಿಶ್ವವಿದ್ಯಾ 
ನಿಲಯವು ಚಾಚೂ ತಪ್ಪದೆ ಕಾರ್ಯಗತ ಮಾಡಬೇಕು. [ Sec . 11 (4) ]: ಅವರ ಸಲಹೆ 
ಗಳನ್ನು ಕೇಳಿ ಕುಲಪತಿಯವರು ಉಪಕುಲಪತಿಯವರ ನೇಮಕ ಮಾಡುತ್ತಾರೆ. [ Sec. 
12 (2)]. ಪ್ರೊಛಾನ್ಸಲರ ಉಪಕುಲಪತಿಯವರ ಸೇವಾನಿಯಮ ಮತ್ತು ಸಂಬಳ 

ಗಳನ್ನು ನಿರರಿಸುವರು. [Sec . 12 (61. ಸಿನೇಟಿನ ಅಧ್ಯಕ್ಷತೆಯನ್ನು ಅವರು ವಹಿಸುವರು. 
[Sec . 13 (2)], ವಿಶ್ವವಿದ್ಯಾನಿಲಯದ ಯಾವದೇ ಅಧಿಕಾರಿಯಂ ಉಪಕುಲಪತಿಯವರು 
ಕೈಕೊಂಡ ಕ್ರಮವನ್ನು ಸಮ್ಮತಿಸದೇ ಇದ್ದಾಗ, ಇಂಥ ಕ್ರಮಗಳ ಬಗ್ಗೆ ಉಪಕುಲಪತಿ 
ಯವರು ಪ್ರೋಛಾನ್ಸಲರರಿಗೆ ತಿಳಿಸುವರು. ಆಗ ಇಂಥ ಕ್ರಮಗಳ ಬಗ್ಗೆ ಪ್ರೋಛಾನ್ಸಲರರ 
ನಿರ್ಣಯವೇ ಅಂತಿಮವಾದುದು. ಉಪಕುಲಪತಿಯವರ ವರದಿಯನ್ನು ಅನುಸರಿಸಿ, 
ವಿಶ್ವವಿದ್ಯಾನಿಲಯದ ಅಧಿಕಾರಿಗಳು ವಿಶ್ವವಿದ್ಯಾನಿಲಯದ ಉದ್ಯೋಗಿಯ ಮೇಲೆ 
ತೆಗೆದುಕೊಂಡ ಕ್ರಮವು ಅವನಿಗೆ ಅನ್ಯಾಯವನ್ನುಂಟುಮಾಡುವಂಥದ್ದಾಗಿದ್ದರೆ, 
ಅನ್ಯಾಯಕ್ಕೆ ಬಲಿಯಾದ ಉದ್ಯೋಗಿಯು, ಇಂಥ ಕ್ರಮ ಕೈಕೊಂಡನೋಟಿಸು ಸಿಕ್ಕಿದ 
ಮೂವತ್ತು ದಿನಗಳ ಒಳಗೆ, ತನಗಾದ ಅನ್ಯಾಯದ ಕುರಿತು ಪ್ರೋಛಾನ್ಸಲರರಿಗೆ ಅಹ 
ವಾಲು ( appeat) ಮಾಡಬಹುದು ಮತ್ತು ಈ ವಿಷಯದಲ್ಲಿ ಪ್ರೊಛಾನ್ಸಲರರ 
ನಿರ್ಣಯವೇ ಕೊನೆಯದು. [Sec . 13 (5)]. ಅವರೇ ವಿಶ್ವವಿದ್ಯಾನಿಲಯದ ಕುಲಸಚಿವ 
( Registrar) ಮತ್ತು ಪರೀಕ್ಷಾ ನಿಯಂತ್ರಣಾಧಿಕಾರಿಗಳ ನೇಮಕ ಮಾಡುವರು. 
ISec . 15 (1) & Sec 16 (1)]. 


ಸಿನೇಟ ಪಾಸು ಮಾಡಿದ ಪ್ರತಿಯೊಂದು ಸೈಯ್ಯುಟನ್ನು ಪ್ರೋಛಾನ್ಸಲರರ ಅನುಮತಿಗೆ 
ಕಳಿಸಬೇಕು. ಅವರು ಇದಕ್ಕೆ ತಮ್ಮ ಅನುಮತಿಯನ್ನು ನೀಡಬಹುದು ಇಲ್ಲವೆ ನೀಡ 
ದಿರಬಹುದು. [Sec . 35 (6)1. ಇಂಥ ಸೊಡ್ಯೂಟಿಗೆ ಬೆಲೆ ಮತ್ತು ಮಹತ್ವ ಬರುವದು 
ಅವರು ತಮ್ಮ ಅನುಮತಿ ನೀಡಿದಾಗಲೇ , ಅವರೇ ನಿರ್ಧರಿಸಿದ ದಿನದಿಂದಲೇ ಇಂಥ 
ಸ್ಪೆಚುಟ ಜಾರಿಗೆ ಬರುತ್ತದೆ. [ Sec. 37 ( 7)ು , ಸಿಂಡಿಕೇಟ ಪಾಸು ಮಾಡಿದ ಪ್ರತಿ 
ಯೋಂದು ಆರ್ಡಿನಾನ್ಸನ್ನು ಅವರ ಅನುಮತಿಗಾಗಿ ಅವರಿಗೆ ಕಳಿಸಬೇಕು. ಎಕೆಡೆಮಿಕ್ 
ಕೌನ್ಸಿಲ್ ಸಚಿಸಿದ ಆರ್ಡಿನಾನ್ಸನ್ನು ಸಿಂಡಿಕೇಟ ನಿರಾಕರಿಸಿದಾಗ ಎಕೆಡೆಮಿಕ್ 
ಕೌನ್ಸಿಲ್ ಪ್ರೊಛಾನ್ಸಲರರಿಗೆ ಅಪೀಲು ಮಾಡಿಕೊಳ್ಳಬಹುದು. [Sec. 37 (5) ]. ಅವರು 
ಒಂದು ಆಜ್ಞೆಯನ್ನು ಹೊರಡಿಸಿ ಯಾವದೇ ಆರ್ಡಿನಾನ್ಸಿನ ಕಾರ್ಯಾಚರಣೆಯನ್ನು 
ನಿಲ್ಲಿಸಬಹುದು. [Sec . 37 ( 61 , ಸಿನೇಟ ಅನುಮತಿ ನೀಡಿದ ಯಾವದೇ ಆರ್ಡಿ 
ನಾನ್ಸಿಗೆ ತಮ್ಮ ಅನುಮತಿ ಇಲ್ಲ ಎಂದು ಅವರು ಸಿಂಡಿಕೇಟಿಗೆ ತಿಳಿಸಬಹುದು. ಆಗ ಇಂಥ 
ಆರ್ಡಿನಾನ್ಮ ಜಾರಿಗೆ ಬರಲಾರದು. ISec . 37 (7)1. ವಿಶ್ವವಿದ್ಯಾನಿಲಯದ ಯಾವದೇ 
ಅಧಿಕಾರಸ್ಥ ಅಂಗಗಳಲ್ಲಿಯ ಯಾವದೇ ಸದಸ್ಯತ್ವದ ಬಗ್ಗೆ ವಿವಾದ ಹುಟ್ಟಿಕೊಂಡಾಗ, 
ಅದನ್ನು ಪ್ರೊಛಾನ್ಸಲರರೇ ಅಂತಿಮವಾಗಿ ತೀರ್ಮಾನಿಸುತ್ತಾರೆ. ಈ ವಿಷಯದ ಬಗ್ಗೆ 
ಅವರು ನೀಡಿದ ಅಂತಿಮ ತೀರ್ಪನ್ನು ಯಾವದೇ ನ್ಯಾಯಾಲಯದಲ್ಲಿ ಪ್ರಶ್ನಿಸಲಾಗದು. 
( Sec. 48), ವಿಶ್ವವಿದ್ಯಾನಿಲಯವು ಖಾಸಗಿ ಕಾಲೇಜುಗಳಿಗೆ ನೀಡಬೇಕಾದ ಎಫಿಲಿಯೇಶ 
ನನ್ನ ಅವರೇ ಅಂತಿಮವಾಗಿ ನಿರ್ಧರಿಸುತ್ತಾರೆ. (Sec . 52 ), ಸಿನೇಟಿನ ನಿರ್ಣಯದಿಂದ 

ಅನ್ಯಾಯಕ್ಕೆ ಬಲಿಯಾದವನು ಅವರಿಗೆ ಅಪೀಲು ಮಾಡಬಹುದು. ಈ ವಿಷಯದಲ್ಲಿ 
ಅವರ ನಿರ್ಣಯವೇ ಕೊನೆಯದು. [Sec . 58 (4) & (51, ಸಿಂಡಿಕೇಟ ಇಲ್ಲವೆ 
ಎಕೆಡೆಮಿಕ್ ಕೌನ್ಸಿಲ್‌ಇನ ಸದಸ್ಯನಾಗಬೇಕಾದವನ ಅಥವ ಸದಸ್ಯನಾದವನ ಕುರಿತು 
ವಿವಾದ ಹುಟ್ಟಿಕೊಂಡರೆ , ಇಂಥ ವಿವಾದವನ್ನು ಅವರಿಗೆ ತಿಳಿಸಬೇಕು. ಮತ್ತು ಈ 
ವಿಷಯದಲ್ಲಿ ಅವರ ನಿರ್ಣಯವೇ ಕೊನೆಯದು. ( Sec. 65 ) , ಈ ಕಾಯ್ದೆಯನ್ನು 
ಜಾರಿಗೆ ತರಬೇಕಾದ ಸಂದರ್ಭದಲ್ಲಿ ಉಂಟಾಗುವ ತೊಂದರೆಗಳನ್ನು ನಿವಾರಿಸಲು ಅವರು 
ತಮಗೆ ಸರಿಕಂಡ, ಬೇಕಾದ ವ್ಯವಸ್ಥೆ ಮಾಡಬಹುದು. ಈ ಸಂದರ್ಭದಲ್ಲಿ ಅವರಿಗೆ 
ಯಾವದೇ ಆಜ್ಞೆಯನ್ನು ಹೊರಡಿಸಲು ಅಧಿಕಾರ ಇದೆ. ಅವರ ಮನಸ್ಸಿಗೆ ಬಂದವರನ್ನು 
ಅವರು ಉದ್ಯೋಗಕ್ಕೆ ನೇಮಕ ಮಾಡಬಹುದು. ಆದರೆ ಹೀಗೆ ವರ್ತಿಸುವಾಗ ಅವರು 
ವಿಶ್ವವಿದ್ಯಾನಿಲಯದ ಉಪಕುಲಪತಿ ಮತ್ತು ಇತರ ಯೋಗ್ಯ ಅಧಿಕಾರಿಗಳ ಅಭಿಪ್ರಾಯ 
ಗಳನ್ನು ಸಹ ಗಮನಿಸಬೇಕು. ( Sec. 68) . 


ಉಪಕುಲಪತಿ 


ಉಪಕುಲಪತಿ ಅಥವ ವೈಸ್ಛಾನ್ಸಲರರು ವಿಶ್ವವಿದ್ಯಾನಿಲಯದ ಪೂರ್ಣ ಕಾಲಾವಧಿಯ 
ಅಧಿಕಾರಿ, ಅರವತ್ತು ವರ್ಷಕ್ಕೆ ಮೀರದ ವಯಸ್ಸಿನ, ಉಪಕುಲಪತಿಗಳಾಗಲು ಅರ್ಹ 
ರಾದ ಮರು ಸಚಿತ ಹೆಸರುಗಳಲ್ಲಿ, ಒಬ್ಬರನ್ನು ಮೂರು ವರ್ಷಗಳ ಕಾಲಾವಧಿಗೆ 
ಕುಲಪತಿಯವರು ನೇಮಕ ಮಾಡುತ್ತಾರೆ. ನೇಮಕಗೊಂಡ ಉಪಕುಲಪತಿಯವರ 
ಆಡಳಿತ ಸಾಮರ್ಥ ಮತ್ತು ಪ್ರಕಾಂಡ ಪಾಂಡಿತ್ಯ ಅಸಾಧಾರಣ ಎಂದಾದರೆ , 
ಪ್ರಥಮ ಅವಧಿಯಲ್ಲಿ ಅವರು ತೃಪ್ತಿಕರವಾದ ರೀತಿಯಲ್ಲಿ ವಿಶ್ವವಿದ್ಯಾನಿಲಯದ 
ಕಾರ್ಯನಿರ್ವಹಣೆಯನ್ನು ದಕ್ಷತೆಯಿಂದ ಮಾಡಿದ್ದಾರೆ ಎಂದಾದರೆ ಅವರನ್ನು ಎರ 
ಡನೇ ಕಾಲಾವಧಿಗೆ ಪುನರ್‌ನೇಮಕ ಮಾಡಲು ಸಾಧ್ಯವಿದೆ. ಉಪಕುಲಪತಿಯವರು 
ವಿಶ್ವವಿದ್ಯಾನಿಲಯದ ಮುಖ್ಯ ಆಡಳಿತಾಧಿಕಾರಿ ಅವರೇ ವಿಶ್ವವಿದ್ಯಾನಿಲಯದ 
ಶೈಕ್ಷಣಿಕ ಅಧಿಕಾರಿ, ವಿಶ್ವವಿದ್ಯಾನಿಲಯದ ಕಾರ್ಯಕಲಾಪ ಮತ್ತು ವ್ಯವಹಾರಗಳ 
ಮೇಲೆ ಅವರು ಹತೋಟಿಯನ್ನು ಇಟ್ಟುಕೊಂಡಿರುತ್ತಾರೆ. ವಿಶ್ವವಿದ್ಯಾನಿಲಯದಲ್ಲಿ 
ಶಿಸ್ತನ್ನು ಪಾಲಿಸಿ, ಅದನ್ನು ಉಳಿಸಿಕೊಂಡು ಬರಲು ಬೇಕಾದ ಹತೊಟಿಯನ್ನು 
ಅವರು ಚಲಾಯಿಸುತ್ತಾರೆ. ಸಿಂಡಿಕೇಟ, ಎಕೆಡೆಮಿಕ್ ಕೌನ್ಸಿಲ್ ಮತ್ತು ಹಣಕಾಸಿನ 
ಸಮಿತಿಯ ಅಧ್ಯಕ್ಷರು ಅವರೇ . ಕುಲಪತಿ ಮತ್ತು ಪ್ರೋಛಾನ್ಸಲರರ ಅನುಪಸ್ಥಿತಿಯಲ್ಲಿ 
ಸಿನೇಟ ಮತ್ತು ಘಟಿಕೋತ್ಸವಗಳ ಅಧ್ಯಕ್ಷ ಸ್ಥಾನಗಳನ್ನು ಅವರೇ ವಹಿಸಿಕೊಳ್ಳುವರು . 
ವಿಶ್ವವಿದ್ಯಾನಿಲಯದ ಯಾವದೇ ಅಧಿಕಾರಾಂಗದ ಸಭೆಗೆ ಹೋಗುವ ಅಧಿಕಾರ ಇವರಿಗೆ 
ಇದೆ. ಈ ಸಭೆಗಳನ್ನು ಉದ್ದೇಶಿಸಿ ಅವರು ಮಾತನಾಡಬಹುದು. ಆದರೆ ಈ ಸಭೆಗಳ 

ಸದಸ್ಯರಾಗಿರದಿದ್ದರೆ ಅವರಿಗೆ ಈ ಸಭೆಗಳಲ್ಲಿ ತಮ್ಮ ಮತ ಚಲಾಯಿಸುವ ಹಕ್ಕು 
ಇರದು. Sec . 13 (1) & ( 2)]. 


ಈ ಕಾಯ್ದೆ , ಸ್ಟೆಚ್ಯುಟ್, ಆರ್ಡಿನಾನ್ನ , ರೆಗ್ಯುಲೇಶನ್ ಮತ್ತು ರೂ - ಇವುಗಳ 
ನಿಬಂಧನೆಗಳೆಲ್ಲವನ್ನೂ ದೃಢೀಕರಿಸಲು ಬೇಕಾದ ಎಲ್ಲ ಅಧಿಕಾರಗಳನ್ನು ಅವರು ಪಡೆ 
ದಿರುತ್ತಾರೆ. ಸಿನೇಟ, ಸಿಂಡಿಕೇಟ, ಎಕೆಡೆಮಿಕ್ ಕೌನ್ಸಿಲ ಮತ್ತು ಹಣಕಾಸಿನ ಸಮಿತಿಯ 
ಮೀಟಿಂಗುಗಳನ್ನು ಕರೆಯಲು ಅವರಿಗೆ ಅಧಿಕಾರ ಇದೆ. ಈ ಸಮಿತಿಗಳ ಎಲ್ಲ ನಿರ್ಣಯ 
ಯಗಳಿಗೆ ರೂಪುಕೊಡಲು ಮತ್ತು ಅವುಗಳನ್ನು ಜಾರಿಗೆ ತರಲು ಬೇಕಾದ ಎಲ್ಲ ಕೆಲಸ 
ಗಳನ್ನೂ ಅವರು ಮಾಡುತ್ತಾರೆ. ಅವರು ಮೀಟಿಂಗು ಕರೆಯುವ ತಮ್ಮ ಅಧಿಕಾರವನ್ನು 
ಲೇಖಿಯ ಮೂಲಕ ವಿಶ್ವವಿದ್ಯಾನಿಲಯದ ಅನ್ಯ ಅಧಿಕಾರಿಗೆ ವಹಿಸಿಕೊಡಬಹುದು. 
ತುರ್ತು ಪರಿಸ್ಥಿತಿಯಲ್ಲಿ ಶೀಘ್ರಕ್ರಮ ಅಗತ್ಯ ಎಂದು ಅವರಿಗೆ ಮನದಟ್ಟಾದರೆ, ಇಂಥ 
ಕ್ರಮಗಳನ್ನು ಕೈಗೊಳ್ಳಲು ಅವರಿಗೆ ಅಧಿಕಾರ ಇದೆ. ಇಂಥ ಕ್ರಮ ಕೈಗೊಳ್ಳಲಾಗಿದೆ 
ಎಂದು ಸಂಬಂಧಪಟ್ಟ ಅಧಿಕಾರಿಗಳಿಗೆ ಉಪಕುಲಪತಿಯವರು ತಿಳಿಸಬೇಕು. ಉಪ 
ಕುಲಪತಿಯವರು ತವರಿಗೆ ಸ್ಪೆಚೂಟ್ ಆರ್ಡಿನಾನ್ನ ಮತ್ತು ರೆಗ್ಯುಲೇಶನ್ನುಗಳು ನೀಡಿದ 
ಇತರ ಅಧಿಕಾರಗಳನ್ನು ಚಲಾಯಿಸುವರು. [see 13(3)(4)(5) & (6)]. 


ಮುಖ್ಯ ಅಧಿಕಾರಸ್ಥ ಅಂಗಗಳು 


ವಿಶ್ವವಿದ್ಯಾನಿಲಯದ ಅಧಿಕಾರಸ್ಥ ಅಂಗ ಸಂಸ್ಥೆಗಳಲ್ಲಿ ಸಿನೇಟ, ಸಿಂಡಿಕೇಟ ಮತ್ತು 
ಎಕೆಡೆಮಿಕ್ ಕೌನ್ಸಿಲ್ ಮುಖ್ಯ . ಸಿನೇಟಿನಲ್ಲಿ 75 ಸದಸ್ಯರಿರುತ್ತಾರೆ: ಕುಲಪತಿ, 
ಪ್ರೊಛಾನ್ಸಲರ, ಉಪಕುಲಪತಿ, ಹತ್ತು ಡೀನರು, ಹತ್ತು ಪ್ರಿನ್ಸಿಪಾಲರು, ಹನ್ನೊಂದು 
ಇತರ ಬಗೆಯ ಸದಸ್ಯರು, ಎಂಟು ಎಂ . ಎಲ್ . ಎ . ಗಳು, ಮರು ಎಂ . ಎಲ್ . ಸಿ. ಗಳು , 
ಡಿ. ಪಿ . ಆಯ್, ಕಾಲೇಜು ಶಿಕ್ಷಣ , ಭಾಷೆ, ಪಿ, ಯಂ , ಸಿ, ಯುವಜನ ಸೇವಾ, ತಾಂತ್ರಿಕ 
ಶಿಕ್ಷಣ ಮತ್ತು ಕೃಷಿಯ ಡೈರೆಕ್ಟರರು - ಇವರ ಸಂಖ್ಯೆ ಏಳು, ಶಿಕ್ಷಣ ಕಮೀಶನರ , 
ವಿದ್ಯಾರ್ಥಿಗಳ ಕ್ಷೇಮಪಾಲ, ಕನ್ನಡ ಸಾಹಿತ್ಯ ಪರಿಷತ್ತಿನ ಅಧ್ಯಕ್ಷ, ಶಿಕ್ಷಕರ ಐದು ಪ್ರತಿ 
ನಿಧಿಗಳು, ಸ್ನಾತಕೋತ್ತರ ಇಲಾಖೆಗಳಿಂದ ಆರಿಸಿ ಬಂದ ಐದು ಪ್ರೊಫೆಸರರು ಮತ್ತು 
ಡೈರೆಕ್ಟರರು, ರಜಿಸ್ಟರ್ಡ್ ಪದವೀಧರ ಕ್ಷೇತ್ರದಿಂದ ಆರಿಸಿ ಬಂದವರಂ ಐದು ಮಂದಿ 
ಮತ್ತು ಐದು ಮಂದಿ ವಿದ್ಯಾರ್ಥಿಗಳ ಪ್ರತಿನಿಧಿಗಳು , (Sec . 21 ). 


ಸಿನೇಟಿನ ಅಧಿಕಾರಗಳು : ವಿಶ್ವವಿದ್ಯಾನಿಲಯದ ವಿಶಾಲವಾದ ನೀತಿಧೋರಣೆಗಳನ್ನು 
ಕಾಲದಿಂದ ಕಾಲಕ್ಕೆ ಸಿನೇಟ ಸಮೀಕ್ಷಿಸುವದು ; ವಿಶ್ವವಿದ್ಯಾನಿಲಯವನ್ನು ಸುಧಾರಿಸುವ 

ಮತ್ತು ಅಭಿವೃದ್ಧಿಗೊಳಿಸುವ ಕಾರ್ಯಕ್ರಮಗಳನ್ನು ಸೂಚಿಸುವುದು ; ವಿಶ್ವವಿದ್ಯಾ 
ನಿಲಯದ ವಾರ್ಷಿಕ ಲೆಕ್ಕಪತ್ರಗಳನ್ನು ಮತ್ತು ಲೆಕ್ಕ ತಪಾಸಣೆಯ ವರದಿಯನ್ನು 
ಚರ್ಚಿಸಿ ಠರಾವುಗಳನ್ನು ಪಾಸು ಮಾಡುವುದು [Sec . 23 (1 )ು , ಸಿನೇಟಿನ ಇತರ 
ಅಧಿಕಾರಗಳು ಇಂತಿವೆ : (a) ಶಿಕ್ಷಣ ಮಟ್ಟವನ್ನು ಹೆಚ್ಚಿಸುವ ಮತ್ತು ಸಂಶೋಧನೆಗೆ 
ಯೋಗ್ಯವಾದ ವಿವಿಧ ವಿಷಯ ಮತ್ತು ಅಧ್ಯಯನಗಳಲ್ಲಿ ಶಿಕ್ಷಣ ಮತ್ತು ತರಬೇತಿ 
ನೀಡಲು ಬೇಕಾಗುವ ನಿರ್ದೆಶನಗಳಿಗೆ ಸಂಬಂಧಪಟ್ಟ ನಿಂಬಂಧನೆಗಳನ್ನು ಪಾಸು 
ಮಾಡುವುದು (b) ಎಫಿಲಿಯೇಟೆಡ್ ಕಾಲೇಜುಗಳಲ್ಲಿ ಮತ್ತು ವಿಶ್ವವಿದ್ಯಾನಿಲಯವು 
ಗುರುತಿಸುವ ಇತರ ಶಿಕ್ಷಣ ಸಂಸ್ಥೆಗಳು ವಿಶಿಷ್ಟ ಅಧ್ಯಯನಗಳನ್ನು ಪ್ರಾರಂಭಿಸಲು 
ಬೇಕಾದ ನಿಯಮಗಳನ್ನು ಪಾಸು ಮಾಡುವದು. (c) ಸಂಶೋಧನ ಮತ್ತು ವಿಶಿಷ್ಟ 
ಅಧ್ಯಯನ ಇಲಾಖೆಗಳನ್ನು ತೆರೆಯುವದು. ( d) ಪ್ರೊಫೆಸರ, ರೀಡರ, ಲೆಕ್ಚರರ ಮತ್ತು 
ವಿಶ್ವವಿದ್ಯಾನಿಲಯಕ್ಕೆ ಬೇಕಾದ ಇನ್ನಿತರ ಶಿಕ್ಷಕರ ಸ್ಥಾನಗಳನ್ನು ನೇಮಕ ಮಾಡಲು 
ಶಿಫಾರಸು ಮಾಡುವುದು. (ಅ) ಶೈಕ್ಷಣಿಕ ಮತ್ತು ಬೌದ್ಧಿಕ ಚಟುವಟಿಕೆಗಳನ್ನು ಶಿಕ್ಷಕ 
ಮತ್ತು ವಿದ್ಯಾರ್ಥಿಗಳಲ್ಲಿ ಪ್ರೋತ್ಸಾಹಿಸಲು ವಿವಿಧ ಸ್ಕಾಲರ್‌ಶಿಪ್ , ಫೆಲೋಶಿಪ್ , 
ವಿದ್ಯಾರ್ಥಿವೇತನ, ಪ್ರದರ್ಶನ, ಪದಕ ಮತ್ತು ಬಹುಮಾನಗಳನ್ನು ಇಡಲು ಶಿಫಾರಸ್ಸು 
ಮಾಡುವುದು [f] ಡಿಗ್ರಿ , ಡಿಪ್ಲೋಮಾಮತ್ತು ಇತರ ಶೈಕ್ಷಣಿಕ ಗೌರವಗಳನ್ನು ಸಲ್ಲಿಸು 
ವದು (8) ಸಿಂಡಿಕೇಟಿನ ಶಿಫಾರಸಿನ ಮೇರೆಗೆ ಗೌರವ ಡಿಗ್ರಿ , ಬಿರುದು ಮತ್ತು ಇತರ ಶೈಕ್ಷ 
ಣಿಕ ಗೌರವಗಳನ್ನು ಸಲ್ಲಿಸುವರು ( b) ಸ್ಪೆಚೂಟ್‌ಗಳನ್ನು ಪಾಸುಮಾಡುವದು , ತಿದ್ದು 
ಪಡಿ ಮಾಡುವದು ಮತ್ತು ರದ್ದುಪಡಿಸುವದು (i) ಆರ್ಡಿನಾನ್ಸಗಳನ್ನು ಪರಿಶೀಲಿಸುವ 
ಚರ್ಚಿಸುವ, ರದ್ದುಮಾಡುವ ಮತ್ತು ಪೈನಲ್ ಪರಿಶೀಲನೆಗಾಗಿ ಹಿಂದೆ ಕಳಿಸುವ ಅಧಿಕಾರ 
ಆದರೆ ಆರ್ಡಿನಾನ್ಮನ್ನು ತಿದ್ದುಪಡಿ ಮಾಡುವ ಅಧಿಕಾರ ಸಿನೇಟಿಗೆ ಇರದು. (i) ಸಿಂಡಿ 
ಕೇಟ ತಯಾರಿಸಿದ ವಾರ್ಷಿಕ ಹಣಕಾಸಿನ ಅಂದಾಜು ಪತ್ರಿಕೆಯನ್ನು ಪರೀಕ್ಷಿಸುವುದು 
ಮತ್ತು ಅದರ ಕುರಿತು ಠರಾವುಗಳನ್ನು ಪಾಸು ಮಾಡುವುದು . (k) ಈ ಕಾಯ್ದೆ ಅಥವ 
ಸ್ಟೆಚ್ಯುಟಿನನ್ವಯ ವಿಶ್ವವಿದ್ಯಾನಿಲಯದ ಅಧಿಕಾರಸ್ಥ ಅಂಗಗಳಿಗೆ ಸದಸ್ಯರನ್ನು 
ಚುನಾಯಿಸುವದು, (೨) ಸಿಂಡಿಕೇಟಿನ ಶಿಫಾರಸಿನ ಮೇರೆಗೆ “ಪ್ರೊಫೆಸರ್ ಎಮಿರಿಟಸ್ ” 
ಬಿರುದನ್ನು ನೀಡುವದು ( m ) ಈ ಕಾಯ್ದೆ , ಸೈಯ್ಯುಟ್ , ಆರ್ಡಿನಾನ್ನ ಮತ್ತು ರೆಗ್ಯು 
ಲೇಶನ್ನುಗಳು ನೀಡಿದ ಅಧಿಕಾರಗಳನ ಚಲಾಯಿಸುವ ಮತ್ತು ಇವುಗಳಿಗೆ ಅನುಗುಣ 
ವಾಗಿ ತನ್ನ ಜವಾಬ್ದಾರಿ ಮತ್ತು ಕರ್ತವ್ಯಗಳನ್ನು ನೆರವೇರಿಸುವ ಅಧಿಕಾರ ಪಡೆಯಲು 
ವುದು . 


ಆದರೆ ' a' ದಿಂದ 'g' ವರೆಗಿನ ಅಧಿಕಾರಗಳನ್ನು ಚಲಾಯಿಸಲು ಸಿನೇಟಿಗೆ, ಸಿಂಡಿಕೇಟು 
ಮತ್ತು ಎಕೆಡೆಮಿಕ್ ಕೌನ್ಸಿಲುಗಳ ಶಿಫಾರಸು ಅಗತ್ಯವಿದೆ. [ Sec , 23 (2)]. 

ಸಿಂಡಿಕೇಟಿನಲ್ಲಿ 13 ಸದಸ್ಯರಿರುತ್ತಾರೆ : ಕುಲಪತಿ, ಕಾಲೇಜು ಶಿಕ್ಷಣ ಡೈರೆಕ್ಟರ, ಶಿಕ್ಷಣ 
ಕಮೀಶನರ, ಮರು ಪ್ರಿನ್ಸಿಪಾಲರು , ಸಿನೇಟ ಚುನಾಯಿಸಿದ ಅದರ ಮರುಸದಸ್ಯರು, 
ಕುಲಪತಿಯವರಿಂದ ನೇಮಕಗೊಂಡ ಇಬ್ಬರು, ಒಬ್ಬರು ಡೀನ ಮತ್ತು ಒಬ್ಬರು ಪ್ರೊಫೆ 
ಸರ, ಸಿನೇಟು ನೀಡುವ ಸಾಮಾನ್ಯ ನಿರ್ದೇಶನಗಳ ಷರ್ತಿಗನುಗುಣವಾಗಿ ಸಿಂಡಿಕೇಟ 
ವಿಶ್ವವಿದ್ಯಾನಿಲಯದ ಆದಾಯ ಮತ್ತು ಆಸ್ತಿ ಪಾಸ್ತಿಗಳ ವ್ಯವಸ್ಥಾಪನ ಮತ್ತು ಆಡಳಿತ 
ವನ್ನು ನಡೆಸುವದು . ವಿಶ್ವವಿದ್ಯಾನಿಲಯದ ಆಡಳಿತ ವ್ಯವಹಾರ ಮತ್ತು ಸಂಸ್ಥೆಗಳ 
ಮೇಲೆ ಹತೋಟಿಇಟ್ಟುಕೊಳ್ಳುವುದು [ Sec 25 (1) ], ಈ ಕಾಯ್ದೆ , ಸ್ವಚ್ಯುಟಿ ವತ್ತು 
ಆರ್ಡಿನಾನ್ನಗಳ ನಿಬಂಧನೆಗಳಿಗೆ ಅನ್ವಯಿಸಿ ಸಿಂಡಿಕೇಟು ಈ ಕೆಳಗಿನ ಅಧಿಕಾರಗಳನ್ನು 
ಚಲಾಯಿಸುತ್ತದೆ. ( ೧) ವಿಶ್ವವಿದ್ಯಾನಿಲಯದ ಹಣಕಾಸು ಮತ್ತು ಆಡಳಿತ ವ್ಯವಹಾರ 
ಗಳನ್ನು ನೋಡುವದು ಮತ್ತು ನಿಯಂತ್ರಿಸುವದು. ಕೇಂದ್ರ ಸರಕಾರ, UGC , ರಾಜ್ಯ 
ಸರಕಾರ ಅಥವ ರಾಜ್ಯ ಸರಕಾರ ಸಮ್ಮತಿಸಿದ ಇತರ ಯಾವುದೇ ಸಂಸ್ಥೆ - ಇವುಗಳಿಂದ 
ಸಾಲ ಪಡೆಯುವದು. ವಿಶ್ವವಿದ್ಯಾನಿಲಯದ ಸ್ಥಿರ ಮತ್ತು ಚರ ಆಸ್ತಿಗಳನ್ನು ನೋಡಿ 
'ಕೊಳ್ಳುವದು ಮತ್ತು ಇವುಗಳ ಆಡಳಿತ ನಡೆಸುವದು. ವಿಶ್ವವಿದ್ಯಾನಿಲಯದ ನಿಧಿಗಳನ್ನು 
ವಿನಿಯೋಗಿಸುವದು . ವಿಶ್ವವಿದ್ಯಾನಿಲಯದ ಹಣಕಾಸಿನ ಅಂದಾಜು ಪತ್ರಿಕೆಯನ್ನು 
ತಯಾರಿಸಿ ಮಂಜೂರಾತಿಗಾಗಿ ಅದನ್ನು ಸಿನೇಟಿಗೆ ಕಳಿಸುವದು. ( ೨) ವಿಶ್ವವಿದ್ಯಾನಿಲ 
ಯದ ಪರವಾಗಿ ಕೌಲು ( Contract ) ಮಾಡಿಕೊಂಡು ಅದನ್ನು ಜಾರಿಗೆ ತರುವದು 
ಇಲ್ಲವೆ ರದ್ದು ಪಡಿಸುವದು. ವಿಶ್ವವಿದ್ಯಾನಿಲಯದ ಪರ ಅಥವ ವಿರುದ್ಧವಾದ ದಾವೆ 
ಪ್ರಕರಣಗಳನ್ನು ತಯಾರಿಸುವದು . (೩ ) ಪರೀಕ್ಷೆಗಳನ್ನು ನಡೆಸುವದು, ಪರೀಕ್ಷಕರನ್ನು 
ನೇಮಿಸುವದು , ಶಿಕ್ಷಣ, ಸಂಶೋಧನೆ ಪರೀಕ್ಷೆ, ಘಟಿಕೋತ್ಸವ ವಿಶ್ವವಿದ್ಯಾನಿಲಯವು 
ಸಲ್ಲಿಸುವ ಸೇವೆ, ಕಾಲೇಜುಗಳ ಎಫಿಲಿಯೇಶನ್ ಮತ್ತು ತಪಾಸಣೆ, ಪದವೀಧರರ 
ನೋಂದಣಿ ಮತ್ತು ಸ್ಟೆಪ್ಯೂಟಿ ನಮೂದಿಸಿದ ಇತರ ಉದ್ದೇಶಗಳು - ಇವುಗಳಿಗಾಗಿ. 
ಶುಲ್ಕಗಳನ್ನು ನಿಗದಿಪಡಿಸುವದು ಮತ್ತು ಸಂಗ್ರಹಿಸುವದು . ( ೪) ಕಾಲೇಜ್ , ಹಾಸ್ಟೆಲ್ , 
ಗ್ರಂಥಾಲಯ , ಪ್ರಯೋಗಾಲಯ , ವಸ್ತು ಸಂಗ್ರಹಾಲಯ ಮತ್ತು ವಿಶ್ವವಿದ್ಯಾನಿಲಯ 
ಸ್ಥಾಪಿಸಿದ ಮತ್ತು ಆಡಳಿತ ನಿರ್ವಹಿಸುವ ಇತರ ಸಂಸ್ಥೆಗಳು - ಇವುಗಳ ಆಡಳಿತವನ್ನು 
ನಿರ್ವಹಿಸುವದು ಮತ್ತು ಇವುಗಳ ಮೇಲೆ ಹತೋಟಿಇಡುವುದು. ವಿಶ್ವವಿದ್ಯಾನಿಲಯದ 
ವಿದ್ಯಾರ್ಥಿಗಳ ವಾಸಸ್ಥಳಗಳ ಮತ್ತು ಶಿಶುಪಾಲನೆಯ ಮೇಲ್ವಿಚಾರಣೆ, ಅವರ ಆರೋಗ್ಯ 
ಮತ್ತು ಕ್ಷೇಮವನ್ನು ವರ್ಧಿಸಲು ಸೂಕ್ತ ವ್ಯವಸ್ಥೆಗಳನ್ನು ಮಾಡುವದು. ಉದ್ಯೋಗ 
ಮಂಡಳಿ ಮತ್ತು ಮಾಹಿತಿ ಮಂಡಳಿಗಳನ್ನು ಸ್ಥಾಪಿಸಿ ಇವುಗಳ ಕಾರ್ಯಕಲಾಪಗಳನ್ನು 
ನಿಯಂತ್ರಿಸುವದು, ಇತ್ಯಾದಿ, [Sec , 25 ( 2)]. 


ಎಕೆಡೆಮಿಕ್ ಕೌನ್ಸಿಲಿನಲ್ಲಿ ನಾಲ್ವತ್ತು ಸದಸ್ಯರು : ಕುಲಪತಿ, ಕುಲಪತಿಯವರು ನೇಮಿ 

ಸಿದ ಸಿಂಡಿಕೇಟಿನ ಇಬ್ಬರು ಸದಸ್ಯರು, ವಿಶ್ವವಿದ್ಯಾನಿಲಯದ ಗ್ರಂಥಪಾಲ, ಫೆಕಲ್ಪಿಗಳ 
ಡೀನರು, ಸ್ನಾತಕೋತ್ತರ ಇಲಾಖೆಗಳ ಮುಖ್ಯಸ್ಥರು, ಕುಲಪತಿಯವರು ನೇಮಿಸಿದ 
ಕಾಲೇಜುಗಳ ಐದು ಪ್ರಿನ್ಸಿಪಾಲರು, ಅಧ್ಯಾಪಕರಿಂದಲೇ ಚುನಾಯಿಸಲ್ಪಟ್ಟ ಅಧ್ಯಾಪಕರ 
ಐವರು ಪ್ರತಿನಿಧಿಗಳು , ಸಿನೇಟ ಚುನಾಯಿಸಿದ ವರು ಸದಸ್ಯರು, ಕುಲಪತಿಯವರು 
ನೇಮಕ ಮಾಡಿದ ವರು ಶಿಕ್ಷಣ ತಜ್ಞರು, D . P.I, ಪ್ರೌಢ ಶಿಕ್ಷಣ ಮಂಡಳಿಯ 
ಅಧ್ಯಕ್ಷರು. ಎಕೆಡೆಮಿಕ ಕೌನ್ಸಿಲ, ವಿಶ್ವವಿದ್ಯಾನಿಲಯದ ಎಕೆಡೆಮಿಕ್ ಮಂಡಳಿ 
( Academic Body ). ಈ ಕಾಯ್ದೆ , ಸ್ಟೆಚ್ಯುಟ ಮತ್ತು ಆರ್ಡಿನಾನ್ನುಗಳ ನಿಬಂಧನೆ 
ಗಳಿಗೆ ಸಂಬಂಧಪಟ್ಟು , ಎಕೆಡೆಮಿಕ್ ಕೌನ್ಸಿಲ್ ಶಿಕ್ಷಣ ಮಟ್ಟವನ್ನು ಉಳಿಸಿಕೊಂಡು 
ಬರುವ ಮತ್ತು ವಿಶ್ವವಿದ್ಯಾನಿಲಯದ ಪರೀಕ್ಷೆಗಳನ್ನು ನಡೆಸುವ ಜವಾಬ್ದಾರಿಗಳನ್ನು 
ಹೊರುವದು. [Sec . 26 , Sec . 27 (1)1. ಎಕೆಡೆಮಿಕ್ ಕೌನ್ಸಿಲನ ಅಧಿಕಾರಗಳಂ 
ಇಂತಿವೆ : (೧) ಶಿಕ್ಷಣಕ್ಕೆ ಸಂಬಂಧಿಸಿದ ವಿಷಯಗಳ ಕುರಿತು ಆರ್ಡಿನಾನ್ನುಗಳನ್ನು 
ಸೂಚಿಸುವದು. ಆರ್ಡಿನಾನ್ಸ್‌ನಲ್ಲಿ ಸೇರಿಸದೆ ಇದ್ದ , ವಿವಿಧ ವ್ಯಾಸಂಗಗಳಿಗೆ ಸಂಬಂಧಿ 
ಸಿದ ರೆಗ್ಯುಲೇಶನ್ನುಗಳನ್ನು ಪಾಸು ಮಾಡುವದು. ಪರೀಕ್ಷೆಗಳಿಗೆ ಸಂಬಂಧಪಟ್ಟ 
ರೆಗ್ಯುಲೇಶನ್ನುಗಳನ್ನು ಮಾಡುವದು, ವಿಶ್ವವಿದ್ಯಾನಿಲಯವು ಜರುಗಿಸಿದ ವಿವಿಧ 
ಪರೀಕ್ಷೆಗಳ ಪರಿಣಾಮಗಳನ್ನು ಪ್ರಕಟಿಸುವದು. ( ೨) ಕಾಲೇಜುಗಳಲ್ಲಿ ಮತ್ತು ವಿಶ್ವ 
ವಿದ್ಯಾನಿಲಯವು ಗುರುತಿಸಲ್ಪಟ್ಟ ಇತರ ವಿದ್ಯಾಸಂಸ್ಥೆಗಳಲ್ಲಿ ವಿವಿಧ ವಿಷಯಗಳ ಮತ್ತು 
ಶಿಕ್ಷಣ ನೀಡುವ ಕ್ರಮಗಳ ಸಮನ್ವಯಕ್ಕೆ ವ್ಯವಸ್ಥೆ ಮಾಡುವದು, ವಿಶ್ವವಿದ್ಯಾನಿಲಯ 
ದಲ್ಲಿ ಸಂಶೋಧನೆಯನ್ನು ಪ್ರೋತ್ಸಾಹಿಸಲು ಯೋಜನೆಯನ್ನು ತಯಾರಿಸುವದು . 
ವಿವಿಧ ಇಲಾಖೆಗಳಿಗೆ ಸಂಬಂಧಪಟ್ಟ ವ್ಯಾಸಂಗದ ವಿಷಯಗಳನ್ನು ಆಯಾ ಸಂಬಂಧಪಟ್ಟ 
ಇಲಾಖೆಗಳಿಗೆ ಹಂಚುವದರ ಬಗ್ಗೆ ಸೂಚನೆಗಳನ್ನು ಮಾಡುವದು. ( ೩) ವಿಶ್ವವಿದ್ಯಾ 
ನಿಲಯಕ್ಕೆ ಬೇಕಾದ ಪ್ರೊಫೆಸರ, ರೀಡರ , ಲೆಕ್ಚರರ ಮತ್ತು ಇತರ ಶಿಕ್ಷಕ ಹುದ್ದೆಗಳಿಗೆ 
ಸೂಚನೆ ಮಾಡುವದು ಮತ್ತು ಇವರ ಕರ್ತವ್ಯ ಮತ್ತು ಜವಾಬ್ದಾರಿ ಏನು ಎಂದು 
ನಿರ್ಧರಿಸುವದು . (೪) ವಿದ್ಯೆಗೆ ಮತ್ತು ವಿದ್ಯಾರ್ಜನೆಗೆ ಸಂಬಂಧಪಟ್ಟ ಎಲ್ಲ ವಿಷಯಗಳ 
ಕುರಿತು ವಿಶ್ವವಿದ್ಯಾನಿಲಯಕ್ಕೆ ಸಲಹೆ ನೀಡುವದು, ಇತ್ಯಾದಿ [Sec 27 (2)]. 


ವಿಶ್ವವಿದ್ಯಾನಿಲಯದ ಉದ್ಯೋಗಿಗಳು ಸರಕಾರಿ ನೌಕರರು, 


ವಿಶ್ವವಿದ್ಯಾನಿಲಯದ ಕುಲಪತಿಗಳು, ಪ್ರೋಛಾನ್ಸಲರರು ಮತ್ತು ಕುಲಪತಿಗಳು - ಇವ 
ರನ್ನು ಬಿಟ್ಟು , ವಿಶ್ವವಿದ್ಯಾನಿಲಯದ ಎಲ್ಲ ಅಧಿಕಾರಿಗಳ ಮತ್ತು ಇತರ ಉದ್ಯೋಗಿಗಳ 
ಸ್ಥಾನಗಳನ್ನು ಮೈಸೂರು ರಾಜ್ಯದ ವಿಶ್ವವಿದ್ಯಾನಿಲಯಗಳ ಸೇವಾ ನಿಯಮದಂತೆ 
ಭರ್ತಿ ಮಾಡಲಾಗುವದು. ಬೆಂಗಳೂರು, ಕರ್ನಾಟಕ ಮತ್ತು ಮೈಸೂರು ವಿಶ್ವವಿದ್ಯಾನಿಲ 

ಯಗಳ ಪ್ರತಿಯೊಬ್ಬ ಉದ್ಯೋಗಿಯು ಈ ಮಸೂದೆಕಾಯ್ದೆಯಾಗಿ ಜಾರಿಗೆ ಬರುವ 
ದಿನದಿಂದ ರಾಜ್ಯ ಸರ್ಕಾರದ ಉದ್ಯೋಗಿಯಾಗುವನು, ಇಂಥ ಉದ್ಯೋಗಿಗೆ ಅವನು 
ಮೊದಲು ಯಾವ ಹುದ್ದೆ ಅಥವ ಸ್ಥಾನದಲ್ಲಿದ್ದನೋ ಅದೇ ಹುದ್ದೆ ಮತ್ತು ಸ್ಥಾನ 
ಸಿಗುವದು. ಅವನ ಸೇವಾ ನಿಯಮಗಳಲ್ಲಿ ಬದಲಾವಣೆ ಇಲ್ಲ. ಅಂದರೆ ಅವನಿಗೆ 
ಮೊದಲು ಸಿಗುವ ಸಂಬಳ, ಸೌಲಭ್ಯ , ಹಕ್ಕುಗಳು, ಸೇವಾ ಶರ್ತುಗಳು ಮತ್ತು 
ವಿಶ್ರಾಂತಿ ವೇತನ ಸೌಲಭ್ಯ ಇತ್ಯಾದಿಗಳು ಅವನು ಸರಕಾರಿ ನೌಕರನಾದ ಮೇಲೂ 
ಸಿಗುವವು. 


ಮೈಸೂರು ರಾಜ್ಯದ ವಿಶ್ವವಿದ್ಯಾನಿಲಯಗಳ 1973 ರ ಮಸೂದೆಯಲ್ಲಿ ಮಹತ್ವದ 
ವಿಷಯಗಳ ವಿಶ್ಲೇಷಣೆಯನ್ನು ಮಾಡಲಾಗಿದೆ. ಕುಲಪತಿಗಳೇ ವಿಶ್ವವಿದ್ಯಾನಿಲಯದ 
ಮುಖ್ಯಸ್ಥರು ಎಂದು ಈ ಮಸೂದೆ ಹೇಳುತ್ತದೆ. ರಾಜ್ಯದ ಮಾನ್ಯ ಗವರ್ನರರೇ ವಿಶ್ವ 
ವಿದ್ಯಾನಿಲಯದ ಕುಲಪತಿಗಳು, ನಮ್ಮ ದೇಶದಲ್ಲಿರುವ ಇಂದಿನ ರಾಜಕೀಯ ಪರಿಸ್ಥಿತಿ 
ವಂತ ವಾತಾವರಣಗಳಲ್ಲಿ ರಾಜ್ಯದ ಗವರ್ನರರಾಗಿ ನೇಮಕಗೊಳ್ಳುವ ವ್ಯಕ್ತಿಗಳು 
ಎಂಥವರು ? ರಾಜ್ಯದ ರಾಜಕೀಯದಲ್ಲಿ ಗೊಂದಲ ಎಬ್ಬಿಸುವ, ರಾಜಕೀಯದಲ್ಲಿ 
ಪ್ರಭಾವಿ ವ್ಯಕ್ತಿಯಾಗಿ ಪ್ರಧಾನಿಯವರ ರಾಜಕೀಯಕ್ಕೆ ಅಡ್ಡ ಬರುವ ಅಥವಾ ಅವರ 
ಪ್ರಭಾವವನ್ನು ಕುಗ್ಗಿಸಲು ಸಂಚು ಹೂಡಿರುವ ಅಥವಾ ರಾಜ್ಯದ ರಾಜಕೀಯದಲ್ಲಿ 
ಹಿರಿಯ ರಾಜಕಾರಣಿಯಾಗಿ ಆಳುವ ರಾಜಕೀಯ ಪಕ್ಷದ ಹೊಲಸನ್ನೆಲ್ಲ ಬಯಲಿಗೆ 
ಎಳೆಯಲು ಸಿದ್ಧನಾಗಿ ವಾದಗ್ರಸ್ತ ವ್ಯಕ್ತಿಯಾಗಿರುವವನಿಗೆ, ರಾಜ್ಯದ ರಾಜಕೀಯ 
ಸುಗಮವಾಗುವಂತೆ ಮತ್ತು ಪ್ರಧಾನಿಯವರ ಪ್ರಭಾವಕ್ಕೆ ಕುಂದು ಬರದಂತೆ, ರಾಜಕೀ 
ಯದ ಸನ್ಮಾಸದ ದೀಕ್ಷೆಯನ್ನು ಕೊಟ್ಟು ಗವರ್ನರ ಆಗಿ ನೇವಿರಿಸುವದು ಒಂದು ವಿಧ. 
ಎರಡನೆಯದು ತುಂಬ ಧೀಮಂತನಾಗಿ ಮತ್ತು ಮೇಧಾವಿಯಾಗಿ ರಾಜ್ಯ ಇಲ್ಲವೆ ರಾಷ್ಟ್ರ 
ಜೀವನದಲ್ಲಿ ಪ್ರಭಾವಶಾಲಿ ವ್ಯಕ್ತಿಯಾದವನನ್ನು ಬಹುಶಃ ರಾಜಕಾರಣಿಗಳ ಕೈಗೊಂಬೆ 
ಯಾಗಿಸಬೇಕು ಎನ್ನುವ ದೃಷ್ಟಿಯಿಂದ ವಿದೇಶಗಳಲ್ಲಿ ಭಾರತದ ರಾಯಭಾರಿ 
ಯನ್ನಾಗಿಯೋ ಅಥವಾ ಭಾರತದ ರಾಜ್ಯಗಳ ಗವರ್ನರರನ್ನಾಗಿಯೋ ನೇಮಕ ಮಾಡು 
ವದು. ಇಂಥ ವ್ಯಕ್ತಿಗಳು ಗವರ್ನರ ಅಥವಾ ರಾಯಭಾರಿ ಆದಕೂಡಲೇ ಅವರಲ್ಲಿರುವ 
ರಾಜಕಾರಣತ್ವ ಮತ್ತು ಪ್ರಭಾವಶಾಲಿ . ಸತ್ತುಹೋಗಬೇಕಾಗುತ್ತದೆ. ಈ 
ಮಸೂದೆಯ ಸೆಕ್ಷನ್ 10 ರ ಪ್ರಕಾರ ವಿಶ್ವವಿದ್ಯಾನಿಲಯದ ಮುಖ್ಯಸ್ಥ ಗವರ್ನರರೇ 
ಎಂದು ಹೇಳಿದೆ. ಆದರೆ ನಿಜವಾದ ಮುಖ್ಯಸ್ಥ ಅವರಲ್ಲ. ಅವರು ರಾಜ್ಯದ ರಾಜಕಾರಣಿ 
ಗಳ, ವಿಶೇಷವಾಗಿ ಗಾಜದ ಮ೦ಖ್ಯಮಂತ್ರಿ, ಮತ್ತು ಅವರ ಮಂತ್ರಿ ಮಂಡಳದ ಕೈ 

ಗೊಂಬೆಯಾಗಿಯೇ ಇರಬೇಕಾಗುತ್ತದೆ. ಗವರ್ನರ ಆಗಿದ್ದಷ್ಟು ಕಾಲ ಉತ್ಸವದ 
ಮೂರ್ತಿಯಾಗಿಯೇ ಬಾಳಬೇಕಾಗುತ್ತದೆ. ವಿಶ್ವವಿದ್ಯಾನಿಲಯದ ಎಲ್ಲ ಮಹತ್ವದ 
ನೇಮಕಗಳನ್ನು ಅವರು ರಾಜ್ಯದ ಮುಖ್ಯಮಂತ್ರಿ , ಶಿಕ್ಷಣಮಂತ್ರಿ , ಮಂತ್ರಿಮಂಡಳ 
ಮತ್ತು ಶಾಸಕರ ಇಚ್ಛೆಗೆ ವಿರುದ್ಧವಾಗಿ ಮಾಡುವಂತಿಲ್ಲ. ಅಂದರೆ ಈ ರಾಜಕಾರಣಿಗಳೇ 
ತಮಗೆ ಬೇಕಾದವರನ್ನು ವಿಶ್ವವಿದ್ಯಾನಿಲಯದ ವಿವಿಧ ಸ್ಥಾನಗಳಿಗೆ ನೇಮಿಸಲು, ಈ 
ಮಸೂದೆ ಕಾಯ್ದೆ ಯಾಗಿ ಜಾರಿಗೆ ಬಂದರೆ ಸಾಧ್ಯ ಎಂದರ್ಥ. ಗವರ್ನರರಾದ ಮಾನ್ಯ 
ಕುಲಪತಿಯವರು ತಮ್ಮ ಮನಸ್ಸಿಗೆ ಯೋಗ್ಯ ವ್ಯಕ್ತಿ ಎಂದು ಖಾತ್ರಿಯಾದ, ಆದರೆ 
ರಾಜ್ಯದ ಮಾನ್ಯರಾದ ಮುಖ್ಯಮಂತ್ರಿ , ಶಿಕ್ಷಣ ಸಚಿವ, ಇತರ ಸಚಿವರ ಮತ್ತು ಶಾಸಕರ 
ನಿರ್ಣಯಕ್ಕೆ ವಿರುದ್ಧವಾಗಿ , ಶಿಕ್ಷಣ ತಜ್ಞರನ್ನು , ಪ್ರಕಾಂಡ ಪಂಡಿತರನ್ನು ಮತ್ತು 
ಸಮರ್ಥ ಆಡಳಿತಗಾರರನ್ನು ಉಪಕುಲಪತಿಗಳಾಗಿ ನೇಮಕ ಮಾಡಿದರೆ, ಸಿನೇಟ 
ಸಿಂಡಿಕೇಟ ಮತ್ತು ಎಕೆಡೆಮಿಕ್ ಕೌನ್ಸಿಲಿನಲ್ಲಿ ತನಗೆ ಯೋಗ್ಯರೆಂದು ಕಂಡ ಕೆಲ ಸದಸ್ಯ 
ರನ್ನು ನೇಮಕ ಮಾಡಿದರೆ ಏನಾದೀತು ? ರಾಜ್ಯದ ಈ ಮಾನ್ಯ ಗವರ್ನರರು ಈ 
ರಾಜಕಾರಣಿಗಳ ನಿಷ್ಠುರ ಕಟ್ಟಿಕೊಳ್ಳಬೇಕಾಗುತ್ತದೆ. ಇವರೆಲ್ಲರ ವಿರೋಧಿಯಾಗ 
ಬೇಕಾಗುತ್ತದೆ. ಈ ರಾಜಕಾರಣಿಗಳಿಗೆ ಮಾನ್ಯ ಪ್ರಧಾನಿಯವರ ಬೆಂಬಲ ಸಿಕ್ಕಿದರೆ, 
ಗವರ್ನರರ ಹುದ್ದೆಗೆ ಸಂಚಕಾರ ಬರುತ್ತದೆ. ಅಂದರೆ ಇದರರ್ಥವೇನು ? ಗವರ್ನರಾಗಿ 
ಕುಲಪತಿಯಾದವರು ವಿಶ್ವವಿದ್ಯಾನಿಲಯದ ಮುಖ್ಯಸ್ಥರಲ್ಲ. ರಾಜಕಾರಣಿಗಳು ಹೇಳಿ 
ದಂತೆ ಕೇಳಬೇಕಾದ ಅನಿವಾರ್ಯ ಪರಿಸ್ಥಿತಿಯಲ್ಲಿದ್ದ ಹೆಸರಿಗೆ ಮಾತ್ರ ವಿಶ್ವವಿದ್ಯಾ 
ನಿಲಯದ ಮುಖ್ಯಸ್ಥರಾದ ಅಧಿಕಾರಿಗಳಷ್ಟೆ . 


ಈ ವಸೂದೆ ಕಾಯ್ದೆ ಯಾಗಿ ಜಾರಿಗೆ ಬಂದಲ್ಲಿ ಆಗುವ ಪರಿಣಾಮಗಳೇನು ? ದೇಶದ 
ಒಂದು ಮುಖ್ಯ ರಾಜಕೀಯ ಪಕ್ಷದಿಂದ ಆರಿಸಿ ಬಂದ ಮತ್ತು ರಾಜಕಾರಣ ಮಾಡಿಯೇ 
ಶಿಕ್ಷಣ ಮಂತ್ರಿಗಳಾದ ಪ್ರೊಛಾನ್ಸಲರರೇ ವಿಶ್ವವಿದ್ಯಾನಿಲಯದ ವರಿಷ್ಠ ಅಧಿಕಾರಿಗಳಾಗಂ 
ತಾರೆ. ಅವರೇ ವಿಶ್ವವಿದ್ಯಾನಿಲಯದ ವಾಂಖ್ಯಸ್ಥರು, ಅವರೇ ಸರ್ವಶಕ್ತರು. ಅವರೇ 
ವಿಶ್ವವಿದ್ಯಾನಿಲಯದ ನಿರಂಕುಶ ಪ್ರಭುಗಳು, ಅವರಕೈಯಲ್ಲಿ ಮೈಸೂರು, ಕರ್ನಾಟಕ 
ಮತ್ತು ಬೆಂಗಳೂರು ವಿಶ್ವವಿದ್ಯಾನಿಲಯಗಳ ಉನ್ನತಿ ಮತ್ತು ಅವನತಿ, ಉಪಕುಲಪತಿ , 
ರಿಜಿಸ್ಟಾರ, ಪರೀಕ್ಷಾ ನಿಯಂತ್ರಣಾಧಿಕಾರಿಗಳು ಮತ್ತು ವಿಶ್ವವಿದ್ಯಾನಿಲಯದ ಇತರ 
ಉದ್ಯೋಗಿಗಳು ಪ್ರೋಛಾನ್ಸಲರರಿಗೆ ವಿಧೇಯರಾಗಿ ನಡೆದುಕೊಳ್ಳುವ ತನಕ ತಂತಮ್ಮ 
ಹುದ್ದೆಗಳಲ್ಲಿ ಅಧಿಕಾರಗಳಲ್ಲಿ ಮತ್ತು ಉದ್ಯೋಗಗಳಲ್ಲಿ ಮುಂದುವರಿಯಬಹುದು. ಸಿನೇಟ, 
ಸಿಂಡಿಕೇಟ, ಎಕೆಡೆಮಿಕ್ ಕೌನ್ಸಿಲ್ ಮತ್ತು ಬೋರ್ಡ ಆಫ್ ಸ್ಟಡೀಸ್ ಅನುಕ್ರಮವಾಗಿ 
ಸ್ಪೆಚೂಟ, ಆರ್ಡಿನಾ , ರೆಗ್ಯುಲೇಶನ್ ಮತ್ತು ರೂಲ್ಲುಗಳನ್ನು ಪಾಸುಮಾಡುತ್ತವೆ. 
ಆದರೆ ಇವುಪ್ರೊಛಾನ್ಸಲರರ ಮಾರ್ಗದರ್ಶನ , ನಿರ್ದೇಶನ ಮತ್ತು ಅಧಿಕಾರ ದರದಲ್ಲಿ 

ಕೆಲಸ ಮಾಡಬೇಕು. ಇವುಗಳ ಚಟುವಟಿಕೆಗಳೆಲ್ಲವನ್ನು ಇವರೇ ಸಮ್ಮತಿಸಬೇಕು. 
ಇವರು ನೀಡಿದ ಸೂಚನೆಗಳನ್ನು ಕಾರ್ಯಗತ ಮಾಡಬೇಕು. ಇವರ Idea ಗಳಿಗೆ 
ರೂಪುಕೊಡಬೇಕು. ಇವರು ವಿಶ್ವವಿದ್ಯಾನಿಲಯದ ಶೈಕ್ಷಣಿಕ, ಹಣಕಾಸಿನ, ಆಡಳಿತದ 
ಮತ್ತು ನಿಬಂಧನೆಗಳನ್ನು ಮಾಡುವ ಈ ಪ್ರತಿಯೊಂದು ಚಟುವಟಿಕೆಯಲ್ಲಿ 
ಪ್ರಭಾವ ಬೀರುವರು ; ಮತ್ತು ಮಧ್ಯ ಪ್ರವೇಶಿಸುವರು. ಈ ಎಲ್ಲ ಕಾರ್ಯಕಲಾಪ 
ಗಳಲ್ಲಿ ಮತ್ತು ಚಟುವಟಿಕೆಗಳಲ್ಲಿ ಅವರ ನಿರ್ಣಯವೇ ಕೊನೆಯದು. ಅವರ ನಿರ್ಣಯ 
ದಿಂದ ಅನ್ಯಾಯಕ್ಕೆ ಬಲಿಯಾದ ಉದ್ಯೋಗಿಗಳು ಮತ್ತು ವಿದ್ಯಾಸಂಸ್ಥೆಗಳು ಅನೇಕ 
ವಿಷಯಗಳಲ್ಲಿ ಅವರ ವಿರುದ್ಧ ನ್ಯಾಯಾಲಯಕ್ಕೆ ತಮ್ಮ ದೂರುಗಳನ್ನು ತೆಗೆದು 
ಕೊಂಡು ಹೋಗುವಂತಿಲ್ಲ . 


ಈ ಮಸೂದೆಯನ್ನು ಒಕ್ಕಣಿಸುವ ಸಮಿತಿಯಲ್ಲಿ ನಮ್ಮ ಮರು ವಿಶ್ವವಿದ್ಯಾನಿಲಯ 
ಗಳ ಉಪಕುಲಪತಿಗಳು ಸದಸ್ಯರಾಗಿದ್ದರೆಂದು ವದಂತಿ. ಈ ಮಸೂದೆಯನ್ನು ಒಕ್ಕಣಿ 
ಸವ ಸಮಿತಿಯಲ್ಲಿ ಇವರು ಸದಸ್ಯರಾಗಿದ್ದದ್ದು ನಿಜವಾಗಿದ್ದರೆ, “ನಹಿ ಜ್ಞಾನೇನ 
ಸದೃಶಂ ಪವಿತ್ರಮಿಹ ವಿದ್ಯತೇ ” “ ಅರಿವೆ ಗುರು ” “ ಜ್ಞಾನಂ ವಿಜ್ಞಾನಸಹಿತಮ್ ” 
ಎಂದು ಸಾರಿ ಹೇಳಲು ಪಣತೊಟ್ಟು , ಶಿಕ್ಷಣ ಮತ್ತು ಜ್ಞಾನಾಭಿವೃದ್ಧಿಗಾಗಿ ಸತತವಾಗಿ 
ಪ್ರಯತ್ನಿಸುತ್ತಿರುವ ನಮ್ಮ ಮರು ವಿಶ್ವವಿದ್ಯಾನಿಲಯಗಳ ಉಪಕುಲಪತಿಗಳೇ 
ಪ್ರೋಛಾನ್ಸಲರರಿಗೆ ಅವಿಂತ ಅಧಿಕಾರ ನೀಡುವಂಥ ಮಸೂದೆಯನ್ನು , ಸಮಿತಿಯಲ್ಲಿದ್ದು 
ಕೊಂಡು ಪ್ರತಿಭಟಿಸದೆ ಇರುವದು ತುಂಬ ಆಶ್ಚರ್ಯವನ್ನುಂಟುಮಾಡುತ್ತದೆ. ಇವರೆಲ್ಲ 
who is to bell the cat ? ನೀತಿಯನ್ನು ಅನುಸರಿಸಿರಬಹುದೇ ? ತಮಗೆ ಅನಿಸಿ 
ದ್ದನ್ನು ಹೇಳಿ ಪ್ರತಿಭಟನೆ ಮಾಡಿದರೆ ತಮ್ಮ ಹುದ್ದೆಗೆ ಸಂಚಕಾರ ಬಂದೀತು ಎಂದು 
ಹೆದರಿರಬಹುದೇ ? ರಾಜಕಾರಣಿಯಾದ ಮಾನ್ಯ ಶಿಕ್ಷಣ ಮಂತ್ರಿಗಳ ನಿಷ್ಠುರ ಕಟ್ಟಿ 
ಕೊಳ್ಳುವದು ತಮಗೆ ಭೂಷಣವಲ್ಲ ಎಂದು ತಿಳಿದಿರಬಹುದೇ ? ರಾಜಕಾರಣಿಗಳ 
ಕೈಗೊಂಬೆಗಳಾಗಿ ಬದುಕುವದೇ ನಮ್ಮ ದೇಶದ ಇಂದಿನ ಪರಿಸ್ಥಿತಿಯಲ್ಲಿಸಕ್ತ ಎಂದು 
ಗ್ರಹಿಸಿರಬಹುದೇ ? ಇಲ್ಲದಿದ್ದರೆ ಈ ಮಸೂದೆಯನ್ನು ಈ ರೀತಿ ಒಕ್ಕಣಿಸುವ ಸಾಧ್ಯತೆ 
ಇರಲಿಲ್ಲ. ಈ ಮಸೂದೆಯನ್ನು ಒಕ್ಕಣಿಸಿದ ಚಾಣಾಕ್ಷರು ಮಾನ್ಯ ಶಿಕ್ಷಣ ಮಂತ್ರಿಗಳು 
ಪ್ರಕಾಂಡ ಪಂಡಿತರು ಖ್ಯಾತ ಶಿಕ್ಷಣವೇತ್ತರು ಮತ್ತು ಸಮರ್ಥ ಆಡಳಿತಗಾರರು ಎಂದು 
ಗ್ರಹಿಸಿರಬೇಕು. ಅಥವ ಕನಿಷ್ಠ ಪಕ್ಷ ಪ್ರೋಛಾನ್ಸಲರರ ಸ್ಥಾನವನ್ನು ಅಲಂಕರಿಸಿದ ಕೂಡಲೇ 
ಶಿಕ್ಷಣ ಮಂತ್ರಿಗಳಲ್ಲಿ ಪ್ರಕಾಂಡ ಪಾಂಡಿತ್ಯ , ಖ್ಯಾತ ಶಿಕ್ಷಣವೇತನ ಮತ್ತು ಸಮರ್ಥ 
ಆಡಳಿತಗಾರನ ಆಡಳಿತ ಸಾಮರ್ಥ್ಯದ ಗುಣಗಳೆಲ್ಲ ಬಂದು ಸೇರಿಕೊಳ್ಳುತ್ತವೆ ಎಂದು 
ತಿಳಿದಿರಬಹುದು, ನಮ್ಮ ದೇಶದಲ್ಲಿ ಇದೊಂದು ದುರಂತ : ನಮ್ಮಲ್ಲಿ ಅನೇಕ ಸಲ ಸ್ಥಾನ 
ದಿಂದಲೇ ಯೋಗ್ಯತೆ ಬಂದು ಬಿಡುವ ಸಾಧ್ಯತೆಯೇ ಹೆಚ್ಚು ; ಯೋಗ್ಯತೆಯಿಂದ ಸ್ನಾನ 

ಸಿಗುವ ಸಾಧ್ಯತೆ ಕಡಿಮೆ . ಪ್ರೋಛಾನ್ಸಲರರಿಗೆ ಪ್ರಕಾಂಡ ಪಂಡಿತನ, ಖ್ಯಾತ ಶಿಕ್ಷಣ 
ವೇತನ ಮತ್ತು ಸಮರ್ಥ ಆಡಳಿತಗಾರನ ಎಲ್ಲ ಯೋಗ್ಯತೆಗಳು ಇದ್ದುದಾದರೆ, ರಾಜ್ಯದ 
ಮತ್ತು ರಾಷ್ಟ್ರದ ಶಿಕ್ಷಣ, ಸಂಸ್ಕೃತಿ, ಜ್ಞಾನ ಪ್ರಸಾರ ಕಾರ್ಯಗಳನ್ನು ವಿಶ್ವವಿದ್ಯಾನಿಲಯ 
ಗಳ ಮೂಲಕ ನಿರ್ವಹಿಸುವದರಲ್ಲಿ ಅವರಿಗೆ ನಿಜವಾದ ಕಳಕಳಿ, ಪ್ರಾಮಾಣಿಕತನ ಮತ್ತು 
ಆಸಕ್ತಿ ಇದ್ದದ್ದೇ ಆದರೆ, ಅವರು ಖಂಡಿತ ವಿಶ್ವವಿದ್ಯಾನಿಲಯದ ಉದ್ದೇಶಗಳನ್ನು 
ಸಾಧಿಸುವದರಲ್ಲಿ ಸಕ್ರಿಯವಾಗಿ ಪಾಲ್ಗೊಳ್ಳುವರು ಮತ್ತು ಸಹಕರಿಸುವರು . ಆದರೆ 
ಅವರು ಸತ್ವಶಃ ಮತ್ತು ತತ್ವಶಃ ರಾಜಕಾರಣಿಗಳು , ಒಂದು ಮುಖ್ಯ ರಾಜಕೀಯ ಪಕ್ಷ 
ದಿಂದ ಆರಿಸಿ ಬಂದವರು. ಅವರ ರಾಜಕೀಯದ ಯೋಗ್ಯತೆಯಿಂದಲೇ ಶಿಕ್ಷಣ ಸಚಿವ 
ಸ್ಥಾನವನ್ನು ಪಡೆದುಕೊಂಡವರು - - ಆದ್ದರಿಂದ ಅವರು ಸಿನೇಟ ಸಿಂಡಿಕೇಟ ಮತ್ತು 
ಎಕೆಡೆವಿಂಕ್ ಕೌನ್ಸಿಲಂಗಳಲ್ಲಿ ರಾಜಕೀಯ ವಿಶೇಷವಾಗಿ ತಮ್ಮ ಪಕ್ಷದ ರಾಜಕೀಯದ 
ಗುಂಪುಗಾರಿಕೆ ಸಮೃದ್ಧವಾಗಿ ಬೆಳೆಸಲು ಯತ್ನಿಸುವರು. ಇದರಿಂದ ಅವರಿಗೆ ಮೈಸೂರು 
ರಾಜ್ಯದ ಮರು ವಿಶ್ವವಿದ್ಯಾನಿಲಯಗಳಲ್ಲಿ ತಮ್ಮ ರಾಜಕೀಯ ಪಕ್ಷದ ಗುಂಪುಗಾರಿಕೆ 
ಯನ್ನು ಪ್ರೋತ್ಸಾಹಿಸಲು ಅವಕಾಶ ದೊರಕುವದು, ತಮ್ಮ ರಾಜಕೀಯ ಮಾನದಂಡ 
ದಿಂದ ಅವರು ಉಪಕುಲಪತಿಗಳನ್ನು ವಶೀಕರಿಸುವರು. ಉಪಕುಲಪತಿಯವರು ಒತ್ತಡ 
ಮತ್ತು ಒಲವುಗಳಿಗೆ ಬಲಿಯಾಗಿ ಕೆಲಸ ಮಾಡಬೇಕಾದ ಅನಿವಾರ್ಯ ಪರಿಸ್ಥಿತಿಯನ್ನು 
ತಂದೊಡ್ಡುವರು. ಅಧಿಕಾರದಿಂದ ಬೇಯುತ್ತಿದ್ದ ಗುಂಪು ವಿಶ್ವವಿದ್ಯಾನಿಲಯವನ್ನು 
ರಾಜಕೀಯದ ಚದುರಂಗ ಆಟ ಆಡಲು ಉಪಯೋಗಿಸುವದು. ಇದರಿಂದ ಈ ವಂತರು 
ವಿಶ್ವವಿದ್ಯಾನಿಲಯಗಳ ಶೈಕ್ಷಣಿಕ , ಸಾಂಸ್ಕೃತಿಕ ಮತ್ತು ನೈತಿಕವಟ್ಟ ಇಳಿಯಬಹುದು. 
ಯಾಕಂದರೆ ವಶೀಲಿಯಿಂದ ಬ್ಯಾಂಕು ವಂತು ಫಸ್ಟ್ ಕ್ಲಾಸ ಗಿಟ್ಟಿಸಿಕೊಂಡ ಮತ್ತು ಕೆಲಸಲ 
ಸರಿಯಾದ ವಿದ್ಯಾರ್ಹತೆ ಇಲ್ಲದ ಪ್ರೋಛಾನ್ಸಲರರ ವಂತು ಅವರ ಅನುಯಾಯಿಗಳ 
ಆಪ್ತರು ಮತ್ತು ಜಾತಿಯವರು ವಿಶ್ವವಿದ್ಯಾನಿಲಯದಲ್ಲಿ ಹೆಚ್ಚು ಸಂಖ್ಯೆಯಲ್ಲಿ 
ಉದ್ಯೋಗಪಡೆಯಬಹುದು. 


ಈ ಮಸದೆಯಲ್ಲಿ ಉಪಕುಲಪತಿಯವರ ಅಧಿಕಾರಗಳ ವಿಶ್ಲೇಷಣೆ ಮಾಡಲಾಗಿದೆ. ಈ 
ಮಸೂದೆಕಾಯ್ದೆಯಾಗಿ ಜಾರಿಗೆ ಬಂದಲ್ಲಿ, ಶೈಕ್ಷಣಿಕ ರಂಗದಲ್ಲಿ ಉಪಕುಲಪತಿಯವರಿಗೆ 
ಅತ್ಯಗತ್ಯವಾಗಿ ಬೇಕಾಗಿದ್ದ ವಿದ್ಯಾ ಸ್ವಾತಂತ್ರ್ಯವನ್ನೇ ಕಳೆದುಕೊಂಡು, ಉತ್ತಮ 
ವ್ಯವಸ್ಥಾಪನ ತತ್ವಗಳನ್ನೇ ಗಾಳಿಗೆ ತೂರಿಬಿಟ್ಟು ಮಾನ್ಯ ಶಿಕ್ಷಣ ವಂಂತ್ರಿಗಳಾದ 
ಪ್ರೋಛಾನ್ಸಲರರ ಕೈಗೊಂಬೆಗಳಾಗಿ ಕೆಲಸ ಮಾಡುವುದು ಅವರಿಗೆ ಅನಿವಾರ್ಯವಾಗು 
ವದು. ವಿಶ್ವವಿದ್ಯಾನಿಲಯವನ್ನು ಜ್ಞಾನ ಮತ್ತು ಪಾಂಡಿತ್ಯದ ನೆಲೆಯನ್ನಾಗಿಸಲು 
ಅವರಿಗೆ ಸಾಧ್ಯವಾಗದು. ಜ್ಞಾನಾಸಕ್ತರ ಮತ್ತು ವಿದ್ಯಾಸಕ್ತರ ಸಮುದಾಯವು ವೈವಿಧ್ಯ 
ಪೂರ್ಣವಾದ ಜ್ಞಾನ ಮತ್ತು ವಿದ್ಯಾ ಸಂಬಂಧ ಚಟುವಟಿಕೆಗಳಲ್ಲಿ ಸಕ್ರಿಯವಾಗಿ 

ಪಾಲ್ಗೊಳ್ಳುವಂತೆ ಮಾಡಲು ಉಪಕುಲಪತಿಯವರಿಗೆ ಸಾಧ್ಯವಾಗದು. ಆದ್ದರಿಂದ ಈ 
ಮಸೂದೆಯ ಅನ್ವಯ ಆತ್ಮಗೌರವವಿದ್ದ , ತತ್ವನಿಷ್ಠರಾದ ಮತ್ತು ಜ್ಞಾನಾರ್ಜನೆಯಲ್ಲಿ 
ತೀವ್ರಾಸಕ್ತಿ ಇದ್ದ ಯಾವ ವ್ಯಕ್ತಿಯ ಕುಲಪತಿಯಾಗಲು ಬಯಸರು, ಏನಾದರಾಗಲಿ, 
ಏನೇ ಮಾಡುವ ಪರಿಸ್ಥಿತಿ ಬಂದರೂ ಬರಲಿ ತಮಗೆ ಮಾತ್ರ ಉಪಕುಲಪತಿಯ ಸ್ಥಾನ 
ಸಿಗಲಿ, ಸಿಕ್ಕಿದ ಉಪಕುಲಪತಿಯ ಸ್ಥಾನ ಮಾತ್ರ ಉಳಿಯಲಿ ಎನ್ನುವ ತತ್ವಗಳನ್ನು 
ಮತ್ತು ಜೀವನ ಮೌಲ್ಯಗಳನ್ನೆಲ್ಲ ಗಾಳಿಗೆ ತೂರಿಬಿಡುವ, ಶಿಕ್ಷಣವೇನೆಂದು ಸೋಗು 
ಹಾಕುವ ಸತ್ವಶಃ ರಾಜಕಾರಣಿಯಾದ ವ್ಯಕ್ತಿ ಮಾತ್ರವೇ ಕುಲಪತಿಯಾಗಲು ಸಮ್ಮತಿಸಿ 
ಯಾರು. ಇಂಥ ವ್ಯಕ್ತಿ ಉಪಕುಲಪತಿಗಳಾದರೆ, ವಿಶ್ವವಿದ್ಯಾನಿಲಯವು ಜ್ಞಾನ ಮತ್ತು 
ಪಾಂಡಿತ್ಯಕ್ಕೆ ಆದರ್ಶವಾಗುವದರ ಬದಲು ರಾಜಕೀಯಕ್ಕೆ ತವರುಮನೆಯಾಗುವ 
ಸಂಭವವೇ ಹೆಚ್ಚು ಎನ್ನಬಹುದು. 


ಸಿನೇಟ, ಸಿಂಡಿಕೇಟಮತ್ತು ಎಕೆಡೆಮಿಕ್ ಕೌನ್ಸಿಲ್‌ಗಳ ಸದಸ್ಯರ ಮತ್ತು ಅಧಿಕಾರಿಗಳ 
ಬಗ್ಗೆ ವಿವರಿಸಲಾಗಿದೆ. ಸಿನೇಟ ಮತ್ತು ಸಿಂಡಿಕೇಟ ವಿಶ್ವವಿದ್ಯಾನಿಲಯದ ನೀತಿಧೋರಣೆ 
ಗಳನ್ನು ರೂಢಿಸುವ ಮತ್ತು ಅವುಗಳನ್ನು ನಿರ್ವಹಿಸುವ ವಂಖ್ಯ ಅಧಿಕಾರಸ್ಥ ಅಂಗ 
ಗಳು. ಎಕೆಡೆಮಿಕ್ ಕೌನ್ಸಿಲ ವಿದ್ಯಾ ಸಂಬಂಧ ವಿಷಯಗಳ ಕುರಿತು ನಿರ್ಣಯ ತೆಗೆದು 
ಕೊಳ್ಳುವ ಅಂಗ. ಆದರೆ ಹುಟ್ಟಾ ರಾಜಕಾರಣಿಯಾದ ಪ್ರೊಛಾನ್ಸಲರರು ವಿಶ್ವವಿದ್ಯಾ 
ನಿಲಯದ ಮುಖ್ಯಸ್ಥರಾಗಿ ತಮ್ಮ ಅಧಿಕಾರವನ್ನು ತಮ್ಮ ಪಕ್ಷದ ರಾಜಕೀಯದ ಗುಂಪು 
ಗಾರಿಕೆಯನ್ನು ಕಟ್ಟಲು ಚಲಾಯಿಸಬಹುದಾದ ಸಂಭವವೇ ಹೆಚ್ಚಿರುವಾಗ ವಿಶ್ವವಿದ್ಯಾ 
ನಿಲಯದ ಈ ಅಧಿಕಾರಸ್ಥ ಅಂಗಗಳು ಎಷ್ಟರ ಮಟ್ಟಿಗೆ ತಂತಮ್ಮ ಕಾರ್ಯಕಲಾಪ 
ಗಳನ್ನು ನಿರ್ವಹಿಸುವವು ಮತ್ತು ತಮ್ಮ ಅಧಿಕಾರ ಕಕ್ಷೆಗೆ ಸೇರಿದ ಕಾನೂನುಗಳನ್ನು 
ಪಾಸು ಮಾಡಿ ಅವುಗಳನ್ನು ಜಾರಿಗೆ ತರಬಲ್ಲವು ಎನ್ನುವುದು ಯೋಚಿಸಬೇಕಾದ 
ಪ್ರಶ್ನೆ . ಸೆಕ್ಷನ್ 35 , 37 ಮತ್ತು 38ರ ಪ್ರಕಾರ ಸಿನೇಟ, ಸಿಂಡಿಕೇಟ ಮತ್ತು 
ಎಕೆಡೆಮಿಕ್ ಕೌನ್ಸಿಲ್‌ಗಳು ಅನುಕ್ರಮವಾಗಿ ಸ್ಪೆಕ್ಯೂಟ್, ಆರ್ಡಿನಾನ್ಯ ಮತ್ತು ರೆಗ್ಯು 
ಲೇಶನ್ನುಗಳನ್ನು ಪಾಸು ಮಾಡುವ ಅಧಿಕಾರಗಳನ್ನು ಪಡೆದಿವೆ . ಇವುಗಳನ್ನು ಪಾಸು 
ಮಾಡುವವರು ಯಾರು ? ಇವುಗಳಲ್ಲಿದ್ದ ಸದಸ್ಯರು, ಸಿನೇಟ ಸಿಂಡಿಕೇಟ ಮತ್ತು 
ಎಕೆಡೆಮಿಕ್ ಕೌನ್ಸಿಲ್‌ನಲ್ಲಿರುವ ಸದಸ್ಯರು ಎಂಥವರು : ( ೧) ಪ್ರೋಛಾನ್ಸಲರರ ಆಜ್ಞೆ 
ಯನ್ನು ಉಲ್ಲಂಘಿಸಲು ಹೆದರುವವರು ( ೨) ಅವರು ಹೇಳಿದಂತೆ ನಡೆದುಕೊಳ್ಳಬೇಕಾದ 
ಅನಿವಾರ್ಯ ಅವಸ್ಥೆಯಲ್ಲಿ ಇದ್ದವರು (೩ ) ಸಿನೇಟ ಮತ್ತು ಸಿಂಡಿಕೇಟಿಗೆ ತಮ್ಮನ್ನು 
ಸದಸ್ಯರನ್ನಾಗಿನೇಮಕ ಮಾಡಿದ್ದಾರಲ್ಲ ಎನ್ನುವಪ್ರೊಛಾನ್ಸಲರರ ಹಂಗು ತೊರೆಯದೆ, 
ಅವರ ಉಪಕಾರವನ್ನು ಸ್ಮರಿಸಂ ಅವರಿಗೆ ವಿಧೇಯರಾಗಿ ನಡೆದುಕೊಳ್ಳಬೇಕು 
ಎನ್ನುವ ಮನೋಸ್ಥಿತಿಯಲ್ಲಿದ್ದವರು (೪) ನೌಕರ ಶಾಹಿಯನ್ನು ಪ್ರತಿನಿಧಿಸುವ 

ಸರಕಾರದ ವರಿಷ್ಠ ಅಧಿಕಾರಿಗಳು ( ೫ ) ವಿಶ್ವವಿದ್ಯಾನಿಲಯದ ಉದ್ದೇಶ ಸಾಧನೆಯಲ್ಲಿ 
ನೈಜ ಆಸಕ್ತಿ ಇದ್ದ ಶಿಕ್ಷಕರ ಮತ್ತು ವಿದ್ಯಾರ್ಥಿಗಳ ಪ್ರತಿನಿಧಿಗಳು, ಆದರೆ ಇವರು ಅಲ್ಪ 
ಸಂಖ್ಯಾಕರರು, ಸಿನೇಟಿನಲ್ಲಿ ಬಹುವಂತ ಇದ್ದವರ ಸಂಖ್ಯೆ ಇಲ್ಲಿ ಹೇಳಿದ ಮೊದಲಿನ ೪ 
ಜಾತಿಗೆ ಸೇರಿದವರದೇ . ಅಂದರೆ ಬಹುಸಂಖ್ಯಾಕರಾದ ಇವರು ಒಂದಲ್ಲ ಒಂದು ಬಗೆ 
ಯಲ್ಲಿ ಪ್ರೋಛಾನ್ಸಲರರ ಬೆಂಬಲಿಗರು ಅಥವ ಅವರನ್ನು ಬೆಂಬಲಿಸಲೇಬೇಕಾದ ಅನಿ 
ವಾರ್ಯ ಪರಿಸ್ಥಿತಿಗೆ ಸಿಕ್ಕಿಸಿಕೊಂಡವರು. ಇಂಥವರಿಂದ ತುಂಬಿದ ಸಿನೇಟಿಗೆ ಈ ವಂಸದೆ 
ಯಲ್ಲಿ ವಿವರಿಸಿದ ತನ್ನ ಕಾರ್ಯಕಲಾಪಗಳನ್ನು ನೆರವೇರಿಸುವದು ಕಷ್ಟವಾಗಬಹುದು . 
ಈ ಸಂದರ್ಭದಲ್ಲಿ 1965 ರಲ್ಲಿ ರಾಬರ್ಟ, ಎಲ್ . ಗುಡಿನೋ ಅವರು ತಮ್ಮ " The 
Indian University ” ಎಂಬ ಕೃತಿಯಲ್ಲಿ ಸಿನೇಟನ್ನು ಕುರಿತು ಹೇಳಿದ ಮಾತುಗಳು 
ಈ ವರಿಸದೆಯಲ್ಲಿಯಂ ಸಿನೇಟಿನ ವಿಷಯದಲ್ಲಿ ನಿಜ ಎಂದು ಅನ್ವಯಿಸುತ್ತವೆ. ಅವರು 
ಹೇಳುತ್ತಾರೆ: “ವಿಶ್ವವಿದ್ಯಾನಿಲಯದಲ್ಲಿ ಇಲ್ಲವೆ ಅದರ ಅಂಗಗಳಲ್ಲಿ ಸಿನೇಟ ನಿಜಕ್ಕೂ 
ರಚನಾತ್ಮಕ ಬದಲಾವಣೆಗಳನ್ನು ನಿರ್ಧರಿಸದು ಇಲ್ಲವೆ ಪ್ರೋತ್ಸಾಹಿಸದ , ಪಠ್ಯಗಳ 
ವಿಷಯ ಮತ್ತು ವಿಸ್ತರಣೆಯ ಕುರಿತು ನಿಜಕ ಕ್ರಮಗಳನ್ನು ಕೈಗೊಳ್ಳದು. ಅದು 
ನೇಮಕದ ಇಲ್ಲವೆ ಪ್ರವೇಶದ ಇಲ್ಲವೆ ಎಫಿಲಿಯೇಶನ್ನಿನ ವಟ್ಟವನ್ನು ನಿಯಂತ್ರಿಸದು, 
ಆಯವ್ಯಯ ಇಲ್ಲವೆ ಖರ್ಚು ಮಾಡುವ ಮತ್ತು ಆದಾಯ ಗಳಿಸುವ ವಿಷಯಗಳಲ್ಲಿ ನಿಗ 
ಇಡದು, ವಿಶ್ವವಿದ್ಯಾನಿಲಯದ ನೀತಿಗಳಲ್ಲಿ ಪ್ರವಂಖ ಬದಲಾವಣೆಗಳನ್ನುಂಟುಮಾಡದು. 


[“ The Senate does not really initiate or determine structural 
changes in the University or in its bodies , does not really devise 
the content and expansion of the curriculum , does not really 
control the standard of appointment or admission or affiliation , 
does not really supervise the budgetary process or spending and 
income, does not really make the major change of University 
Policy”. Qouted by Sri S . P . Aiyer in his article on the Gover 
nance of Universities, published in the book , Higher Education 
in India , P . 78, Lalavani Publishing House 1967 ]. 


ಸುಧಾರಣೆಯೇ ಸಾಧ್ಯವಿಲ್ಲದಂಥ ಪರಿಸ್ಥಿತಿ ಮತ್ತು ವಾತಾವರಣವನ್ನು ಸಿನೇಟ್ 
ನಿರ್ಮಿಸಬಹುದು. ಪ್ರೊಛಾನ್ಸಲರರ ಬೆಂಬಲಿಗರೇ ಸಿನೇಟಿನಲ್ಲಿ ಬಹುಸಂಖ್ಯೆಯಲ್ಲಿ 
ಇರುವದರಿಂದ ಸಿನೇಟ್ ಹೊರಗಿನ ರಾಜಕೀಯವನ್ನು ವಿಶ್ವವಿದ್ಯಾನಿಲಯದಲ್ಲಿ ತಂದು . 
ವಿಶ್ವವಿದ್ಯಾನಿಲಯಗಳ ಉದ್ದೇಶಗಳನ್ನು ಸಾಧಿಸದಿರಬಹುದು . ಈ ಪಾಡು ಸಿಂಡಿಕೇಟ 
ವತ್ತು ಎಕೆಡೆಮಿಕ್ ಕೌನ್ಸಿಲಿಗೆ ಸಹ ಬರಬಹುದು, 

ವಿಶ್ವವಿದ್ಯಾನಿಲಯದಮತ್ತು ಎಫಿಲಿಯೇಟೆಡ್ ಕಾಲೇಜುಗಳ ಉದ್ಯೋಗಿಗಳೆಲ್ಲ ಸರಕಾರಿ 
ನೌಕರರಾಗುತ್ತಾರೆ. ಇವರ ವರ್ಗಾವರ್ಗಿ ಅನಿವಾರ್ಯ, ಶಿಕ್ಷಕ ಮತ್ತು ಶಿಕ್ಷಕೇತರ 
ಉದ್ಯೋಗಸ್ಥರಂ ವರ್ಗಾವರ್ಗಿಗೆ ಸಿದ್ದರಾಗಬೇಕು. ತನ್ನ ವರ್ಗಾವರ್ಗಿಯನ್ನು ರದ್ದು 
ಪಡಿಸಿಕೊಳ್ಳಲು ಇಲ್ಲವೆ ತನಗೆ ಬೇಕಾದ ಸ್ಥಳಕ್ಕೆ ವರ್ಗ ಮಾಡಿಸಿಕೊಳ್ಳಲು ಮಂತ್ರಿಗಳ, 
ಶಾಸಕರ ಮತ್ತು ಇತರ ರಾಜಕಾರಣಿಗಳ ವಶೀಲಿ ಬೇಕು. ಇವರ ಸೇವೆಗಾಗಿ ಇವರಿಗೆ 
ಸೇವಾಶುಲ್ಕ ಅಂದರೆ ಲಂಚ ಕೊಡಬೇಕು. ವಿಶ್ವವಿದ್ಯಾನಿಲಯದ ಮತ್ತು ಎಫಿಲಿ 
ಯೇಟೆಡ್ ಕಾಲೇಜುಗಳ ಉದ್ಯೋಗಸ್ಥರೆಲ್ಲ ಸರಕಾರಿ ನೌಕರರಾಗುತ್ತಾರೆ ಎಂದಮೇಲೆ 
ಇವರ ನೇಮಕ ಇನ್ನು ಮುಂದೆ ಕರ್ನಾಟಕ ರಾಜ್ಯದ ಸಾರ್ವಜನಿಕ ಸೇವಾ ಆಯೋಗವೇ 
(Public Service Commission ) ಮಾಡಬೇಕು. ಇಲ್ಲಿ ಸಹ ಲಂಚಾವತಾರದ 
ಮಹಿಮೆ ಕಡಿಮೆ ಇಲ್ಲ ಎಂದು ಅನುಭವಿಕರು ಹೇಳುತ್ತಾರೆ. ಶಿಕ್ಷಕರ ನೇಮಕ ಈ ರೀತಿ 
ಯಲ್ಲಾದರೆ , ಅವರ ದಕ್ಷತೆ ಕಾರ್ಯಕುಶಲತೆ ಮತ್ತು ಜ್ಞಾನಾರ್ಜನೆಯಲ್ಲಿ ಇರಬೇಕಾದ 
ಆಸಕ್ತಿ - ಇವು ಕುಂದಬಹುದು. 


1973 ರ ವಿಶ್ವವಿದ್ಯಾನಿಲಯಗಳ ಮಸೂದೆಯಲ್ಲಿ ಗಜಿಬಿಜಿ ಮತ್ತು ಗೊಂದಲಗಳೇ 
ಹೆಚ್ಚು : ( ೧) ಈ ಮಸೂದೆ ಕುಲಪತಿಯವರೇ ವಿಶ್ವವಿದ್ಯಾನಿಲಯದ ಮುಖ್ಯಸ್ಥ 
ಎಂದು ಹೇಳುತ್ತದೆ. ಆದರೆ ಎಲ್ಲ ದೃಷ್ಟಿಯಿಂದಪ್ರೋಛಾನ್ಸಲರರೇ ವಿಶ್ವವಿದ್ಯಾನಿಲಯದ 
ಮುಖ್ಯಸ್ಥರು, ( ೨) ವಿಶ್ವವಿದ್ಯಾನಿಲಯದ ಉದ್ಯೋಗಸ್ಥರೆಲ್ಲ ಸರಕಾರಿ ನೌಕರರಾಗುವ 
ದರಿಂದ ಅವರನ್ನು ವರ್ಗಾಯಿಸುವ, ಅವರ ಕೆಲಸ ಅತೃಪ್ತಿಕರ ಎಂದು ಕಂಡಾಗ, ಅವ 
ರಿಗೆ ವಾಕ್ಸಿಂಗ್ ಕೊಡುವ ಮತ್ತು ಅವರನ್ನು ಕೆಲಸದಿಂದ ತೆಗೆದು ಹಾಕುವ ಅಥವ 
ಶಿಕ್ಷಿಸುವ ಅಧಿಕಾರ ವಿಶ್ವವಿದ್ಯಾನಿಲಯದ ಕುಲಪತಿಯವರಿಗೆ ಇದೆಯೇ ಅಥವ ಸರಕಾರಕ್ಕೆ 
ಇದೆಯೇ ಎಂದು ಸ್ಪಷ್ಟವಾಗಿಲ್ಲ (೩ ) ಸೆಕ್ಷನ್ 23 ( m ) ದ ಪ್ರಕಾರ ಸಿನೇಟ 'a' 
ದಿಂದ ' g' ವರೆಗಿನ ಅಧಿಕಾರಗಳನ್ನು ಸಿಂಡಿಕೇಟ ಮತ್ತು ಎಕೆಡೆಮಿಕ್ ಕೌನ್ಸಿಲ್‌ಗಳ 
ಸಮ್ಮತಿ ಇಲ್ಲದೆ ಚುನಾಯಿಸಲ೦ ಬಾರದು. ಸಿಂಡಿಕೇಟ ಮತ್ತು ಎಕೆಡೆಮಿಕ್ ಕೌನ್ಸಿಲ್ 
ಈ ಅಧಿಕಾರಗಳನ್ನು ಚಲಾಯಿಸಲು ಅನುಮತಿ ನೀಡದಿದ್ದರೆ, ಸಿನೇಟ ಸಿಂಡಿಕೇಟ ಮತ್ತು 
ಎಕೆಡೆಮಿಕ್ ಕೌನ್ಸಿಲುಗಳಲ್ಲಿ ಜಗಳ ಪ್ರಾರಂಭವಾಗಬೇಕಂ ವಂತ್ತು ಅದನ್ನು ಅಂತಿಮ 
ವಾಗಿ ಪ್ರೊಛಾನ್ಸಲರರೇ ತೀರ್ಮಾನಿಸಬೇಕು. ( ೪) ಸೆಕ್ಷನ್ 25 (1) ರ ಪ್ರಕಾರ 
ಸಿನೇಟ ನೀಡಿದ ಸಾಮಾನ್ಯ ಮಾರ್ಗದರ್ಶನದಲ್ಲಿ ಮತ್ತು ನಿರ್ದೇಶನದಲ್ಲಿ ಸಿಂಡಿಕೇಟ 
ಕಾರ್ಯಮಗ್ನವಾಗಬೇಕು. ಸಿನೇಟಿನಲ್ಲಿ ಪ್ರೋಛಾನ್ಸಲರರ ಬೆಂಬಲಿಗರೇ ಹೆಚ್ಚು ಇರುವ 
ದರಿಂದ ಸಿಂಡಿಕೇಟ ಸಿನೇಟಿಗೆ ಅಧೀನವಾಗಿ ಕೆಲಸ ಮಾಡಬೇಕು ಎಂದರ್ಥ. ಇದರಲ್ಲಿ 
ರಾಜಕೀಯ ಇದೆ. ವಿಶ್ವವಿದ್ಯಾನಿಲಯದ ಉಪಕುಲಪತಿಗಳು, ಇತರ ಅಧಿಕಾರಗಳು 
ಮತ್ತು ಅಧಿಕಾರಸ್ಥ ಅಂಗಗಳಲ್ಲಿ ಜಗಳ ಹುಟ್ಟಿಸಿ, ಅದನ್ನು ತೀರ್ಮಾನಿಸಿ ಅಂತಿಮವಾಗಿ 

ಪ್ರೋಛಾನ್ಸಲರರೇ ತೀರ್ಪುಕೊಡಬೇಕಾಗಿರುವದರಿಂದಪ್ರೋಛಾನ್ಸಲರರನ್ನೇ ವಿಶ್ವವಿದ್ಯಾ 
ನಿಲಯದ ವರಿಷ್ಠ ಮತ್ತು ಗರಿಷ್ಠ ಅಧಿಕಾರಿಯನ್ನಾಗಿ ಮಾಡಬೇಕು ಎನ್ನುವ ದೃಷ್ಟಿ 
ಯಿಂದ, (೫) ಸಿನೇಟಿನಲ್ಲಿ D , E , I, ಪಿ. ಯು . ಸಿ. ಶಿಕ್ಷಣ ನಿರ್ದೇಶಕರು, ಕೃಷಿ ನಿರ್ದೆ 
ಶಕರು , ಯುವಜನ ಸೇವಾ ನಿರ್ದೆಶಕರು ಮತ್ತು ಸಾಹಿತ್ಯ ಪರಿಷತ್ತಿನ ಅಧ್ಯಕ್ಷರು 
ಏಕೆ ಇರಬೇಕು ? D . P I: ನಮ್ಮ ರಾಜ್ಯದ ಪ್ರಾಥಮಿಕ ಮತ್ತು ಮಾಧ್ಯಮಿಕ 
ಶಿಕ್ಷಣಗಳಿಗೆ ಸಂಬಂಧಪಟ್ಟ ವರಿಷ್ಠ ಅಧಿಕಾರಿಗಳು . ಇವರಿಗೆ ವಿಶ್ವವಿದ್ಯಾನಿಲಯದ 
ಶಿಕ್ಷಣದಲ್ಲಿ ಯಾವ ಪಾತ್ರ ? ಸಿನೇಟಿನ ಸದಸ್ಯರಾಗಿ ಇವರು ಯಾವ ಸೂಚನೆ ಸಲಹೆ 
ಗಳನ್ನು ನೀಡಬೇಕು ? ನಮ್ಮಲ್ಲಿ P. U . c, ಶಿಕ್ಷಣಕ್ಕೆ ಪ್ರತ್ಯೇಕ ಸಂಸ್ಥೆ ಇದೆ. ಅದಕ್ಕೆ 
ವರಿಷ್ಠ ಅಧಿಕಾರಿಗಳಾಗಿ ಡೈರೆಕ್ಟರರು ಇದ್ದಾರೆ. P. U. C. ಶಿಕ್ಷಣದ ಪ್ರಗತಿಯ 
ಬಗ್ಗೆ ಸಂಪೂರ್ಣವಾಗಿ ಆಲೋಚಿಸಬೇಕಾದ ಅವರಿಗೆ ವಿಶ್ವವಿದ್ಯಾನಿಲಯದ ಸಿನೇಟಿನಲ್ಲಿ 
ಸದಸ್ಯ ಸ್ಥಾನಕೊಟ್ಟಲ್ಲಿ ಪ್ರಯೋಜನ ಏನು ? ನಮ್ಮಲ್ಲಿಕೃಷಿಗೆ ಪ್ರತ್ಯೇಕವಾದ ವಿಶ್ವ 
ವಿದ್ಯಾನಿಲಯ ಇದೆ. ಕೃಷಿಗೆ ಸಂಬಂಧಪಟ್ಟ ಸಮಸ್ಯೆಗಳನ್ನೆಲ್ಲ ಚರ್ಚಿಸಲು ಕೃಷಿ ನಿರ್ದೆ 
ಶಕರಿಗೆ ಕೃಷಿ ವಿದ್ಯಾನಿಲಯವೇ ಸೂಕ್ತ ವೇದಿಕೆಯಲ್ಲವೆ ? ( ೬) ತುಂಬ ಆಶ್ಚರ್ಯದ 
ಮಾತೆಂದರೆ ಇದು : ಎಕೆಡೆಮಿಕ್ ಕೌನ್ಸಿಲಿನಲ್ಲಿ D . P . 1, ಮತ್ತು ಪ್ರೌಢ ಶಿಕ್ಷಣ 
ಮಂಡಳಿಯ ಅಧ್ಯಕ್ಷರು ಇದ್ದಾರೆ. ಆದರೆ ಕಾಲೇಜು ಶಿಕ್ಷಣಕ್ಕೆ ಸಂಬಂಧಪಟ್ಟ ಕಾಲೇಜು 
ಶಿಕ್ಷಣದ ನಿರ್ದೆಶಕರೇ ಇಲ್ಲ. 


ವಿಶ್ವವಿದ್ಯಾನಿಲಯದ ಸ್ವಾಯತ್ತತೆಯನ್ನು ಕಸಿದುಕೊಳ್ಳುವುದರಲ್ಲಿ ಸರಕಾರ ಯಶಸ್ವಿ 
ಯಾಗಿದೆ. ಸರಕಾರ ವಿಶ್ವವಿದ್ಯಾನಿಲಯದ ಸ್ವಾಯತ್ತತೆಗೆ ಮುಟ್ಟುಗೋಲು ಹಾಕಲು 
ಯತ್ನಿಸಿದೆ. ಹೊಸ ಹೊಸ ವಿಷಯಗಳನ್ನು ವ್ಯಾಸಂಗ ಪಟ್ಟಿಯಲ್ಲಿ ಸೇರಿಸಬೇಕಾದರೆ, 
ಸಂಶೋಧನೆ ಮತ್ತು ವಿಕಾಸ ಕಾರ್ಯಕ್ರಮಗಳನ್ನು ಕೈಗೊಳ್ಳಬೇಕಾದರೆ ವಿಶ್ವವಿದ್ಯಾ 
ನಿಲಯಕ್ಕೆ ಪ್ರೋ ಛಾನ್ಸಲರರ ಅನುಮತಿ ಬೇಕು. ಅಂದರೆ ಇಂಥ ಕಾರ್ಯಕ್ರಮಗಳನ್ನು 
ವಿಶ್ವವಿದ್ಯಾನಿಲಯ ಪ್ರೋಛಾನ್ಸಲರರ ಅನುಮತಿಗಾಗಿ ಶಿಫಾರಸು ಮಾಡಬಹುದೇ ವಿನಾ 
ಸ್ವತಂತ್ರವಾಗಿ ಇಂಥ ಕಾರ್ಯಕ್ರಮಗಳನ್ನು ಜರುಗಿಸುವ ಸ್ವಾತಂತ್ರ್ಯ ವಿಶ್ವವಿದ್ಯಾ 
ನಿಲಯಕ್ಕೆ ಇಲ್ಲ. 


ಆಧುನಿಕ ಪ್ರಪಂಚದಲ್ಲಿ ವಿಶ್ವವಿದ್ಯಾನಿಲಯಗಳು ಅನೇಕ ಕಾರ್ಯಕ್ರಮಗಳನ್ನು ನಿರ್ವ 
ಹಿಸುವದರಲ್ಲಿ ನಿರತವಾಗಬೇಕಾಗುತ್ತದೆ. ಇವುಗಳಲ್ಲಿ ಮುಖ್ಯವಾದದ್ದು : ಸಮುದಾಯದ 
ಜೊತೆ ನೇರ ಸಂಪರ್ಕವನ್ನಿಟ್ಟುಕೊಂಡು , ಪಾಠ ಹೇಳುವದರಲ್ಲಿ ಸಂಶೋಧನೆ ಮಾಡು. 
ವದರಲ್ಲಿ ಮತ್ತು ವಿಕಾಸ ಕಾರ್ಯಕ್ರಮಗಳನ್ನು ಜಾರಿಗೆ ತರುವದರಲ್ಲಿ ನಿರತವಾಗರಿ 
ವದು. ಶಿಕ್ಷಕರಿಗೆ ಸಮ್ಮತವಿಲ್ಲದ ಮತ್ತು ಅವರ ಅನ್ನಿಸಿಕೆಗಳಿಗೆ ಮತ್ತು ಸ್ವೀಕೃತ 

ಸತ್ಯಕ್ಕೆ ವಿರುದ್ಧವಾದ ಪಾಠಗಳನ್ನು ಇಲ್ಲವೆ ವಿಷಯಗಳನ್ನು ಕಲಿಸಬೇಕು ಎಂದು ಹೇಳು 
ವದು ಶಿಕ್ಷಕರ ಸ್ವಾತಂತ್ರ್ಯಕ್ಕೆ ಕುಂದು , ಶಿಕ್ಷಕರಿಗೆ ಅವರ ಅಧ್ಯಯನಗಳನ್ನು ಮುಂದುವರಿ 
ಸುವ ಮತ್ತು ಅವರು ಬರೆದ ಪುಸ್ತಕಗಳನ್ನು ಮತ್ತು ಸಂಶೋಧನಾತ್ಮಕ ಲೇಖನಗಳನ್ನು 
ಪ್ರಕಟಿಸುವ ಸ್ವಾತಂತ್ರ್ಯ ಇರಬೇಕು. ಅವರಿಗೆ ಪಾಠ ಹೇಳಲು ಮತ್ತು ಸಂಶೋಧನೆ ನಡೆ 
ಸಲು ಬೇಕಾದ ಎಲ್ಲ ಸೌಲಭ್ಯ ಮತ್ತು ಪ್ರೋತ್ಸಾಹಗಳು ದೊರಕಬೇಕು. ರಾಷ್ಟ್ರೀಯ 
ಮತ್ತು ಅಂತರರಾಷ್ಟ್ರೀಯ ವಿಷಯಗಳ ಮೇಲೆ ಅವರದೇ ಆದ ರೀತಿಯಲ್ಲಿ ಚರ್ಚಿಸುವ 
ಮತ್ತು ಮಾತನಾಡುವ ಸ್ವಾತಂತ್ರ್ಯ ಬೇಕು. ಇದರಿಂದ ದೇಶದಲ್ಲಿ ಬೌದ್ದಿಕ ವಾತಾವರಣ 
ವನ್ನು ನಿರ್ಮಿಸುವದು , ಪ್ರೋತ್ಸಾಹಿಸುವದು ಮತ್ತು ಬೆಳೆಸುವದು ಶಿಕ್ಷಕರಿಗೆ ಸಾಧ್ಯ 
ವಾಗುತ್ತದೆ. 


ಸ್ವಾಯತ್ತತೆಯಿಂದಕೂಡಿದ ವಿಶ್ವವಿದ್ಯಾನಿಲಯಗಳು ಚಟುವಟಿಕೆಗಳ ಎಲ್ಲ ರಂಗಗಳಲ್ಲಿ 
ಸತ್ಯ ಶೋಧನೆಗಾಗಿ ತೊಡಗುವವು. ಸ್ವಾಯತ್ತತೆ ಇಲ್ಲದ ವಿಶ್ವವಿದ್ಯಾನಿಲಯವು ಪಾಠ 
ಹೇಳುವ, ಸಂಶೋಧನೆಯಲ್ಲಿ ತೊಡಗುವ ಮತ್ತು ಸಮಾಜಕ್ಕೆ ಸೇವೆಯನ್ನೂ ಸಲ್ಲಿಸುವ 

ಅದರ ಈ ಮುಖ್ಯ ಕಾರ್ಯಗಳನ್ನು ಪರಿಣಾಮಕಾರಿಯಾಗಿ ನೆರವೇರಿಸದಂ, ವಿಚಾರ 
ಗಳ ನಿರ್ಬಂಧನ, ರಾಜಕೀಯ ಪಕ್ಷದ ಅಥವ ಅಧಿಕಾರದಾಹದ ರಾಜಕೀಯದ ಒತ್ತಡ 
ದಿಂದ ಮುಕ್ತವಾಗಿದ್ದ ಸ್ವಾಯತ್ತತೆಯಿಂದ ಕೂಡಿದ ವಿಶ್ವವಿದ್ಯಾನಿಲಯಕ್ಕೆ ಮಾತ್ರವೇ 
ಸತ್ಯಶೋಧನೆಯಲ್ಲಿ ತೊಡಗಲು , ಅದರ ವಿದ್ಯಾರ್ಥಿ ಮತ್ತು ಶಿಕ್ಷಕರಲ್ಲಿ ಸ್ವತಂತ್ರ 
ವಿಚಾರದ ಮತ್ತು ಕುತೂಹಲಕಾರಿ ಮನೋಪ್ರವೃತ್ತಿಯನ್ನು ಹುಟ್ಟಿಸಲು ಸಾಧ್ಯ . ಇಲ್ಲಿ 
ಯಾವ ಹವಂ ಮತ್ತು ಬಿವುಗಳಿಗೂ ಅವಕಾಶ ಇರದು. ಇದು ಮುಕ್ತ ಸಮಾಜದ 
ನಿರ್ಮಾಣಕ್ಕೆ ಮತ್ತು ಅಭಿವೃದ್ಧಿಗೆ ಅತ್ಯಗತ್ಯ . 


ಕೊಠಾರಿಯವರು ಅಧ್ಯಕ್ಷರಾಗಿದ್ದ ಶಿಕ್ಷಣ ಆಯೋಗವು (Education Commission , 
1964 - 66) ವಿಶ್ವವಿದ್ಯಾನಿಲಯದ ಸ್ವಾಯತ್ತತೆಯ ಬಗ್ಗೆ ಹೀಗೆ ಹೇಳುತ್ತದೆ: ವಿದ್ಯಾ 
ಸಂಸ್ಥೆಗಳಲ್ಲಿ ವಿದ್ಯಾರ್ಥಿಗಳನ್ನು ಆರಿಸುವದು , ಶಿಕ್ಷಕರ ನೇಮಕ ಮತ್ತು ಬಡ್ತಿ , ವಿವಿಧ 
ವಿಷಯಗಳಲ್ಲಿ ಪಾಠ ಹೇಳುವ ಕ್ರಮ , ವ್ಯಾಸಂಗ ವಲಯದ ಆಯ್ಕೆ ಮತ್ತು ಸಂಶೋಧನೆ 
- ಇವುಗಳಿಗೆ ವಿಶ್ವವಿದ್ಯಾನಿಲಯದ ಸ್ವಾಯತ್ತತೆ ಸೀಮಿತ. ವಿಶ್ವವಿದ್ಯಾನಿಲಯದ 
ಸ್ವಾಯತ್ತತೆ ಮೂರು ಹಂತಗಳಲ್ಲಿ ಇರಬೇಕು : ( ೧) ವಿಶ್ವವಿದ್ಯಾನಿಲಯದ 
ಆ೦ತರಿಕ ಸ್ವಾಯತ್ತತೆ, ಅಂದರೆ ಇಡೀ ವಿಶ್ವವಿದ್ಯಾನಿಲಯಕ್ಕೆ ಸಂಬಂಧಿಸಿ, 
ವಿಶ್ವವಿದ್ಯಾನಿಲಯಕ್ಕೆ ಸೇರಿದ ಎಲ್ಲ ಎಫಿಲಿಯೇಟೆಡ್ ಕಾಲೇಜುಗಳು, ವಿಶ್ವವಿದ್ಯಾನಿಲಯ 
ನಡೆಸುವ ವಿದ್ಯಾಸಂಸ್ಥೆಗಳು , ಸ್ನಾತಕೋತ್ತರ ಕೇಂದ್ರಗಳು, ಸ್ನಾತಕ ಮತ್ತು ಸ್ನಾತ 

ಕೋತ್ತರ ಇಲಾಖೆಗಳು ಮತ್ತು ಈ ಎಲ್ಲ ವಿದ್ಯಾಸಂಸ್ಥೆಗಳಲ್ಲಿರುವ ವಿದ್ಯಾರ್ಥಿಗಳು 
ಮತ್ತು ಶಿಕ್ಷಕರು - ಇವರಲ್ಲಿ ಸ್ವಾಯತ್ತತೆ. 
ಸಮಾಜ ಮತ್ತು ವಿಶ್ವವಿದ್ಯಾನಿಲಯ ಇವುಗಳ ನಡುವೆ ಇರಬೇಕಾದ ಸಂಬಂಧದ ದೃಷ್ಟಿ 
ಯಿಂದ ಸಮಾಜದ ಕೆಲವು ಪ್ರತಿನಿಧಿಗಳು ವಿಶ್ವವಿದ್ಯಾನಿಲಯದ ವಿವಿಧ ಕಾರ್ಯನಿರ್ವ 
ಹಣಾ ಅಧಿಕಾರಸ್ಥ ಅಂಗಗಳಲ್ಲಿ ಇರಬೇಕಾದದ್ದು ಅಗತ್ಯ . ಆದರೆ ಇಂಥ ಅಂಗಗಳಲ್ಲಿ 
ಸಮಾಜದ ಬೇರೆ ಬೇರೆ ಪ್ರತಿನಿಧಿಗಳ ಪ್ರಾಬಲ್ಯವೇ ಹೆಚ್ಚಿರಬಾರದು. ಶಿಕ್ಷಕರ ಪ್ರತಿನಿಧಿ 
ಗಳು ಅಲ್ಪ ಸಂಖ್ಯೆಯಲ್ಲಿದ್ದು ಇಂಥ ಪ್ರತಿನಿಧಿಗಳೇ ಬಹುಸಂಖ್ಯೆಯಲ್ಲಿ ಇರಬಾರದು. 
ಇವರದೇ ಬಹುಮತ ಇರಕೂಡದು . ಇವರು ವಿಶ್ವವಿದ್ಯಾನಿಲಯದಕಾರ್ಯಕ್ರಮಗಳನ್ನು 
ನಿಯಂತ್ರಿಸುವ ಸ್ಥಿತಿಯಲ್ಲಿ ಇರಬಾರದು. ವಿದ್ಯಾರ್ಜನೆಗೆ ಸಂಬಂಧವಿಲ್ಲದ ಇಂಥ 
ಸದಸ್ಯರ ಸಂಖ್ಯೆಯೇ ಹೆಚ್ಚಿದ್ದರೆ, ವಿಶ್ವವಿದ್ಯಾನಿಲಯದ ಆಂತರಿಕ ಸ್ವಾಯತ್ತತೆಗೆ ಇದು 
ವಿರುದ್ಧವಾದದ್ದು . ಆದ್ದರಿಂದ ವಿಶ್ವವಿದ್ಯಾನಿಲಯದ ಕಾರ್ಯನಿರ್ವಹಣಾ ಅಧಿಕಾರಸ್ಥ 
ಅಂಗಗಳಲ್ಲಿ ವಿದ್ಯಾಸಕ್ಕೆ ಸದಸ್ಯರ ಸಂಖ್ಯೆಯೇ ಹೆಚ್ಚಾಗಿರಬೇಕು. ಎಲ್ಲ ಎಕೆಡೆಮಿಕ್ 
ವಿಷಯಗಳಲ್ಲಿ ನಿರ್ಧಾರ ಕೈಗೊಳ್ಳುವ ಅಂತಿಮ ಅಧಿಕಾರ ಎಕೆಡೆಮಿಕ್ ಕೌನ್ಸಿಲಿಗೆ ಇರ 
ಬೇಕು. ಸಮಾಜವನ್ನು ಪ್ರತಿನಿಧಿಸುವ ಸದಸ್ಯರು ಸಮಾಜದ ವ್ಯಾಪಕ ಆಸಕ್ತಿ ಮತ್ತು 
ಅಭಿರುಚಿಗಳನ್ನು ವಿದ್ಯಾಸಕ್ಕೆ ಸದಸ್ಯರಿಗೆ ತಿಳಿಸಬೇಕು. ಆದರೆ ಇವುಗಳನ್ನು ವಿದ್ಯಾಸಕ್ಕೆ 
ಸದಸ್ಯರ ಮೇಲೆ ಹೇರಬಾರದು. 

ವಿಶ್ವವಿದ್ಯಾನಿಲಯಗಳು ಆಡಳಿತಪ್ರಬಲವಾಗಿರಬಾರದು, ಅವು ಆಡಳಿತಗಾರನ ಪ್ರಾಬಲ್ಯ 
ಕಷ್ಟೆ ಗುರಿಯಾಗಬಾರದು. ಅಂದರೆ ವಿಶ್ವವಿದ್ಯಾನಿಲಯದಲ್ಲಿ ಆಡಳಿತವಷ್ಟೇ ಮುಖ್ಯ 
ವಾಗಿರಬಾರದು . ಅಥವ ವಿಶ್ವವಿದ್ಯಾನಿಲಯ ಆಡಳಿತಗಾರನ ಪ್ರಾಬಲ್ಯಕ್ಕಷ್ಟೇ ಮಹತ್ವ 
ನೀಡಬಾರದು. ಇದರರ್ಥ , ವಿಶ್ವವಿದ್ಯಾನಿಲಯಗಳಲ್ಲಿ ಸಮರ್ಥ ಆಡಳಿತ ಅಥವ 
ಸಮರ್ಥ ಆಡಳಿತಗಾರನ ಅಗತ್ಯ ಇಲ್ಲ ಎಂದಲ್ಲ. ಈ ಆಡಳಿತ ವಿಶ್ವವಿದ್ಯಾನಿಲಯದ 
ಶಿಕ್ಷಕರಿಗೆ ಮತ್ತು ವಿದ್ಯಾರ್ಥಿಗಳಿಗೆ ಅವರ ವಿದ್ಯಾ ಮಟ್ಟವನ್ನು , ಜ್ಞಾನಾರ್ಜನೆಯ 
ಮಟ್ಟವನ್ನು ಮತ್ತು ಪಾಂಡಿತ್ಯದ ಮಟ್ಟವನ್ನು ವರ್ಧಿಸಿಕೊಳ್ಳಲು ಸೇವೆ ಸಲ್ಲಿಸುವಂಥ 
ಸಂಸ್ಥೆಯಾಗಬೇಕು. [ “It is necessary to ensure that Universities do 
not become administration or administrator dominated and to 
keep vigilant in this regard . The dominance , if one is to use that 
word at all must be of academic element and the principal func 
tion of the administration is to serve the academic interests of the 
University .” Report of the education commission , 1964 -66 , P . 327 ] 
ಇಲ್ಲದಿದ್ದರೆ, 1973 ರ ಮಸೂದೆಯಲ್ಲಿದ್ದಂತೆ ಪ್ರೋಛಾನ್ಸಲರರೇ ವಿಶ್ವವಿದ್ಯಾನಿಲಯದ 

ಆಡಳಿತದ ಹೆಸರಿನಲ್ಲಿ ವಿಶ್ವವಿದ್ಯಾನಿಲಯದ ಸ್ವಾಯತ್ತತೆಯನ್ನು ಕಸಿದುಕೊಂಡುಬಿಟ್ಟು , 
ವಿದ್ಯಾರ್ಜನೆಗೆ ಮತ್ತು ಜ್ಞಾನ ಸಂಪಾದನೆಗೆ ಬೇಕಾದ ಪರಿಸ್ಥಿತಿ ಮತ್ತು ವಾತಾವರಣ 
ವನ್ನು ಕೆಡಿಸಿಬಿಡಬಹುದು. 


ವಿಶ್ವವಿದ್ಯಾನಿಲಯದ ಆಡಳಿತ ನಿರ್ವಹಣೆಗೆ ಬೇಕಾದ ಉತ್ತಮ ವಿಚಾರಗಳನ್ನು ವಿಶ್ವ 
ವಿದ್ಯಾನಿಲಯದ ವರಿಷ್ಠ ಅಧಿಕಾರಿಗಳಿಂದ ಬಂದರಷ್ಟೇ ಗುರುತಿಸುವ ಮತ್ತು ಮನ್ನಿಸುವ 
ಪರಿಪಾಟ ಹೋಗಬೇಕು. ಇಂಥ ವಿಚಾರ ಮತ್ತು ಸಲಹೆ ಸೂಚನೆಗಳು ವಿಶ್ವವಿದ್ಯಾ 
ನಿಲಯದ ಇತರ ದರ್ಜೆಯ ಉದ್ಯೋಗಿಗಳಿಂದ ಬಂದರೂ ಗುರುತಿಸಬೇಕು ಮತ್ತು 
ಮನ್ನಿಸಬೇಕು. ಅವುಗಳನ್ನು ವಿಶ್ವವಿದ್ಯಾನಿಲಯದ ಆಡಳಿತ ನಿರ್ವಹಣೆಗಾಗಿ ಉಪ 
ಯೋಗಿಸಬೇಕು. ಪ್ರಸ್ತುತ ವಿಶ್ವವಿದ್ಯಾನಿಲಯ ವ್ಯವಸ್ಥೆಯಲ್ಲಿ ಕಾಲೇಜು ಮತ್ತು ವಿಶ್ವ 
ವಿದ್ಯಾನಿಲಯದ ಪಾಠಪಟ್ಟಿ ಅಧ್ಯಯನ ಮತ್ತು ಆಡಳಿತ ನಿರ್ವಹಣೆಗೆ ಸಂಬಂಧಪಟ್ಟ 
ವಿಷಯಗಳನ್ನು ಅನೇಕ ಪ್ರಿನ್ಸಿಪಾಲರು ತಮ್ಮ ಕಾಲೇಜುಗಳ ಶಿಕ್ಷಕರೊಂದಿಗೆ, ಕುಲಪತಿ 
ಗಳು ಪ್ರೊಫೆಸರರೊಂದಿಗೆ ಮತ್ತು ಪ್ರೊಫೆಸರರು ತಮ್ಮ ಇಲಾಖೆಗೆ ಸಂಬಂಧಪಟ್ಟ 
ಶಿಕ್ಷಕರೊಂದಿಗೆ ಚರ್ಚಿಸುವ ಅವರ ಸಲಹೆ ಸೂಚನೆಗಳನ್ನು ಕೇಳುವ ಅವಕಾಶವೇ ಇಲ್ಲ. 
ತಮ್ಮ ಕೈಕೆಳಗೆ ದುಡಿಯುತ್ತಿರುವವರ ಸಲಹೆ ಸೂಚನೆಗಳು ಎಷ್ಟೇ ಉತ್ತಮವಾಗಿದ್ದರೂ 
ಮತ್ತು ಪ್ರಾಯೋಗಿಕವಾಗಿದ್ದರೂ ಅವುಗಳನ್ನು ಗುರುತಿಸಿ ಮನ್ನಿಸುವುದೆಂದರೆ ಮೇಲಿನ 
ಹೆಚ್ಚು ಅಧಿಕಾರಿಗಳಿಗೆ ಅವರ ಗೌರವಕ್ಕೇ ಕುಂದು. ಹೀಗಾದರೆ ವಿಶ್ವವಿದ್ಯಾನಿಲಯದ 
ಸ್ವಾಯತ್ತತೆ ಶಿಥಿಲಗೊಳ್ಳುತ್ತದೆ. 1973 ರ ವಸೂದೆಯಲ್ಲಿ ಇಂಥ ವಿಷಯಗಳಿಗೆ 
ಮತ್ತು ವಿಚಾರಗಳಿಗೆ ಯಾವ ಆಸ್ಪದವೂ ಇಲ್ಲ. ಎಲ್ಲವೂ ಪ್ರೊಛಾನ್ಸಲರರ ಅಧೀನ. 


ಜ್ಞಾನ ಸಂಪಾದನೆಯಲ್ಲಿ ವಿಶ್ವವಿದ್ಯಾನಿಲಯದ ಇಲಾಖೆಗಳು ವಂಖ್ಯಪಾತ್ರ ವಹಿಸು 
ಇವೆ. ಇವುಗಳಿಗೆ ವ್ಯಾಪಕವಾದ ಆಡಳಿತ ಮತ್ತು ಹಣಕಾಸಿನ ಅಧಿಕಾರಗಳನ್ನು ನೀಡ 
ಬೇಕು. ಪ್ರತಿಯೊಂದು ಇಲಾಖೆಗೆ ಅದರದೇ ಆದ ಒಂದು ವ್ಯವಸ್ಥಾಪನ ಮಂಡಳಿ 
ಇರಬೇಕು. ಅದಕ್ಕೆ ಇಲಾಖೆಯ ಮುಖ್ಯಸ್ಥರೇ ಅಧ್ಯಕ್ಷರಾಗಬೇಕು. ಇಲಾಖೆಯ ಇತರ 
ಶಿಕ್ಷಕರಿಂದ ಆಯ್ಕೆಯಾದ ಶಿಕ್ಷಕ ಪ್ರತಿನಿಧಿಗಳು ಈ ಮಂಡಳಿಯ ಸದಸ್ಯರಾಗಬೇಕು. 
ವರ್ಷದಲ್ಲಿ ಈ ಮಂಡಳಿ ಎರಡು ಸಲ ಸಭೆ ಸೇರಿ ಇಲಾಖೆಯ ಕಾರ್ಯಕ್ರಮಗಳನ್ನು 
ಪ್ರಯೋಗಾಲಯದ ಅಗತ್ಯಗಳನ್ನು , ಗ್ರಂಥಾಲಯದ ಅವಶ್ಯಕತೆಗಳನ್ನು ಮತ್ತು ಪ್ರತಿ 
ಯೊಬ್ಬ ಶಿಕ್ಷಕರ ಕರ್ತವ್ಯಗಳನ್ನು ಚರ್ಚಿಸಬೇಕು. ಈ ಕುರಿತು ಠರಾವುಗಳನ್ನು ಮಾಡ 
ಬೇಕು. ಅವುಗಳನ್ನು ಫೆಕಲ್ಕಿ ಮತ್ತು ಎಕೆಡೆಮಿಕ್ ಕೌನ್ಸಿಲಿಗೆ ಕಳಿಸಬೇಕು. 


ಕಾಲೇಜುಗಳ ಸ್ವಾತಂತ್ರ್ಯ ಮತ್ತು ಸ್ವಾಯತ್ತತೆಯನ್ನು ಗುರುತಿಸುವದು ಸಹ ಅಗತ್ಯ . 


ಸಾಕ್ಷಿ / ೧೪೫ 


“ ಬೃಹತ್ ಪ್ರಮಾಣದಲ್ಲಿ ಬೆಳೆದ ವಿಶ್ವವಿದ್ಯಾನಿಲಯದಲ್ಲಿ , ತನ್ನ ಸರ್ವಾಂಗೀಣ ಪ್ರಗತಿ 
ಯನ್ನು ಸಾಧಿಸಿಕೊಳ್ಳಬಲ್ಲ ಸಾಮರ್ಥ್ಯ ಇದ್ದ ಕಾಲೇಜಿಗೆ ಸ್ವಾಯತ್ತತೆಯನ್ನು ನೀಡ 
ಬೇಕು. ಆಗ ಇಂಥ ಕಾಲೇಜು, ಕಾಲೇಜಿನಲ್ಲಿ ವಿದ್ಯಾರ್ಥಿಗಳ ಪ್ರವೇಶಕ್ಕೆ ಸಂಬಂಧಿಸಿದ 
ನಿಯವಂಗಳನ್ನು ರೂಪಿಸಬೇಕು, ಅದರ ಅಧ್ಯಯನದ ವಿಧವಿಧ ಪಾಠ ಪಟ್ಟಿಗಳನ್ನು 
ನಿರ್ಧರಿಸಬೇಕು, ಪರೀಕ್ಷೆಗಳನ್ನು ನಡೆಸಬೇಕು ಮತ್ತು ಇತ್ಯಾದಿ. ವಿಶ್ವವಿದ್ಯಾನಿಲಯವು 
ಇಂಥ ಕಾಲೇಜುಗಳ ಸಾಮಾನ್ಯ ಮೇಲ್ವಿಚಾರಣೆ ಮಾಡಬೇಕು ಮತ್ತು ಡಿಗ್ರಿಗಳನ್ನು 
ನೀಡಬೇಕು. ಇದಿಷ್ಟೇ ವಿಶ್ವವಿದ್ಯಾನಿಲಯದ ಕೆಲಸ. ಆದರೆ ಸ್ವಾಯತ್ತತೆಯನ್ನು 
ಕಾಲೇಜಿಗೆ ಶಾಶ್ವತವಾಗಿ ನೀಡಲಾಗದು. ಅದನ್ನು ಸತತವಾಗಿ ಕಾಲೇಜು ಗಳಿಸಿ 
ಕೆಳತ್ತಲೇ ಇರಬೇಕಾಗುವದು ಮತ್ತು ಉಳಿಸಿಕೊಳ್ಳಬೇಕಾಗುವದು. ಕಾಲೇಜಿನ ಶಿಕ್ಷಣ 
ಮಟ್ಟ ಶಿಥಿಲಗೊಂಡರೆ, ಕಾಲೇಜಿನ ಸ್ಥಿತಿಗತಿ ಸ್ಥಾನಮಾನದ ಬಗ್ಗೆ ಕಾಳಜಿಪೂರ್ವಕ 
ವಾದ ಸೂಕ್ಷ್ಮ ತನಿಖೆ ಮಾಡಿದ ನಂತರ, ವಿಶ್ವವಿದ್ಯಾನಿಲಯವು ಈ ಕಾಲೇಜಿಗೆ 
ನೀಡಿದ ಸ್ವಾಯತ್ತತೆಯನ್ನು ಹಿಂದಕ್ಕೆ ತೆಗೆದುಕೊಳ್ಳುವ ಅಧಿಕಾರ ಪಡೆದಿರುತ್ತದೆ. 
ಇಂಥ ಸ್ವಾಯತ್ತತೆಯಿಂದ ಕೂಡಿದ ಕಾಲೇಜುಗಳನ್ನು ಗುರುತಿಸಲು ಬೇಕಾದ 
ನಿಬಂಧನೆಗಳನ್ನು ವಿಶ್ವವಿದ್ಯಾನಿಲಯಗಳ ಸಂವಿಧಾನದಲ್ಲಿ ಸೇರಿಸಬೇಕು ಎಂದು 
ನಾವು ಶಿಫಾರಸು ಮಾಡುತ್ತೇವೆ. ನಾಲ್ಕನೇ ಯೋಜನೆಯ ಕೊನೆಯಲ್ಲಿ ಕನಿಷ್ಟ 
ಐವತ್ತು ಅತ್ಯುತ್ತಮ ಕಾಲೇಜುಗಳನ್ನು ಸ್ವಾಯತ್ತತೆಯಿಂದ ಕೂಡಿದ ಕಾಲೇಜು 
ಗಳನ್ನಾಗಿ ಗುರುತಿಸುವದು ಖಂಡಿತ ಸಾಧ್ಯವಾಗುತ್ತದೆ ಎಂದು ನಾವು ಭಾವಿಸುತ್ತೇವೆ. ” 
(Report of the Education Commission , 1964- 66 ; page 286 ) 


ವಿಶ್ವವಿದ್ಯಾನಿಲಯಂದ ಧನ ಸಹಾಯ ಆಯೋಗವು ( UGC ) ಈಗಾಗಲೇ ಉಚ್ಚ 
ಶಿಕ್ಷಣವನ್ನು ಸುಧಾರಿಸುವ ಉದ್ದೇಶದಿಂದ ವಿಶ್ವವಿದ್ಯಾನಿಲಯಗಳು ಅವುಗಳ ಅರ್ಹ 
ಕಾಲೇಜುಗಳಿಗೆ ಸ್ವಾಯತ್ತತೆಯನ್ನು ನೀಡಲು ಸೂಕ್ತಕ್ರಮ ಕೈಗೊಳ್ಳಬೇಕೆಂದು ವಿಶ್ವ 
ವಿದ್ಯಾನಿಲಯಗಳಿಗೆ ಸುತ್ತೋಲೆಯನ್ನು ಕಳಿಸಿದೆ, (1 - 10 -1973) “ಸ್ವಾಯತ್ತತೆ 
ಯಿಂದ ಕೂಡಿದ ಕಾಲೇಜುಗಳ ಕಾರ್ಯಕ್ರಮವನ್ನು ವ್ಯಾಪಕವಾಗಿ ಮತ್ತು ಪರಿಣಾಮ 
ಕಾರಿಯಾಗಿ ಕಾರ್ಯಗತ ಮಾಡಲೇಬೇಕು. ದೇಶದ ಎಲ್ಲ ಕಡೆಗಳಲ್ಲಿ ಹೆಚ್ಚು ಪ್ರಮಾಣ 
ದಲ್ಲಿ ಸ್ವಾಯತ್ತತೆಯಿಂದ ಕೂಡಿದ ಕಾಲೇಜುಗಳನ್ನು ಸ್ಥಾಪಿಸಲು ಪ್ರಯತ್ನಿಸಬೇಕು. 
ಐದನೇ ಪಂಚವಾರ್ಷಿಕ ಯೋಜನೆಯ ಕೊನೆಯಲ್ಲಿ ದೇಶದ ಎಲ್ಲ ಕಾಲೇಜುಗಳ ಶೇಕಡ 
ಕನಿಷ್ಟ ಐದರಷ್ಟು ಕಾಲೇಜುಗಳನ್ನು ಸ್ವಾಯತ್ತತೆಯಿಂದ ಕೂಡಿದ ಕಾಲೇಜುಗಳನ್ನಾಗಿ 
JJUOSE 23€80." (Report of the 36 th Session of the Central 
Advisory Board on Education : September 1972 ). " JD QJ0 E 300000 
ಕೂಡಿದ ಕಾಲೇಜುಗಳ ಕಾರ್ಯಕ್ರಮವನ್ನು ಅಭಿವೃದ್ಧಿ ಪಡಿಸುವದು ಅವಶ್ಯವಾಗುವದು . 


೧೪೬ | ಸಾಕ್ಷಿ 


ಒಂದು ಮಾದರಿ ಗಾತ್ರದ ಎಫಿಲಿಯೇಟೆಡ್ ಕಾಲೇಜುಗಳನ್ನು ಸ್ಥಾಪಿಸುವ ಯೋಜನೆ 
ಯೊಂದನ್ನು ತಯಾರಿಸಿದ ನಂತರ , ಅವುಗಳಿಗೆ ಸ್ವಾಯತ್ತತೆಯನ್ನು ನೀಡುವದು 
ಯೋಗ್ಯ ಮತ್ತು ಆವಶ್ಯಕ. ” (Prof . Nural Hassan, The Union Minister 
for Education , at the Convocation of the Agra University , 9 th 
January , 1973.) 


( ೨) ವಿಶ್ವವಿದ್ಯಾನಿಲಯದ ಇಡೀ ವ್ಯವಸ್ಥೆಯಲ್ಲಿ ಸ್ವಾಯತ್ತತೆ : ರಾಜ್ಯ 
ದಲ್ಲಿ ಮತ್ತು ರಾಷ್ಟ್ರದಲ್ಲಿ ಒಂದೇ ವಿಶ್ವವಿದ್ಯಾನಿಲಯ ಇರುವದಿಲ್ಲ. ಅನೇಕ ವಿಶ್ವವಿದ್ಯಾ 
ನಿಲಯಗಳು ಇರುತ್ತವೆ. ಈ ವಿಶ್ವವಿದ್ಯಾನಿಲಯಗಳಲ್ಲಿ ಪರಸ್ಪರ ಸಂಬಂಧ ಅಗತ್ಯ . 
ಇವು UGC ಮತ್ತು IUB (Inter University Board - ಅಂತರ ವಿಶ್ವವಿದ್ಯಾ 
ನಿಲಯ ಬೋರ್ಡು) ಗಳೊಡನೆ ಸಂಬಂಧ ಇಟ್ಟುಕೊಳ್ಳಬೇಕಾಗುತ್ತದೆ. ಆದ್ದರಿಂದ 
ಇಡೀ ವಿಶ್ವವಿದ್ಯಾನಿಲಯದ ವ್ಯವಸ್ಥೆಯಲ್ಲಿ ಸ್ವಾಯತ್ತತೆ ಅಗತ್ಯ . ಒಂದು ವಿಶ್ವವಿದ್ಯಾ 
ನಿಲಯದ ಸ್ವಾಯತ್ತತೆಯನ್ನು ಇನ್ನೊಂದು ವಿಶ್ವವಿದ್ಯಾನಿಲಯವು ಗುರುತಿಸಬೇಕು. 
UGC ಮತ್ತು IUB ಗಳು ಪ್ರತಿಯೊಂದು ವಿಶ್ವವಿದ್ಯಾನಿಲಯದ ಸ್ವಾಯತ್ತತೆ 
ಯನ್ನು ಗುರುತಿಸುವದಷ್ಟೇ ಅಲ್ಲದೆ, ಇಡೀ ವಿಶ್ವವಿದ್ಯಾನಿಲಯದ ವ್ಯವಸ್ಥೆಯ 
ಸ್ವಾಯತ್ತತೆಯನ್ನು ಗುರುತಿಸಬೇಕು. 


( ೩ ) ಬಾಹ್ಯ ಅಧಿಕಾರಸ್ಥ ಅಂಗಗಳಿಗೆ ಸಂಬಂಧಿಸಿ ವಿಶ್ವವಿದ್ಯಾನಿಲಯ 
ವ್ಯವಸ್ಥೆಯ ಸ್ವಾಯತ್ತತೆ : ವಿಶ್ವವಿದ್ಯಾನಿಲಯಗಳು ರಾಜ್ಯ ಸರಕಾರ ಮತ್ತು 
ಕೇಂದ್ರ ಸರಕಾರಗಳೊಂದಿಗೆ ವ್ಯವಹರಿಸಬೇಕಾಗುತ್ತದೆ. ಇವುಗಳೊಂದಿಗೆ ಸಂಬಂಧಿಸಿ 
ವಿಶ್ವವಿದ್ಯಾನಿಲಯ ವ್ಯವಸ್ಥೆಯುಸ್ವಾಯತ್ತತೆಯನ್ನು ಆಲೋಚಿಸಬೇಕಾಗುತ್ತದೆ. ಇಡೀ 
ರಾಷ್ಟ್ರಕ್ಕೆ ಮತ್ತು ಮಾನವಕುಲಕೋಟಿಗೆ ವಿಶ್ವವಿದ್ಯಾನಿಲಯಗಳು ಸಲ್ಲಿಸುವ ಸೇವೆಗಳ 
ಸಂದರ್ಭದಲ್ಲಿ ವಿಶ್ವವಿದ್ಯಾನಿಲಯಗಳ ಹಕ್ಕು ಮತ್ತು ಹೊಣೆಗಾರಿಕೆಗೆ ಸಂಬಂಧಿಸಿ ಈ 
ಸ್ವಾಯತ್ತತೆಯನ್ನು ವಿಶ್ಲೇಷಿಸಬೇಕು ಮತ್ತು ವಿವರಿಸಬೇಕು. ಉದಾಹರಣೆಗಾಗಿ 
ರಾಷ್ಟ್ರಕ್ಕೆ ತರಬೇತಿ ಹೊಂದಿದ ನಿಪುಣ ಶ್ರಮಸಂಪತ್ತು ಬೇಕು. ಧೀಮಂತ ಸಂಶೋಧಕರು 
ಬೇಕು. ಇವು ವಿಶ್ವವಿದ್ಯಾನಿಲಯದ ಪಾಠ ಹೇಳುವ ಕ್ರಮ ಮತ್ತು ಸಂಶೋಧನೆಯ 
ಮಟ್ಟದಮೇಲೆ ಪ್ರಭಾವ ಬೀರುತ್ತವೆ. ಇವುಗಳ ಕುರಿತು ವಿಶ್ವವಿದ್ಯಾನಿಲಯ ತೆಗೆದು 
ಕೊಂಡ ನಿಶ್ಚಯಗಳು ರಾಷ್ಟ್ರಕ್ಕೆ ಸಂಬಂಧಿಸಿದ ನಿರಯಗಳೇ . ವಿಶ್ವವಿದ್ಯಾನಿಲಯದ ವ್ಯವ 
ಹಾರಗಳನ್ನೆಲ್ಲ ಸಂಪೂರ್ಣವಾಗಿ ವಿದ್ಯಾಸಕ್ತರಿಗಷ್ಟೇ ಬಿಟ್ಟುಕೊಡಲು ಆಗದು. ಅದರ 
ವ್ಯವಹಾರಗಳ ಆಡಳಿತ ನಿರ್ವಹಣೆಯಲ್ಲಿ ವಿದ್ಯಾಸಕ್ತರಲ್ಲದವರಂ ( Non- academic 
persons ) ಸಹ ಪಾಲ್ಗೊಳ್ಳಬೇಕು. ಅಂದರೆ ವಿಶ್ವವಿದ್ಯಾನಿಲಯಗಳು ಬಾಹ್ಯ ಅಧಿಕಾರಸ್ಥ 


ಸಾಕ್ಷಿ / ೧೪೭ 


ಅಂಗಗಳೊಂದಿಗೆ ಅಂದರೆ ರಾಜ್ಯ ಸರಕಾರ ಮತ್ತು ಕೇಂದ್ರ ಸರಕಾರಗಳೊಂದಿಗೆ ವಿಶ್ವ 
ವಿದ್ಯಾನಿಲಯದ ವ್ಯವಹಾರ ಮತ್ತು ಸಮಸ್ಯೆಗಳನ್ನು ಕುರಿತು ಚರ್ಚಿಸಬೇಕು. ಸರಕಾರ 
ನಿರ್ಧರಿಸಿದಂತೆ ಗಿರಿಜನ, ಹರಿಜನ ಮತ್ತು ಹಿಂದುಳಿದ ವರ್ಗಗಳಿಗೆ ಸೇರಿದ ವಿದ್ಯಾರ್ಥಿ 
ಗಳಿಗೆ ವಿಶ್ವವಿದ್ಯಾನಿಲಯವು ಪ್ರವೇಶಗಳನ್ನು ಕಾದಿರಿಸಬೇಕು. ಅಂದರೆ ಈ ವರ್ಗಗಳಿಗೆ 
ಸೇರಿದ ವಿದ್ಯಾರ್ಥಿಗಳಿಗೆ ಇಂತಿಷ್ಟು ಸ್ಥಳಗಳನ್ನು ನೀಡಬೇಕು. ರಾಷ್ಟ್ರಕ್ಕೆ ಬೇಕಾದ 
ಸಂಶೋಧಕರನ್ನು , ವೈದ್ಯರನ್ನು , ವಕೀಲರನ್ನು , ಕೃಷಿ ಪಧವೀಧರರನ್ನು , ಎಂಜಿನಿಯರ 
ರನ್ನು , ತಾಂತ್ರಿಕ ವಿದ್ಯಾಪಾರಂಗತರನ್ನು , ಕಲಾವಿಜ್ಞಾನ ಪದವೀಧರರನ್ನು ಮತ್ತು 
ಶಿಕ್ಷಕರನ್ನು ಪೊರೈಸುವದು ವಿಶ್ವವಿದ್ಯಾನಿಲಯಗಳ ಕರ್ತವ್ಯ ಮತ್ತು ಜವಾಬ್ದಾರಿ 
ಯಾದರೂ , ಇಂಥವರನ್ನು ಎಷ್ಟು ಸಂಖ್ಯೆಯಲ್ಲಿ ಮತ್ತು ಪ್ರಮಾಣದಲ್ಲಿ ರಾಷ್ಟ್ರಕ್ಕೆ 
ಪೂರೈಸಲು ಸಾಧ್ಯ ಎನ್ನುವದರ ಕುರಿತು ನಿರ್ಧರಿಸಬೇಕಾದ ಸ್ವಾಂತಂತ್ರ ವಿಶ್ವವಿದ್ಯಾ 
ನಿಲಯಕ್ಕೆ ಇರುತ್ತದೆ. ಅಂದರೆ ಇಲ್ಲಿ ವಿಶ್ವವಿದ್ಯಾನಿಲಯದ ಸ್ವಾಯತ್ತತೆ ಹದಗೆಡುವ 
ಪ್ರಶ್ನೆಯೇ ಇಲ್ಲ. ಆದರೆ ವಿಶ್ವವಿದ್ಯಾನಿಲಯವು ಯಾವ ರಾಜಕೀಯ ಪಕ್ಷಕ್ಕೆ ಸೇರಿದ್ದಲ್ಲ. 
ರಾಜಕಾರಣಿಗಳ ಕೈಗೊಂಬೆಯಾಗಿ ಅದು ಕೆಲಸ ಮಾಡಬಾರದು. ಇಂಥವರ ಆಶೆ ಆಕಾಂಕ್ಷೆ 
ಗಳನ್ನು ತೃಪ್ತಿಪಡಿಸುವದರಲ್ಲಿ ಅದು ನಿರತವಾಗದು. ಕೆಲ ಸಲ ಸಾರ್ವಜನಿಕ ಜೀವನ 
ದಲ್ಲಿ ಅಧಿಕಾರದಲ್ಲಿದ್ದವರು ಮತ್ತು ವಿಶ್ವವಿದ್ಯಾನಿಲಯದಲ್ಲಿ ಮಹತ್ವದ ಸ್ಥಾನದಲ್ಲಿದ್ದ 
ವರು ಶಿಕ್ಷಕರ ಮತ್ತು ಸಂಶೋಧಕರ ನೇಮಕದ ವಿಷಯದಲ್ಲಿ, ತಮಗೆ ಆಸಕ್ತಿ ಇದ್ದ 
ಕೆಲ ವಿದ್ಯಾರ್ಥಿಗಳಿಗೆ ವಿಶ್ವವಿದ್ಯಾನಿಲಯದಲ್ಲಿ ಪ್ರವೇಶ ದೊರಕಿಸಿ ಕೊಡುವದಕ್ಕೆ 
ಪ್ರಯತ್ನಿಸುತ್ತಾರೆ. ಸರಕಾರವು ವಿಶ್ವವಿದ್ಯಾನಿಲಯಕ್ಕೆ ವಿದ್ಯೆ ಮತ್ತು ಜ್ಞಾನಕ್ಕೆ 
ಸಂಬಂಧಪಟ್ಟ ವಿಷಯಗಳ ಬಗ್ಗೆ ನಿರ್ದೇಶನ ನೀಡುತ್ತಿರುವದು ಸರಿಯಲ್ಲ. ಇವು ವಿಶ್ವ 
ವಿದ್ಯಾನಿಲಯದ ಸ್ವಾಯತ್ತತೆಯನ್ನು ಹಾಳು ಮಾಡುತ್ತವೆ. ಇದು ಸಲ್ಲದು. 


ವಿಶ್ವವಿದ್ಯಾನಿಲಯಗಳನ್ನು ಕಾನೂನಿನನ್ವಯ ಸ್ಥಾಪಿಸುವದರಿಂದ, ವಿಶ್ವವಿದ್ಯಾನಿಲಯದ 
ಸ್ವಾಯತ್ತತೆ ಕಾನೂನಿನ ನಿಬಂಧನೆಗಳಿಗೆ ಅನುಗುಣವಾಗಿರುತ್ತದೆ. ಅಂದರೆ ವಿಶ್ವವಿದ್ಯಾ 
ನಿಲಯದ ಸ್ವಾಯತ್ತತೆಗೆ ಒಂದು ಮಿತಿ ಇದೆ, ಅದಕ್ಕೆ ಹತೋಟಿ ಇದೆ ಎಂದು ಅರ್ಥ . 
ಹಕ್ಕು ಬೇಕು ಹೊಣೆಗಾರಿಕೆ ಬೇಡ, ಸೌಲಭ್ಯಗಳು ಬೇಕು ಹತೋಟಿ ಬೇಡ ಎನ್ನುವ 
ವಿದ್ಯಾರ್ಥಿಗಳು ಮತ್ತು ಶಿಕ್ಷಕರು ನವಂಗೆ ಎಫಿಲಿಯೇಟೆಡ್ ಕಾಲೇಜುಗಳಲ್ಲಿ ಮತ್ತು 
ವಿಶ್ವವಿದ್ಯಾನಿಲಯಗಳಲ್ಲಿ ಕಾಣಸಿಗುತ್ತಾರೆ. ಪ್ರಿನ್ಸಿಪಾಲರು ಶಿಕ್ಷಕರನ್ನು ಹತೋಟಿ 
ಯಲ್ಲಿಟ್ಟುಕೊಳ್ಳಬೇಕು, ತಮ್ಮನ್ನಲ್ಲ ಎಂದು ವಿದ್ಯಾರ್ಥಿಗಳು, ಪ್ರಿನ್ಸಿಪಾಲರನ್ನು ಮೆನೇಜ 
ಮಂಟಂಗಳು ಹತೋಟಿಯಲ್ಲಿಟ್ಟುಕೊಳ್ಳಬೇಕು, ತಮ್ಮನ್ನಲ್ಲ ಎಂದು ಶಿಕ್ಷಕರು , ವಿದ್ಯಾರ್ಥಿ 
ಗಳಿಗೆ ಮತ್ತು ಶಿಕ್ಷಕರಿಗೆ ಪಾಠಕೇಳುವ ಪಾಠ ಹೇಳುವಂಥ ಬೌದ್ದಿಕ ವಾತಾವರಣ 
ವನ್ನು ನಿರ್ಮಿಸದೆ, ವಿದ್ಯಾರ್ಥಿಗಳಿಗೆ ಮತ್ತು ಶಿಕ್ಷಕರಿಗೆ ಸಲ್ಲಬೇಕಾದ ಸೌಲಭ್ಯ ಮತ್ತು 

ಹಕ್ಕುಗಳನ್ನು ನೀಡದೆ ಅವರನ್ನು ಶೋಷಣೆ ಮಾಡುವ ಮೆನೇಜಮೆಂಟಗಳ ಕೈಗೊಂಬೆ 
ಗಳಾಗಿ ದುಡಿಯುತ್ತಿದ್ದಾರಲ್ಲ ಎನ್ನುವ ಆರೋಪದ ಹೊರೆಯನ್ನು ಹೊತ್ತ ಅನೇಕ 
ಪ್ರಿನ್ಸಿಪಾಲರು, ಸ್ನಾತಕೋತ್ತರ ಇಲಾಖೆಗಳಲ್ಲಿ ಪ್ರೊಫೆಸರರನ್ನು ಹತೋಟಿಯಲ್ಲಿಟ್ಟು 
ಕೊಳ್ಳಬೇಕು ಉಪಕುಲಪತಿಗಳು ತಮ್ಮನಲ್ಲ ಎಂದು ಆ ಇಲಾಖೆಗಳ ಶಿಕ್ಷಕರು, ಸರಕಾರ 
ಉಪಕುಲಪತಿಗಳಿಗೆ ಯಾವ ಹಕ್ಕನ್ನೂ ನೀಡದೆ ಅವರ ಮೇಲೆ ಸರಕಾರ ಹತೋಟಿಹೇರ 
ಬೇಕು ಎನ್ನುವಪ್ರೊಫೆಸರರು, ಶಿಕ್ಷಕರು ಮತ್ತು ಇತರ ಅಧಿಕಾರಿಗಳು ನಮಗೆ ಹೆಚ್ಚು 
ಪ್ರಮಾಣದಲ್ಲಿ ಕಾಣಸಿಗುತ್ತಾರೆ. ವಿದ್ಯಾಸಂಸ್ಥೆಗಳಲ್ಲಿ ಶಿಸ್ತು ಪಾಲನೆಯ ದೃಷ್ಟಿಯಿಂದ 
ಸಂಬಂಧಪಟ್ಟ ಅಧಿಕಾರಿಗಳು ಹತೋಟಿಯನ್ನು ಹೇರುವುದು ಅಗತ್ಯವಿದೆ. ಆದರೆ ಈ 
ಹತೋಟಿಪ್ರೊಛಾನ್ಸಲರರಲ್ಲಿ ವಿಶ್ವವಿದ್ಯಾನಿಲಯದ ಅಧಿಕಾರಿಗಳನ್ನು ಕೇಂದ್ರೀಕರಿಸಿ, 
ವಿಶ್ವವಿದ್ಯಾನಿಲಯದ ಸ್ವಾಯತ್ತತೆಗೆ ಮುಟ್ಟುಗೋಲು ಹಾಕುವದರಿಂದ ಬರುವದಿಲ್ಲ. 
ವಿದ್ಯಾರ್ಥಿಗಳು , ಶಿಕ್ಷಕರು, ರೀಡರರು , ಪ್ರೊಫೆಸರರು , ಪ್ರಿನ್ಸಿಪಾಲರು ಮತ್ತು ವಿಶ್ವ 
ವಿದ್ಯಾನಿಲಯದ ಉಪಕುಲಪತಿಗಳು ಇವರಿಗೆ ಸಲ್ಲಬೇಕಾದ ಹಕ್ಕು , ಅಧಿಕಾರ ಮತ್ತು 
ಸೌಲಭ್ಯಗಳೆಲ್ಲವನ್ನು ನೀಡಿ, ಇವರೆಲ್ಲ ತಂತಮ್ಮ ಕರ್ತವ್ಯ ಮತ್ತು ಜವಾಬ್ದಾರಿಗಳನ್ನು 
ನಿರ್ವಹಿಸುವಂಥ ಪ್ರೋತ್ಸಾಹಕಾರಿ ವಾತಾವರಣವನ್ನು ನಿರ್ಮಿಸಿದರೆ ವಿಶ್ವವಿದ್ಯಾ 
ನಿಲಯದ ಸ್ವಾಯತ್ತತೆಗೆ ಧಕ್ಕೆ ಬರದು , ಆದರೆ ಪ್ರಸ್ತುತ 1973 ರ ಮಸೂದೆಯಲ್ಲಿ 
ಇಂಥ ವಾತಾವರಣ ನಿರ್ಮಾಣಕ್ಕೆ ಅವಕಾಶವೇ ಇಲ್ಲ. 


“ ಸಾರ್ವಜನಿಕ ಅಭಿಪ್ರಾಯವೇ ಕಟ್ಟಕಡೆಗೆ ವಿಶ್ವವಿದ್ಯಾನಿಲಯದ ಸ್ವಾಯತ್ತತೆಯನ್ನು 
ನಿಜವಾಗಿ ರಕ್ಷಿಸುವಂಥದ್ದು . ಸತ್ಯ ಶೋಧನೆಯಲ್ಲಿ ಭೀತಿ ಇಲ್ಲದೆ ಮಗ್ನವಾದ ವಿಶ್ವ 
ವಿದ್ಯಾನಿಲಯಗಳು ಬೌದ್ದಿಕ ಐಕ್ಯವನ್ನು ( Intellectual Integrity ) ಉಳಿಸಿಕೊಂಡು 
ಬರುತ್ತವೆ. ಇವೇ ಪ್ರಜಾಸತ್ತೆಯನ್ನು ಮತ್ತು ಸ್ವಾತಂತ್ರ್ಯವನ್ನು ರಕ್ಷಿಸುವ ಆಧಾರ 
ಇಂಭಗಳು . ಈ ದಿಸೆಯಲ್ಲಿ ಸಬಲವಾದ ಸಾರ್ವಜನಿಕ ಅಭಿಪ್ರಾಯವನ್ನು ಮೂಡಿಸಲು 
ವಿಶ್ವವಿದ್ಯಾನಿಲಯದ ಧನ ಸಹಾಯ ಆಯೋಗ(UGC), ಅಂತರ ವಿಶ್ವವಿದ್ಯಾನಿಲಯಂ 
ಮಂಡಳಿ (IUB) ಮತ್ತು ಧೀಮಂತರು ಮಹತ್ವದ ಪಾತ್ರವನ್ನು ವಹಿಸಬೇಕು. ವಿಶ್ವ 
ವಿದ್ಯಾನಿಲಯದ ಸ್ವಾಯತ್ತತೆಯುಂ ದೈವದತ್ತವಾದುದು ಮತ್ತು ಶಾಶ್ವತವಾದದ್ದು 
ಎಂದು ವಿಶ್ವವಿದ್ಯಾನಿಲಯಗಳು ತಿಳಿಯಕೂಡದು . ಸ್ವಾಯತ್ತತೆಯನ್ನು ಅವು ಗಳಿಸ 
ಬೇಕು ಮತ್ತು ಉಳಿಸಿಕೊಳ್ಳಬೇಕು. ವಿದ್ಯಾದಾನ ಮಾಡುವದರಲ್ಲಿ ಮತ್ತು 
ಜ್ಞಾನ ಸಂಪಾದನೆಯನ್ನು ಮಾಡುವದರಲ್ಲಿ ತಮ್ಮನ್ನು ತಾನೇ ಅರ್ಪಿಸಿ 
ಕೊಂಡ ವಿಶ್ವವಿದ್ಯಾನಿಲಯಗಳಿಗೆ ಮಾತ್ರ ಸ್ವಾಯತ್ತತೆಯನ್ನು ಪಡೆ 
ಯುವ ಹಕ್ಕಿದೆ. ಅವು ವಿಶ್ವವಿದ್ಯಾನಿಲಯಗಳ ಉದ್ದೇಶಗಳಿಗೆ ಹೊರತಾದ ವಂತ್ತು 
ಸಲ್ಲದ ಚಟುವಟಿಕೆಗಳಲ್ಲಿ ತೊಡಗಬಾರದು . ಅಷ್ಟೇ ಅಲ್ಲದೆ, ಅವು ಬೌದ್ದಿಕ ಮತ್ತು 

ಸಾರ್ವಜನಿಕ ಕರ್ತವ್ಯಗಳನ್ನು ಪರಿಣಾಮಕಾರಿಯಾಗಿ ಮತ್ತು ಐಕ್ಯತೆಯಿಂದ ನಿರ್ವಹಿಸು 
ಇವೆ. ಅವು ದೇಶದ ಆರ್ಥಿಕ ಮತ್ತು ಸಾಮಾಜಿಕ ಪ್ರಗತಿಗಾಗಿ ದುಡಿಯುತ್ತವೆ. ಇದ 
ರಿಂದ ಅವು ಸಮಾಜದ ಮತ್ತು ಸರಕಾರದ ಗೌರವವನ್ನು ಪಡೆಯುತ್ತವೆ. ” ( Report 
of the Education Commission, 1964 - 66, Page 331), ವಿಶ್ವವಿದ್ಯಾ 
ನಿಲಯಗಳು ಸಲ್ಲದ ವ್ಯವಹಾರಗಳಿಗೆಕೈಹಾಕಿ, ತಮ್ಮ ಕರ್ತವ್ಯ ಮತ್ತು ಜವಾಬ್ದಾರಿ 
ಗಳನ್ನೇ ಮರೆತು ಸಾರ್ವಜನಿಕ ಅಭಿಪ್ರಾಯ ತಮ್ಮ ವಿರುದ್ದವಾಗಿರುವಂಥ ಪರಿಸ್ಥಿತಿ 
ಯನ್ನು ನಿರ್ಮಿಸಿದರೆ, ನಿರ್ಮಿಸಿದ್ದೇ ಆದರೆ, ಇಂಥ ವಿಶ್ವವಿದ್ಯಾನಿಲಯಗಳ ವ್ಯವಹಾರ 
ಗಳಲ್ಲಿ ಸರಕಾರ ಮಧ್ಯ ಪ್ರವೇಶಿಸಿ, ಅವುಗಳ ವ್ಯವಹಾರಗಳನ್ನು ಸರಿಪಡಿಸುವ ತನಕ 
ಎಲ್ಲ ಅಧಿಕಾರಗಳನ್ನು ತನ್ನ ಕೈಯಲ್ಲಿಟ್ಟುಕೊಳ್ಳುವದು ಅನಿವಾರ್ಯವಾಗುವದು. 
ಅಂದರೆ ವಿಶ್ವವಿದ್ಯಾನಿಲಯದ ಸ್ವಾಯತ್ತತೆಯನ್ನು ಕಳೆದುಕೊಳ್ಳಲು ವಿಶ್ವವಿದ್ಯಾ 
ನಿಲಯವೇ ಕಾರಣೀಭೂತವಾಗುವದು. ನಮ್ಮ ಕರ್ನಾಟಕ ರಾಜ್ಯದ ಮರು ವಿಶ್ವ 
ವಿದ್ಯಾನಿಲಯಗಳು ವಿಶ್ವವಿದ್ಯಾನಿಲಯಗಳಿಗೆ ಸಲ್ಲದ ವ್ಯವಹಾರಗಳಲ್ಲಿ ತೊಡಗಿರಲಿಲ್ಲ. 
ವಿಶ್ವವಿದ್ಯಾನಿಲಯಗಳಿಗೆ ಅಗೌರವ ತರುವಂಥ ಕಾರ್ಯಗಳಲ್ಲಿ ಮಗ್ನವಾಗಿರಲಿಲ್ಲ. ಆದ್ದ 
ರಿಂದ 1973 ರ ವಂಸದೆಯನ್ನು ಕಾಯ್ದೆ ಯಾಗಿ ಪಾಸು ಮಾಡಿ ಅಸ್ತಿತ್ವದಲ್ಲಿರುವ 
ವರು ವಿಶ್ವವಿದ್ಯಾನಿಲಯಗಳ ಸ್ವಾಯತ್ತತೆ ಮತ್ತು ಸ್ವಾತಂತ್ರ್ಯವನ್ನು ಅಪಹರಿಸು 
ವದು ಖಂಡನೀಯ ಮತ್ತು ಖೇದಕರ. 


ವಿಶ್ವವಿದ್ಯಾನಿಲಯಗಳಿಗೆ ಸಂಬಂಧಪಟ್ಟ ತಜ್ಞ ಸಮಿತಿಗಳ ಮತ್ತು ಖ್ಯಾತ ಶಿಕ್ಷಣವೇತ್ತರ 
ಅಭಿಪ್ರಾಯಗಳನ್ನು ಸಂಗ್ರಹಿಸಿ ಸಂಕ್ಷಿಪ್ತವಾಗಿ ಇಲ್ಲಿ ಕೊಡಲಾಗಿದೆ. ವಿಶ್ವವಿದ್ಯಾನಿಲಯದ 
ಬಗ್ಗೆ ಶಿಕ್ಷಣ ಆಯೋಗವು ( The Education Commission 1964 - 66) ಹೀಗೆ 
ಹೇಳುತ್ತದೆ : ವಿಶ್ವವಿದ್ಯಾನಿಲಯದ ಕಾರಭಾರವನ್ನು ಮೂಲಭೂತವಾಗಿ ಲಾಭದಾಸೆ 
ಯಿಂದ ಕೂಡಿದ ವಾಣಿಜ್ಯ ಅಥವ ಔದ್ಯೋಗಿಕ ಸಂಸ್ಥೆಗಳ ವ್ಯವಸ್ಥಾಪನಗಳು ಅಥವ 
ಸರಕಾರದ ಆಡಳಿತ ಇಲಾಖೆಗಳು, ಪೌರಸಭೆ, ನಗರಸಭೆ ಇಲ್ಲವೆ ಸೈನ್ಯಾಡಳಿತ - ಇವು 
ನಡೆಸಬಾರದು. ವಿಶ್ವವಿದ್ಯಾನಿಲಯದ ಆಡಳಿತಕ್ಕೆ ಸಂಬಂಧಪಟ್ಟ ವಿಶೇಷ ಸಮಸ್ಯೆ 
ಗಳಿಗೆ ನಮ್ಮ ದೇಶದಲ್ಲಿ ಹೆಚ್ಚಿನ ಕಾಳಜಿ ಪೂರೈಸದೆ ಇದ್ದದ್ದು ನಮ್ಮ ದುರ್ದೈವ. 
ನಮ್ಮ ದೇಶದಲ್ಲಿ ವಿಶ್ವವಿದ್ಯಾನಿಲಯಗಳು ಹೆಚ್ಚಿನ ಸಂಖ್ಯೆಯಲ್ಲಿ ಸರಕಾರಿ ಶಾಸನ 
ಮತ್ತು ಅನುಷ್ಠಾನಕ್ಕೆ ಒಳಪಟ್ಟಿವೆ. ಇದು ವಿಶ್ವವಿದ್ಯಾನಿಲಯಗಳ ಪ್ರಗತಿಗೆ ಮತ್ತು 
ಅಭಿವೃದ್ಧಿಗೆ ಮಾರಕ , ವಿಶ್ವವಿದ್ಯಾನಿಲಯಗಳು ಆಡಳಿತಪ್ರಬಲವಾಗಿರಬಾರದು ಅಥವ 
ಆಡಳಿತಗಾರನ ಪ್ರಾಬಲ್ಯಕ್ಕೆ ಒಳಗಾಗಬಾರದು , ವಿದ್ಯಾಸಕ್ತಿಯನ್ನು ಕೆರಳಿಸಲು ಮತ್ತು 

ಜ್ಞಾನ ಸಂಪಾದನೆಯನ್ನು ಪ್ರೋತ್ಸಾಹಿಸಲು ಈ ಪ್ರಬಲ ಆಡಳಿತದ ಉಪಯೋಗವಾಗ 
ಬೇಕಷ್ಟೆ , ರಾಜ್ಯ ಸರಕಾರ ವಿಶ್ವವಿದ್ಯಾನಿಲಯಗಳಿಗೆ ಹೆಚ್ಚಿನ ಹಣಕಾಸು ಒದಗಿಸುತ್ತದೆ. 
ಹೀಗೆಂದ ಮಾತ್ರಕ್ಕೆ ಸರಕಾರವೇ ವಿಶ್ವವಿದ್ಯಾನಿಲಯಗಳ ಕಾರಭಾರ ನಡೆಸಬೇಕೆಂದಿಲ್ಲ. 


ಉಪಕುಲಪತಿಯವರನ್ನು ಐದು ವರ್ಷಗಳ ಕಾಲಾವಧಿಗೆ ನೇಮಕ ಮಾಡಬೇಕು. 
ಅವರು ಅಖಿಲಭಾರತ ಖ್ಯಾತಿಯ ವ್ಯಕ್ತಿಯಾಗಿದ್ದರೆ ಅವರನ್ನು ಎರಡನೇ ಅವಧಿಗೆ 
ಮತ್ತೆ ನೇಮಕ ಮಾಡಬಹುದು. ಅವರ ನಿವೃತ್ತಿ ವಯಸ್ಸು 65 ಇರಬೇಕು. ಅನೇಕ 
ವಿಶ್ವವಿದ್ಯಾನಿಲಯಗಳ ಕಾಯ್ದೆಗಳಲ್ಲಿ ಉಪಕುಲಪತಿಯವರಿಗೆ ಸಾಕಷ್ಟು ಅಧಿಕಾರಗಳೇ 
ಇಲ್ಲ. ವಿಶ್ವವಿದ್ಯಾನಿಲಯದ ಮುಖ್ಯ ಕಾರ್ಯನಿರ್ವಹಣಾಧಿಕಾರಿಯಾಗಲು ಮತ್ತು 
ವಿದ್ಯಾಸಕ್ಕೆ ಪ್ರಮುಖನಾಗಲು ( Academic Head) ಸಾಕಷ್ಟು ಅಧಿಕಾರಗಳನ್ನು 
ಉಪಕುಲಪತಿಯವರಿಗೆ ನೀಡುವದು ತುಂಬ ಅಗತ್ಯ ಮತ್ತು ಸೂಕ್ತ . ಆಗಲೇ ಅವರಿಗೆ 
ವಿಶ್ವವಿದ್ಯಾನಿಲಯದ ಅಭಿವೃದ್ಧಿಯನ್ನು ಸಾಧಿಸಲು ಸಾಧ್ಯ . ವಿಶ್ವವಿದ್ಯಾನಿಲಯದ 
ಯುಕ್ತವಾದ ಕಾರ್ಯನಿರ್ವಹಣೆಯು ಈ ಕೆಳಗಿನ ಅಂಶಗಳ ಮೇಲೆ ಅವಲಂಬಿಸಿರುತ್ತದೆ : 
( ೧) ಬಾಹ್ಯನಿಯಂತ್ರಣಗಳಿಂದ ಮುಕ್ತಿ ಹೊಂದಿದ ಸ್ವಾಯತ್ತತೆ ಮತ್ತು ಪ್ರಜಾ 
ಸತ್ತಾತ್ಮಕ ಆಡಳಿತ ವ್ಯವಸ್ಥೆ ( ೨) ವಿಶ್ವವಿದ್ಯಾನಿಲಯಗಳ ನೀತಿ ಮತ್ತು ಕಾರ್ಯ 
ಕ್ರಮಗಳನ್ನು ಕಾರ್ಯಾಚರಣೆಗೆ ತರುವದರಲ್ಲಿ ವಿಶ್ವವಿದ್ಯಾನಿಲಯಗಳ ಶಿಕ್ಷಕರ ಸಮ 
ದಾಯವು ಸಕ್ರಿಯವಾಗಿ ಪಾಲ್ಗೊಳ್ಳಬೇಕು. 


ಅಂತರ ವಿಶ್ವವಿದ್ಯಾನಿಲಯ ಮಂಡಳಿ (IUB) ಯಂ 1966 ಫೆಬ್ರುವರಿ ತಿಂಗಳಲ್ಲಿ 
ಮೈಸೂರಿನಲ್ಲಿ ಸೇರಿದ ತನ್ನ ನಾಲ್ವತ್ತೊಂದನೇ ವಾರ್ಷಿಕ ಸಭೆಯಲ್ಲಿ ಹೀಗೆ ಹೇಳುತ್ತದೆ : 
ಇತ್ತೀಚೆಗೆ ವಿಶ್ವವಿದ್ಯಾನಿಲಯದ ಕಾಯ್ದೆಗಳನ್ನು ತಿದ್ದುಪಡಿ ಮಾಡುವದರ ವಂಲಕ 
ವಿಶ್ವವಿದ್ಯಾನಿಲಯಗಳ ವಿದ್ಯಾದಾನ ಸ್ವಾತಂತ್ರ್ಯ ಮತ್ತು ಸ್ವಾಯತ್ತತೆಗಳನ್ನು ಕಸಿದು 
ಕೊಂಡದ್ದು ಅಂತರ ವಿಶ್ವವಿದ್ಯಾನಿಲಯ ಮಂಡಳಿಗೆ ತುಂಬ ದುಃಖವನ್ನುಂಟು 
ಮಾಡುತ್ತದೆ. ರಾಜಕೀಯ ಷರ್ತಗಳ ಮೇಲೆ ವಿಶ್ವವಿದ್ಯಾನಿಲಯವನ್ನು ನಿಯಂತ್ರಿ 
ಸುವದು ಮತ್ತು ಶಿಕ್ಷಣ ಕ್ಷೇತ್ರಕ್ಕೆ ಸಲ್ಲದ ಷರ್ತಗಳ ಮೇಲೆ ವಿಶ್ವವಿದ್ಯಾನಿಲಯದ ಕಾರ 
ಭಾರ ನಡೆಸುವದು IUB ಗೆ ಖೇದವನ್ನುಂಟುಮಾಡುತ್ತದೆ. ಈ ರೀತಿ ಮಾಡುವದು 
ವಿಶ್ವವಿದ್ಯಾನಿಲಯದ ಪರಂಪರೆ ಮತ್ತು ಸಂಪ್ರದಾಯಕ್ಕೆ ಅವಹೇಳನ ಮಾಡಿದಂತೆ. 
ಇದರಿಂದ ವಿಶ್ವವಿದ್ಯಾನಿಲಯಗಳು ಪರಿಣಾಮಕಾರಿಯಾಗಿ ದಕ್ಷತೆಯಿಂದ ಕಾರ್ಯ 
ನಿರ್ವಹಿಸಲಾರವು. ಇದು ವಿಶ್ವವಿದ್ಯಾನಿಲಯದ ಕಾರ್ಯನಿರ್ವಹಣೆ ಮತ್ತು ಕಾರ್ಯ 
ಕ್ಷಮತೆಯನ್ನೇ ಬದಲಿಸುವದು. ಇದರಿಂದ ವಿಶ್ವವಿದ್ಯಾನಿಲಯದ ವಿದ್ಯಾಪ್ರಪಂಚದ 
ಮಹತ್ವ ಕುಂದುತ್ತದೆ. ಇದು ವಿಶ್ವವಿದ್ಯಾನಿಲಯದ ಗೌರವಕ್ಕೆ ಕುಂದು. 

ಖ್ಯಾತ ಶಿಕ್ಷಣವೇತ್ತರಾದ ಡಾ . ಸಿ. ಪಿ. ರಾಮಸ್ವಾಮಿ ಅಯ್ಯರ್‌, ಡಾ . ಎ . ಎಲ್ . 
ಮೊದಲಿಯಾರ್ , ಡಾ . ಸಿ. ಡಿ. ದೇಶಮುಖ್ , ಡಾ . ಕೆ. ಎಲ್ . ಶ್ರೀ ಮಾಲಿ ಮತ್ತು 
ಡಾ . ಮಲ್ಲಿಕ್ ಇವರು ಸದಸ್ಯರಾಗಿದ್ದ ಸಮಿತಿಯು ಹೀಗೆ ಹೇಳುತ್ತದೆ : ಸಮು 
ದಾಯದ ಬೌದ್ದಿಕ ನಾಯಕತ್ವವನ್ನು ವಿಶ್ವವಿದ್ಯಾನಿಲಯಗಳು ವಹಿಸುತ್ತವೆ ಎನ್ನುವದು 
ಸರ್ವೆಸಾಮಾನ್ಯವಾದ ಗ್ರಹಿಕೆ. ಆದ್ದರಿಂದ ಸಾಮಾಜಿಕ ಮತ್ತು ಆರ್ಥಿಕ ಪ್ರಗತಿಗೆ 
ಅವು ಅತ್ಯಂತ ಮಹತ್ವದ ಸೇವೆಯನ್ನು ಸಲ್ಲಿಸುತ್ತವೆ. ಈ ದೃಷ್ಟಿಯಿಂದ ವಿಶ್ವವಿದ್ಯಾ 
ನಿಲಯಗಳು ಹೊರಗಿನ ಒತ್ತಡಗಳಿಗೆ ಮಣಿಯದೆ, ತಮ್ಮದೇ ಆದ ರೀತಿಯಲ್ಲಿ ತಮ್ಮ 
ತನವನ್ನು ಬೆಳೆಯಿಸಿಕೊಳ್ಳುವಂತೆ ಮತ್ತು ಹೆಚ್ಚಿಸಿಕೊಳ್ಳುವಂತೆ ವಿಶ್ವವಿದ್ಯಾನಿಲಯಗಳಿಗೆ 
ನೆರವು ನೀಡುವದು ಅಗತ್ಯ . ದೇಶದ ಮುನ್ನಡೆಯ ದೃಷ್ಟಿಯಿಂದ ಅವುಗಳ ಸೂಕ್ತ 
ಕಾರಭಾರ ಮತ್ತು ಬೆಳವಣಿಗೆಗೆ ಸಂಪೂರ್ಣ ಸ್ವಾಯತ್ತತೆ ವಿಶ್ವವಿದ್ಯಾನಿಲಯಗಳಿಗೆ 
ಅನಿವಾರ್ಯವಾಗಿದೆ. ಈ ಉದ್ದೇಶದ ಕಡೆ ಲಕ್ಷ ಪೂರೈಸುವದು ಮತ್ತು ಇದರ 
ವಿರುದ್ಧ ನಿರ್ಣಯಗಳನ್ನು ತೆಗೆದುಕೊಂಡರೆ ಅವುಗಳನ್ನು ವಿರೋಧಿಸುವದು ಅಗತ್ಯ . 
ಈ ವಿಚಾರಗಳನ್ನು ಗಮನಿಸಿ, ಸಮಿತಿಯು ಕೆಳಗಿನ ಶಿಫಾರಸುಗಳನ್ನು ಮಾಡುತ್ತದೆ : 


(೧) ರಾಜಸ್ತಾನ ವಿಶ್ವವಿದ್ಯಾನಿಲಯದಲ್ಲಿದ್ದಂತೆ ರಾಷ್ಟ್ರಪತಿಯವರೇ ಪ್ರತಿಯೊಂದು 
ವಿಶ್ವವಿದ್ಯಾನಿಲಯದ ಸಂದರ್ಶಕರಾಗಿರಬೇಕು. 


( ೨) ಅಗತ್ಯ ಎಂದೆನಿಸಿದಾಗ ಮಾತ್ರ ರಾಜ್ಯ ಸರಕಾರದ ಸಲಹೆ ಪಡೆಯುವ, ಸ್ವತಂತ್ರ 
ವಾಗಿ ನಿರ್ಣಯ ತೆಗೆದುಕೊಂಡು ಅದರಂತೆ ಕಾರ್ಯನಿರ್ವಹಿಸುವ ರಾಜ್ಯ ಸರಕಾರಗಳ 
ಗವರ್ನರರೇ ವಿಶ್ವವಿದ್ಯಾನಿಲಯಗಳ ಛಾನ್ಸಲರರಾಗಿದ್ದರೆ ವಿಶ್ವವಿದ್ಯಾನಿಲಯಗಳಿಗೆ 
ಅನುಕೂಲವೇ , 


( ೩) ಶಾಸನ ಸಭೆಗಳು ಅಂದರೆ ರಾಜ್ಯದ ಎಸೆಂಬ್ಲಿ ಮತ್ತು ಕೇಂದ್ರದ ಲೋಕಸಭೆ 
ಶೈಕ್ಷಣಿಕ ನೀತಿಯ ಬಗ್ಗೆ ಚರ್ಚಿಸುವದು ಅಗತ್ಯ ಮತ್ತು ಸ್ವಾಗತಾರ್ಹ. ಆದರೆ ವಿಶ್ವ 
ವಿದ್ಯಾನಿಲಯಗಳ ಅಧಿಕಾರ ಕಕ್ಷೆಗೆ ಒಳಪಟ್ಟ ವಿಷಯಗಳನ್ನು ಚರ್ಚಿಸಿ ಅವುಗಳ ದೈನಂದಿನ 
ಕಾರ್ಯಕಲಾಪಗಳನ್ನು ಕುಂಠಿತಗೊಳಿಸುವದರಿಂದ ಶಾಸನ ಸಭೆಗಳು ದೂರ ಇರಬೇಕು. 


(೪) ಯಾವ ಮಂತ್ರಿಯ ವಿಶ್ವವಿದ್ಯಾನಿಲಯದ ಯಾವದೇ ಅಧಿಕಾರದಲ್ಲಿ ಇರ 
ಕಡದು . 


(೫) ವಿಶ್ವವಿದ್ಯಾನಿಲಯಗಳಿಗೆ ಸರಕಾರವೇ ಮಾರ್ಗದರ್ಶನ ಮತ್ತು ನಿರ್ದೇಶನಗಳನ್ನು 
ನೀಡುವ ನಿಬಂಧನೆಗಳನ್ನು ವಿಶ್ವವಿದ್ಯಾನಿಲಯದ ಇತ್ತಿಚೀನ ಕಾಯ್ದೆಗಳಲ್ಲಿ ಸೇರಿಸಿರು 

ವದು ದುರದೃಷ್ಟಕರ . ಇಂಥ ನಿಬಂಧನೆಗಳನ್ನು ಇಂಥ ಕಾಯ್ದೆಗಳಿಂದ ತೆಗೆದು 
ಹಾಕಬೇಕು. ಇಂಥ ನಿಬಂಧನೆಗಳು ವಿಶ್ವವಿದ್ಯಾನಿಲಯದ ಸ್ವಾಯತ್ತತೆಯನ್ನೇ 
ಹಾಳುಮಾಡುತ್ತವೆ. ವಿಶ್ವವಿದ್ಯಾನಿಲಯಗಳಲ್ಲಿ ವಿದ್ಯಾಪ್ರಸಾರ ಮತ್ತು ಜ್ಞಾನ 
ಸಂಪಾದನೆಗಳಿಗೆ ಸಂಬಂಧಪಟ್ಟ ಸಮಸ್ಯೆಗಳ ಕುರಿತು ನಿರ್ದೇಶನ ಮತ್ತು ಮಾರ್ಗದರ್ಶನ 
ನೀಡಲು ಸರಕಾರಕ್ಕೆ ಅಂಥ ಅರ್ಹತೆ ಇದೆ ಎಂದು ನಂಬುವದು ಕಷ್ಟ . ಇಂಥ ಸಮಸ್ಯೆ 
ಗಳಿಗೆ ಯೋಗ್ಯ ಪರಿಹಾರಗಳನ್ನು ವಿಶ್ವವಿದ್ಯಾನಿಲಯವೇ ಕೈಕೊಳ್ಳಲು ಸಮರ್ಥ 
ವಾಗಿದೆ, 


( ೬) ಉಪಕುಲಪತಿಗಳಿಗೆ ಆಕರ್ಷಣೀಯವಾದ ಸೇವಾನಿಯವ ಮತ್ತು ಪರಿಸ್ಥಿತಿ 
ಯನ್ನು ನಿರ್ಮಿಸಬೇಕು. ಇಲ್ಲದಿದ್ದರೆ ಸಮರ್ಥ ವ್ಯಕ್ತಿ, ಉಪಕುಲಪತಿಯ ಸ್ಥಾನಕ್ಕೆ 
ಸಿಗಲಿಕ್ಕಿಲ್ಲ. 


( ೭) ಸಾರ್ವಜನಿಕ ಜೀವನದ ಒಂದು ಸ್ವತಂತ್ರ ಅಂಗ, ವಿಶ್ವವಿದ್ಯಾನಿಲಯ ಎಂದು 
ಪರಿಗಣಿಸಬೇಕು. 


( ೮) ಹಣಕಾಸಿನ ಆಯೋಗವು ( Finance Commission) ಪ್ರತಿ ಐದು ವರ್ಷಗಳಿ 
ಗೊಮ್ಮೆ ಆಯಾ ರಾಜ್ಯಗಳಿಗೆ ಇಂತಿಷ್ಟು ಹಣಕಾಸು ನೀಡುವದು ಎಂದು ನಿರ್ಧರಿಸುವಾಗ 
ಪ್ರತಿಯೊಂದು ವಿಶ್ವವಿದ್ಯಾನಿಲಯಕ್ಕೆ ಇಂತಿಷ್ಟು ಹಣ ನೀಡುವದು ಎಂದು ಖಚಿತವಾಗಿ 
ನಿರ್ಧರಿಸಬೇಕು. ಇಲ್ಲದಿದ್ದರೆ ಹಣಕಾಸಿನ ತೊಂದರೆಯಿಂದ ವಿಶ್ವವಿದ್ಯಾನಿಲಯಗಳು 
ಪರಿಣಾಮಕಾರಿಯಾಗಿ ಕಾರ್ಯನಿರ್ವಹಿಸಲಿಕ್ಕಿಲ್ಲ. ಇದರಿಂದ ವಿಶ್ವವಿದ್ಯಾನಿಲಯದ 
ಸ್ವಾಯತ್ತತೆ ಹಾಳಾಗುವ ಪರಿಸ್ಥಿತಿ ಬಂದೀತು. 


ಮೈಸೂರು ವಿಶ್ವವಿದ್ಯಾನಿಲಯದ ಸಿಂಡಿಕೇಟ ಇತ್ತೀಚೆಗೆ ಮೈಸೂರು ರಾಜ್ಯ ವಿಶ್ವವಿದ್ಯಾ 
ನಿಲಯಗಳ 1973 ರ ಮಸೂದೆಯನ್ನು ಅವಲಾಗ್ರವಾಗಿ ಚರ್ಚಿಸಿ ಸೂಕ್ತ ತಿದ್ದು 
ಪಡಿಗಳನ್ನು ಸೂಚಿಸಲು ಒಂದು ಸಮಿತಿಯನ್ನು ನೇಮಿಸಿತು. ಈ ಸಮಿತಿ ಸಲ್ಲಿಸಿದ 
ವರದಿಗೆ ವಿಶ್ವವಿದ್ಯಾನಿಲಯದ ಸಿಂಡಿಕೇಟ ಮತ್ತು ಸಿನೇಟ ಸಮ್ಮತಿನೀಡಿವೆ . ವರದಿ 
ಯಲ್ಲಿ ಸಮಿತಿ ಮಾಡಿದ ಶಿಫಾರಸು ಮತ್ತು ಸಚಿಸಿದ ತಿದ್ದುಪಡಿಗಳ ವಂಖ್ಯಾಂಶ 
ಗಳನ್ನು ಕೆಳಗೆ ಕೊಡಲಾಗಿದೆ : 


( ೧) ಮೈಸೂರು ರಾಜ್ಯದ ವಿಶ್ವವಿದ್ಯಾನಿಲಯಗಳ ಸಮಸ್ಯೆಗಳನ್ನು ಚರ್ಚಿಸಿ ಅವುಗಳಿಗೆ 
ಸೂಕ್ತ ಪರಿಹಾರ ಹುಡುಕಲು ಅಂತರ- ವಿಶ್ವವಿದ್ಯಾನಿಲಯ ಕೌನ್ಸಿಲನ್ನು ( Inter 
University Council) ಸ್ಥಾಪಿಸಬೇಕು. ( ೨) ಪ್ರತಿಯೊಂದು ಸ್ನಾತಕೋತ್ತರ 

ಕೇಂದ್ರದಲ್ಲಿ ರೆಕ್ಟರನನ್ನು ನೇಮಕ ಮಾಡಬೇಕು. (೩ ) ಎಫಿಲಿಯೇಟೆಡ್ ಕಾಲೇಜು 
ಗಳ ಸಮಸ್ಯೆಗಳನ್ನು ವಂತ್ತು ವ್ಯವಹಾರಗಳನ್ನು ನೋಡಿಕೊಳ್ಳಲು ರೆಕ್ಟರನನ್ನು ನೇಮಕ 
ಮಾಡಬೇಕು. (೪) ಉಪಕುಲಪತಿಗಳು ತಮ್ಮ ಕೆಲವು ಅಧಿಕಾರಗಳನ್ನು ( ಅಂದರೆ 
ಸ್ಟೆಪ್ಯೂಟ, ಆರ್ಡಿನಾನ್ನ ವತ್ತು ರೆಗ್ಯುಲೇಶನ್ನುಗಳು ನಮೂದಿಸಿದ ಕೆಲವು ಅಧಿಕಾರ 
ಗಳನ್ನು ) ರೆಕ್ಟರನಿಗೆ ನೀಡಬಹುದು. ( ೫) ಉಪಕುಲಪತಿಯವರ ಶಿಫಾರಸಿನ ಮೇಲೆ 
ರೆಕ್ಟರನ ನೇಮಕ ಮಾಡಬಹುದು. ( ೬) ಪ್ರೋಛಾನ್ಸಲರರಿಗೆ 1973 ರ ವಂಸದೆ 
ನೀಡಿದ ಯಾವ ಅಧಿಕಾರಗಳನ್ನೂ ನೀಡಕೂಡದು. ಈ ಅಧಿಕಾರಗಳೆಲ್ಲ ಛಾನ್ಸಲರರಿಗೆ 
ಇರಬೇಕು. ( ೭) ಸಿಂಡಿಕೇಟಿಗೆ ಹೆಚ್ಚಿನ ವ್ಯಾಪಕ ಅಧಿಕಾರಗಳು ಇರಬೇಕು. 


ಈ ಮೇಲಿನ ಶಿಕ್ಷಣ ತಜ್ಞರ ಸಮಿತಿಗಳ ಮತ್ತು ಶಿಕ್ಷಣ ತಜ್ಞರ ಒಟ್ಟು ಅಭಿಪ್ರಾಯಗಳು 
ಇಷ್ಟು : ( ೧) ವಿಶ್ವವಿದ್ಯಾನಿಲಯಕ್ಕೆ ಸ್ವಾಯತ್ತತೆ ಅಗತ್ಯ . ( ೨) ಅದು ನ್ಯಾಯಾಲಯ 
ದಂತೆ ಸ್ವತಂತ್ರವಾಗಿ ವರ್ತಿಸುವ ಒಂದು ಸಂಸ್ಥೆಯಾಗಿರಬೇಕು. ( ೩) ಸರಕಾರವು 
ವಿಶ್ವವಿದ್ಯಾನಿಲಯಕ್ಕೆ ಯಾವದೇ ಮಾರ್ಗದರ್ಶನ ಇಲ್ಲವೆ ನಿರ್ದೇಶನ ನೀಡಬಾರದು. 
(೪) ಶಾಸನಸಭೆಯ೦೦ ವಿಶ್ವವಿದ್ಯಾನಿಲಯಕ್ಕೆ ಸಂಬಂಧಪಟ್ಟ ವಿಷಯಗಳನ್ನು ಚರ್ಚಿಸ. 
ಬಹುದು, ಆದರೆ ಶಾಸನಸಭೆ ತೆಗೆದುಕೊಂಡ ನಿರ್ಣಯದಂತೆ ವಿಶ್ವವಿದ್ಯಾನಿಲಯಗಳು 
ವರ್ತಿಸಬೇಕು ಎಂದು ಒತ್ತಾಯಿಸಬಾರದು . ( ೫) ಯಾವ ಮಂತ್ರಿಯ ವಿಶ್ವವಿದ್ಯಾ 
ನಿಲಯದ ಯಾವದೇ ಅಧಿಕಾರ ಸ್ಥಾನದಲ್ಲಿ ಇರಬಾರದು. ( ೬) ವಿಶ್ವವಿದ್ಯಾನಿಲಯಗಳ 
ನೀತಿಗಳನ್ನು ಮತ್ತು ಕಾರ್ಯಕ್ರಮಗಳನ್ನು ತುಂಬ ಯಶಸ್ವಿಯಾಗಿ ಅನುಷ್ಠಾನಕ್ಕೆ 
ತರಲು ವಿದ್ಯಾಸಕ್ತರ ಸಮುದಾಯವು ಸಕ್ರಿಯವಾಗಿ ವಿಶ್ವವಿದ್ಯಾನಿಲಯಗಳ ಆಡಳಿತ 
ದಲ್ಲಿ ಪಾಲ್ಗೊಳ್ಳಬೇಕು. (೭) ವಿಶ್ವವಿದ್ಯಾನಿಲಯಗಳಲ್ಲಿ ಆಡಳಿತ ಒಂದೇ ಪ್ರಬಲವಾಗಿರ 
ಬಾರದು. ಇದು ವಿದ್ಯಾರ್ಜನೆಗೆ ಮತ್ತು ಜ್ಞಾನ ಸಂಪಾದನೆಗೆ ಉಪಯೋಗವಾಗಬೇಕು. 
( ೮) ಉಪಕುಲಪತಿಯವರಿಗೆ ಸಾಕಷ್ಟು ಅಧಿಕಾರಗಳು ಬೇಕು. (೯ ) ಸಿನೇಟಿಗಿಂತ 
ಸಿಂಡಿಕೇಟು ಹೆಚ್ಚಿನ ಮಹತ್ವದ ಸ್ಥಾನವನ್ನು ಪಡೆಯಬೇಕು, 


ಈಗ ನಮಗೆಸ್ಪಷ್ಟವಾಗುತ್ತದೆ : ಈ ಮಸೂದೆ ವಿಶ್ವವಿದ್ಯಾನಿಲಯದಲ್ಲಿ ರಾಜಕೀಯದ 
ಗುಂಪುಗಾರಿಕೆಯ ಅನಿವಾರ್ಯತೆಯ ಪರಿಸ್ಥಿತಿಯನ್ನು ಪ್ರೋತ್ಸಾಹಿಸುತ್ತದೆ ; 
ಪ್ರೋಛಾನ್ಸಲರರನ್ನೇ ವಿಶ್ವವಿದ್ಯಾನಿಲಯದ ಸರ್ವಶಕ್ತ ನಿರಂಕುಶ ವರಿಷ್ಠ ಅಧಿಕಾರಿ 
ಯನ್ನಾಗಿ ಮಾಡುತ್ತದೆ ; ವಿಶ್ವವಿದ್ಯಾನಿಲಯದ ಅಧಿಕಾರಸ್ಥ ಅಂಗಗಳಲ್ಲಿ ಪ್ರಜಾ 

ಸತ್ತಾತ್ಮಕ ತತ್ವಗಳನ್ನು ಅಳವಡಿಸಲಾಗಲಿಲ್ಲ. ಅಂದರೆ ಅಧಿಕಾರದ ವಿಕೇಂದ್ರಿಕರಣ 
ಆಗಿಲ್ಲ. ಬದಲಾಗಿ ಎಲ್ಲ ಮಹತ್ವದ ಅಧಿಕಾರಗಳನ್ನು ಕೇವಲ ಪ್ರೋಛಾನ್ಸಲರರಲ್ಲೇ 
ಕೇಂದ್ರಿಕರಿಸಲಾಗಿದೆ. 1973 ರ ಮಸೂದೆ ಶಿಕ್ಷಣ ತಜ್ಞರ ಅಭಿಪ್ರಾಯಗಳನ್ನು ಅಲ್ಲ 
ಗಳೆದಿದೆ ; ಪ್ರಸ್ತುತ ಮಸೂದೆಯಲ್ಲಿ ಗಜಿಬಿಜಿ ಮತ್ತು ಗೊಂದಲಗಳೇ ಹೆಚ್ಚು . 


ಆದ್ದರಿಂದ ಸರಕಾರವು ಪ್ರಸ್ತುತ ಮಸೂದೆಯನ್ನು ಕೈಬಿಟ್ಟು ಹೊಸ ಮಸೂದೆಯನ್ನು 
ಒಕ್ಕಣಿಸಲು ಒಂದು ಸಮಿತಿಯನ್ನು ನೇಮಕ ಮಾಡಬೇಕು. ಹೊಸ ಸವಿತಿ ಒಕ್ಕಣಿಸುವ 
ಹೊಸ ಮಸೂದೆಯಲ್ಲಿ ಈ ಅಂಶಗಳನ್ನು ಸೇರಿಸಬಹುದೆಂದು ನಾನು ಸೂಚಿಸುತ್ತೇನೆ: 


( ೧) ವಿಶ್ವವಿದ್ಯಾನಿಲಯದಲ್ಲಿ ಛಾನ್ಸಲರ ಮತ್ತು ಪ್ರೋಛಾನ್ಸಲರರ ಪಾತ್ರ ಮಹತ್ವ 
ನಮಗೆಗೊತ್ತಾಗಿದೆ. ರಾಜಕೀಯ ಸನ್ಯಾಸವನ್ನು ಕೈಕೊಂಡು, ರಾಜಕಾರಣಿಗಳ ಕೈಗೊಂಬೆ 
ಯಾಗಿ ವರ್ತಿಸುವ ಛಾನ್ಸಲರರು ಕೇವಲ ಉತ್ಸವಮೂರ್ತಿ, ಪ್ರೊಛಾನ್ಸಲರರು ನುರಿತ 
ರಾಜಕಾರಣಿ. ನಮ್ಮ ದೇಶದ ಇಂದಿನ ರಾಜಕೀಯ ಪರಿಸ್ಥಿತಿ ವಾತಾವರಣ ಮತ್ತು 
ಮೌಲ್ಯ ವ್ಯವಸ್ಥೆಗಳನ್ನು ಗಮನಿಸಿದಾಗ ಛಾನ್ಸಲರ ಮತ್ತು ಪ್ರೋಛಾನ್ಸಲರರಿಂದ ವಿಶ್ವ 
ವಿದ್ಯಾನಿಲಯದ ನಿಜವಾದ ಪ್ರಗತಿಗೆ ಯಾವ ಪ್ರಯೋಜನವಾಗದು. ಇವರು 
ಸರ್ವೋನ್ನತ ಅಧಿಕಾರ ಸ್ಥಾನಗಳಲ್ಲಿ ಇರುವದರಿಂದ ವಿಶ್ವವಿದ್ಯಾನಿಲಯದ ಪ್ರಗತಿಗೆ 
ಮಾರಕವೇ ಹೆಚ್ಚು . ಆದ್ದರಿಂದ ವಿಶ್ವವಿದ್ಯಾನಿಲಯದಲ್ಲಿ ಛಾನ್ಸಲರ ಮತ್ತು 
ಪ್ರೊಛಾನ್ಸಲರರ ಹುದ್ದೆಗಳನ್ನೇ ತೆಗೆದುಹಾಕಬೇಕು. ಇದರಿಂದ ರಾಜಕಾರಣಿಗಳ 
ಕೈಗೊಂಬೆಯಾಗಿ ವರ್ತಿಸುವ ರಾಜ್ಯದ ಗವರ್ನರರಿಗೆ ಮತ್ತು ವಿಶ್ವವಿದ್ಯಾನಿಲಯಗಳಲ್ಲಿ 
ತಮ್ಮ ಪಕ್ಷದ ರಾಜಕೀಯದ ಗುಂಪುಗಾರಿಕೆಯನ್ನು ಪ್ರೋತ್ಸಾಹಿಸಿ, ಬೆಳೆಸಿ , ಉಳಿಸಲು 
ಪ್ರಯತ್ನಿಸುವ ಶಿಕ್ಷಣ ಮಂತ್ರಿಗಳಿಗೆ ಯಾವ ಅವಕಾಶವೂ ಇಲ್ಲದಂತಾಗುವದು. ಇದರಿಂದ 
ವಿಶ್ವವಿದ್ಯಾನಿಲಯವು ರಾಜಕೀಯದಿಂದ ಹೊರಗೆ ಇರಲು ಸಾಧ್ಯವಾಗುವದು. ರಾಜ 
ಕಾರಣಿಗಳಿಗೆ ವಿಶ್ವವಿದ್ಯಾನಿಲಯಗಳಲ್ಲಿ ವ್ಯವಹಾರಗಳಲ್ಲಿ ಮಧ್ಯ ಪ್ರವೇಶಿಸಲು ಯಾವ 
ಅವಕಾಶವೂ ಸಿಗದು . 


( ೨) ವಿಶ್ವವಿದ್ಯಾನಿಲಯದ ಉಪಕುಲಪತಿಯನ್ನು ಶಿಕ್ಷಕರೇ ಗುಪ್ತ ಮತದಾನ ಪದ್ದತಿ 
ಯಿಂದ ಚುನಾಯಿಸಬೇಕು. ರಾಜ್ಯದ ಪ್ರತಿಯೊಂದು ವಿಶ್ವವಿದ್ಯಾನಿಲಯದ ಅಧಿಕಾರ 
ವಲಯಕ್ಕೆ ಇಂತಿಷ್ಟು ಕಾಲೇಜುಗಳು ಮತ್ತು ವಿದ್ಯಾಸಂಸ್ಥೆಗಳು ಸೇರಿವೆ ಎಂದು 
ನಿರ್ಧರಿಸಬೇಕು ಮತ್ತು ಪ್ರಕಟಿಸಬೇಕು. ಉಪಕುಲಪತಿಯ ಸ್ಥಾನಕ್ಕೆ ಸ್ಪರ್ಧಿಸುವವರು 
ರಾಜ್ಯಮಟ್ಟದಲ್ಲಿ ಅಥವ ರಾಷ್ಟ್ರ ಮಟ್ಟದಲ್ಲಿ ಪ್ರಕಾಂಡ ಪಂಡಿತ, ಶಿಕ್ಷಣವೇತ್ರ ಮತ್ತು 
ಸಮರ್ಥ ಆಡಳಿತಗಾರರಾಗಿರಬೇಕು. ಇಂಥವರ ವಯಸ್ಸು ಅರವತ್ತು ವರ್ಷಗಳಿಗಿಂತ 

ಹೆಚ್ಚಿರಬಾರದು. ಆರಿಸಿ ಬಂದ ಉಪಕುಲಪತಿಯವರ ಅಧಿಕಾರಾವಧಿ ನಾಲ್ಕು ವರ್ಷ 
ಇರಬೇಕು. ಇವರು ತಮ್ಮ ಸಹೋದ್ಯೋಗಿಗಳ ಮತ್ತು ಶಿಕ್ಷಕರ ವಿಶ್ವಾಸವನ್ನು ಗಳಿಸ 
ಬೇಕು. ವಿದ್ಯಾರ್ಥಿಗಳ ಗೌರವಕ್ಕೆ ಪಾತ್ರರಾಗಬೇಕು, ಸರಕಾರದ ಸಹಾನುಭೂತಿ 
ಇವರಿಗೆ ಇರಬೇಕು. ಸರಕಾರದೊಂದಿಗೆ ಇವರು ಉತ್ತಮ ಸಂಬಂಧವನ್ನು ಇಟ್ಟುಕೊಳ್ಳ 
ಬೇಕು. ಇಂಥ ಉಪಕುಲಪತಿಗಳು ವಿದ್ಯಾಸಕ್ಕರ, ವಿದ್ಯಾಸಕ್ತರಲ್ಲದವರ ಮತ್ತು ರಾಜ 
ಕಾರಣಿಗಳ ಪ್ರೀತಿ ಮತ್ತು ಗೌರವಗಳಿಗೆ ಪಾತ್ರರಾಗುವರು. ಇಂಥವರು ಮತ್ತೆ 
ಎರಡನೇ ಕಾಲಾವಧಿಗಾಗಿ ಉಪಕುಲಪತಿಯವರ ಸ್ಥಾನಕ್ಕೆ ನಡೆಯುವ ಚುನಾವಣೆಯಲ್ಲಿ 
ಸ್ಪರ್ಧಿಸುವಂತೆ ಶಿಕ್ಷಕರೇ ಅವಿರೋಧವಾಗಿ ನಿರ್ಧರಿಸಬಹುದು. ವಿಶ್ವವಿದ್ಯಾನಿಲಯ 
ವನ್ನು ಪಾಂಡಿತ್ಯ ಮತ್ತು ಜ್ಞಾನದ ನೆಲೆಯಾಗಿಸಲು ಬೇಕಾದ ಎಲ್ಲ ಅಧಿಕಾರಗಳನ್ನು 
ಮತ್ತು ಸೌಲಭ್ಯಗಳನ್ನು ಉಪಕುಲಪತಿಯವರಿಗೆ ನೀಡಬೇಕು. 


(೩ ) ವಿಶ್ವವಿದ್ಯಾನಿಲಯದ ಅಧಿಕಾರಸ್ಥ ಅಂಗಗಳಲ್ಲಿ ಅಂದರೆ ಸಿನೇಟ, ಸಿಂಡಿಕೇಟ 
ಮತ್ತು ಎಕೆಡೆಮಿಕ್ ಕೌನ್ಸಿಲ ಮೊದಲಾದವುಗಳಲ್ಲಿ ಶಿಕ್ಷಕರಿಗೆ ಶೇಕಡಾ 60 ರಷ್ಟು 
ಪ್ರಾತಿನಿಧ್ಯ ಇರಬೇಕು. ಅಂದರೆ ಈ ಅಧಿಕಾರಸ್ಥ ಅಂಗಗಳ ಒಟ್ಟು ಸದಸ್ಯರಲ್ಲಿ ಶೇಕಡ 
60 ರಷ್ಟು ಶಿಕ್ಷಕರ ಪ್ರತಿನಿಧಿಗಳೇ ಇರಬೇಕು. ಶಿಕ್ಷಕರ ಪ್ರತಿನಿಧಿಗಳನ್ನು ಶಿಕ್ಷಕರೇ 
ಚುನಾಯಿಸಬೇಕು. ಉಳಿದ ಶೇಕಡ 40 ರಷ್ಟು ಸದಸ್ಯರಲ್ಲಿ ಶೇಕಡ ಹತ್ತರಷ್ಟ 
ಪಾಲಕರ ಪ್ರತಿನಿಧಿಗಳು , ಹತ್ತರಷ್ಟ ವಿದ್ಯಾರ್ಥಿ ಪ್ರತಿನಿಧಿಗಳು ಮತ್ತು ಉಳಿದ ಶೇಕಡ 
20 ರಷ್ಟು ಸದಸ್ಯರನ್ನು ಜೀವನದ ಇನ್ನಿತರ ಕ್ಷೇತ್ರಗಳಿಂದ ಆರಿಸಬೇಕು. ಶಿಕ್ಷಕರ ಪ್ರತಿ 
ನಿಧಿಗಳೇ ಬಹುಸಂಖ್ಯೆಯಲ್ಲಿದ್ದ ಈ ಅಧಿಕಾರಸ್ಥ ಅಂಗಗಳು ವಿಶ್ವವಿದ್ಯಾನಿಲಯದ 
ಸೈಯ್ಯುಚ್ಛ, ಆರ್ಡಿನಾನ್ನ ರೆಗ್ಯುಲೇಶನ್ಸ್ ಮತ್ತು ರೂಲುಗಳನ್ನು ಪಾಸು ಮಾಡಬೇಕು. 


(೪) ಉಪಕುಲಪತಿಯವರ ಶಿಫಾರಸನ್ನು ಅನುಸರಿಸಿ, ವಿಶ್ವವಿದ್ಯಾನಿಲಯದ ರಜಿಸ್ಟಾರ 
ಮತ್ತು ಪರೀಕ್ಷಾ ನಿಯಂತ್ರಣಾಧಿಕಾರಿಗಳ ಸ್ಥಾನಕ್ಕೆ I, A , S . ಅಧಿಕಾರಿಗಳನ್ನು ವಿಶ್ವ 
ವಿದ್ಯಾನಿಲಯದ ಸಿಂಡಿಕೇಟ ನೇಮಕ ಮಾಡಬೇಕು. 


( ೫ ) ವಿಶ್ವವಿದ್ಯಾನಿಲಯದಲ್ಲಿ ವಿದ್ಯಾದಾನ ಮತ್ತು ಜ್ಞಾನ ಸಂಪಾದನೆಗೆ ಸಂಬಂಧಿಸಿದ 
ಚಟುವಟಿಕೆಗಳಲ್ಲಿ ನಿಜವಾಗಿಯೂ ತೊಡಗುವವರೆಂದರೆ ವಿಶ್ವವಿದ್ಯಾನಿಲಯದ ಶಿಕ್ಷಕರು 
ಮತ್ತು ವಿದ್ಯಾರ್ಥಿಗಳು. ಇಲ್ಲಿ ಶಿಕ್ಷಕರೇ ಯಾರಿಗೆ ಪಾಠ ಹೇಳಬೇಕು, ಯಾರು ಪಾಠ 
ಹೇಳಬೇಕು, ಏನು ಪಾಠ ಹೇಳಬೇಕು ಮತ್ತು ಹೇಗೆ ಪಾಠ ಹೇಳಬೇಕು ಎನ್ನುವದನ್ನು 
ನಿರ್ಧರಿಸಬೇಕು. ಅಂದರೆ ಶಿಕ್ಷಕರೇ ತಾವು ಪಾಠ ಹೇಳಬೇಕಾದ ವಿದ್ಯಾರ್ಥಿಗಳನ್ನು ಆಯ್ಕೆ 
ಮಾಡಬೇಕು. ಈ ಆಯ್ಕೆ ಕೇವಲ ಅಂಕವಾದದ ( MARKSISM) ಮೇಲೆ ಅವಲಂಬಿಸಿ 

ಇರಬಾರದು . ವಿದ್ಯಾರ್ಥಿಗಳ ಅಂತಃಸ್ಥ ಅರ್ಹತೆಯನ್ನು ಗುರುತಿಸಿ, ವಿದ್ಯಾರ್ಥಿಗಳ 
ಆಯ್ಕೆ ಮಾಡಬೇಕು. ಇದಕ್ಕೆ ಅಭಿರುಚಿ ಪರೀಕ್ಷೆ ( Aptitude Test ) ಅಗತ್ಯ . 
ಶಿಕ್ಷಕರ ನೇಮಕ ಮತ್ತು ಭಕ್ತಿಯ ಕುರಿತು ನಿಯಮಾವಳಿಯೊಂದನ್ನು ಶಿಕ್ಷಕರೇ 
ತಯಾರಿಸಬೇಕು. ಶಿಕ್ಷಕರ ನೇಮಕ ಮಾಡುವಾಗ ಮತ್ತು ಅವರಿಗೆ ಭಡ್ತಿ ನೀಡುವಾಗ 
ಶಿಕ್ಷಕನ ವಿದ್ಯಾ ಅರ್ಹತೆ, ತನ್ನ ಕ್ಷೇತ್ರದಲ್ಲಿ ಪ್ರಕಟಿಸಿದ ಗ್ರಂಥಗಳು ಮತ್ತು ಸಂಶೋಧ 
ನಾತ್ಮಕ ಲೇಖನಗಳು , ಸಂಶೋಧನೆಯ ಸಿದ್ದಿ , ಸಾಧನೆ, ಸಾಮರ್ಥ್ಯ ಮತ್ತು ಅನುಭವ 
ಗಳಿಗೆ ಹೆಚ್ಚಿನ ಮಹತ್ವ ಕೊಡಬೇಕು. ಹೀಗಾದರೆ ಎಲ್ಲಿಯೂ ಸಲ್ಲದವರು ಇಲ್ಲಿ 
ಸಲ್ಲುವರು' ಎನ್ನುವ ಪರಿಸ್ಥಿತಿ ಬರುವದಿಲ್ಲ . ಅಂದರೆ ಎಲ್ಲಿಯ ಉದ್ಯೋಗ 
ಸಿಗದಿದ್ದಾಗ, ಶಿಕ್ಷಕನಿಗೆ ಇರಬೇಕಾದ ಯಾವ ಅರ್ಹತೆಗಳು ಇಲ್ಲದಿದ್ದರೂ ಶಿಕ್ಷಕನ 
ಉದ್ಯೋಗಕ್ಕೆ ನೇಮಕ ಹೊಂದುವದು ತಪ್ಪುತ್ತದೆ. ಶಿಕ್ಷಕರ ನೇಮಕ ಮತ್ತು ಬಡ್ತಿ 
ನೀಡುವಾಗ ಜಾತಿ, ಪಂಥ, ಧರ್ಮ, ಮತ, ಪಂಗಡ ಮೊದಲಾದವುಗಳನ್ನು ಗಣನೆಗೆ 
ತೆಗೆದುಕೊಳ್ಳಬೇಕಾದ ಅಗತ್ಯವೂ ಇಲ್ಲ. ಶಿಕ್ಷಕರೇ ಯಾವ ಯಾವ ವಿಷಯಗಳನ್ನು 
ಬೋಧನ ಪಟ್ಟಿಯಲ್ಲಿ ಸೇರಿಸಬೇಕು ಎಂದು ನಿರ್ಧರಿಸಬೇಕು. ಪಾಠ ಪಟ್ಟಿಯ ಆಧುನೀ 
ಕರಣಕ್ಕೆ ಮಹತ್ವ ನೀಡಬೇಕು. ಪಠ್ಯಗಳನ್ನು , ಸಂಶೋಧನೆಯ ಸಮಸ್ಯೆಗಳನ್ನು ಮತ್ತು 
ಜ್ಞಾನಶೋಧನೆಯ ಜವಾಬ್ದಾರಿಯನ್ನು ಶಿಕ್ಷಕರೇ ನಿರ್ಧರಿಸಬೇಕು. ಶಿಕ್ಷಕರು ತಮ್ಮ 
ತಮ್ಮ ಕ್ಷೇತ್ರದಲ್ಲಿ ಎಷ್ಟೇ ಪಂಡಿತರಾಗಿದ್ದರೂ , ಅವರು ಸಮರ್ಥ ಶಿಕ್ಷಕರಾಗದೆ ಇರ 
ಬಹುದು. ಸಮರ್ಥ ಶಿಕ್ಷಕರಾದವರಲ್ಲಿ ಅನೇಕರು ಪಂಡಿತರಲ್ಲದೆ ಇರಬಹದು. ಆದರೆ 
ಪಾಂಡಿತ್ಯದಿಂದ ಕೂಡಿದ ಸಮರ್ಥ ಶಿಕ್ಷಕರು ನಮಗೆ ಬೇಕು ಎನ್ನುವ ಮಾತು ಸತ್ಯ , 
ಶಿಕ್ಷಕರು ಹೇಳಿದ ಪಾಠ ವಿದ್ಯಾರ್ಥಿಗಳಿಗೆ ಅರ್ಥವಾಗಬೇಕು. ಅವರಿಗೆ ಅದು ಮನದಟ್ಟಾಗ 
ಬೇಕು. ಶಿಕ್ಷಕರು ಹೇಳಿದ ಪಾಠಗಳಲ್ಲಿ ವಿದ್ಯಾರ್ಥಿಗಳಿಗೆ ಆಸಕ್ತಿ ಹುಟ್ಟಬೇಕು. ಅಭಿರುಚಿ 
ಹೆಚ್ಚಬೇಕು. ವಿದ್ಯಾರ್ಥಿಗಳ ಅಂತಃಸತ್ವ ವಿಕಸನಗೊಳ್ಳಲು ಶಿಕ್ಷಕರು ಹೇಳುವ ಪಾಠಗಳು 
ಸಹಾಯಕಾರಿಯಾಗಬೇಕು ಮತ್ತು ಪ್ರೋತ್ಸಾಹಕಾರಿಯಾಗಬೇಕು. ಇದು ಶಿಕ್ಷಕ 
ವಿದ್ಯಾರ್ಥಿಗಳ ಸಂಬಂಧದ ಮೇಲೆ ಅವಲಂಬಿಸಿರುತ್ತದೆ. ಈ ಸಂಬಂಧ ವಿದ್ಯಾಸಕ್ತಿಗೆ 
ಸಂಬಂಧಿಸಿದ್ದುದಾದರೆ ವಿದ್ಯಾದಾನ ಮತ್ತು ಜ್ಞಾನ ಸಂಪಾದನೆ - ಎರಡೂ ಸಾರ್ಥಕ 
ವಾಗುತ್ತವೆ. ವಿಶ್ವವಿದ್ಯಾನಿಲಯದಲ್ಲಿ ಇದು ತುಂಬ ಅಗತ್ಯ . ಈ ದೃಷ್ಟಿಯಿಂದಲೇ 
ವಿಶ್ವವಿದ್ಯಾನಿಲಯದ ಅಧಿಕಾರಸ್ಥ ಅಂಗಗಳಲ್ಲಿ ಶಿಕ್ಷಕ ಮತ್ತು ವಿದ್ಯಾರ್ಥಿಗಳ ಒಟ್ಟು 
ಪ್ರಾತಿನಿಧ್ಯ ಶೇಕಡ 70 ರಷ್ಟು ಇರಬೇಕು ಎಂದದ್ದು . 


( ೬ ) ವಿಶ್ವವಿದ್ಯಾನಿಲಯದ ಸ್ನಾತಕ ಮತ್ತು ಸ್ನಾತಕೋತ್ತರ ವಿದ್ಯಾರ್ಥಿಗಳ ಎಲ್ಲ 
ಬಗೆಯ ಸಮಸ್ಯೆಗಳನ್ನು - ಶೈಕ್ಷಣಿಕ, ಶಾರೀರಿಕ, ಸ್ವಾಸ್ಥ್ಯಕ್ಕೆ ಸಂಬಂಧಪಟ್ಟ , ಬೌದ್ಧಿಕ, 
ಾಂಸ್ಕೃತಿಕ ಶಿಸ್ತು ಪಾಲನೆಗೆ ಸಂಬಂಧಪಟ್ಟ ಇತ್ಯಾದಿ ವಿಷಯಗಳನ್ನು ಚರ್ಚಿಸಿ, 

ಇವುಗಳಿಗೆ ಸೂಕ್ತ ಪರಿಹಾರಗಳನ್ನು ಕಂಡು ಹಿಡಿಯಲು ವಿದ್ಯಾರ್ಥಿಗಳಿಂದಲೇ ಆಯ್ಕೆ 
ಯಾದ ವಿದ್ಯಾರ್ಥಿ ಪ್ರತಿನಿಧಿಗಳು ಸದಸ್ಯರಾಗಿದ್ದ ವಿದ್ಯಾರ್ಥಿ ಸಂಘಗಳು (Students 
Union ) ವಿಶ್ವವಿದ್ಯಾನಿಲಯದ ಸ್ನಾತಕೋತ್ತರ ಇಲಾಖೆಗಳಲ್ಲಿ, ಸ್ನಾತಕೋತ್ತರಕೇಂದ್ರ 
ಗಳಲ್ಲಿ ವಿಶ್ವವಿದ್ಯಾನಿಲಯ ನಡೆಸುವ ಕಾಲೇಜುಗಳಲ್ಲಿ, ಇತರ ಶಿಕ್ಷಣ ಸಂಸ್ಥೆಗಳಲ್ಲಿ ಮತ್ತು 
ಪ್ರತಿಯೊಂದು ಎಫಿಲಿಯೇಟೆಡ್ ಕಾಲೇಜಿನಲ್ಲಿ ಇರಬೇಕು. ವಿಶ್ವವಿದ್ಯಾನಿಲಯ ಮಟ್ಟ 
ದಲ್ಲಿ ಮತ್ತು ರಾಜ್ಯಮಟ್ಟದಲ್ಲಿ ಸ್ನಾತಕ ಮತ್ತು ಸ್ನಾತಕೋತ್ತರ ವಿದ್ಯಾರ್ಥಿ ಸಂಘಗಳ 
ಫೆಡರೇಶನ್ ಇರಬೇಕು. ಈ ವಿದ್ಯಾರ್ಥಿ ಸಂಘಗಳ ಮೂಲಕ ವಿದ್ಯಾರ್ಥಿಗಳು ತಮ್ಮ 
ನಿಜವಾದ ಬೇಡಿಕೆಗಳನ್ನು ಪೂರೈಸಿಕೊಳ್ಳಲು ಸಾಧ್ಯ . ಕಾಲೇಜುಗಳಲ್ಲಿ ಮತ್ತು ವಿಶ್ವ 
ವಿದ್ಯಾನಿಲಯದ ಸ್ನಾತಕೋತ್ತರ ಕೇಂದ್ರಗಳಲ್ಲಿ ಉತ್ತಮ ಶೈಕ್ಷಣಿಕ ಶಾರೀರಿಕ, ಸ್ವಾಸ್ಥ್ಯದ 
ಬೌದ್ದಿಕ, ಸಾಂಸ್ಕೃತಿಕ ಸೌಲಭ್ಯಗಳನ್ನು ವಿದ್ಯಾರ್ಥಿಗಳಿಗೆ ಪಡೆಯಲು ಸಾಧ್ಯವಾಗುತ್ತದೆ. 
ಇದರಿಂದ ಕಾಲೇಜು ಮತ್ತು ವಿಶ್ವವಿದ್ಯಾನಿಲಯಗಳಲ್ಲಿ ವಿದ್ಯಾರ್ಥಿಗಳ ಶಿಸ್ತುಪಾಲನೆಯ 
ಮಟ್ಟವನ್ನು ಉಳಿಸಿಕೊಂಡು ಬಂದು ಅದನ್ನು ಹೆಚ್ಚಿಸಲು ಅವಕಾಶ ದೊರಕುವದು . 
ತಮ್ಮನ್ನು ಕಾಲೇಜಿನ ಶಿಕ್ಷಕರು, ಮತ್ತು ಪ್ರಿನ್ಸಿಪಾಲರು ಶಿಸ್ತುಪಾಲನೆಯ ಹುಸಿ ಹೆಸರಿ 
ನಲ್ಲಿ ಶೋಷಣೆ ಮಾಡುವದಿಲ್ಲ ಎಂದು ವಿದ್ಯಾರ್ಥಿಗಳಿಗೆ ಮನದಟ್ಟಾದರೆ , ವಿದ್ಯಾರ್ಥಿಗಳ 
ಗೊಂದಲ, ಗಲಾಟೆ, ಗಲಭೆ ಮತ್ತು ಮುಷ್ಕರಗಳಿಗೆ ಆಸ್ಪದ ಸಿಗದು. ಶಿಕ್ಷಕರ ವಿರುದ್ಧ 
ವಿದ್ಯಾರ್ಥಿಗಳನ್ನು ಎತ್ತಿಕಟ್ಟುವ ಮತ್ತು ವಿದ್ಯಾರ್ಥಿಗಳ ವಿರುದ್ದ ಶಿಕ್ಷಕರನ್ನು ಎತ್ತಿ 
ಕಟ್ಟುವ, ಒಡಕು ಹುಟ್ಟಿಸಿ ಆಡಳಿತ ನಡೆಸು (Divide and Rule ) ಎನ್ನುವ ನೀತಿ 
ಯನ್ನೇ ಅನುಷ್ಠಾನಕ್ಕೆ ತರಲು ಬಯಸುವಕಾಲೇಜುಗಳ ಮತ್ತು ವಿಶ್ವವಿದ್ಯಾನಿಲಯದ 
ಮುಖ್ಯಸ್ಥರಿಗೆ ಯಾವ ಅವಕಾಶ ಸಿಗದು . ವಿದ್ಯಾರ್ಥಿ ಸಂಘಗಳು ಮತ್ತು ವಿದ್ಯಾರ್ಥಿ 
ಸಂಘಗಳ ಫೆಡರೇಶನ್ನುಗಳು ಕಾಲೇಜು ಮತ್ತು ವಿಶ್ವವಿದ್ಯಾನಿಲಯಗಳು ತಮ್ಮ ಶೋಷಣೆ 
ಮಾಡುವದಿಲ್ಲ, ಅವು ತವರಿಗಾಗಿಯೇ ಇವೆ ಎಂದು ವಿದ್ಯಾರ್ಥಿಗಳಿಗೆ ಮನದಟ್ಟು ಮಾಡಿ 
ದರೆ, ನಮ್ಮ ದೇಶದ ರಾಜಕೀಯ ಪಕ್ಷಗಳು ವಿದ್ಯಾರ್ಥಿಗಳನ್ನು ತಮ್ಮ ರಾಜಕೀಯ 
ಚದುರಂಗದಾಟಕ್ಕೆ ದಾಳಗಳನ್ನಾಗಿ ಉಪಯೋಗಿಸಿಕೊಳ್ಳುವದು ತಪ್ಪುವದು. ವಿದ್ಯಾರ್ಥಿ 
ಸಂಘಗಳ ಮೂಲಕ ವಿದ್ಯಾರ್ಥಿಗಳು ತಮ್ಮ ಕರ್ತವ್ಯ ಮತ್ತು ಹೊಣೆಗಾರಿಕೆಗಳನ್ನು 
ಅರಿತು ಶಿಸ್ತಿನ ಶಿಪಾಯಿಗಳಾಗಿ ವರ್ತಿಸಿದರೆ, ವಿಶ್ವವಿದ್ಯಾನಿಲಯಗಳಲ್ಲಿ ವಿದ್ಯಾರ್ಜನೆ 
ಮತ್ತು ಜ್ಞಾನ ಸಂಪಾದನೆಗೆ ಬೇಕಾದ ವಾತಾವರಣ ನಿರ್ಮಿಸಲು ಸಾಧ್ಯವಿದೆ. 


( ೭) ಮೈಸೂರು ವಿಶ್ವವಿದ್ಯಾನಿಲಯ ಶಿಫಾರಸು ಮಾಡಿದಂತೆ, ವಿಶ್ವವಿದ್ಯಾನಿಲಯಗಳ 
ಎಲ್ಲ ಬಗೆಯ ಸಮಸ್ಯೆಗಳನ್ನು ಚರ್ಚಿಸಿ ಪರಿಹಾರ ಕಂಡು ಹಿಡಿಯಲು ಅಂತರ - ವಿಶ್ವ 
ವಿದ್ಯಾನಿಲಯ ಕೌನ್ಸಿಲ್ ಇರಬೇಕು, 

( ೮) UGC , TUB ಮತ್ತು IUC ಗಳು ವಿಶ್ವವಿದ್ಯಾನಿಲಯ ಮತ್ತು ಅದರ ಅಧಿಕಾರ 
ಕಕ್ಷೆಗೆ ಸೇರಿದ ವಿದ್ಯಾಸಂಸ್ಥೆಗಳ ಪ್ರಗತಿಯನ್ನು ನೋಡಲು ಕನಿಷ್ಠ ಪಕ್ಷ ವರ್ಷಕ್ಕೆ ಎರಡು 
ಸಲ ಸಂದರ್ಶನ ನೀಡಬೇಕು. ಇದು IUC ಗೆ ಸಾಧ್ಯವಿದೆ. ವಿಶ್ವವಿದ್ಯಾನಿಲಯದ 
ಪ್ರಗತಿಗೆ ಇವು ಆಗಾಗ ಸಲಹೆಸೂಚನೆಗಳನ್ನು ನೀಡಿ, ಇವು ಕಾರ್ಯರೂಪಕ್ಕೆ ತರಲು 
ಇರುವ ತೊಂದರೆಗಳನ್ನು ನಿವಾರಿಸಬೇಕು. 


(೯) ಕೇಂದ್ರ ಸರಕಾರ , ರಾಜ್ಯ ಸರಕಾರ ಮತ್ತು ಇತರ ಸಂಸ್ಥೆಗಳು ವಿಶ್ವವಿದ್ಯಾನಿಲ 
ಯದ ನೈಜವಾದ ಹಣಕಾಸಿನ ಅಗತ್ಯಗಳನ್ನು ಪೂರೈಸಿ, ವಿಶ್ವವಿದ್ಯಾನಿಲಯಗಳು 
ಪ್ರಗತಿಪರ ಚಟುವಟಿಕೆಗಳಲ್ಲಿ ತೊಡಗುವಂತೆ ಪ್ರೋತ್ಸಾಹಿಸಬೇಕು. 


( ೧೦ ) ವಿಶ್ವವಿದ್ಯಾನಿಲಯದ ಉದ್ಯೋಗಿಗಳನ್ನು ಒಂದು ಸಂಸ್ಥೆಯಿಂದ ಇನ್ನೊಂದು 
ಸಂಸ್ಥೆಗೆ ವರ್ಗಾಯಿಸುವದು ಅನಿವಾರ್ಯ ಎಂದಾದರೆ, ಉದ್ಯೋಗಿಗಳಿಗೆ ವರ್ಗವಾದ 
ಸ್ಥಳಗಳಲ್ಲಿ ವಸತಿ ಸೌಕರ್ಯ, ಗ್ರಂಥಾಲಯ ಸೌಕರ್ಯ ವಂತ್ತು ಇನ್ನಿತರ ಬೇಕಾದ 
ಸೌಲಭ್ಯಗಳನ್ನು ಒದಗಿಸಬೇಕು. 


( ೧೧) ವಿಶ್ವವಿದ್ಯಾನಿಲಯದ ಅಧಿಕಾರಸ್ಥ ಅಂಗಗಳು ತೆಗೆದುಕೊಂಡ ಕ್ರಮಗಳಿಂದ 
ತೊಂದರೆಗೆ ಮತ್ತು ಅನ್ಯಾಯಕ್ಕೆ ಒಳಗಾದ ಉದ್ಯೋಗಿಗಳ ಮತ್ತು ವಿದ್ಯಾರ್ಥಿಗಳ 
ಸಮಸ್ಯೆಗಳನ್ನು ಚರ್ಚಿಸಿ ಪರಿಹಾರ ಕಂಡುಹಿಡಿಯಲು ಶಿಕ್ಷಕರ ಪ್ರತಿನಿಧಿಗಳೇ ಸದಸ್ಯ 
ರಾಗಿದ್ದ ಅತ್ಯುನ್ನತ ಮಟ್ಟದ ಸಮಿತಿಯನ್ನು ನೇಮಿಸಬೇಕು. ಈ ಸಮಿತಿ ನೀಡಿದ 
ತೀರ್ಪು ಅನ್ಯಾಯಕ್ಕೆ ಒಳಗಾದ ಉದ್ಯೋಗಿಗೆ ಮತ್ತು ವಿದ್ಯಾರ್ಥಿಗೆ ತೃಪ್ತಿ ನೀಡಿಲ್ಲ. 
ಎಂದಾದರೆ, ಅಂಥವರು ನ್ಯಾಯಾಲಯಕ್ಕೆ ತಮ್ಮ ದೂರುಗಳನ್ನು ಕೊಂಡೊಯ್ಯಲು 
ಸ್ವತಂತ್ರರು. 

( ೧೨) ವಿಶ್ವವಿದ್ಯಾನಿಲಯ ಮತ್ತು ಅದರ ಅಧಿಕಾರ ವಲಯಕ್ಕೆ ಒಳಪಟ್ಟ ಎಲ್ಲ ಶೈಕ 
ಣಿಕ ಸಂಸ್ಥೆಗಳಿಗೆ ಸಂಬಂಧಪಟ್ಟ ವಿಷಯಗಳನ್ನು ಮತ್ತು ಸಮಸ್ಯೆಗಳನ್ನು ಶಾಸನಸಭೆಗಳು 
ಚರ್ಚಿಸಿ ಸಲಹೆ ಸೂಚನೆಗಳನ್ನು ನೀಡಬಹುದು. ಈ ಸಲಹೆ ಸೂಚನೆಗಳನ್ನು ಸಮ್ಮತಿ 
ಸುವ ಅಥವ ಸಮ್ಮತಿಸದೆ ಇರುವ ಸಂಪೂರ್ಣ ಅಧಿಕಾರ ವಿಶ್ವವಿದ್ಯಾನಿಲಯದ ಸಿಂಡಿ 
ಕೇಟಿಗೆ ಇರಬೇಕು. 


ಈ ಸೂಚನೆಗಳನ್ನು ಮಾಡುವ ಉದ್ದೇಶ ಇದು : ವಿಶ್ವವಿದ್ಯಾನಿಲಯದ ಶಿಕ್ಷಣ ಅರ್ಥ 
ಪೂರ್ಣವಾಗಬೇಕಾದರೆ ವಿಶ್ವವಿದ್ಯಾನಿಲಯದ ಶಿಕ್ಷಕರು ಮತ್ತು ವಿದ್ಯಾರ್ಥಿಗಳು ವಿಶ್ವ 

ವಿದ್ಯಾನಿಲಯಗಳ ನೀತಿ ಧೋರಣೆಗಳನ್ನು ರೂಪಿಸುವದರಲ್ಲಿ ಮತ್ತು ಅವುಗಳನ್ನು 
ಅನುಷ್ಠಾನಕ್ಕೆ ತರುವದರಲ್ಲಿ ಸಕ್ರಿಯವಾಗಿ ಪಾಲ್ಗೊಳ್ಳಬೇಕು, ಎಂದು. ಆದರೆ ಇಲ್ಲಿ 
ಒಂದು ಮಾತು ಅಗತ್ಯ ಎಂದೆನಿಸುತ್ತದೆ : ವಿಶ್ವವಿದ್ಯಾನಿಲಯದ ಅಧಿಕಾರಸ್ಥ ಅಂಗ 
ಗಳಾದ ಸಿನೇಟ, ಸಿಂಡಿಕೇಟ ಮತ್ತು ಎಕೆಡೆಮಿಕ್ ಕೌನ್ಸಿಲಗಳಲ್ಲಿ ಬಹುಸಂಖ್ಯೆಯಲ್ಲಿ 
ಪ್ರತಿನಿಧಿಸುವ ಶಿಕ್ಷಕ ಮತ್ತು ವಿದ್ಯಾರ್ಥಿ ಸದಸ್ಯರು ಎಂಥವರಿರಬೇಕು ? ಅವರು 
ಸಂಭಾವಿತರು, ತತ್ವನಿಷ್ಕರು, ಶಿಕ್ಷಕರು ಮತ್ತು ವಿದ್ಯಾರ್ಥಿಗಳ ಹಿತಾಸಕ್ತಿಗಾಗಿ ಹೋರಾ 
ಡುವಂಥವರು, ವಿದ್ಯಾಸಕ್ತರು, ಜ್ಞಾನಸಂಪಾದನಾಸಕ್ತರು, ಮತ್ತು ವಿಶ್ವವಿದ್ಯಾನಿಲ 
ಯದ ಉದ್ದೇಶಗಳನ್ನು ಸಾಧಿಸಲು ಪಣತೊಟ್ಟವರು - ಇರಬೇಕು. ಆಗ ಮಾತ್ರವೇ 
ಶಿಕ್ಷಣ ಆಯೋಗವು ಹೇಳಿದ ವಿಶ್ವವಿದ್ಯಾನಿಲಯದ ಉದ್ದೇಶಗಳನ್ನು ಸಾಧಿಸಲು ಸಾಧ್ಯ 
ವಾಗುವದು. ಆ ಉದ್ದೇಶಗಳು : 


( ) ಹೊಸ ಜ್ಞಾನವನ್ನು ಪಡೆಯುವದು ಮತ್ತು ಬೆಳೆಸುವದು. ಎಲ್ಲ ಮೈಛಳಿಯನ್ನು 
ಬಿಟ್ಟು ಜ್ಞಾನಶೋಧನೆ ಮತ್ತು ಸಂಪಾದನೆಯಲ್ಲಿತೊಡಗುವದು. ಹೊಸಹೊಸ ಅಗತ್ಯ 
ಗಳ ಮತ್ತು ಶೋಧನೆಗಳ ಹಿನ್ನೆಲೆಯಲ್ಲಿ ಹಳೆಯ ಜ್ಞಾನ ಮತ್ತು ನಂಬಿಕೆಗಳಿಗೆ ಹೊಸ 
ಹೊಸ ಅರ್ಥಗಳನ್ನು ನೀಡುವದು . 


( ೨) ಬದುಕಿನ ಎಲ್ಲ ಕ್ಷೇತ್ರಗಳಲ್ಲಿ ಬೇಕಾದ ಯೋಗ್ಯನಾಯಕತ್ವವನ್ನು ಒದಗಿಸುವದು. 
ಯುವಕ ವಿದ್ಯಾರ್ಥಿಗಳಲ್ಲಿ ಅಂತಃಸ್ಥವಾಗಿ ಹುದುಗಿಕೊಂಡಿರುವ ಶಕ್ತಿ ಸಾಮರ್ಥ್ಯ 
ಗಳನ್ನು ಗುರುತಿಸಿ ಅವು ಪರಿಪೂರ್ಣವಾಗಿ ಬೆಳೆಯಲು ಸಹಾಯ ಮಾಡುವದು . ಅಂಥ 
ಪರಿಸ್ಥಿತಿ ಮತ್ತು ಪ್ರೋತ್ಸಾಹಕಾರಿ ವಾತಾವರಣ ನಿರ್ಮಿಸುವದು . ಅಂದರೆ ಯುವಕರ 
ದೈಹಿಕ ಅರ್ಹತೆಯನ್ನು ಹೆಚ್ಚಿಸುವದು ; ಮಾನಸಿಕ ಶಕ್ತಿ ಸಾಮರ್ಥ್ಯಗಳನ್ನು ವೃದ್ಧಿ 
ಗೊಳಿಸುವದು ; ಸೂಕ್ತವಾದ ಆಸಕ್ತಿ ಮತ್ತು ಅಭಿರುಚಿಗಳನ್ನು ಕೆರಳಿಸುವದು ; ನೈತಿಕ, 
ಮತ್ತು ಬೌದ್ಧಿಕ ಮೌಲ್ಯಗಳು ನೆಲೆಗೊಳ್ಳುವಂತೆ ಮಾಡುವದು. 


(೩ ) ಕೃಷಿ, ಕಲೆ, ವೈದ್ಯಶಾಸ್ತ್ರ , ವಿಜ್ಞಾನ, ತಾಂತ್ರಿಕ ವಿದ್ಯೆ ಮತ್ತು ಇತರ ವಿಧವಿಧ ವೃತ್ತಿ 
ಗಳಲ್ಲಿ ತರಬೇತಿಯನ್ನು ಪಡೆದ, ಸಾಮಾಜಿಕ ಉದ್ದೇಶಗಳ ಸಾಧನೆಯಲ್ಲಿ ವಿಶೇಷ ಆಸಕ್ತಿ 
ಇದ್ದ ಸಮರ್ಥ ಮತ್ತು ಸಶಕ್ತ ಯುವಕ ಮತ್ತು ಯುವತಿಯರನ್ನು ಸಮಾಜಕ್ಕೆ ಒದ 
ಗಿಸುವದು. 


( ೪) ಸಮಾನತೆ ಮತ್ತು ಸಾಮಾಜಿಕ ನ್ಯಾಯವನ್ನು ಹೆಚ್ಚಿಸಲು ಮತ್ತು ದೊರಕಿಸಲು 
ಪರಿಶ್ರಮಿಸುವದು. ಮತ್ತು ವಿದ್ಯಾಪ್ರಸಾರದಮೂಲಕ ಸಾಮಾಜಿಕ ಮತ್ತು ಸಾಂಸ್ಕೃತಿಕ 
ಅಂತರಗಳನ್ನು ತಗ್ಗಿಸುವದು, 

(೫) ವ್ಯಕ್ತಿಗಳಲ್ಲಿ ಮತ್ತು ಸಮಾಜದಲ್ಲಿ ಉತ್ತಮ ಬದುಕನ್ನು (good life) ವೃದ್ಧಿ 
ಗೊಳಿಸಲು ಅತ್ಯಗತ್ಯವಾಗಿ ಬೇಕಾದ ಅಭಿರುಚಿಗಳನ್ನು ಮತ್ತು ಮೌಲ್ಯಗಳನ್ನು 
ಮೊದಲು ಶಿಕ್ಷಕರಲ್ಲಿ ಮತ್ತು ವಿದ್ಯಾರ್ಥಿಗಳಲ್ಲಿ ಪ್ರಚುರಗೊಳಿಸಿ ಅವರ ವಂಲಕವೇ 
ಸಾಮಾನ್ಯವಾಗಿ ಸಮಾಜದಲ್ಲಿ ಅವುಗಳನ್ನು ಪ್ರಚುರಗೊಳಿಸುವದು . 


( Report of the Education Commission , 1964 - 66 , Page 275) 


ಕದಡಿದ ನೀರು : ನಾಟಕ ಪ್ರಯೋಗ 


ವಿಮಲ ರಾಮರಾವ್ 


ಬೆಂಗಳೂರಿನಲ್ಲಿ ಈಚೆಗೆ ಒಂದೆರಡು ತಿಂಗಳಲ್ಲಿ ಕೆಲವಾರು ಬಗೆಯ ನಾಟಕಗಳ ಉತ್ತಮ 
ಪ್ರದರ್ಶನಗಳು ಆಗಿವೆ. ಅವುಗಳಲ್ಲಿ ನನಗೆ ಹೆಚ್ಚಾಗಿ ಹಿಡಿಸಿದ್ದು ಇಂಗ್ಲಿಷಿನಲ್ಲಿ 
No Exit ಮತ್ತು ಕನ್ನಡದಲ್ಲಿ " ಕದಡಿದ ನೀರು", "ಕದಡಿದ ನೀರು' ಎನ್ನುವ ಹೆಸರು 
ಪ್ರಜಾಮತದ ಧಾರಾವಾಹಿ ಕಥೆಗಳ ಜ್ಞಾಪಕ ತರಿಸುವಂತಿತ್ತು . ನಾನು ನಾಟಕ 
ನೋಡಲು ಹೋಗಿದ್ದು ಸ್ವಲ್ಪ ಅಳುಕುತ್ತಲೇ -ಗೋಳೋ ಎಂದು ಅಳುವ ಹೆಂಗಸರು, 
ರಂಬಾಟ ಮಾಡುವ ಆಧುನಿಕ ತರುಣರು - ಇವಕ್ಕೆಲ್ಲಾ ಸಿದ್ದವಾಗಿಯೇ , ಆದರೆ ಈ 
ನಾಟಕದ ಅನುಭವ ನವುರಾಗಿ, ರಮ್ಯವಾಗಿತ್ತು . ಯಾವ ಬಗೆಯ ವಿಪರೀತ ವಿಚಿತ್ರವೂ 
ಇಲ್ಲದೆ , ಕಗ್ಗಂಟುಗಳಿಲ್ಲದ ಕತೆ, ಸಹಜವಾದ ಪಾತ್ರ ಪೋಷಣೆ, ಎಲ್ಲರ ಅನುಭವಕ್ಕೂ 
ನಿಲುಕುವಂತಹ ಪ್ರಪಂಚ ವಂತ್ತು ಅದರ ಕಾಳಜಿಗಳು , ಕತೆ ನಾಟಕದಲ್ಲಿ ಅರಳುವ ಬಗೆ 
ಯಲ್ಲಿ ಮಾತ್ರ ವೈಶಿಷ್ಟ್ಯ . 


ಇದು ಗ್ರಾಮೀಣಜೀವನದ ಒಂದು ಚಿತ್ರ , ವ್ಯವಸಾಯ , ಭೂಮಿಕಾಣಿ, ವಂನೆಮಾರಿನ 
ತನ್ನಷ್ಟಕ್ಕೆ ಪೂರ್ಣವಾದ ಒಂದು ಜೀವನದ ಬಗೆಗೆ, ಚರಿತ್ರೆಯ ಬಿರುಗಾಳಿ ಬೀಸಿ ಕೊಚ್ಚಿ 
ಕೊಂಡು ಹೋದ ಕತೆ . ಈ ಜನರ ಜೀವನವನ್ನು ಚರಿತ್ರೆಯ ಗಾಳಿ ಸವರಿಕೊಂಡು 
ಹೋಗುವುದು ಮಾತ್ರ , ಸ್ವಾತಂತ್ರ್ಯ ಚಳುವಳಿಯ ಬಿಸಿ ತಾಗದಿದ್ದರೂ ಶಿವಪ್ಪನ 
ಸಂಸಾರ ಅದೇ ದಾರಿಯಲ್ಲಿ ಹೋಗಿರಲಿಕ್ಕೆ ಸಾಧ್ಯ . ಆದರೆ ದೇಶಕ್ಕಾಗಿ ಶಿವಪ್ಪ ತನ್ನ 
ಜೀವನವಷ್ಟನ್ನೇ ಅಲ್ಲ ವಂಂಡಿಪಾಗಿಟ್ಟಿದ್ದು , ತನ್ನ ವಂಶದ ಕುಡಿ ಮಗ ಶಂಕರನನ್ನೂ 
ಕೂಡ. ಓದಿ ಬರೆದು ಮಾಡುವ ಕಾಲದಲ್ಲಿ ಚಳುವಳಿ ಸೇರಿದ ಶಂಕರ ಸ್ವಾತಂತ್ರ ದ 

ನಂತರ ಹುಟ್ಟಿಲ್ಲದ ನಾವೆಯಂತೆ ಆಗುತ್ತಾನೆ. ಕುದಿಯುವ ಅಭ್ಯಾಸ ಮಾಡಿದ ರಕ್ತ , 
ಆಳವಾಗಿ ವಿಚಾರ ಮಾಡುವ ಕಲೆ ಇವು ನೇಗಿಲ ಹಿಂದೆ ನಿರಾಳವಾಗಿ ಸಾಗಲಾರವು. 
ಅನ್ಯಾಯ ಅಧರ್ಮ ಅವನ ತಲೆ ತಿನ್ನುತ್ತವೆ. ಸ್ವಾತಂತ್ರ್ಯ ಹೋರಾಟದಲ್ಲಿ ಪಾಲು 
ಗೊಂಡ ತಂದೆ ಮಲೆಗುಂಪಾಗಿದ್ದರೂ ಆಡುವ ಸಮಾಧಾನ, ಶಾಂತಿ , ತಾಳ್ಮೆಯ 
ಮಾತು ಅವನಿಗೆ ಹಿಡಿಸುವುದಿಲ್ಲ. ಶಿವಪ್ಪ ತಮ್ಮನಿಗಾಗಿ ಮಾಡಿದ ಸಾಲ ಆ ತಮ್ಮ 
ತೀರಿಸದೆ ಮನೆ ತೋಟ ಸಾಲಿಗನ ಪಾಲಾಗುವ ಸಂದರ್ಭ. ಮನೆ ತೋಟಗಳನ್ನು 
ಉಳಿಸುವ ಆಸೆಗೆ , ತಾನೆಂದರೆ ಬಾಯಿ ಬಿಡುವ ಶೆಟ್ಟಿಯನ್ನು ಮದುವೆಯಾಗಲು ಒಪ್ಪು 
ತಾಳೆ, ಶಿವಪ್ಪನ ಮುದ್ದು ಮಗಳು ಮಲ್ಲಿ, ಮಗಳ ಮನಸ್ಸು ತಿಳಿದು ಅವಳಿಂದ ನಿಜ 
ವಾದ ಕಾರಣ ಹೊರಡಿಸಿ, ಮಗಳ ಬಾಳು ಮುರಿಯಲು ಇಚ್ಚಿಸದ ಆಸ್ತಿಯ ಕೈ ಬಿಡಲು 
ಶಿವಪ್ಪ ನಿರ್ಧರಿಸುತ್ತಾನೆ. ಮತ್ತು ಶ್ರೀಮಂತ ಗೂಳಪ್ಪಗೌಡನಿಗೆ ಮಲ್ಲಿಯೊಂದಿಗೆ 
ಆಸ್ತಿ ಮುಟ್ಟುಗೋಲಿನ ಬಗ್ಗೆ ಮುಂದುವರಿಯುವಂತೆ ಹೇಳಿಕಳಿಸುತ್ತಾನೆ. ಖಳನಾಯಕ 
ನೆನ್ನಬಹುದಾದ ಗೂಳಪ್ಪಗೌಡ ಒಂಟಿಯಾಗಿ ಬಂದ ಮಲ್ಲಿಯನ್ನು ಬಲಾತ್ಕಾರವಾಗಿ 
ವಶಪಡಿಸಿಕೊಳ್ಳುತ್ತಾನೆ. 


ಮಲ್ಲಿಯ ಅಣ್ಣ ಶಂಕರ , ತಂದೆಯ ಅಹಿಂಸಾವಾದದಲ್ಲಿ ಹುರುಳುಕಾಣದವನು, ಗೂಳಪ್ಪ 
ನನ್ನು ಖೂನಿ ಮಾಡುತ್ತಾನೆ. Raskolnikov ನಂತೆ ಶಂಕರನ ತರ್ಕ - ಗೌಡನ ಸಾವಿನಿಂದ 
ಗ್ರಾಮಕ್ಕೆ ಒಳ್ಳೆಯದೇ ಹೊರತು ನಷ್ಟವಾಗಲೀ , ಪಾಪವಾಗಲೀ ಇಲ್ಲ ಎಂದು. 
ಕೊಲೆಯ ಗುಮಾನಿ ಗೂಳಪ್ಪನ ಹೆಣ ವರಗಿಸುತ್ತೇನೆ ಎಂದು ಎದೆ ತಟ್ಟಿಕೊಂಡಿದ್ದ 
ಹೇಡಿ ಶೆಟ್ಟಿಯ ಮೇಲೆ ಬಿದ್ದು , ಅವನು ಜೈಲಿಗೆ ನಡೆದ. 


ಶೆಟ್ಟಿಯ ಬಗ್ಗೆ ಮಾತಾಡುತ್ತಾ ಶಿವಪ್ಪ ಮಗನೊಂದಿಗೆ ನಿಜವಾದಕಲೆಗಾರ ಮುಂದೆ 
ಬಂದ ಹೊರತೂ ಶೆಟ್ಟಿಯ ಬಿಡುಗಡೆ ಆಗದು. ಅಂಥ ಧೈರ್ಯಶಾಲಿ ಪ್ರಾಮಾಣಿಕ ಈ 
ಕಾಲದಲ್ಲಿ ಎಲ್ಲಿ ಬರಬೇಕು ಎಂದು ನಿಟ್ಟುಸಿರಿಡುವುದನ್ನು ಕೇಳಿ ಶಂಕರನ ಅಭಿಮಾನ 
ಹೆಡೆಯೆದ್ದು ನಿಂತು ಶಂಕರ ತಾನೇ ಖನಿ ಮಾಡಿದ್ದು ಎಂದು ಸಮರ್ಥಿಸುತ್ತಾನೆ. ಬಿಸಿ 
ರಕ್ತದ ಮಗ ಹುಚ್ಚು ಮಾತಾಡುತ್ತಿದ್ದಾನೆ ಎಂದು ತಿಳಿದ ತಂದೆ ಅವನ ಹಿಂದೆ ಧಾವಿಸಿ 
ದವನು ಮತ್ತೆ ಮನೆಗೆ ಬರುವುದು ನಾಲ್ಕು ಜನರ ಹೆಗಲ ಮೇಲೆ, ಹುಚ್ಚು ಹಿಡಿದ 
ಮನೆ ನಾಯಿ ಕಾಳ್ಳಾ ಜನರ ಕಲ್ಲಿನೇಟಿನಿಂದ ಸಾಯುವುದನ್ನು ತಪ್ಪಿಸಲು ಹೋದ 
ಶಿವಪ್ಪ ತಾನೇ ಕೊನೆಯುಸಿರೆಳೆದ. 


ಮೊದಲಿನಿಂದ ಕೊನೆಯವರೆಗೂ ಸಂಖದ ಬೆಳಕು ಒಂದೇ ಒಂದು ಕ್ಷಣ ನಾಟಕದಲ್ಲಿನ 
ನಿರಾಶೆಯ ಮಬ್ಬುಗತ್ತಲನ್ನು ತೇಲಿಸಿತ್ತು - ಮಲ್ಲಿ ಶೆಟ್ಟಿಯ ಕೈ ಹಿಡಿಯಲು ಒಪ್ಪಿದಾಗ, 

ಅದಲ್ಲದೆ, ನಾಟಕದ ಚಲನೆಯೆಲ್ಲಾ ನಿರಾಶೆಯ ನೆರಳಿನಲ್ಲಿ ಸಂಕಟದ ಭಾರ ಹೊರಲಾರದೆ 
ತುಯ್ದಂತೆ. ಕತೆಯಲ್ಲಿನ ಒಬ್ಬೊಬ್ಬರೂ ಒಂದೊಂದು ಅವ್ಯಕ್ತ ದುಃಖದ ಹಿಡಿತದಲ್ಲಿ 
ಹಣ್ಣಾದವರು - ಶಿವಪ್ಪ , ಪಾರ್ವತಿ, ಶಂಕರ , ಮಲ್ಲಿ, ಹುಚ್ಚ ರಾಚಪ್ಪ , ನಾಟಕದ 
ಪ್ರಾರಂಭದಲ್ಲಿ ಪಾರ್ವತಿ ಸಂನ್ಯಾಸಿ ಗುರುಸಿದ್ದಪ್ಪನವರಿಗೆ ಭಿಕ್ಷೆ ತರುವ ಹೊತ್ತಿಗೆ 
ಅವರಾಗಲೇ ಹೊರಟುಹೋಗಿದ್ದಾರೆ. ಈ ಅಶುಭಸೂಚನೆಯೊಂದಿಗೆ, ಅವರು ಬಡಿಗೆ 
ಯಲ್ಲಿ ಚಾವಣಿಯ ಕಂಬ ಬಡಿದ ಶಬ್ದ Cherry Orchard ನಲ್ಲಿನಕೊಡಲಿ ಸದ್ದಿನಂತೆ 
ನಾಟಕದುದ್ದಕ್ಕೂ ಧ್ವನಿಸುತ್ತದೆ. ಶಿವಪ್ಪನ ಸಂಸಾರದ ಕಂಭಕೊನೆಗೆ ಬಿದ್ದು ಮಣ್ಣಾ 
ದಂತೆಯೇ , ಬದುಕಿ ಬಾಳುವ ವಂಗಳ ಮಾನಭಂಗ, ಮನೆತೋಟ ಪರರ ಪಾಲು, 
ಶಿವಪ್ಪನ ಸಾವು, ಶಂಕರನ ಫಾಸಿಶಿಕ್ಷೆ ಇವೆಲ್ಲಾ ವಿಕ್ರಾಂತ ನಾಟಕದ ಭಾವೋದ್ವೇಗದ 
ಆಚರಣೆಯ ವಸ್ತುಗಳು . ಆದರೆ ಇಲ್ಲಿ ನಾಟಕದ ಗತಿ ನಿದಾನವಾದರೂ ಭಾವುಕತೆ 
ಇರಲಿಲ್ಲ. “ ಇದೂ ಇನ್ನೊಂದು ಗೋಳಿನ ಕತೆ ” ಎನ್ನಿಸದಂತೆ, ಏರಿ ಬರುವ ವಿಪತ್ತಿನ 
ಮುಂದೆ ಪಾತ್ರಗಳ ಮಿಣುಕು ಆಶಾವಾದ, unheroic endurance , ತಾನು ಮೂಲೆ 
ಗುಂಪಾದರೂ ತನ್ನ ವಂಗಳ ಬಾಳಿನ ಕನಸುಗಳನ್ನು ಮಣ್ಣುಗೂಡಿಸಲಾರದ ಶಿವಪ್ಪ , 
ತನ್ನ ಹಾಸ್ಯಾಸ್ಪದ ವ್ಯಕ್ತಿತ್ವದ ಚಿಪ್ಪಿನಿಂದ ಆತ್ಮವಿಶ್ವಾಸದ ಮನುಷ್ಯನಾಗಿ ಹೊರ 
ಬಂದು ಕ್ಷಣಿಕವಾಗಿ ಮೆರೆಯುವ ಶೆಟ್ಟಿ , ತಾನು ಗೇಲಿ ಮಾಡುತ್ತಿದ್ದ ಶೆಟ್ಟಿಯನ್ನೇ 
ಅವನು ಜೈಲಿಗೆ ಹೋದಮೇಲೆ ಪ್ರೀತಿಸುವ ಮಲ್ಲಿ, ತಂದೆಯಿಂದ ಪಡೆದ ಉದಾತ್ತತೆ 
ಯನ್ನು ತನ್ನ ಸ್ವಂತ ಬಂದ್ದಿಯ ತರ್ಕದೊಂದಿಗೆ ಹೊಂದಿಸಲಾರದ ಶಂಕರ, ಎಲ್ಲರ 
ನಿಜವಾದ ಮತ್ತು ಕುತೂಹಲಕಾರಿ ಮನುಷ್ಯರು. 


ನಾಟಕದ ಕ್ರಿಯೆಗೆಲ್ಲಾ ಪೂರಕವಾಗಿ, ಕಾರ್ಗತ್ತಲನ್ನು ಸೀಳಿ ಬರುವ ಮಿಂಚಿನಂತೆ, 
ಯಾವ ಸಾಮಾಜಿಕ ಕಟ್ಟು ಕಟ್ಟಲೆಗಳಿಗೂ ಒಳಪಡದ , ಒಳಗಣ್ಣಿನ ಮುಂದೆ ಹಗಲು 
ಗನಸು ಕಾಣುವ ಹಂಚ್ಚ ರಾಚಪ್ಪನ ಮಾತುಗಳು. ಅವನ ಕೊಳಲಿನ ಇಂಚರಗಳು 
ಜನ್ಮಾಂತರದ ಮೂಕ ಸಂಕಟದ ಕರೆಯಂತೆ ಮನಸ್ಸನ್ನು ಹೊಡೆದೆಬ್ಬಿಸುತ್ತಿದ್ದವು, 
ರಾಚಪ್ಪನ ಮಾತಂಗಳು ಕೆಸಾಂಡ್ರಳ ಒಳಗಣ್ಣಿನ ವಂಂದೆ ನರ್ತಿಸಿದ ಉರಿಯಂತೆ ಬರೇ 
ಘೋರದ, ಭೀಭತ್ಸದ ಪ್ರತಿಮೆಗಳು , ಅವನನ್ನು ಹತ್ತಿಕ್ಕಲು ಮಾಡುವ ಪಾರ್ವತಿಯು 
ಎಲ್ಲಾ ಪ್ರಯತ್ನಗಳೂ ವಿಫಲ . 


ಊಳಿಡುವ ನಾಯಿ , ಕವಿದುಕೊಂಡು ಬಂದ ವಿಪತ್ತು , ಕಡೇ ಗಳಿಗೆಯಲ್ಲಿ ಘಟ ಉಳಿಸುವ 
ಕಾಗದದ ಪ್ರತೀಕ್ಷೆ, ಮಾನಹಾನಿ, ಸೇಡ , ಕೊಲೆ, ಫಾಸಿಯ ಕರಿನೆರಳರಿ , ಅನ್ಯಾಯದ 
ಸಾವು ಇವೆಲ್ಲಾ ballad ಕಾವ್ಯದ ಮಾರ್ದನಿಗಳು . ಈ ನಾಟಕದ ಸಾಂಸ್ಕೃತಿಕ , 
ಸಾಮಾಜಿಕ ಹಾಗೂ ವೈಚಾರಿಕ ಆಯಾಮಗಳು A E Housman ನ Shropshire 

Lad ಪದ್ಯಗಳನ್ನು ನೆನಪಿಗೆ ತರುವಂತಿದ್ದವು. ಇಲ್ಲಿನ ಪ್ರಸಂಗದಲ್ಲಿಯ ballad 
ಪರಂಪರೆಯ ಎಲ್ಲಾ ರೂಪರೇಷೆಗಳೂ ಇವೆ. ಹರೆಯದ ಹುಡುಗಿ, ಹುಡುಗ, ಅಚ್ಚೆಯ 
ತಾಯಿತಂದೆ, ಪ್ರೀತಿಯ ದಾರಿಯಲ್ಲಿ ಚಾಚಿರುವ ಸಾಲದ ಕರಿನೆರಳು, ಖಳನಾಯಕನ 
ಕ್ರೌರ್ಯ , ಜೈಲು, ಫಾಸಿಗಳ ದಿಗಿಲು ಇವೆಲ್ಲಾ border ballads ಮತ್ತು Hardy 

ಯ ಕಾದಂಬರಿಗಳನ್ನು ನೆನಪಿಗೆ ತರುತ್ತವೆ. ಕತೆ ಮಾತ್ರವಲ್ಲ, ಅದರ ಕಾಲ ಕೂಡ 
Hardy ಯ ಕಾಲದಂತೆ - ಒಬ್ಬ ಹುಚ್ಚ ಕೂಡ ಸಮಾಜದ ಒಬ್ಬ ವ್ಯಕ್ತಿ ಎಂದು ಸರಾಗ 
ವಾಗಿ ನೋಡುತ್ತಿದ್ದ ಕಾಲ. 


ನೆನಪುಗಳು, ಮಾರ್ದನಿ ಮುಂತಾಗಿ ಅರೆಬರೆ ಮೆಲಕು ಹಾಕುವಂತಹ ಮನಸ್ಸಿನ ಅವಸ್ಥೆಗೆ 
ರಂಗಭೂಮಿಯ ಬೆಳಕಿನ ಸಂಯೋಜನೆ ಬಹಳ ಆಪ್ಯಾಯಮಾನವಾಗಿತ್ತು . ಇದ್ದ ಬೆಳಕು 
ರಾತ್ರಿಯಂ ಕಡೆಗೆ ನಡೆದಂತಿತ್ತು , ಕತ್ತಲಿನ ದಾಪುಗಾಲಿನ ಹೆಜ್ಜೆ ಮಬ್ಬು ಬೆಳಕಿನಲ್ಲಿ 
ಆಚ್ಛಾದಿತವಾದಂತೆ. ನಾಟಕದ ಕೆಲವಾರು ಪ್ರಸಂಗಗಳು ಹಾಡಾಹಗಲಿನಲ್ಲಿ ನಡೆದರೂ 
ಒಟ್ಟಿನಲ್ಲಿನ impression ಸಂಧ್ಯಾಕಾಲದ್ದು . ಒಂದು ದಿನದ ಅಥವಾ ಒಂದು 
ತಲೆಮಾರಿನ ಅಲ್ಲ, ಚರಿತ್ರೆಯ ಒಂದು ಮಹಾಪರ್ಯಾಯದ ಸಂಧ್ಯಾಕಾಲ, ಉಬ್ಬರ 
ಇಳಿದ ಸ್ವಾತಂತ್ರ್ಯೋತ್ತರ ದಿನಗಳ ಬಳಲಿಕೆ ಮತ್ತು ಆತಂಕ - ಲಕ್ಷ ಜನ ಒಂದಾಗಿ 
ನಡೆದ ಹಾದಿ ಸವೆದು , ಒಬ್ಬೊಬ್ಬರೇ ತಮ್ಮ ದಾರಿನೋಡಿಕೊಳ್ಳಬೇಕಾದ ಸಮಯ . 
ಶಿವಪ್ಪ ಮತ್ತು ಶಂಕರ ಇಬ್ಬರೂ ಬೇರೆ ಬೇರೆ ತರಹ, ಆದರೆ ಒಟ್ಟಿನಲ್ಲಿ ಸೋಲುತ್ತಾರೆ. 


ಪ್ರಕಟವಾದ ನಾಟಕದಿಂದ ಪ್ರದರ್ಶನ ಸ್ವಲ್ಪ ಬೇರೆಯಾಗಿತ್ತು . ಪ್ರದರ್ಶನವೇ ಉತ್ತಮ 
ಎಂದು ನನಗೆ ಅನಿಸುತ್ತದೆ. ಮರಣಾಂತಿಕ ಹೇಳಿಕೆಗಳನ್ನು ಕೈಬಿಟ್ಟಿದ್ದು ನಿರ್ದೇಶಕರ 
ಸದಭಿರುಚಿಯ ಗುರುತು. 


ಭಾರತೀಯತೆ 


ಯು ಆರ್ ಅನಂತಮೂರ್ತಿ 


ಸಂದರ್ಭ : ಸೆಮಿನಾರ್ ಒಂದರಲ್ಲಿ ಚರ್ಚೆ. ಅದೇ ಮಾತುಗಳಲ್ಲಿ ಅದೇ ವಿಚಾರದ 
ಮಂಥನ : ಯಾಕೆ ನಮಗೆ ಪಾಶ್ಚಾತ್ಯ ವಿಚಾರವೇ ಮಾದರಿಯಾಗಿರಬೇಕು ? ನಾವು 
ಹೊಸದಾಗಿ ಭಾರತೀಯವಾಗಿ ಚಿಂತಿಸಲಾರೆವೆ ? ಬರೆಯಲಾರೆವೆ ? ಆಂಗ್ಲ ವಿದ್ಯಾಭ್ಯಾಸ 
ದಿಂದ ಪ್ರಚೋದಿತರಾದ ನಾವು ಅನುಕರಣಕ್ಕಿಂತ ಹೊರತಾಗಿ ಬೇರೆ ಏನೂ ಸೃಷ್ಟಿಸ 
ಲಾರೆವೆ ? ಹಿಂದುಳಿದ ದೇಶದ ನಾವು ಕೀಳೆಂಬ ಭಾವನೆ ಇದಕ್ಕೆ ಕಾರಣವೆ ? 


ಚರ್ಚೆ ನಡೆಯುತ್ತಿದ್ದುದು ಇಂಗ್ಲಿಷ್ ಭಾಷೆಯಲ್ಲಿ ; ಇಂಗ್ಲಿಷ್ ವಿದ್ಯಾಭ್ಯಾಸ ಪಡೆದವರ 
ನಡುವೆ, ಸಾಹಿತ್ಯದ ಚರ್ಚೆಗೆ ನಾವು ಎಳೆದು ತರುತ್ತಿದ್ದ ಉದಾಹರಣೆಗಳಲ್ಲಿ ಹತ್ತು 
ವರ್ಷಗಳ ಹಿಂದಿನದಕ್ಕಿಂತ ಸ್ವಲ್ಪ ವ್ಯತ್ಯಾಸಗಳಿದ್ದುವು. ಎಲಿಯಟ್, ಪೌಂಡರ ಬದ 
ಲಾಗಿ ಕಮ , ಕಾವ್ಯ , ಲುಕಾಚ್ರಂ ನಮ್ಮ ವಾದ ಮಂಡನೆಗೆ ದ್ರವ್ಯಗಳಾಗಿದ್ದರು. 
ನಾವು ಅನನ್ಯರಾಗಬೇಕೆಂಬುದಕ್ಕೆ ನಮಗೆ ಹೊಳೆಯುತ್ತಿದ್ದ ಮಾದರಿ ಐರೋಪ್ಯ 
ಸಾಹಿತ್ಯದ ಪ್ರಭಾವವನ್ನು ನುಂಗಿ ಮೀರಿ ತಮ್ಮದೇ ಆದ ಕೃತಿಗಳನ್ನು ಸೃಷ್ಟಿಸಿದ 
ರಷ್ಯನ್ ದಾಸೊವಸ್ಕಿ ಮತ್ತು ಟಾಲ್‌ಸ್ಟಾಯ್, ಮರಾಠಿ, ಕನ್ನಡ, ಹಿಂದಿ, ಬಂಗಾಳಿ 
ಲೇಖಕರಿದ್ದ ಈ ಸಭೆಯಲ್ಲಿ ಹೀಗೆ ಚರ್ಚೆ ನಡೆಯುತ್ತಿದ್ದಾಗ ಕಲಾವಿದ ವಿಂತ್ರರೊಬ್ಬರು. 
ತಮ್ಮ ಅನುಭವದಿಂದ ಒಂದು ಘಟನೆಯನ್ನು ವಿವರಿಸಿ ವಾದ ಮಾಡಿದರು. 


ಅವರು ಏನು ಹೇಳಿದರೆಂಬುದನ್ನು ವಿವರಿಸುವುದಕ್ಕಿಂತ ಮುಂಚೆ ಅವರು ಹೇಗೆ ಕಾಣಿಸಂ 
ತಿದ್ದರೆಂಬುದನ್ನು ಹೇಳುವುದು ಅವಶ್ಯ . ಬಂಗಾಳಿ ಮತ್ತು ಒಬ್ಬ ಹಿಂದಿ ಲೇಖಕ 

ಮಿತ್ರರು ಜುಬ್ಬ ಕಚ್ಚೆ ಪಂಚೆಯನ್ನು ಧರಿಸಿದ್ದರು. ಹಿಂದಿ ನವ್ಯ ಲೇಖಕ, ನಾನು 
ಮತ್ತು ಮರಾಠಿ ಲೇಖಕ ಮಿತ್ರ ಜುಬ್ಬ ಪ್ಯಾಂಟ್ ತೊಟ್ಟಿದ್ದೆವು. ಎಲ್ಲರ ತಲೆಗೂದಲೂ 
ಸಾಮಾನ್ಯವಾಗಿ ಉದ್ದವಾಗಿತ್ತೆಂದೇ ಹೇಳಬಹುದು. ಕಲಾವಿದ ಮಿತ್ರರು ಮಾತ್ರ ಕತ್ತಿನ 
ತನಕ ಇಳಿಬಿಟ್ಟ ಉದ್ದ ಕೂದಲು, ಕತ್ತರಿಸದೆ ಎದೆ ತನಕ ಬೆಳೆದ ನೀಳವಾದ ಗಡ್ಡ , 
ಖಾದಿ ಮುಂಡು ಪಂಚೆ, ಜುಬ್ಬಗಳಿಂದಾಗಿ ನಮಗೆಲ್ಲರಿಗಿಂತಲೂ ಹೆಚ್ಚಾಗಿ ಭಾರತೀಯ 
ರಂತೆ ಕಾಣುತ್ತಿದ್ದರು. ಅವರು ಕಾಣಿಸುತ್ತಿದ್ದ ರೀತಿಯೇ ಅವರ ಮಾತಿಗೊಂದು ಆರ್ತತೆ 
ಯನ್ನು ತರುವಂತಿತ್ತು . ಅಲ್ಲದೆ ಭಾರತೀಯ ಚಿತ್ರಕಾರರ ನಡುವೆ ಅವರು ಸೃಷ್ಟಿಸಿದ 
ಕೆಲವು ಕೃತಿಗಳು ಹೊಸದೊಂದು ಪಂಥಕ್ಕೆ ಪ್ರೇರಕವಾಗಿದ್ದರಿಂದ ಅವರ ಮಾತಿಗೆ 
ನಮ್ಮಲ್ಲಿ ತುಂಬ ಬೆಲೆಯಿತ್ತು . 


ಅವರಿಗಿಂತ ಮೊದಲು ನಾನೇನು ಹೇಳಿದ್ದೆನೆಂಬುದನ್ನೂ ಇಲ್ಲಿ ಸೂಕ್ಷ್ಮವಾಗಿ ವಿವರಿಸ 
ಬಹುದೇನೋ . ನಮ್ಮ ಲೇಖಕರ ನಡುವೆ ಕೆಲವರು 'ಒಳಗಿನವರು', ಕೆಲವರು ' ಹೊರಗಿ 
ನವರು', ' ಒಳಗಿನವರು' ಜುಟ್ಟು ಬಿಟ್ಟಿರಬಹುದು ; ನಾಮವನ್ನೊ ವಿಭೂತಿಯನ್ನೂ 
ಕುಂಕುಮವನ್ನೂ ಧರಿಸಬಹುದು; ಕವಳ ಹಾಕುವವರಾಗಿರಬಹುದು. ಸಾಮಾನ್ಯವಾಗಿ 
ಇವರು ಹಳ್ಳಿಯ ಜನ, ಅಂತೂ ಇವರು ಯಾವುದೋ ಒಂದು ಪ್ರದೇಶಕ್ಕೂ , 
ಪಂಗಡಕ್ಕೆ ಸೇರಿದವರೆಂಬುದು, ಇಂಗ್ಲಿಷ್ ಗೊತ್ತಿದ್ದರೂ ಅದು ಅಪ್ರಸ್ತುತವೆಂಬಂತೆ 
ಬರೆಯಬಲ್ಲರೆಂಬುದು ಮುಖ್ಯ . ಇಂಥ ಒಳಗಿನವರಾದ ಲೇಖಕರೆಂದರೆ ಬೇಂದ್ರೆ , 
ಜಿ . ಬಿ , ಮಾಸ್ತಿ , ರಾವಬಹದ್ದೂರರಂಥವರು. ಇನ್ನು ಹೊರಗಿನವರನ್ನು ಅವರ ಮಾತು, 
ತರ್ಕ , ವಿಚಾರ ಸರಣಿ, ಪೋಷಾಕುಗಳಲ್ಲಿ ಯಾವ ಸಾಹಿತ್ಯ ಸಭೆಯಲ್ಲಾದರೂ 
ಗುರುತಿಸಬಹುದು . ಹಳ್ಳಿಯ ಮನುಷ್ಯನಾದ ಪರಮಹಂಸರಿಗೆ ವಿವೇಕಾನಂದರಂ 
ಇಂಗ್ಲಿಷ್ ಮಾತಾಡಬಲ್ಲರೆಂದು, ಅಂಥವರೊಬ್ಬರಂ ತನ್ನ ಶಿಷ್ಯನೆಂದು ಹೆಮ್ಮೆಯಿತ್ತಂತೆ. 
ನಮ್ಮ ಇತಿಹಾಸದಲ್ಲಿ ಇಂಥ ಸಂಬಂಧ ಅರ್ಥಪೂರ್ಣವಾದ್ದು . ' ಒಳಗಿನವರಾದ ನಮ್ಮ 
ಲೇಖಕರಿಗೆ ಆಂಗ್ಲ ವಿದ್ಯೆ ಪಡೆದ 'ಹೊರಗಿನವರಾದ ಪ್ರಯೋಗಶೀಲ ಲೇಖಕರೆಂದರೆ 
ಮೆಚ್ಚುಗೆ ; ಹಾಗೆಯೇ ಈ ನೆಲದಲ್ಲಿ ಆಳವಾಗಿ ಬೇರುಬಿಟ್ಟ ' ಒಳಗಿನ' ಲೇಖಕರೆಂದರೆ 
'ಹೊರಗಿನ' ಲೇಖಕರಾದವರಿಗೆ ವಿಶೇಷವಾದ ಬೆರಗು. ( ಪರಸ್ಪರ ಅನುಮಾನ ಕೂಡ 
ಇಲ್ಲವೆಂದಲ್ಲ.) ಪ್ರಾಯಶಃ ಅವರಿಗೆ ಇವರಂತಾಗಲು, ಇವರಿಗೆ ಅವರಂತಾಗಲು ಇಷ್ಟ ; 
ಒಬ್ಬರಿಗೊಬ್ಬರು ಪೂರಕವಾಗಿಯೇ ಈ ತನಕ ನಮ್ಮ ಸಾಹಿತ್ಯ ಸಂಪ್ರದಾಯವನ್ನು 
ಹೆಣೆಯುತ್ತಿದ್ದಾರೆ. ಕುವೆಂಪು, ವಿ . ಸೀ , ಅಡಿಗ, ಕಾರಂತ - ಈ ಎಲ್ಲ ಲೇಖಕರಲ್ಲ 
ಭಾರತೀಯ ಪಾಶ್ಚಿಮಾತ್ಯ ಹೆಣಿಗೆಯಿದೆ. ವಾದಕ್ಕೆಂದು ಹೊರಗಿನವ', ' ಒಳಗಿನವ' 
ಎಂದು ವಿಂಗಡಿಸಿದರೂ , ಎರಡರಲ್ಲಿ ಯಾವುದೋ ಒಂದು ಅಂಶ ಕೆಲವರಲ್ಲಿ ಹೆಚ್ಚಿನ್ನಿಸಿ 
ದರೂ , ಎಲ್ಲರೂ ನಮ್ಮ ಭಾಷೆಯಲ್ಲಿ ಬರೆಯುವವರಾದ್ದರಿಂದ, ಭಾಷೆಯ ಜಾಯ 


ಸಾಕ್ಷಿ / ೧೬೭ 


ಮಾನದ ಅನಿವಾರ್ಯತೆಯಿಂದಾಗಿಯಾದರೂ ಒಂದಕ್ಕೊಂದು ಹೆಣೆಯದ ಲೇಖಕನೇ 
ಇಲ್ಲ. ಕೆಲವು 'ಒಳಗಿನ ಲೇಖಕರು ತಮ್ಮ ಅನುಭವದಿಂದ ನೇರವಾಗಿ ಬಂದ ಒಂದು 
ಅಪ್ಪಟಕೃತಿಯನ್ನು ಮಾತ್ರ ರಚಿಸುತ್ತಾರೆ. ಈ ದೃಷ್ಟಿಯಿಂದ ಇವರು ಹೊರಗಿನವ 
ರಷ್ಟು ಇನ್‌ವೆಂಟಿವ್ ಅಲ್ಲ ಎನ್ನಿಸಬಹುದು. ನನ್ನ ತಲೆಮಾರಿನ ಲೇಖಕರು 
ಗಾಮಾಯಣ ದಂಥ ಕೃತಿಯನ್ನು ಸೃಷ್ಟಿಸಲಾರರೆಂಬುದನ್ನೂ ಮನಸ್ಸಿನಲ್ಲಿಟ್ಟು 
ಕೊಂಡು ಹೇಳುವ ಮಾತಿದು...... 


ಇತ್ಯಾದಿ ನನ್ನ ವಿಚಾರಲಹರಿಯ ನಡುವೆ ಕಲಾವಿದ ಮಿತ್ರರು ವಿವರಿಸಿದ ಘಟನೆ 
ನನ್ನನ್ನು ಆಳವಾಗಿ ಕಲಕಿತು. ಈ ಮಿತ್ರರು ತುಂಬ ತೀವ್ರವಾಗಿ, ಆಕರ್ಷಕವಾಗಿ 
ಮಾತಾಡಬಲ್ಲರು. ಅವರು ಹೇಳಿದ್ದನ್ನು ನಾನು ಒರಟಾಗಿ ಮಂಡಿಸಬಲ್ಲೆ ಅಷ್ಟೆ . 


ಜಾನಪದ ಕಲೆಯನ್ನು ಅಭ್ಯಾಸ ಮಾಡಲು ಈ ಮಿತ್ರರು ಉತ್ತರ ಭಾರತದ ಹಳ್ಳಿಗಳಲ್ಲಿ 
ಸಂಚರಿಸುತ್ತಿದ್ದಾಗ ಇವರಿಗೊಂದು ಅನುಭವವಾಯಿತು. ನಿರ್ಜನ ಪ್ರದೇಶದಿಂದಂ 
ಗುಡಿಸಲು, ಕ್ಯಾಮರಾವನ್ನು ಹೆಗಲಿಗೆ ಇಳಿಬಿಟ್ಟು ನಡೆದು ಹೋಗುತ್ತಿದ್ದಾಗ ಗುಡಿಸಿಲಿನ 
ಒಳಗೆ ಕುಂಕುಮ ಹಚ್ಚಿಟ್ಟ ಒಂದು ಕಲ್ಲನ್ನು ಕಂಡು ಇವರು ಆಕರ್ಷಿತರಾದರು. ಆದರ 
ಫೋಟೋ ತೆಗೆದುಕೊಳ್ಳಬೇಕೆನ್ನಿಸಿತು. ಆದರೆ ಗುಡಿಸಿಲಿನ ಒಳಗೆ ಸಾಕಷ್ಟು ಬೆಳಕಿರಲಿಲ್ಲ. 
ಗುಡಿಸಿಲಿನ ಯಜಮಾನನಾದ ರೈತ ಹೊರಗೆ ಕೂತಿದ್ದ . ಅವನು ಪೂಜಿಸುವ ಕಲ್ಲನ್ನು 
ಬೆಳಕಿಗೆ ತರಲು ಸಾಧ್ಯವೆ ಎಂದು ಅನುಮಾನಿಸುತ್ತ ಕೇಳಿದರು . ರೈತಕೂಡಲೇ ಒಪ್ಪಿದ. 
ನನ್ನ ಮಿತ್ರರು ಫೋಟೋ ಹಿಡಿದಾದ ಮೇಲೆ ಅವನ ದೇವರಿಗೆ ಮೈಲಿಗೆಯಾಯಿತ 
ಎಂದು ಕೇಳಿ ಕ್ಷಮೆಯಾಚಿಸಿದರು. ಅದಕ್ಕೆ ರೈತಕೊಟ್ಟ ಉತ್ತರದಿಂದ ಅವರಿಗೆ ಆಶ್ಚರ್ಯ 
ವಾಯಿತು. “ ಪರವಾಗಿಲ್ಲ. ಇನ್ನೊಂದು ಕಲ್ಲನ್ನು ತಂದು ಕುಂಕುಮ ಹಚ್ಚಿಟ್ಟರೆ 
ಆಯಿತು” ಎಂದು ಅವನು ಹೇಳಿದ, ತಾನು ಕುಂಕುಮ ಹಚ್ಚುವ ಯಾವ ಕಲ್ಲಾದರೂ 
ತನ್ನ ದೈವವಾಗುತ್ತದೆಂಬ ಅವನ ವಿಶ್ವಾಸದಿಂದ ನನ್ನ ಕಲಾವಿದ ಮಿತ್ರರು ಬೆರಗಾದರು . 
ಈ ರೈತನಲ್ಲಿ ಅವರು ಕಂಡ ಆತ್ಮನಿಷ್ಠತೆ ಭಾರತೀಯ ವೈಚಾರಿಕತೆಗೂ ಸೃಷ್ಯಾತ್ಮ 
ಕತೆಗೂ ಮೂಲಭೂತವಾದ್ದೆಂದು ಅವರಿಗನ್ನಿಸಿತು. 


ನಾನು ಮುಂಚೆ ತಿಳಿಸಿದಂತೆ ಅವತ್ತಿನ ಸಂದರ್ಭದಲ್ಲಿ ಈ ಘಟನೆ ನಮಗೆಲ್ಲ ಅರ್ಥ 
ಪೂರ್ಣವಾಗಿ ಕಂಡಿತು. ಕಮ ಸಾರ್ತ್ ಕಾಪ್ಯ ಲೂಕಾಚ್ (LUKACS) ದಾಸೋ 
ವಗಳನ್ನು ಉದಾಹರಣೆಗಳಾಗಿ ಎಳೆದು ತಂದಿದ್ದ ಗೊಂದಲದಲ್ಲಿ ಮಂಡು ಪಂಚೆ 
ಯುಟ್ಟ ಶ್ರೇಷ್ಠ ಕಲಾವಿದರೊಬ್ಬರು ನಮ್ಮೆದುರು ನಿಲ್ಲಿಸಿದ ಈ ಸರಳ ವಿಶ್ವಾಸದ ರೈತ 
ನಮಗೆ ಅಥೆಂಟಿಕ್ ಭಾರತೀಯನಾಗಿ ಕಂಡ. ಈ ರೈತನನ್ನು ಮೂಢ ನಂಬಿಕೆಯವ 

ನೆಂದು ಜರಿಯುವುದು ಸಾಧ್ಯವೆ ? ಪಾಶ್ಚಿಮಾತ್ಯರಿಂದ ಪ್ರಭಾವಿತರಾದ ನಾವು ಉಪ 
ಯೋಗಿಸುವ 'ಮೂಢನಂಬಿಕೆ ' ಎನ್ನುವ ಪದವೇ ಇಲ್ಲಿ ರೈತನ ಲೆಕದೃಷ್ಟಿಗೆ ಅಪ್ಪ 
ಸ್ತುತ. ಅವನಿಗೆ ಯಾವ ಕಲ್ಲ ದೇವರಲ್ಲ ; ತಾನು ಕುಂಕುಮವಿಡುವ ಯಾವ ಕಲ್ಲಾ 
ದರೂ ದೇವರು , ಅವನ ಹೊರಪ್ರಪಂಚಕ್ಕೂ ಒಳ ಪ್ರಪಂಚಕ್ಕೂ ನಡುವೆ ಬಿರುಕಿಲ್ಲ. 
ದೈನಂದಿನ ದುಡಿಮೆಯಲ್ಲಿ ಪಂಚೇಂದ್ರಿಯಗಳೂ ಮಗ್ನವಾಗಿರುವ ಅವನ ಮನಸ್ಸನ್ನು 
ಜೀವನಕ್ಕೆ ಅರ್ಥವಿದೆಯೆಂ ಎನ್ನುವ ಪ್ರಶ್ನೆ ಬಾಧಿಸುವುದಿಲ್ಲ. ಇಂಥ ರೈತನೊಬ್ಬನ 
ಆಲೋಚನಾಕ್ರಮದ ಆಕೃತಿಯನ್ನು ತಿಳಿಯಲಾರದ ನಾವು ನಿಜವಾದ ಭಾರತೀಯ 
ಲೇಖಕರಾಗಲಾರೆವು. ಪಾಶ್ಚಿಮಾತ್ಯ ಯೋಚನಾಕ್ರಮ , ಗ್ರಹಣ ವಿಧಾನಗಳಿಂದ ಮುಕ್ತ 
ರಾಗದ ಹೊರತು ಈ ರೈತನ ಮನಸ್ಸು ಹೇಗೆ ಕೆಲಸ ಮಾಡುತ್ತದೆಂದು ನಾವು ತಿಳಿಯ 
ಲಾರೆವು. ರಷ್ಯದ ಪ್ರಾಣಶಕ್ತಿಯನ್ನು ಟಾಲ್‌ಸ್ಟಾಯ್ ಮತ್ತು ದಾಸೋವಸ್ಕಿ ತಿಳಿದ 
ಹಾಗೆ ಭಾರತವನ್ನು ನಾವು ತಿಳಿಯಲಾರದೆ ಅನುಕರಣಶೀಲರಾಗಿರುವುದಕ್ಕೆ ಪಶ್ಚಿಮ 
ದಿಂದ ನಾವು ಎರವಲು ಪಡೆದ ತತ್ವಗಳ ಆಕಾರಗಳ ಅಂಚಿನಲ್ಲಿ ನಮ್ಮ ಮನಸ್ಸು 
ಸುತ್ತಾಡುವುದು ಕಾರಣವಿರಬಹುದು. ನಮ್ಮ ವೈಚಾರಿಕತೆಯ , ಸೃಷ್ಟಾತ್ಮಕತೆಯ 
ಪ್ರೇರಣೆಯ ಕೇಂದ್ರವೇ ಬದಲಾಗಬೇಕು. ಅವಶ್ಯವಾದಲ್ಲಿ ನಾವು ಅತಾರ್ಕಿಕವಾಗಿ 
ಯೋಚಿಸುವ ಧೈರ್ಯ ಮಾಡಬೇಕು. ಪಾಶ್ಚಿಮಾತ್ಯ ಸಂಸ್ಕೃತಿ ಹಿಂದೆ ವೈಜ್ಞಾನಿಕ 
ಲಿಬರಲ್ ಧೋರಣೆಯಾಗಿ, ಈಗ ಮಾರ್ಕ್ಸ್‌ವಾದವಾಗಿ ನಮ್ಮ ಮನಸ್ಸನ್ನು ವಶಪಡಿಸಿ 
ಕೊಳ್ಳಲು ಹೊಂಚುತ್ತಿದೆ. ಆದ್ದರಿಂದ ಪ್ರಿವಿಟಿವ್ ಗಿರಿಜನರ ಸಂಸ್ಕೃತಿ, ರೈತನ 
ಆಲೋಚನಾಕ್ರಮ ನಾವು ಮತ್ತೆ ಜೀವಂತರಾಗಲು ಅವಶ್ಯಕ. 


ಕಲಾವಿದ ಮಿತ್ರರ ವಾದ ತೀವ್ರವಾಗಿತ್ತು , ಆಕರ್ಷಕವಾಗಿತ್ತು , ಇಂಥ ಪ್ರೇರಣೆ ಅವರ 
ಸ್ವಂತ ಸೃಷ್ಟಿಯಲ್ಲಿ ಕೆಲಸ ಮಾಡುವುದರಿಂದ ಅಧಿಕೃತವಾಗಿತ್ತು . ನನ್ನ ವಿಚಾರ ಇಂಥ 
ಸಂದರ್ಭಗಳಲ್ಲಿ ತುಂಬ ಗೊಂದಲಕ್ಕೊಳಗಾಗುತ್ತದೆ. ಗಾಂಧಿಯೇ ನೆಹರೂಗೆ ಯಾಕೆ 
ಮಾರು ಹೋದರು ? ನಮ್ಮ ಟೆಕ್ನಾಲಜಿ ಯೂರೋಪಿನದಕ್ಕಿಂತ ಯಾಕೆ ಬೇರೆ 
ಯಾಗಿಲ್ಲ ? ಇಂಗ್ಲಿಷ್ ಮಾಧ್ಯಮವನ್ನು ನಮಗಿನ್ನೂ ಯಾಕೆ ಬಿಡಲು ಇಷ್ಟವಿಲ್ಲ ? 
ನಮ್ಮ ಲೇಖಕರಿಗೆಲ್ಲ ಆಳವಾದ ಪ್ರೇರಣೆಗಳು ಬರುತ್ತಿರುವುದು ಐರೋಪ್ಯ ಸಂಸ್ಕೃತಿ 
ಯಿಂದಲೇ ಅಲ್ಲವೆ ? ಈ ಕಲಾವಿದರ ಮಕ್ಕಳಾಗಲಿ ನಮ್ಮ ಮಕ್ಕಳಾಗಲಿ ರೈತನಂತೆ ಕಲ್ಲಿಗೆ 
ಕುಂಕುಮವಿಟ್ಟು ಅದನ್ನು ದೈವಮಾಡುವ ವಿಶ್ವಾಸದವರು ಆಗುವುದಿಲ್ಲ. ಈ ಕಲಾವಿದರೇ 
ಸ್ವತಃ ತನ್ನ ಆತ್ಮಗತ ಭಾವನೆಯಷ್ಟೆ ಸಾಕೆಂಬುವವರು ಅಲ್ಲ ; ಚಿತ್ರದಲ್ಲಿ ತನ್ನ ಭಾವನೆ 
ಉಳಿದವರ ಕಣ್ಣಿಗೂ ಕಾಣಬಲ್ಲಂತೆ ಆವಿಷ್ಕರಿಸಬೇಕೆನ್ನುವವರು, ಐರೋಪ್ಯ ಸಂಸ್ಕೃತಿ 
ನಿಜವಾಗಿಯೂ ನಮ್ಮದಕ್ಕಿಂತ ಈಗ ಹೆಚ್ಚು ಸತ್ವಪೂರ್ಣವಾಗಿರಬಹುದೆ ? ಆದರೆ 

ಹೀಗೆನ್ನಿಸುತ್ತಿದ್ದ ರಷ್ಯನ್ ಸಂದರ್ಭದಲ್ಲೂ ಟಾಲ್‌ಸ್ಟಾಯ್, ದಾಸೋವಸ್ಕಿ 
ಹುಟ್ಟಲಿಲ್ಲವೆ ? 


ನಮ್ಮ ಸಾಹಿತ್ಯ ಸಂಸ್ಕೃತಿಗಳ ಚರ್ಚೆಯಲ್ಲೆಲ್ಲ ಒಂದು ವಿಷಯ ಈಚೆಗೆ ನನಗೆ ಸ್ಪಷ್ಟ 
ವಾಗುತ್ತಿದೆ. ನಮ್ಮ ವರ್ಗದಲ್ಲಿ ನಮಗೆ ನಂಬಿಕೆ ಕಳೆದು ಹೋಗುತ್ತಿದೆ. ಕಾರಂತರ ತಲೆ 
ಮಾರಿನವರಿಗೆ ತಮ್ಮ ಭಾವನೆಗಳಲ್ಲಿ ನಂಬಿಕೆಯಿತ್ತು ; ತಮ್ಮ ವಿಚಾರ ಮತ್ತು ಭಾವನಾ 
ಕ್ರಮಗಳು ಎಲ್ಲರಿಗೂ ಅರ್ಥಪೂರ್ಣವಾಗಬಲ್ಲ ಮೌಲ್ಯಗಳನ್ನು ಸೃಷ್ಟಿಸಬಲ್ಲವೆಂಬ 
ವಿಶ್ವಾಸ ಅವರಿಗಿತ್ತು . ನಮಗೆ ಈ ಆತ್ಮವಿಶ್ವಾಸವಿಲ್ಲ. ನಮ್ಮ ವ್ಯಕ್ತಿತ್ವ ಅಧಿಕೃತವಲ್ಲ 
ವೆಂದು ನಾವು ತಿಳಿದಿದ್ದೇವೆ. ನಾವುಸೇರಿರುವ 'ಬೂರ್ಜ್ವಾ' ವರ್ಗ ನಮಗೆ ಅವಹೇಳನದ 
ಶಬ್ದ ವಾಗಿದೆ ; ಉದಾಹರಣೆಗೆ ನಾವುಬೂರ್ಜ್ವಾ ವರ್ಗದವರಾದರೂ ಅದನ್ನು ಮುಚ್ಚಿ 
ಡಲು ನಾವು ತೊಡುವ ಬೋಹಿನಿಯನ್ (Bohemian) ಉಡುಪು ನೋಡಿ. ಆದರೆ 
ನಮ್ಮ ಹಿಂದಿನವರು ತಮ್ಮ ವರ್ಗದ ಹಿತಸಾಧನೆಯ ಇಡೀ ದೇಶದ ಹಿತಸಾಧನೆಯ 
ಒಂದೇ ಎಂದು ತಿಳಿದವರಾಗಿದ್ದರು. ರಾಜಾರಾಮ ಮೋಹನರಾಯ್‌ನಿಂದ ಹಿಡಿದು, 
ನಲವತ್ತರ ದಶಕದ ನಮ್ಮ ಅಗ್ರ ರಾಜಕಾರಣಿಗಳವರೆಗೆ, ಸಾಹಿತಿಗಳಲ್ಲೂ ಕೂಡ ಇಂಥ 
ಭಾವನೆ ದಿಟ್ಟವಾಗಿ ಕಾಣಿಸುತ್ತಿತ್ತು . ಈಗ ಮಾತ್ರ ನಮಗೆ ನಾವು ಸೇರಿರುವ 'ಬೂರ್ಜ್ವಾ' 
ವರ್ಗ ನಾಚಿಕೆಯ ಸಂಗತಿಯಾಗಿದೆ. ಆದ್ದರಿಂದ ನಾವೊಂದು ಗೊಂದಲದಲ್ಲಿ ಸಿಕ್ಕಿಬಿದ್ದಿ 
ದ್ದೇವೆ. ಹೀಗೆನ್ನಿಸುವುದು ಸರಿಯೆಂದೂ ನಾನು ಹೇಳುತ್ತಿಲ್ಲ ; ತಪ್ಪೆಂದೂ ವಾದಿಸುತ್ತಿಲ್ಲ 

ಆದರೆ ಅಂಥ ಅಪನಂಬಿಕೆ ನಮಗೆ ಬಂದಿದೆ ; ಅದಕ್ಕೆ ನೆಹರೂ ಯುಗದ ರಾಜಕೀಯ 
ಆರ್ಥಿಕ ವಾಸ್ತವಗಳಿಂದ ನಾವು ಪಡೆದ ವಿಶೇಷ ಲಾಭಗಳೂ ಕಾರಣವಿರಬಹುದು ಎಂಬು 
ದನ್ನು ಒಪ್ಪಿಕೊಳ್ಳವುದು ಅಗತ್ಯ . ಆದ್ದರಿಂದ ನಮ್ಮಲ್ಲಿಸೂಕ್ಷ್ಮಜ್ಞರಾದವರಿಗೆ ಈಚೆಗೆ 
ತೀವ್ರವಾಗಿ ಅನ್ನಿಸುವ ಭಾವನೆಯೆಂದರೆ ಸ್ವಂತದ ಬಗ್ಗೆ ಅವಮಾನ ; ನಮ್ಮ ಒಳ ಭಾವನೆ 
ಗಳ ಅರ್ಥದ ವ್ಯಾಪಕತೆಯ ಬಗ್ಗೆ ತೀವ್ರ ಸಂಶಯ . ಇಂಥ ಮನಸ್ಥಿತಿಯಲ್ಲಿರುವ ನಾವು 
ಒಂದೋ ಅಬ್ಬರ್ಡ್ನ ಹಿಂಬಾಲಕರಾಗುತ್ತೇವೆ; ಅಥವಾ ಯಾವ ಕಲ್ಲಿಗಾದರೂ 
ಕುಂಕುಮ ಹಚ್ಚಿ ಪೂಜಿಸುವ ರೈತನನ್ನು ಅತ್ಯಂತ ಅಧಿಕೃತ ಭಾರತೀಯನೆಂದು ಕಾಣು 
ತೇವೆ. ಕಮ , ಕಾಪ್ಯ ಅಥವಾ ರೈತ - ಎಲ್ಲವೂ ನೆಲೆಯಿಲ್ಲದ ಮನಸ್ಸು ಆರಿಸಿ 
ಕೊಳ್ಳುವ ಮುಖವಾಡಗಳಾಗುತ್ತಾವೆ ಅಷ್ಟೆ . 


ನಮ್ಮ ಬರವಣಿಗೆಯ ಕ್ರಮದಲ್ಲಿ ಈ ಗೊಂದಲದಿಂದಾಗಿ ನಮ್ಮ ಧೋರಣೆಗಳು 
ಪ್ರತಿಕ್ರಿಯಾತ್ಮಕವಾಗಿ ಆಗಾಗ ಬದಲಾಗುವುದನ್ನು ನಾವು ಕಾಣಬಹದು. 
ಉದಾರಣೆಗೆ ನಮ್ಮ ಕಥೆ ಕಾದಂಬರಿಗಳನ್ನು ತೆಗೆದುಕೊಳ್ಳೋಣ ಕೆಲವು ವರ್ಷಗಳ 
ಹಿಂದೆ ನಾವು ಸಿಂಬೆ ಸುತ್ತಿ ಅಂತರ್ಮುಖವಾಗಿ ಕೂತ ನಮ್ಮ ಒಳಜೀವನದ ಬಗ್ಗೆಯೇ 

ಬರೆಯಲು ಶುರು ಮಾಡಿದೆವು. ಎಲ್ಲ ತರುಣ ಲೇಖಕರ ನಾಯಕನ ಅಂತವರ್ರುಖ 
ನಾಯಕನಾದ, ಪ್ರಜ್ಞಾವಾಹಿನಿ ತಂತ್ರವಿಲ್ಲದ ಬರವಣಿಗೆಯೇ ಕಡಿಮೆಯಾಯಿತು. 
ಬಾಹ್ಯ ಪ್ರಪಂಚದ ನೇರ ವರ್ಣನೆ, ಸರ್ವಸಾಕ್ಷಿತ್ವದ ನಿರೂಪಣಾ ವಿಧಾನ ಕಥೆ ಕಾದಂಬರಿ 
ಗಳಿಂದ ಮಾಯವಾದವು. ಇದಕ್ಕೆ ಕಾರಣ : ನಮಗೆ ನಮ್ಮೊಳಗೆ ಕಾಣಿಸುತ್ತಿರುವುದು 
ಮಾತ್ರ ಹೆಚ್ಚು ನಿಜ , ಹೊರಗಿನದಲ್ಲ ಎಂದು ವಾದಿಸಿದೆವು. ಈಗ ಈ ಅಂತರ್ಮುಖ 
ಪ್ರಜ್ಞಾವಾಹಿನಿಯ ವಿರುದ್ಧ ತೀವ್ರ ಪ್ರತಿಕ್ರಿಯೆ ಹುಟ್ಟುತ್ತಿದೆ. ಮಾಸ್ತಿ , ಕಾರಂತ, 
ಕುವೆಂಪು ಮಾರ್ಗದ ತೇಜಸ್ವಿಯವರ ಕಥೆ ಹೇಳುವ ಶೈಲಿ ನಮಗೆ ಆಕರ್ಷಕವಾಗಿ ಕಾಣಿ 
ಸುತ್ತದೆ. ಅಂತರ್ಮುಖವಾದ ಬರವಣಿಗೆಯೇ ತಪ್ಪ , ವನಸ್ಸಿನ ವಿಶ್ಲೇಷಣೆಯೇ 
ಅನಾರೋಗ್ಯಕರ ಎಂಬ ವಾದದ ಅತಿಗೂ ನಮ್ಮಲ್ಲಿ ಕೆಲವರಿಗೆ ಹೋಗಬೇಕೆನ್ನಿಸುತ್ತದೆ. 
ಆದರೆ ಹೊರಗೆ ಕಾಣಿಸುವುದೇ ನಿಜವೆನ್ನುವುದಾಗಲೀ , ಒಳಗೆನ್ನಿಸುವುದು ಮಾತ್ರ 
ಸ್ವಂತಕ್ಕೆ ಪರಿಮಿತವಾದ ನಿಜವೆನ್ನುವುದಾಗಲೀ ಇಡಿ ಸಮಾಜದ ಜೊತೆ ತನ್ನ ಸಂಬಂಧದ 
ಬಗ್ಗೆ , ತನ್ನ ಅನ್ನಿಸಿಕೆಯ ಸರ್ವವ್ಯಾಪಕವಾಗಬಲ್ಲ ಅರ್ಥಪೂರ್ಣತೆಯ ಬಗ್ಗೆ ನಂಬಿಕೆ 
ಕಳೆದು ಹೋದದ್ದರ ಲಕ್ಷಣವಲ್ಲದೆ ಮತ್ತಿನ್ನೇನು ? 


ನನ್ನ ವಾದ ಎಲ್ಲೊ ಹರಿಯುತ್ತಿದ್ದಂತೆ ಕಂಡರೂ ನಾನು ಪ್ರಾರಂಭದಲ್ಲಿ ಹೇಳ 
ಹೊರಟದ್ದಕ್ಕೂ ಇದಕ್ಕೂ ಸಂಬಂಧವಿದೆ ಎಂದು ನಾನು ತಿಳಿದಿದ್ದೇನೆ. ನನ್ನ ಮನಸ್ಸಿನ 
ಈ ಗೊಂದಲಗಳ ನಡುವೆ ನನ್ನ ಕಲಾವಿದ ಮಿತ್ರರನ್ನು ಒಂದು ಪ್ರಶ್ನೆ ಕೇಳಬೇಕೆಂದು 
ನನಗನ್ನಿಸಿತು. 


ಪಾಶ್ಚಿಮಾತ್ಯ ಪ್ರಭಾವಕ್ಕೊಳಗಾದ ನಮ್ಮ ಬೂರ್ಜ್ವಾವರ್ಗದ ಅಧಿಕೃತತನವನ್ನು ನಾವು 
ಅನುಮಾನಿಸುತ್ತೇವೆ ; ಆದರೆ ರೈತ ಅಧಿಕೃತ ವ್ಯಕ್ತಿಯಾಗಿ ನಮಗೆ ಕಾಣುತ್ತಾನೆ. ಹೀಗೆ 
ಒಂದೇ ಪಾಶ್ಚಿಮಾತ್ಯ ಉದಾಹರಣೆಗಳ ಬೆನ್ನು ಹತ್ತಿ , ಅಥವಾ ಜಾನಪದ ನಡವಳಿಕೆಯ - 
ರೈತನನ್ನು ಮಾದರಿಯಾಗಿಟ್ಟುಕೊಂಡು ನಾವು ಯಾಕೆ ವಿಚಾರಿಸುತ್ತೇವೆಂಬುದೇ ಮುಖ್ಯ 
ಪ್ರಶ್ನೆ . ಈ ರೈತನನ್ನು ಭಾರತದ ಮಾದರಿಯಾಗಿ ಕಾಣುವ ಮನಸೂ ಪ್ರತಿಕ್ರಿಯೆಯಲ್ಲಿ 
ತನ್ನ ವಾಸ್ತವವನ್ನು ಅಲ್ಲಗಳೆಯಲು ಯತ್ನಿಸುವ ಪಾಶ್ಚಿಮಾತ್ಯ ಅನುಕರಣಶೀಲ 
ಮನಸ್ಸೇ ಯಾಕಿರಬಾರದು ? ನಾವು ನಮ್ಮ ದೇಶದ ಇಡೀ ಸತ್ಯದ ಜೊತೆ ತೊಡಗ 
ಲೆಂದು ಹೂಡುವ ಈ ಉಪಾಯಗಳು - ಸರಳ ರೈತ ಪೋಷಕ ಧೋರಣೆ , ವೈದಿಕತೆ, 
ಅರವಿಂದ ಆಧ್ಯಾತ್ಮಿಕತೆ, ಇತ್ಯಾದಿಗಳು - ಅಪ್ರಯೋಜಕವಾಗುತ್ತವೆಂಬ ಅನುಮಾನ 
ನನಗೆ, ಪಾಶ್ಚಿಮಾತ್ಯ ವಿಚಾರ, ಜೀವನಕ್ರಮಗಳಿಂದ ಪ್ರಭಾವಿತರಾದ ನಮ್ಮಲ್ಲಿರುವ 
ಸಾಚಮೋಸಗಳು ನಮಗೆಕಾಣಿಸುವಂತೆ ಪರಂಪರಾನುಗತ ಜೀವನ ಶ್ರದ್ದೆಯ ರೈತನ 
ಸಾಚ ಮೋಸಗಳೂ ನಮಗೆ ಯಾಕೆ ಕಾಣಿಸುವುದಿಲ್ಲ ? 


ಸಾಕ್ಷಿ / ೧೬೧ 


ಆದರೆ ಇದನ್ನು ಕಾಣಬಲ್ಲ ಭಾರತೀಯರು ನಮ್ಮಲ್ಲಿದ್ದರು. ನಮ್ಮ ಪರಂಪರೆಯನ್ನು 
ಸೃಷ್ಟಿಸಿದ ಹೊಯ್ದಾಟಗಳನ್ನು ಮರೆತು ನಾವು ಭಾರತೀಯತೆಯನ್ನು ಕುರಿತು ವಿಚಾರಿ 
ಸುವ ತಪ್ಪು ಮಾಡುತ್ತೇವೆ. ತುಕಾರಾಂ, ಕಬೀರ್, ಅಥವಾ ಬಸವ ಈ ರೈತನ ಬಗ್ಗೆ 
ಏನು ಯೋಚಿಸಬಹುದಿತ್ತು ? ಪರಂಪರಾನುಗತ ಶ್ರದ್ದೆಯ ಅವನ ಭಾವನೆ ಮತ್ತು 
ವಿಚಾರದ ಕ್ರಮವನ್ನೂ ಇವರು ಪ್ರಶ್ನಿಸಬಹುದಿತ್ತು . ಯಾವ ಕಲ್ಲನ್ನಾದರೂ 
ಪೂಜಿಸುವ ಈ ರೈತಕೂಡತೀವ್ರತೆಕಳೆದುಕೊಂಡಭೋಳೆಯಾಗಿ ಕಂಡು ಇವರು ಸಿಟ್ಟಿ 
ಗೇಳಬಹುದಿತ್ತು . ಆದರೆ ಇವರಿಗೆ ರೈತನ ಜೊತೆಗೂ ಜಗಳವಿದ್ದಂತೆ ನಮಗೆ ಯಾಕೆ 


ಇಲ್ಲ ? 


ಈ ಪ್ರಶ್ನೆಯನ್ನು ನಾವುಕೇಳಿಕೊಳ್ಳುವ ಆರ್ತತೆಯಲ್ಲಿ, ಕೇಳಬೇಕಾಗಿ ಬರುವ ಸಾಂಸ್ಕೃತಿಕ 
ಜರೂರಿನಲ್ಲಿ , ಅಂದರೆ ನಮ್ಮ ವಿಚಾರಕ್ಕೂ ದೇಶದ ವಾಸ್ತವ ಸ್ಥಿತಿಗೂ ಇರುವ ಸಂಬಂಧ 
ಗಳನ್ನು ಕಾಣುವ ಅಗತ್ಯದಲ್ಲಿ ನಾವು ನಿಜವಾದ ಭಾರತೀಯ ಲೇಖಕರಾಗುವ ಸಾಧ್ಯತೆ 
ಯಿದೆಯೆಂದು ಹೇಳಬಹುದು. 


ಇಂಥ ಪ್ರೇರಣೆ ಈಗಾಗಲೇ ನಮ್ಮ ಕೆಲವು ಲೇಖಕರ ಬರವಣಿಗೆಯಲ್ಲಿ ಕೆಲಸ ಮಾಡು 
ತಿರುವುದನ್ನು ಕಾಣಬಹುದು . ನಮ್ಮ ಸೃಷ್ಟಾ ತ್ಮಕತೆಗೆ ಹೊಸ ಕೇಂದ್ರವನ್ನು ತರುವ 
ಹೊಸ ಕಾಳಜಿ ಬೇಕೆಂಬ ಅತೃಪ್ತಿಯಂತೂ ಅನೇಕ ಭಾರತೀಯ ಲೇಖಕರಲ್ಲಿ ಕಾಣಂ 
ತಿರುವುದು ಆಶಾದಾಯಕ ಚಿಹ್ನೆಯಾಗಿದೆ. ವಿದ್ಯಾವಂತ ಬರಹಗಾರ ಒಂದು ಕಡೆ, 
ನಿರಕ್ಷರನಾದ ಭಾರತದ ಸಾಮಾನ್ಯ ಮನುಷ್ಯ ಒಂದು ಕಡೆ ಪರಸ್ಪರ ಸಂಬಂಧವಿಲ್ಲದೆ 
ಇಬ್ಬರೂ ಬಡವಾಗಿದ್ದಾರೆ ಎಂಬುದು ಈ ಅತೃಪ್ತಿಗೆ ಕಾರಣ. ತನ್ನಲ್ಲಿ ಪ್ರಾರಂಭವಾಗಿ 
ತನ್ನ ಕೊನೆಯಾಗುವ ವಿದ್ಯಾವಂತನ ವೈಚಾರಿಕ ದೊಂಬರಾಟ, ಸಹಸ್ರಾರು ವರ್ಷ 
ಗಳಿಂದ ಏಕರೀತಿಯಲ್ಲಿ ಬದುಕುತ್ತಿರುವ ನಿರಕ್ಷರನ ಸತ್ಯ ರೀತಿಯ ಸಾತತ್ಯ - ಎರಡೂ 
ಸಂಬಂಧವಿಲ್ಲದೆ, ಒಟ್ಟು ಚಲನೆಗೆ ಕಾರಣವಾಗದೆ, ಮೌಲ್ಯಗಳಾಗದೆ ಹೋಗಿವೆ. ರೈತನಿಗೆ 
ಅರ್ಥವಾಗುವಂತೆ ಲೇಖಕ ಸರಳವಾಗಿ ಬರೆಯಬೇಕೆಂಬದು ನನ್ನ ವಾದದ ತಾತ್ಪರವಲ್ಲ. 
ನಾವು ಬರೆದದ್ದನ್ನು ಓದುವುದು ಕೂಡ ಸಾಧ್ಯವಿಲ್ಲದ ಸ್ಥಿತಿಯಲ್ಲಿ ಅವನಿದ್ದಾನೆ. ಓಟಿ 
ಗಾಗಿ ಅವನನ್ನು ಬಳಸಿಕೊಳ್ಳುವ ರಾಜಕೀಯ ತತ್ವಗಳು ಕೂಡ ಅವನ ಜೊತೆ ನಮ್ಮ 
ಸಂಬಂಧಗಳನ್ನು ಏರ್ಪಡಿಸಲಾರವು. ಬೇರೆ ವರ್ಗಕ್ಕೆ ಸೇರಿದ ಬರಹಗಾರರಾದ ನವಂಗೆ 
ನಮ್ಮ ಅನ್ನಿಸಿಕೆಗಳಲ್ಲಿ ನಂಬಿಕೆ ಮತ್ತು ತೀವ್ರತೆಗಳನ್ನು ಉಂಟುಮಾಡುವಂತಹ 
ಸೃಷ್ಟಿಯ ಹೊಸ ಪ್ರೇರಣೆಗಳಿಗೆ ಅಗತ್ಯವಾದ ಬೇರೆ ವೈಚಾರಿಕ ಕ್ರಮಗಳನ್ನು ನಮ್ಮ 
ಮನಸ್ಸು ರೂಢಿಸಿಕೊಳ್ಳುತ್ತ ಹೋಗಬೇಕು - ಸದ್ಯದ ಸ್ಥಿತಿಯಲ್ಲಿ, ಇಷ್ಟನ್ನು ಮಾತ್ರ 
ಈಗ ಹೇಳಬಹುದೇನೋ ? 


ಅರವತ್ತು ವರ್ಷಗಳಿಗೆ ಮೇಲ್ಪಟ್ಟು ಜನತಾಸೇವೆಯಲ್ಲಿ ತೊಡಗಿರುವ ಈ ಸಂಸ್ಥೆಯಲ್ಲಿ 
ಲೋಕವಿಖ್ಯಾತಿ ಗಳಿಸಿರುವ 
ನಂಜನಗೂಡು ಟೂತ' - ಪೌಡರ್ 
ಅನುಭವಸಿದ್ಧ ಮತ್ತು ಅತ್ಯಂತ ಪ್ರಭಾವಶಾಲಿ 
ಆಯುರ್ವೇದೀಯ ಸಿದ್ ಷಧಗಳು 


ಮತ್ತು ಚಿತ್ತಾಕರ್ಷಕ ಪರಿಮಳಯುಕ್ತವಾದ 
ಅಗರಬತ್ತಿ , ಹೇರ್ ಆಯಿಲ್ , ಕರವಸ್ತ್ರದ ಸೆಂಟರ್ 

ಮುಂತಾದ 

ಸುಗಂಧದ್ರವ್ಯಗಳೂ ಸಹಾ 
ಉತ್ತಮ ರೀತಿಯಲ್ಲಿ ಪ್ರತಿನಿತ್ಯವೂ ತಯಾರಾಗುತ್ತಲಿವೆ. 


ದಿ ಸದೈದ್ಯಶಾಲಾ (ಪ್ರೈವೇಟ್ ) ಲಿಮಿಟೆಡ್ 
ನಂಜನಗೂಡು (ಕರ್ನಾಟಕ ರಾಜ್ಯ ) 


ಶಾಖೆಗಳು : 


ಬೆಂಗಳೂರು 


ಮಂಗಳೂರು 


ಮೈಸೂರು 


- ೦೦೦೦ ೬ - , 


ಪುರಸ್ಸೆಮನೆ ಸರ್ವಿಸ್ ಕೋ - ಆಪರೇಟಿವ್ ಸೊಸೈಟಿ ಲಿ., 

ಪುರಪ್ಪೆ ಮನೆ 


ಶಿವಮೊಗ್ಗ ಜಿಲ್ಲೆಯಲ್ಲಿ ಅತ್ಯಂತ ದಕ್ಷವಾಗಿ 
ಕೆಲಸ ಮಾಡುತ್ತಿರುವ ಸಹಕಾರಿ ಸಂಸ್ಥೆ 


ಪಿ . ಎಸ್ . ರಾಮಪ್ಪ 


ನವೆಂಬರ್ 1, 1973. 
ಇಂದಿನಿಂದ ನಮ್ಮ ರಾಜ್ಯದ ಹೆಸರು 

ಕರ್ನಾಟಕ 


ಹದಿನೇಳು ವರುಷಗಳ ಹಿಂದೆ, ಇದೇ ದಿನ ಮೈಸೂರು ರಾಜ್ಯವು ನಿರ್ಮಾಣವಾಯಿತು. ರಾಜ್ಯಗಳ 
ಪುನರ್ವಿಂಗಡನೆ ಕಾಯಿದೆಯ ಮೇರೆಗೆ ಜನ್ಮತಳೆದ ನವರಾಜ್ಯವುಕೇವಲ ಕನ್ನಡ ಭಾಷಾ ಪ್ರದೇಶಗಳ 
ಒಂದುಗೂಡಿಕೆಯಾಗಿರಲಿಲ್ಲ . ಸುಮಾರು 2000 ವರುಷಗಳ ಉಜ್ವಲ ಇತಿಹಾಸ ಪರಂಪರೆ ಹಾಗೂ 
ಸಂಸ್ಕೃತಿಯುಳ್ಳ ಜನತೆಯ ಹೃದಯವನ್ನು ಅದು ಒಂದುಗೂಡಿಸಿತು . 
ದೇಶದ ಸ್ವಾತಂತ್ರ್ಯದಂತೆ ಏಕೀಕರಣವೂ ಕರ್ನಾಟಕಸ್ಥರ ಗುರಿಯಾಗಿತ್ತು . ದಾಸ್ಯ ವಿಮೋಚನೆ 
ಹೋರಾಟವೂ ಏಕಿಕರಣದ ಚಳುವಳಿಯ ಹಾಸುಹೊಕ್ಕಾಗಿದ್ದವು. ನವರಾಜ್ಯ ನಿರ್ಮಾಣದಿಂದ ಬಹು 
ದಿನದ ಕನಸು ನನಸಾಗಿ ನಾಡಿನ ಹಾಗೂ ದೇಶದ ಅಭ್ಯುದಯಕ್ಕಾಗಿ ಶ್ರಮಿಸಲು ಕರ್ನಾಟಕಸ್ಥರಿಗೆ 
ಹೆಚ್ಚಿನ ಅವಕಾಶ ದೊರೆಯಿತು, ಹೊಸ ಹುರುಪು ಬಂದಿತು. 
ಏಕೀಕರಣವು ಕರ್ನಾಟಕಕ್ಕೆ ವರವಾಗಿ ಪರಿಣಮಿಸಿತು. ಕಳೆದ ಹದಿನೇಳು ವರುಷಗಳಲ್ಲಿ ರಾಜ್ಯವು ತನ್ನ 
ಅನುಪಮವಾದ ನೈಸರ್ಗಿಕ ಸಂಪತ್ತನ್ನು ಬಳಸುತ್ತ ಬೇಸಾಯ , ವಿದ್ಯುಚ್ಛಕ್ತಿ ಉದ್ದಿಮೆ , ಶಿಕ್ಷಣ, 
ಸಮಾಜ ವಿಕಾಸ ಇತ್ಯಾದಿ ಕ್ಷೇತ್ರಗಳಲ್ಲಿ ಸಾಧಿಸಿದ ಪ್ರಗತಿಯೇ ಈ ಮಾತಿಗೆ ಸಾಕ್ಷಿ, ಶರಾವತಿ ಮತ್ತು 
ಕಾಳಿ ನದಿಯಂಥ ಬೃಹದಾಕಾರದ ವಿದ್ಯುಚ್ಛಕ್ತಿ ಯೋಜನೆಗಳು ಹಾಗೂ ಕೃಷ್ಣಾ ಮೇಲ್ದಂಡೆ, ತುಂಗ 
ಭದ್ರಾ , ಘಟಪ್ರಭಾ, ಮಲಪ್ರಭಾ, ಹಾರಂಗಿ, ಕಬಿನಿ, ಹೇಮಾವತಿ ನೀರಾವರಿ ಯೋಜನೆಗಳು ರಾಜ್ಯದ 
ಉಜ್ವಲ ಭವಿಷ್ಯಕ್ಕೆ ನಾಂದಿಯಾಗಿವೆ. ಇನ್ನೂ ಹೆಚ್ಚಿನ ಸಾಧನೆಗಾಗಿ ರಾಜ್ಯವು ಸಜ್ಜಾಗಿದೆ. 
ಇಂದಿನಿಂದ ನಮ್ಮ ರಾಜ್ಯದ ಹೆಸರು ಕರ್ನಾಟಕ, ಮೈಸೂರು ರಾಜ್ಯ ( ಹೆಸರಿನ ಬದಲಾವಣೆ ) 
ಕಾಯಿದೆಯ ಮೇರೆಗೆ ಆಗಲಿರುವ ಈ ನಾಮಕರಣವುಕೇವಲ ಹೆಸರಿನ ಮಾರ್ಪಾಡು ಅಲ್ಲ. 
ಧೈರ್ಯಸೈರ್ಯ, ಪರಾಕ್ರಮ , ಸಾಹಸ, ದೇಶಪ್ರೇಮ, ಸ್ವಾರ್ಥತ್ಯಾಗ ಇವುಗಳಿಗೆ ಹೆಸರಾದ ಹಾಗೂ 
ಲಲಿತಕಲೆ, ವಾಸ್ತುಶಿಲ್ಪ , ಧರ್ಮತತ್ವಜ್ಞಾನ, ವಿಜ್ಞಾನ, ಉದ್ಯೋಗ ವಾಣಿಜ್ಯ ಇತ್ಯಾದಿ ವಿವಿಧ 
ಕ್ಷೇತ್ರಗಳಲ್ಲಿ ಉಜ್ವಲವಾದ ಕೀರ್ತಿಯನ್ನು ಗಳಿಸಿದ ನಾಡಿನ ಪರಂಪರೆಯನ್ನು ಅದಕ್ಕೊಪ್ಪಿಸುವ ಉಪ 
ಕ್ರಮವಿದು. ಜನರ ಒಕ್ಕೊರಲಿನ ಬೇಡಿಕೆಯ ಸಾಕ್ಷಾತ್ಕಾರವು ಇದು ಅಹುದು, 
ಕರ್ನಾಟಕ ಎಂಬ ಪದವು ಕರುನಾಡು ಎಂಬುದರಿಂದ ಉತ್ಪತ್ತಿಯಾಯಿತೆಂದು ತಜ್ಞರ ಅಭಿಪ್ರಾಯ. 
ಕರುನಾಡು ಅಂದರೆ ಉನ್ನತ ನಾಡು, ಗಿರಿಪರ್ವತಗಳಿಂದಕೂಡಿದ ಕನ್ನಡ ನಾಡು ಉನ್ನತವಾದುದು. 
ನಾಡಿನ ಸುಮಾರು 2000 ವರುಷಗಳ ಉಜ್ವಲ ಇತಿಹಾಸ ಪರಂಪರೆಗಳನ್ನು ನೋಡಿದರೆ ಕರ್ನಾಟಕವು 
ತಥ್ಯಾರ್ಥದಲ್ಲಿ ಉನ್ನತವಾದ ನಾಡು ಎಂಬಲ್ಲಿ ಸಂದೇಹವಿಲ್ಲ. 
ದಾರಿದ್ರವನ್ನು ಸಾಮಾಜಿಕ ಅನ್ಯಾಯವನ್ನು ತೊಡೆದುಹಾಕಿ ಸಂಪದ್ಭರಿತವಾದ ನವಯುಗವನ್ನು 
ಪ್ರಾರಂಭಿಸಲು ದೇಶವು ಬದ್ದ ಕಂಕಣವಾಗಿರುವ ಈ ಸುಸಮಯದಲ್ಲಿ ನಮ್ಮ ನಾಡು ತನ್ನ ವೈಭವ 
ಪೂರ್ಣವಾದ, ಸ್ಪೂರ್ತಿದಾಯಕವಾದ ಹೆಸರನ್ನು ಮತ್ತೆ ತಳೆಯುತ್ತಿರುವುದು ಯಥೋಚಿತವಾಗಿದೆ. 
ಹೆಚ್ಚಿನಉತ್ಸಾಹದಿಂದ, ನಿಷ್ಠೆಯಿಂದ ಸಮರ್ಪಣಾಭಾವದಿಂದ ಅದು ದೇಶಸೇವೆಗೆ ಅಣಿಯಾಗಬಲ್ಲದು. 

ವಾರ್ತಾ ಮತ್ತು ಪ್ರವಾಸೋದ್ಯಮ ಇಲಾಖೆಯಿಂದ ಪ್ರಕಟಿತ 


ದೀರ್ಘ ಕಾಲ ಕಾದಿದ್ರೂ 

ಸಾರ್ಥಕವಾಯಿತು 


ಇನ್ನು ಕಾಯಬೇಕಿಲ್ಲ 
ಎಚ್ ಎಂ ಟ ವಾಚ್ಗಳು 
ಹೊರಬಂದಿವೆ 


ಇಂಡಿಯಾದ ಪ್ರಪ್ರಥಮ ; ಇಂಡಿಯಾದ ಸರ್ವೋತ್ತಮ 
ಎಚ್ ಎಂ ಟಿ ಯ ದಿನ ತಾರೀಖಂಗಳನ್ನೂ ತಿಳಿಸುವ ಆಟೋಮ್ಯಾಟಿಕ್ ವಾಚ್ 
ಇವತ್ತಿನ ಕಾಲಕ್ಕೆ ತಾಳಹಾಕಿ ಟಂಕುಗುಡುವ ವಾಚ್ 
ಅದಕ್ಕೆ ಎಚ್ ಎಂ ಟಿ ಯ ಸುವಿಖ್ಯಾತ ಚಲನಚಾಲನೆಗಳು ಸಿಕ್ಕಿವೆ ; 
ಜುಯೆಲ್‌ಗಳಿಂದ ಖಚಿತವಾಗಿ ಅಮೂಲ್ಯವಾಗಿದೆ 
ದಿನದಲ್ಲಿ ಯಾವ ಹೊತ್ತು , ವಾರದಲ್ಲಿ ಯಾವ ವಾರ, ತಿಂಗಳಲ್ಲಿ ಯಾವ ತಾರೀಖು 

ಇಷ್ಟು ತೋರಿಸಿದರೆ ಮಾತ್ರ ಸಾಲದು ಎನ್ನುವ ಮಹತ್ವಾಕಾಂಕ್ಷಿಗಳಿಗೆ 
ಹೇಳಿ ಮಾಡಿಸಿದ್ದು ಇದು 


ಎಚ್ ಎಂ ಟ 

ವಾಚುಗಳು 


ಕಾಲದ ಅಮೂಲ್ಯಕೊಡುಗೆ 


- ಎಚ್ ಎಂ ಟಿ ನಾಚ್ ಫ್ಯಾಕ್ಟರಿ ಬೆಂಗಳೂರು- ೩೧ 

